

श्रीमदानन्दतीर्थभगवत्पादाचार्यविरचितम्

न्यायविवरणम्

सम्पादकः

विद्वान् आलूरु वामनाचार्यः

प्रकाशकाः

द्वैतवेदान्ताध्ययन संशोधनप्रतिष्ठानम्,
बैंगलूरु-४.

॥ श्रीघुरुरत्ने विजयते ॥

वीरायकगान्धार्थ घाष्टुरद्वी प्रियवति

श्री आनन्दतीर्थभगवत्पादाचार्यविरचितम्

न्यायविवरणम्

श्रीजयतीर्थविरचितपञ्चिकया श्रीरघूतमतीर्थविरचित
भावबोधेन श्री एरी बालाचार्यविरचित
निगूढार्थप्रबोधिन्या च सहितम्

सम्पादकः

आलूरु वामनाचार्यः



प्रकाशकाः

द्वैतवेदान्ताध्ययनसंशोधनप्रतिष्ठानम्,

बैंगलूरु - ४

Nyāyavivaraṇam of Śrī Ānandatīrtha with the commentaries of Śrī Jayatīrtha, Śrī Raghūttamatīrtha and Śrī Eri Bālāchārya, edited by Prof. K.T. Pandurangi and Āluru Vāmanāchārya, Published by Dvaita Vedanta Research and Studies Foundation, No.11, Uttaradi Matha Road, Uttaradi Matha Compound, Bangalore-4.

Pages : xvi + 316

© Publisher

Year of Publication 2001

Price : Rs.100/-

Preface

Nyāya vivaraṇa by Śrī Ānanda Tīrtha is a supplementary treatise for Brahma sūtra bhāṣya. The Brahma sūtras are arranged in the adhikarāṇa style. Each adhikarāṇa is arranged in two steps viz., pūrvapakṣa and siddhanta. The arguments against and for are stated in these two steps respectively. The final ruling is given in the shape of a maxim so that it could be applied to similar other cases. These final rulings are designated as nyāyas in Sanskrit. Every adhikarāṇa will give rise to such a nyāya. These are embedded in the Bhāṣya. However, Śrī Ānanda Tīrtha thought it helpful to separately compile them in a treatise. He has compiled these in Nyāya vivaraṇa. This gives a clear picture of the ruling in each adhikarāṇa. Śrī Jayatīrtha has commented upon three pādas of the first chapter and Śrī Raghūttama Tīrtha on the rest of the text. There is a small sub commentary on Śrī Jayatīrtha's commentary. These commentaries are included in this volume.

Prof. K.T. Pandurangi has edited this volume. He has added a detailed introduction in English.

A manuscript of the sub commentary was given by Śrī Śrī Satyātmātīrtha Swāmiji of Śrī Uttarādi Matha. We offer our pranāmas to him for this help.

Śrī Āluru Vāmanāchārya assisted the editor in preparing this edition. We thank Prof. K.T. Pandurangi and Śrī Āluru Vāmanāchārya for their painstaking work.

We thank Raghavendra Enterprises for neat printing and good get up.

N. Narasimha Rau
Chairman
Dvaita Vedanta Foundation.

Introduction

Nyāyavivaraṇa of Śrī Ānandatīrtha (Śrī Madhvāchārya) is a supplementary treatise for *Brahmaśūtra bhāṣya* and *Brahma sūtravyākhyāna* of Śrī Ānandatīrtha. The *Brahmaśūtras* are arranged in adhikarāṇa style. Each adhikarāṇa is arranged in two steps viz., pūrvapakṣa and Siddhānta. In each step the arguments are stated in support of it. With these arguments appropriate rulings are evolved. These rulings are designated as *Nyāya* i.e., maxims. The *nyāyas* developed to support pūrvapakṣa are called pūrvapakṣanyāyas those that are developed to support Siddhānta are called Siddhānta *nyāyas*. The pūrvapakṣa, *nyāyas* are either not sustainable or not applicable to the present case. These *nyāyas* are suggested by the very sūtras. The *Bhāṣya* states them more explicitly.

These are also codified in the *Anuvyākhyāna*. These are the keys to correctly grasp the pūrvapakṣa and Siddhānta. Śrī Ānanda tīrtha has written two small and compact treatises viz., *Anubhāṣya* and *Nyāyavivaraṇa* to present *Brahmaśūtra* thought in a nutshell. *Anubhāṣya* summarises the conclusion of each adhikarāṇa in one word while *Nyāya vivaraṇa* summarises the *nyāyas* in one or two sentences. Normally both pūrvapakṣa *nyāya* and Siddhānta *nyāya* are suggested and explained in *Sūtra* and *Bhāṣya* respectively. However in some cases the Siddhānta *nyāya* only is stated and pūrvapakṣa *nyāya* has to be presumed.

i) न्यायशब्दे न पूर्वोत्तरपक्षयुक्तयो अभिधीयन्ते । अत्र तासां प्रतिपादकानि वाक्यानि उपलक्ष्यन्ते । पूर्वपक्षन्यायानां सूत्रप्रयोजकत्वम् । सिद्धान्तन्यायानां तत्त्वनिश्चय सामर्थ्यम् । (टीका)

ii) अत्र कवचित् पूर्वपक्षसिद्धान्तन्याययोः पृथग् विवरणं क्रियते यथा प्रथमाधिकरणे । कवचित् सिद्धान्तपुरस्कारेण पूर्वपक्षवचनेन तन्यायविवरणपूर्वकं तृतीयाधिकरणे । कवचित् सिद्धान्तवचनेनैव यथा

We will notice the application of this method in a few instances.

i) इक्षत्यधिकरणम् (१-१-५)

न्या.वि.- न च तस्य अवाच्यत्वं श्रुत्यभिप्रायः । सर्वे वेदाः यत् पदमामनन्ति' इत्यादि श्रुतिसहितानुभवस्य बलवत्त्वात् ।

Here, Pūrvapakṣin argues that the śruti 'यतो वाचो वर्तन्ते' conveys अवाच्यत्वं of ब्रह्मन्. Siddhantin points out that there are other śruti like 'सर्वे वेदा यत्पदमामनन्ति'. The brahman is stated to be इक्षणीय i.e., the object of knowledge. This means that he is conveyed by श्रुति. In view of this यतो वाचो निवर्तन्ते has to be interpreted to say that 'brahman cannot be fully comprehended. It should not be interpreted to say that Brahman cannot be conveyed at all by the Śruti.

Here pūrvapakṣa *nyāya* is śruti conveys अवाच्यत्वं of ब्रह्मन्. The Siddhānta *nyāya* is yukti supported by śruti conveys वाच्यत्वं of ब्रह्मन्. Therefore अवाच्यत्वं śruti be interpreted to say that brahman cannot be fully described and fully comprehended. The entire purport of the adhikarāṇa is presented in two sentences.

ii) अनृत्वाधिकरणम् (१-२-२)

सन्दिग्धश्रुतिलिङ्गाभ्यां निश्चित लिङ्गप्रकरणयोरेव बलवत्त्वम् ।

Here, whether the word अदिति conveys देवमाता or ब्रह्मन् has to be settled. Pūrvapakṣin argues that श्रुति i.e., the name अदिति and लिङ्ग अदितित्वं Support the contention that देवमाता is conveyed by the word अदिति. This is supported by both श्रुति and लिङ्ग.

Siddhantin points out that the word अदिति is explained in the śruti 'यद्यदेव असृजत तत्तदत्तुमध्रियत' states that अदिति destroys all created by it. The context is that of creation by brahman. Here the श्रुति and लिङ्ग mentioned by pūrvapakṣin could be explained away. Therefore these supporting pūrvapakṣin's interpretation is doubtful. While सर्वानुत्त्वं and विष्णुप्रकरण are conclusive. hence, the word वैश्वानर should be taken in the sense of विष्णु.

iii) वैश्वानराधिकरणम्

श्रुतिसाधारण्ये विशेषश्रुत्यादेः निश्चयः । उभयत्र विशेष श्रुत्यादौ पुनः सावकाशत्वं निरवकाशत्वबलात् निश्चयः ।

Here, there is साधारणश्रुति for both and there are विशेषश्रुति s for both पूर्वपाक्षा and सिद्धान्ता. However, in the case of पूर्वपाक्षा the विशेष श्रुति is सावकाशा while it is निरावकाशा in the case of सिद्धान्ता. Hence, the word वैश्वानर has to be taken to convey विष्णु.

The above three examples are selected from 1st and 2nd पादा on which श्री जयतीर्था has commented. He has commented on three पादाः of 1st अध्याया only. On this portion of तिका श्री एरि बालाचार्या he has written sub-commentary. He informs that since, in अनुव्याख्याना the पूर्वपाक्षा and सिद्धान्ता न्यायाः are explicitly stated in respect of other portions. श्री जयतीर्था did not think it necessary to explain the न्याया in them here.

प्रथमद्वितीयपादयोः युक्तिमालाया अनुक्तेः कस्या एतद्विवरणमिति शिष्याणां विवरणेन च व्याख्यानक्रमं प्रदर्शय शिष्यगतिपरीक्षणाय च उत्तरग्रन्थं न व्याचक्तुः इति प्रतीमः ।

This Sub-commentator also raises the question as to why concluding mangala verse is not added by श्री जयतीर्था if he has intended to conclude his work. Raising this question he offers two solutions.

i) अन्ते प्रतीकग्रहणव्यजेन यावाभूम्याश्रयस्य विष्णोः सङ्कीर्तनरूपं मङ्गलमाचरन् शिष्यशिक्षाया अन्ते निबन्धाति । यस्मिन् यौरिति ।

श्री जयतीर्था explains the Nyāya in two pādas of 1st अध्यायाः as these are not specifically stated in अनुव्याख्याना as in the case of other portions. In the case of the third पादा he gave विषया māla i.e., the topics of the अधिकारान्. He concluded his work quoting the विषयावाक्या of द्युभ्वाद्याधिकारान् which states that विष्णु supports all. In this way he has performed concluding mangala.

ii) Another solution suggested is as follows :

भगवतः दीक्षाकृतः परमास्तिकत्वात् मङ्गलानुषानादिकमनुमीयते ।

As श्री जयतीर्था is great ास्तिक we have to presume that he has performed concluding mangala in an appropriate way.

It is difficult to envisage the circumstances under which this work remained incomplete. This sub-commentator is of quite late date. श्री रघुतामतीर्था continued श्री जयतीर्था's commentary on this work is much earlier. He does not say anything about the incompleteness of this work.

श्री रघुताम who has continued the commentary adopts a slightly different style. He first comments on पूर्वपाक्षा remarks only of all अधिकारान् and then comments on सिद्धान्ता remarks. We will note some instances.

i) भूमाधिकरणम्

न्या.वि. पूर्वपक्षः प्राणो वा आशायाः भूयनित्युक्त्वा प्राणाद् भूयसोऽनुक्तिः ।

Here, whether the word भूमा conveys मुख्यवायु or विष्णु has to be settled. The श्रुति quoted above states that the प्राणा is greater than आशा! Then no one else is stated as greater than प्राणा. Hence प्राणा is higher. He is conveyed by the word भूमा.

न्या.वि. सिद्धान्तः - प्राणस्य विष्णोः सकाशात् भूयस्त्वानुक्तिः । चराव्देन 'एष तु वा अतिवदति यः सत्येन अतिवदति' इति प्राणाद् विष्णोः भूयस्त्वानुक्तिश्च ।

सिद्धान्तिन points out that it is also not stated in this context that प्राणा is greater than विष्णु. On the contrary it is clearly stated that सत्य i.e., विष्णु is greater than all.

Here अनुक्ति not being mentioned is used as the ground both by पूर्वपाक्षिन् and सिद्धान्तिन to support their respective position. However, सिद्धान्तिन also adds that the fact of विष्णु being greatest is mentioned in the very context. This is indicated by च added to अनुक्ति.

The method of commenting on the पूर्वपाक्षा position and सिद्धान्ता position separately is followed only for the third पादा of the first chapter. Later the two are considered together. We will notice one instance of this type.

असदाधिकरणम् (२-१-४)

न्या.वि. ईश्वरस्य स्पृष्टत्ववदसतोऽपि स्पृष्टत्वं श्रूयत इति नास्ति । सोऽसच्छब्दो ब्रह्मद्वद्वदेव ब्रह्मवाचकः इति श्रुतेः साम्यम् ।

Here, the question whether the असत् i.e., विश्वप्रागभाव is जगत्कारण or ब्रह्मन् is raised. In this respect there is श्रुतिसाम्य that is to say both positions are stated in श्रुति.

i) असदेवेदमग्र आसीत् ii) यतो वा इमानि भूतानि. Therefore pūrvapakṣin claims that Viṣṇu cannot be considered as जगत्कारण.

Siddhāntin points out that the word असत् itself conveys ब्रह्मन्. Therefore there is श्रुतिसाम्य in respect of ब्रह्मणः जगत्कारणत्व only. Here श्रुतिसाम्यत्व न्याय proposed by pūrvapakṣin is utilised by siddhāntin with appropriate application.

The above example give an idea of utilising nyāya to comprehend the pūrvapakṣa and siddhānta positions clearly. The longer discussions will be useful only after the central point is correctly grasped. Nyāya vivarāṇa considerably helps the readers by compiling these nyāya.

Tatvaprakāśikā utilises Nyāyavivaraṇa to present the pūrvapakṣa and siddhānta position. The arguments presented in Tatvaprakāśikā verbatim agree with Nyāyavivaraṇa in many instances. In a few instances, Tatvaprakāśikā presents the very point slightly differently. Tātparya Chandrika notices these variations and explains the purpose behind these variations appropriately. We will notice one or two such instances.

In अन्तर्वाधिकरण both श्रुति and लिङ्ग are made the grounds for pūrvapakṣa in न्यायविवरण. However in तत्त्वप्रकाशिका लिङ्ग alone is made the ground. Chandrikā states this difference and clarifise that there is some room to consider श्रुति as सावकाश but not लिङ्ग. Keeping this in mind तत्त्वप्रकाशिका makes लिङ्ग only as the ground.

i) तीरादौ गङ्गापदप्रयोगेषि तीरे गङ्गात्वमित्यप्रयोगात् श्रुतेः ब्रह्मणि (ता.चं)

ii) अदिति श्रुति can be taken as conveying Viṣṇu setting aside the रूढि in अदितिदेवता. But अन्तर्वाधिकरण cannot apply to Viṣṇu as he is declared as अनश्चन्. Hence लिङ्ग only is made the ground of pūrvapakṣa.

यद्वा अन्तराधिकरणन्यायेन रूढिवाधेन श्रुतेः ब्रह्मपरत्व सम्बवेषि अनश्चन् इत्यादिश्रुत्या अनन्तुः ब्रह्मणः अन्तर्वाधिरूपादितिलिङ्गत्वं न सम्भवतीति टीकाभिप्रायः । (ता.चं.)

In Samanvayādhikarāna pūrvapakṣa is presented in two ways.

i) शैवा द्यागमात् वेदव्याख्यानरूपात् मानान्तराविरुद्धाद् रुद्रादेः कारणत्वे वेदतात्पर्य निश्चयात् कारणत्वस्य शास्त्रयोनित्वेषि रुद्रादौ अतिव्याप्तिः (ता.चं.)

In the previous adhikarāna it is stated that Viṣṇu is जगत्कारणत्वेन शास्त्रप्रतिपाद्य. On this, Pūrvapakṣin claims here that even रुद्रादेः जगत्कारणत्व is शास्त्रप्रतिपाद्य since शैवागम is a kind of commentary on शास्त्र i.e., वेद and these state the जगत्कारणत्व of रुद्र.

This pūrvapakṣa is stated in न्यायविवरण. अत्र आद्य पूर्वपक्षः 'न च पाशुपतोदितत्वादिशास्त्रप्रतिपाद्यत्वे कारणमिति न्यायविवरणोक्तः ।

ii) यद्वा रुद्रादेः कारणता तावद् भाति । तत्र शास्त्रतात्पर्य च अवाधितप्रतीत्या निश्चीयते ।

The fact of रुद्र etc., being जगत्कारण is comprehended by शास्त्र itself. This second pūrvapakṣa is based on the Bhāṣya remark. द्वितीयस्तु अज्ञानां प्रतीयमान इति भाष्योक्तः (ता.चं)

न्यायसुधा puts both the grounds for pūrvapakṣa अत एव सुधायां न शास्त्रतात्पर्यविगता वा आपातप्रतीतिर्वा व्याख्यातृवचनं वा लिङ्गमित्युक्तम् । (ता.चं.)

तत्त्वप्रकाशिका takes into account the remarks of Bhāṣya and Nyāyavivaraṇa and puts them together. अत्र तु टीकायां न्याय विवरणे आदिपदेन प्रतीतेरपि उक्तत्वात् भाष्यं प्रतीत्या पापतादि शास्त्रस्यापि उपलक्षणात् प्रतीतिसंधीचीनागमेनैक एव दृढः पूर्वपक्षः दर्शितः ।

Chandrikā frequently refers to Nyāyavivaraṇa to develop pūrvapakṣa and Siddhānta. The variations found in this respect in Bhāṣya, Tikā and Nyāyavivaraṇa are utilised to bring out the different dimensions of pūrvapakṣa and siddhānta.

In a few instances the brief remarks of Nyāyavivaraṇa are fully explained. When the same nyāya is utilised for pūrvapakṣa its different

shades of meaning are explained. Tatvaprakāśikā remarks on these are explained. We may notice these points in the instances like प्राणोत्पत्त्यधिकरण, तत्प्रागधिकरण सप्तगत्यधिकरण etc.

The importance of Nyāyavivarana and the nature of help rendered by it to comprehend the pūrvapakṣa yukti and siddhānta yukti will be realised When we go through Tātparya Chandrikā.

This brief introduction is intended to enkindle the interest of advance students of Vedānta and Research scholars. Nyāya vivarana is a treatise on research methodology. It saves the time and energy of reading voluminous works on the plan and purpose of Vedanta sūtras. We give below a brief account of the life and works of Śrī Raghūttamatīrtha. The life and works of Śrī Ānandatīrtha and Śrī Jayatīrtha are well known.

Śri Raghūttamatīrtha

Śrī Raghūttama tīrtha was a peethādhipati of Śrī Uttarādi matha during 1557-96 A.D. He was a contemporary of Śrī Vādirāja tīrtha and Śrī Vijayindratīrtha. He has commented upon five works. His commentaries are named as Bhāvabodha. i) Tatvaprakāśikā bhāvabodha, ii) Brihadāranya bhāvabodha, iii) Nyāyavivarana bhāvabodha, iv) Viśnūtavānirṇaya bhāvabodha, v) Vivaraṇoddhāra, vi) Nyāyasudhā sambandha dīpikā.

The first three are recently published by Dvaitavedanta Foundation. The fourth is published by Rāddhānta sabhā. The last two are still in manuscript. His Style is simple. The Tippani style i.e., the subcommentary style was initiated by Śrī Raghūttama. Śrī Vādirāja and Śrī Vijayindra more or less at the same time. Śrī mallikā is quite large. Śrī Raghūttamas sub-commentaries are more detailed. He is considered to be an authority on premeyas. He had three distinguished disciples (i) Tarangini Rāmachārya (ii) Pāndurangi Ānanda bhattāraka, (iii) Śrī Vedeśa tīrtha. The first two belonged to Puntamba (Punyasthambapur) an agrahāra of scholars on the bank of Godavari in the present Ahmad nagar District of

Maharāstra. Both these have written commentaries on Nyāyāmṛta of Śrī Vyāsatīrtha, Śrī Vedeśatīrtha is the elder brother of Śrī Yādavārya. He has commented upon four prakaraṇas, four upaniṣads and Pramāṇapaddhati. This reveals that the tradition Tippanikāras was developed in a big way by Śrī Raghūttamatīrtha and his disciples. Śrī Raghavendra tīrtha and Śrinivāsatīrtha are at the centre of this tradition. Śrī Raghūttamatīrtha lived at mannur in the erlier part his life. Later he moved to Tirukoilur in Tamilnādu. His Vrindāvana is at Tirukoilur.

Eri Bālāchārya

Eri Balāchārya has written a sub-commentary on Śrī Jayatīrtha's commentary of Nyāyavivarana. He displays good knowledge of Vyākaraṇa. His explanations are quite useful to comprehend Nyāyavivarana. He states that he is a disciple of Satyaparāyaṇa. He mentions his further name as Anantachārya. He also states that he wrote his sub-commentory at the request of Lakṣminārāyaṇachārya.

With a view to associate the younger scholars with the project of research and publication of Dvaita Vedanta Foundation. I associated Vidwan Ālūru Vāmanāchārya with the editing work. He has rendered valuable assistance. I record my appreciation of his assistance.

I thank Sri N. Narasimha Rau for entrusting the work of editing this valuable work to me.

Mahāmahopādhyāya
Prof. K.T. Pandurangi
Hon. Director
Dvaita Vedanta Foundation
Bangalore

ब्रह्मसूत्रानुव्याख्यान-निरूपितपूर्वपक्ष-सिद्धान्तन्यायसङ्ग्रहः

प्रथमाध्यायद्वितीयपादीयाधिकरणोपाधयः

एतद्वावाभिधं लिङ्गं क्रियालिङ्गं ततः परम् ॥

अन्तर्याम्यन्तरथेति क्रियाभावाख्यमुच्यते ।

अदृश्यत्वादभावाख्यं श्रुतिर्लिङ्गाधिका परा ॥

प्रथमाध्यायतृतीयपादाधिकरणविषयपूर्वपक्षसिद्धान्तन्यायसङ्ग्रहः

लिङ्गं साधारणं शब्दौ स्थानं लिङ्गमनुग्रहः ।

पुनः शब्दा लिङ्गशब्दो विचार्या द्विःस्थिता इह ॥

बाहुल्यं लिङ्गशब्दानामनुक्तिश्च विरुद्धता । अदृश्यत्वाभावो विपरीतश्रुतिभ्रमः ॥

लिङ्गावकाशराहित्यभ्रमस्ताद्यद्वयं तथा । बहुतादृश्यमुक्तस्य विरोधोऽर्थात्तथागतिः ॥

समस्तमेतदित्यत्र पूर्वपक्षेषु युक्तयः । ता एव बलवत्यस्तु गत्यन्तरविवर्जिताः ॥

सिद्धान्तयुक्तयो ईया दृश्यन्ते ताथ्र सर्वशः ।

सूत्रेषु साक्षातुक्ताः सिद्धान्तन्यायाः

मुक्तोपसृप्तता प्राणादाधिक्यं सर्वतस्तथा ॥

वैलक्षण्यं स्वभावस्य प्रेक्षापूर्वा क्रिया तथा । अरस्य ण्यस्य चेशत्वं सूर्यायनुकृतिस्तथा ॥

वामनाख्या सर्वकम्पस्तच्छब्दानन्यसिद्धता । अनामरूपता भेदस्योपजीव्यप्रमाणता ॥

चतुर्थपादीयप्रकृत्यधिकरणेन एतेन सर्वे व्याख्याताधिकरणेन च
प्रतिपाद्यानामर्थानां सङ्ग्रहः

स्त्रीशब्दाथ निषेधार्थाः सर्वेऽपि ब्रह्मवाचकाः ।

विरोधिसर्वबहुल्यकारणस्त्रीनिषेधिनाम् ॥

पृथक्समन्यार्थानि स्थानान्येतानि सर्वशः ।

चतुर्थपादीयसर्वाधिकरणपूर्वपक्षयुक्तिसङ्ग्रहः

सर्वमानैविरोधश्च व्युत्पत्तेरप्यशक्यता ॥

परस्परविरोधश्च विरोधः कार्यतद्वतोः । स्त्रीलिङ्गत्वं निषेधश्च पूर्वपक्षेषु युक्तयः ॥

सिद्धान्तयुक्तिसङ्ग्रहः

दोपात्यस्पृष्टिनियमः शब्दार्थानेकता तथा । बहुरूपत्वमीशस्य व्यत्तयव्यक्तिविशेषिता ॥

उत्पादनं स्वदेहाच्च दुर्जनाव्यक्तता तथा । इत्यादियुक्तयः साक्षात्सिद्धान्तस्थापिका इह ॥

द्वितीयाध्यायप्रथमपादीयाधिकरणपूर्वपक्षसिद्धान्तयुक्तयः

आसता समतादृश्यतिसाम्यवलोऽव्यवहारः । सर्वानुसारो लघुता विशेषादर्शनाफले ॥

इष्टसिद्धिश्च नियमः पूर्वपक्षेषु युक्तयः । एता एव त्वतिवलाः सिद्धान्तस्य नियामिकाः ॥

तृतीयपादाधिकरणपूर्वपक्षयुक्तिसङ्ग्रहः

अनुभूतियुक्तिवहुवाचैलोम्यं च ततोऽधिकम् । एतत्सर्वं ततः साम्यं द्वारवैर्यर्थमेव च ॥

दृश्युत्त्वयनुसारित्यमुक्तान्यार्थाविरोधतः । प्रसिद्धनामस्वीकारे वहुवाक्यानुवर्तिता ॥

लोकदृष्टानुसारित्वं जीवसाम्यमनादिता । तत्र तत्र परिज्ञानं गुणसाम्यश्रुती तथा ॥

उत्पत्तिमत्त्वं स्वगुणाननुभूत्यल्पकल्पने । नानाश्रुतिश्च वैचित्र्यं युक्तयः पूर्वपक्षगाः ॥

तृतीयपादाधिकरणसिद्धान्तयुक्तिसङ्ग्रहः

व्यवस्थानुपपत्तिश्च स्वातन्त्र्यमनुसारिता । मुख्यता शक्तिमत्त्वं च वैरूप्यं सर्वसङ्ग्रहः ॥

गत्यादीशशक्तिश्च सर्वमानविरोधिता । अभीष्टासिद्धिसुव्यक्ती शास्त्रसिद्धिर्विपर्ययः ॥

चतुर्थपादीयपूर्वपक्षयुक्तयः सिद्धान्तयुक्तयश्च

तत्र स्पष्टार्थवत् श्रुतिः ।

विशेषश्रुतिवैरूप्यं माहात्म्यं व्यक्तसदुणः ॥

दृष्टयुक्तिः समानत्वं कर्तृशक्तिर्विमिश्रिता । युक्तयः पूर्वपक्षेषु सुनिर्णीतास्तु तादशाः ॥

तृतीयाध्यायप्रथमपादीयाधिकरणपूर्वपक्षयुक्तयः

स्वाभाविकान्यथानामसहभावान्यथोक्तयः ॥

अविशेषविशेषौ च सहभावो विमिश्रिता ।

विरुद्धोक्तिः सहस्थानं वैयर्थ्यं चान्यथागतिः ॥

युक्तयः पूर्वपक्षस्य

प्रथमपादीयाधिकरणसिद्धान्तयुक्तयः

गुणाधिक्यार्थतो भवते । उपपत्तिर्द्विरूपत्वमाधिक्यमनुरूपता ॥

योग्यता बलवत्त्वं च विभागः कारणाभवः ।

कृपिसर्व्या गतिश्चैव सिद्धान्तस्यैव साधकाः ॥

द्वितीयपादीयाधिकरणपूर्वपक्षयुक्तयः ।

पश्चाददृष्टविज्ञानकालदुःखपृथग्भवाः । स्थानभेदो विरुद्धत्वं न्यायसाम्यं स्वतो भवते ॥

गुणसाम्ययोगश्च तर्कवादो विलोमता । नानाभावः प्रलोभश्च युक्तयः पूर्वपक्षगाः ॥

द्वितीयपादीयाधिकरणसिद्धान्तयुक्तयः

अशक्यकर्तृताशक्तिः स्वतोऽवोधस्तैव च । अमानकृसिसन्मानव्यवस्थात्पत्ताभवाः ॥
विशेषदृष्टिबाक्ये च पुंशक्तिः सुनिर्दर्शनम् ।
अलौकिकत्वमाधिक्यं स्वातन्त्र्यं निर्णयप्रमाः ॥

तृतीयपादीयाधिकरणेषु पूर्वपक्षयुक्तयः

पृथगदृष्टिशक्यत्वमनिर्णाति: समुच्चयः । विशेषदर्शनं कार्यलोपो नानोक्तिरागुता ॥
विभ्रमोपाकृतिर्लङ्घनवस्थाविशेषिता । अप्रयोजनरा चातिप्रसङ्गोऽदूरसंथ्रयः ॥
विशिष्टकारणं चेषा दृष्टैरूप्यमुन्नतिः । अनुकृतिरूप्यत्वं दृढवन्धपराभवौ ॥
पुंसाम्यं प्राप्तसन्त्यगः कारणानिर्णयो भ्रमः ।
विशेषदर्शितालापौ गुणसाम्यं पृथगदृशिः ॥
अगम्यवर्तम सन्धानमिएं फलमकल्पना । शुद्धवैरूप्यमङ्गल्यमविशेषदृशिः क्रिया ॥
युक्तयः पूर्वपक्षस्थाः

तृतीयपादीयाधिकरणेषु सिद्धान्तयुक्तयः

सुज्ञेयत्वं विधिक्रिया । माहात्म्यमल्पशक्तिं यथायोग्यफलं भवः ॥
फलसाम्यं विशेषदृश गुणाधिक्यं प्रधानता । यथाशक्तिक्रिया सन्धिः प्रमाणवलमानतिः ॥
कारणं कार्यवैशेष्यं स्वभावो वस्तुदूषणम् । प्रतिक्रियाविरोधश्च प्रतिसन्धिरनूनता ॥
संस्कारपाठबं स्वेच्छानियतिर्वस्तुवैभवम् । विशेषोक्तिरमानत्वं प्राधान्यं प्रीतिरागमः ॥
सुस्थिरत्वं कृतप्राप्तिरनादिगुणविस्तरः । साधनोक्तमता नानादृष्टिः शिष्टरनूनता ॥
अविश्वल्वाविरोधौ च गुणवैशेष्यप्रमाणमः । सिद्धान्तनिर्णया हेता युक्तयो व्याहृताः सदा ॥

तृतीयाध्यायस्य चतुर्थपादे पूर्वपक्षयुक्तयः

औदार्यमुच्चावचशक्तिरात्मस्वरूपदार्ढ्यं च निजस्वभावः ।
स्वातन्त्र्यमापूर्णविशेषयोग्यता विरोधहानिश्च चतुर्थपादे ॥

तत्रैव सिद्धान्तयुक्तयः

व्यवस्थितिस्त्वविशेषस्थितिश्च निषेधसामान्यविधिक्रियाणाम् ।
विभक्तता चात्वरयैव सिद्धिर्विपक्षसम्प्राप्तिविरुद्धहेतवः ॥

चतुर्थाध्यायस्य प्रथमपादे पूर्वपक्षयुक्तयः

सुशक्यता शशदनिप्रसिद्धिर्विवेकविन्यासविचारसञ्ज्ञाः ।
नानप्रवृत्तिः कृतकृत्यता च विपक्षतर्काः समतीतपादे ॥

तत्रैव सिद्धान्तयुक्तयः

महाफलत्वं प्रविविक्तता च सन्धिग्रहः साधनमासकृत्यम् ।
विशेषकार्यं कृतिसंस्थितिश्च सुयुक्तयो निर्णयगाः स्वपक्षे ॥

चतुर्थाध्यायस्य द्वितीयपादे पूर्वपक्षयुक्तयः

व्यामिश्रता कार्यकरत्वमर्थकृमिः सुदार्ढं परतन्त्रता च ।
समानर्थमः कृतशेषता च लोकोपमा पूर्वमतानुसाराः ॥

तत्रैव सिद्धान्तयुक्तयः

विशेषसाम्यश्रुतिराघ्यता च समानलोपो महिमाविशेषः ।
कृतार्थता शशदनुप्रवृत्तिः सिद्धान्तनिर्णातिविशेषहेतवः ॥

**चतुर्थाध्यायस्य तृतीयः पादः
तृतीयपादप्रतिपादार्थनिरूपणम्**

उत्क्रान्तमार्गश्च विमुक्तगम्यं
पादोदितम्

तृतीयपादीयपूर्वपक्षसिद्धान्तयुक्तयः

सुक्रमविक्रमौ च ॥
सान्तानिकप्राप्तिरभीष्टता च सौकर्यमित्यन्यमतस्य तर्काः ।
विशेषसम्प्राप्तिरुत्वमाप्तिः क्रमानुरागः कथितानुवृत्तिः ॥

चतुर्थपादीयपूर्वपक्षसिद्धान्तयुक्तयः

अतिक्रमोक्तिः पुरुषार्थलाभः परागतिः पारगतिस्तदोक्तः ॥
मग्नस्तवार्यं विशिता च विशेषसम्भावना युक्तयस्त्वन्यपक्षे ।
सामान्यस्तं प्रतिभानमुक्तिरात्र्यता वृत्रिमतास्तदोपः ॥
विशेषकृमिः कृतनिश्चयश्च माहात्म्यमित्येव सुनिर्णयार्थाः ॥



विषयानुक्रमणिका

१. प्रथमाध्याये प्रथमः पादः	1
२. प्रथमाध्याये द्वितीयः पादः	34
३. प्रथमाध्याये तृतीयः पादः (विषयमाला)	57
४. तृतीयपादस्याधिकरणानां पूर्वपक्षन्यायनिरूपणम्	75
५. तृतीयपादस्य सिद्धान्तन्यायनिरूपणम्	86
६. तृतीयपादस्य चतुर्थः पादः	99
७. द्वितीयाध्याये प्रथमः पादः	195
८. द्वितीयाध्याये द्वितीयः पादः	118
९. द्वितीयाध्याये तृतीयः पादः	119
१०. द्वितीयाध्याये चतुर्थपादः	142
११. तृतीयाध्याये प्रथमः पादः	156
१२. तृतीयाध्याये द्वितीयः पादः	179
१३. तृतीयाध्याये तृतीयः पादः	201
१४. तृतीयाध्याये चतुर्थः पादः	250
१५. चतुर्थाध्याये प्रथमः पादः	265
१६. चतुर्थाध्याये द्वितीयः पादः	271
१७. चतुर्थाध्याये तृतीयः पादः	288
१८. चतुर्थाध्याये चतुर्थः पादः	298

श्रीमदानन्दतीर्थभगवत्पादाचार्यविरचितम्

न्यायविवरणम्

प्रथमाध्याये प्रथमः पादः

जिज्ञासाधिकरणम् I-1-1

चेतनाचेतनजगन्नियन्त्रेऽशेषसंविदे ।
नमो नारायणायाजशर्वशक्रादिवन्दित ॥ १ ॥
कृत्वा भाष्यानुभाष्येऽहमपि वेदार्थसत्पतेः ।
कृष्णस्य सूत्रानुव्याख्यासन्यायविवृतिं स्फुटम् ॥ २ ॥
करोमि मन्दबुद्धीनां बुधानां चोपकारिकाम् ।
प्रीत्यै तस्यैव दैवस्य तत्प्रसादपुरःसरः ॥ ३ ॥

जीवव्यतिरिक्तेश्वरस्याभावात्तस्य च स्वप्रकाशत्वान्
जिज्ञास्यतेति प्राप्ते 'अथातो ब्रह्मजिज्ञासा' इत्याह ॥ 'तद्वि-
जिज्ञासस्व तद्वह्न' इति ब्रह्मशब्देन पूर्णगुणत्वोक्तेनानुभव-
सिद्धाल्पगुणजीवाभेदः । अथ कस्मादुच्यते ब्रह्मेति । 'बृहन्तो
ह्यस्मिन् गुणाः' इति श्रुतेः ॥ १ ॥

श्री जयतीर्थविरचिता न्यायविवरणपञ्चिका

जयन्ति जानकीभर्तुश्चरणाम्भोजेरेणवः ।
नमत्सुरकीरिटस्थान् ये मणीनतिशेरते ॥ १ ॥

दुरन्तुरितश्चान्तविपाटनपटीयसे ।
बादरायणसंज्ञाय परस्मै महसे नमः ॥ २ ॥

नमामि श्रीमदानन्दतीर्थाचार्यं परं गुरुम् ।
यस्य वाणीकृपाणीयं निकृत्तति भवात्वीम् ॥ ३ ॥

प्रणम्य चरणाम्भोजे गुरुणां तत्कृपाबलात् ।
सन्ध्यायविवृतिव्यर्ख्यां करिष्यामि यथामति ॥ ४ ॥

ग्रन्थारम्भे विश्वविद्यातायाचार्यः समुचितविशिष्टेष्टदेवतां नारायणमुपश्लोकयति ॥ चेतनेति ॥ जन्मादिसूत्रे यत्सकलजगज्जन्मादिहेतुत्वं सार्वज्ञाद्यशेषगुणवत्त्वं चेति द्विविधं ब्रह्मलक्षणमभिप्रेतं तदादेन पदद्वयेन नारायणस्य सूचितम् । चेतनेति सकलजगत्सङ्ग्रहार्थम् । तेन कथश्चिज्जगदेकदेशनियमनवतां विरिश्चादीनां व्युदासः । अत्र द्वितीयान्तस्य जगच्छब्दस्य तृन्वन्तेन नियन्तृशब्देन समासः । तेन जगन्नियमने नारायणस्य प्रयोजनसङ्घावे प्राक्तदूनत्वादपूर्णता । अन्यथा तदेवायुक्तमित्येतदपि निरस्तम् । तृनस्ताच्छील्यार्थत्वात् । अशेषविषयत्वादशेषा संविद्यस्यासावशेषसंवित् । अनेनैव विशिष्टता चोपपादिता भवति । अजेत्यादिनेष्टदेवतात्मुपपादयति । अजादयो हीश्वरा न कस्यापि वन्दारव इति केषाच्चिदभिमानः । तन्निरासायैषां ग्रहणम् । आदिपदेनादित्यानां ग्रहणम् । अत एव समासार्थतया प्राप्तयोरपि शर्वशक्रयोः स्वरूपेणोपादानम् । नान्येषामिव मम परोक्षो नारायण इति ज्ञापनाय सम्बुद्धयन्तप्रयोगः । तुम्यमित्यध्याहोरेण सम्बन्धः ॥ १ ॥

कृतेत्यादिना श्लोकद्वयेन ग्रन्थारम्भं समर्थयते । तथा हि । सूत्रार्थग्रहणाय खल्वयमारम्भः । तच्च भाष्यानुव्याख्यानाभ्यामेव सिद्धमिति किमनेनेत्यत उक्तं ‘भाष्यानुभाष्ये कृत्वापि सूत्रानुव्याख्यासन्ध्यायविवृतिं करोमि’ इति ॥ सत्यं

सूत्रार्थग्रहणाय भाष्यानुभाष्ये कृते तथाप्यनुव्याख्यायामुक्ता ये सन्ध्यायास्तेषां विवृतिं ‘विव्रियन्तेऽनया’ इति तद्विवरणार्थं ग्रन्थं करोमीति । न्यायशब्देन पूर्वोक्तपक्षयुक्तयोऽभिधीयन्ते । अत्र तासां प्रतिपादकानि वाक्यानुपलक्ष्यन्ते । पूर्वपक्षन्यायानां सत्वं, सदलत्वं सूत्रप्रयोजकत्वमिति यावत् । सिद्धान्तन्यायानां तु तत्वनिश्चयसामर्थ्यम् । अथवा सिद्धान्तयुक्त्य एव सन्ध्यायाः । न च तेषां विवरणमन्तरेण पूर्वपक्षन्यायविवरणं सुबोधमिति तेऽप्युपलक्षणीयाः । अत एव प्रायेण सिद्धान्तप्राधान्येनैव विवृतिर्विष्यते । ‘लिङ्गं साधारणम्’ इत्यादि विषयवाक्यविवरणं तु क्वचिदेवेति नोक्तम् । साध्यनिर्देशस्तु न्यायविवरणाङ्गमेवेति । न चैवं वाच्यं न सूत्राणामयद्वन्धं इति । परम्परया सूत्रार्थग्रहणोपायत्वादिति भावेन प्रसिद्धोऽप्यनुव्याख्यायाः सूत्रसम्बन्धो दर्शितः । एतच्च प्रारिप्तिग्रन्थ्यौरवसम्पादनार्थम् ।

ननु सूत्राणामेव गौरवं कुतः । परमाप्तप्रणीतत्वादिति भावेनोक्तं ॥ कृष्णस्येति ॥ समासे गुणीभूतस्यापि सूत्रपदस्य बुद्ध्या विविक्तस्य भिन्नपदेन विशेषणं युज्यते । वेदार्थनिर्णयार्थत्वे श्रुतियुक्तिसम्पादितत्वाच्च गौरवं सूत्राणामिति भावेनोक्तं वेदार्थसत्पत्तेरिति । मुख्यपालकस्य । स्यादेतत् ‘अथातो धर्मजिज्ञासा’ इत्यादिनैव वेदार्थस्य निर्णीतत्वाद्वार्थानि सूत्राणीत्यतो वा तदुक्तं वेदार्थसत्पत्तेरिति ॥ ब्रह्मैव हि सर्वविदानां मुख्योऽर्थः । तन्निर्णयाय चैतानि सूत्राणि भगवता कृतानीति भगवति वेदार्थसत्पत्तित्वम् । अन्ये तु पुनरेतन्यायोपजीवनेन वेदैकदेशामुख्यार्थकर्मादिनिर्णयाय सूत्राणि प्रणीतवन्नि इति । ननु सन्ध्यायविवृतिं शिष्या एव करिष्यन्ति किमनेन स्वकृतग्रन्थविवरणेनेत्यतः उक्तम् ॥ अहमिति ॥ अनेनान्येषामसामर्थ्यं सूचयति । ‘ईदूदेदितिप्रगृह्यत्वे मणीवादीनां प्रतिषेध’ इति वचनान्दाष्यानुभाष्येऽहमिति प्रकृतिभावाभावः । यद्वा अनुव्याख्यायाः सन्ध्यायाः भाष्यानुभाष्ययोरेव विवृताः । यथा भाष्ये ‘सर्वज्ञा हि रुद्रादय’ इत्यादिना । अनुभाष्ये च ‘आसैः प्रत्यक्षतो दृष्ट्वा’ इत्यादिना । किमनेनेत्यत उक्तं सूत्रानुव्याख्यासन्ध्यायानां विवरणं भाष्यानुभाष्ये कृत्वाऽप्यत्र स्फुटीकरोमीति । सामीप्याद्वर्तमानव्यपदेशः । स्फुटत्वं च सर्वविषयत्वेनाक्षरार्थव्याख्यानेन चेत्यादि । किमनेन स्फुटीकरणेन, येनायं

ग्रन्थः कर्तव्यः स्यादित्यत उक्तम् ॥ मन्दवुद्धीनामुपकारिकामिति ॥ न चैव महावुद्धीनामनुपादेयता तदपेक्षितस्याप्यत्राभावादिति भावेनोक्तम् ॥ बुधानां चेति । अस्तु परेषामिदं प्रयोजनं स्व(स्य तु)कृतग्रन्थप्रवृत्तिरेव नेत्यत आह ॥ प्रीत्या इति ॥ संक्षेपविस्तराभ्यां स्वग्रन्थे विवृते सत्सु चोपकृतेषु सूत्रकृतो महती प्रीतिर्मवति । एतेनैतदपि निरस्तम् । आदौ दुर्गमार्थानि वाक्यानि विरच्य पुनस्तद्विवरणं, वृथा लवणं जग्धा पुनः पानीयान्वेषणमनुसरतीति ॥ प्रीत्या एवेति सम्बन्धः । न केवलं ग्रन्थनिर्माणफलं तत्प्रीतिरपि तु तत्कारणं चेत्याह ॥ तत्प्रसादेति ॥ तत्प्रसादः पुरःसर इव कारणं यस्य ग्रन्थं कुर्वतो मम सोऽहं तथोक्त इति ॥ ३ ॥

एवं न्यायविवरणारम्भमुपपादेदार्नी प्रथमाधिकरणपूर्वपक्षन्यायां तावद्विवृणोति ॥ जीवेति ॥ ननु प्रथमद्वितीयपादयोर्मुक्तिमालैव नास्ति । तत्कस्य विवरणमुच्यते । यद्यप्यत्र ‘बाहुल्यं लिङ्गशब्दानां’ इत्यादिवत् न न्यायाः सिद्धान्तेन्द्रियाः तथापि प्रत्यधिकरणं सिद्धान्तन्यायास्तावदुक्ता एव । पूर्वपक्षन्यायाः अपि क्वचिदुक्ताः क्वचिद्नुभिताः सन्त्येवेति युक्तं विवरणम् । यद्यप्यत्र विषयप्रयोजनसम्बन्धाधिकारिणामनुपपत्त्या पूर्वपक्षः, तदुपपादनेन च सिद्धान्तः तथाप्युपलक्षणतया विषयनिराकरणसमर्थनयोरेव विवरणं क्रियते । एवमन्यत्रापि द्रष्टव्यम् । अत्र तावत् ‘ओतत्ववाची’ इत्यादिना सिद्धान्तन्यायोऽभिहितः । तेनानुभितश्चायं पूर्वपक्षन्यायोऽत्र विव्रियते । ईश्वरो हि विचारविषयतयाऽभिमतः । न चासौ जीवव्यतिरिक्तोऽस्ति प्रमाणाभावात् । प्रत्यक्षानुमानयोस्त- द्विषयत्वानङ्गीकारात् । आगमस्य कार्यज्ञापकत्वात् । सिद्धज्ञापकत्वेऽपि तस्य जीवविषयत्वोपपत्तेरिति भावः । ततः किं स एव विचारविषयो भवत्वित्यत आह ॥ तस्य चेति ॥ उपलक्षणमेतत् । स्वप्रकाशज्ञानाश्रयत्वेन मानसप्रत्यक्षेण वा निश्चितत्वादित्यपि द्रष्टव्यम् । जिज्ञास्यता विचारविषयता । सन्दिग्धो हि विचारस्य विषयो भवति । न हि निश्चिते संशयो युज्यते विरोधादिति । चः समुच्चये । समुचिताभ्यामेव द्वाभ्यां विषयाक्षेपसम्भवात् ॥ एतनिरासाय सूत्रमवतारयति ॥ प्राप्त इति ॥ तनिरासार्थं सूत्रकार इति शेषः ।

अनुव्याख्यान्यायविवरणं प्रतिज्ञाय सूत्रोदाहरणमसङ्गतमिति चेन्न ॥ येऽनुव्याख्यायामुक्ता न्यायास्ते नोत्सूत्रिताः अपि तु सूत्र एवोक्तास्तदाक्षिप्ता अध्यायान्ते कृतया द्विसूत्त्या सूचिता एवेति ज्ञापनार्थत्वेन सङ्गतत्वात् । अत्र सूत्रे ब्रह्मशब्देन सूचितमनुव्याख्यया स एव ब्रह्मशब्दार्थं इति व्याख्यातं सिद्धान्तन्यायं विवृणोति ॥ तद्विज्ञासस्वेति ॥ कर्तव्यैव जिज्ञासा श्रुतिविहितत्वात् । न च विषयाभावः । ईश्वरस्य विचारविषयत्वात् । न च जीवव्यतिरिक्तेश्वरे प्रमाणाभावः । यतः ‘तद्विज्ञासस्व’ इति श्रुतिः जिज्ञासां विषयाः ‘तद्व्याप्ते’ इति जिज्ञास्ये ब्रह्मशब्दं प्रयुक्ते । तेन ज्ञायते जीवातिरिक्तः परमेश्वरो विष्णुर्जिज्ञासाविषयोऽस्तीति । कथम् । ब्रह्मशब्देन जिज्ञासाविषयस्य भगवतः पूर्णगुणत्वोक्ते । जीवानां चाल्पगुणतया स्वस्यानुभवसिद्धत्वात् ।

न च पूर्णगुणोऽल्पगुणानतिरिक्त इति शक्यते वकुं विरोधात् । श्रुतेश्वर सिद्धार्थत्वस्य सिद्धत्वात् कुतो ब्रह्मशब्दस्य पूर्णगुणार्थत्वमित्यत आह ॥ अथेति ॥ उच्यते विष्णुः । ततो जीवोऽस्तु निश्चितो मा वा भूत् । ‘तद्व्याप्ते’ इति वाक्येन जीवातिरिक्ततया प्रतीतस्य नानाविधविगानविषयतया सन्दिग्धप्रकारस्य वेदार्थस्य विष्णोर्मोक्षप्रयोजनजिज्ञासा मुमुक्षुणा कर्तव्येति सिद्धम् ॥ इदं सूत्रं शास्त्रव्यापारस्य विचारस्य कर्तव्यतासमर्थनद्वारेण शास्त्रस्यारम्भणीयतां प्रतिपादयदपि ‘तद्विज्ञासस्व’ इति वाक्यार्थविचारपरत्वात् वेदार्थमीमांसाशास्त्रान्तर्गतमपि भवतीति वेदितव्यम् । एतदर्थविचारणमेव चतुरध्याय्यां भविष्यतीति प्रायेण न्यायविवरणस्यैवात्र ग्रन्थे प्रक्रान्तत्वात् सङ्गत्यादिकमन्यतोऽवगन्तव्यम् ॥ १ ॥

श्री बालाचार्यविरचिता निगृदार्थप्रबोधिनी

कुब्रह्मान्यं महाब्रह्मगुणौः पूर्णमपांसुलम् ।
दुष्टमिष्टदं साधुज्ञेयं श्रीनृहरिं भजे ॥ १ ॥

जेजीयते गुरुः सत्यपरायणायतीश्वरः ।
द्विषां मूर्ध्नि पदं कुर्वन् धनञ्जय इवाधुना ॥ २ ॥

प्रणम्यानन्तसंख्यार्थान् संख्यावत्प्रवरान् मुहुः ।
सन्ध्यायविवृतेष्ठीकां विवृणोमि यथामति ॥ ३ ॥
लक्ष्मीनारायणाचार्ययाञ्चया नृहरेमुदि ।
धीवाकृशुद्धै न निन्योऽस्मि नाम्ना वालः स्खलन्नपि ॥ ४ ॥

ग्रन्थादौ मङ्गलमाचरति ॥ जयन्तीति ॥ अतिशेरत इति । नमनसमये मणिषु
स्वसङ्कमणेन तान्यग्भावयन्तीति भावः । शीड् स्वप्न इत्यतो लट् । शीडो
रुदिति रुडागमः । ‘देशकालाध्वगन्तव्याः कर्मसंज्ञा ह्यकर्मणां’ इति मणीनां
कर्मत्वम् । कुरुन्स्वपितीति यथा ॥ महस इति ॥ तेजस इत्यर्थः । महो
भवेदुत्सवतेजसोश्चेति विश्वः ॥ २ ॥

निकृन्तीति ॥ इदितो नुम् धातोरित्यत्र योगविभागात् इदितोऽपि नुम्
साधुः इत्याहुः । तच्चन्त्यम् । शिष्यावधारणाय प्रतिजानीते ॥ सन्ध्यायेत्यादिना
॥ ४ ॥

नारायणमुपश्लोकयतीति ॥ पद्यविषयं करोतीत्यर्थः । श्लोकोपश्लोकशब्दौ
पर्यायौ । पद्ये यशसि च श्लोक इत्यमरः । श्लोकृ सह्वाते । अनुदान्तेत् । संघातो
ग्रन्थः । स च ग्रथ्यमानस्य व्यापारो ग्रथितुर्वा । आद्ये अकर्मकः द्वितीये
सकर्मक इत्युक्तेरिह ग्रथितुर्ब्यापारस्य विवक्षितत्वात् सकर्मकः । नारायणं
श्लोकते ॥ प्राग्वदर्थः । तत्र प्रेरणांशत्यागे नारायणः श्लोकते । पद्यविषयो
भवतीत्यर्थः । ततो हेतुमणिणच् । नारायणं श्लोकयति । अर्थस्तूक्तः । अत्राणौ
कर्मणोऽणौ कर्तृत्वाभावाणेरणाविति तड्डसक्तेरभावाच्छेषात्कर्तरीति परस्मैपदम् ।
यद्वा उपेति भिन्नं पदम् । नारायणादवमो भगवान् भाष्यकारो नारायणं
श्लोकयतीत्यर्थः । उपोऽधिके चेत्युपशब्दस्यात्र हीने कर्मप्रवचनीयसंज्ञा ॥ तद्योगेन
कर्मप्रवचनीययुक्ते द्वितीयेति नारायणमिति द्वितीया । उपहरिं सुरा इत्युदाहरणम् ।
हरेहीना इत्यर्थः । शिष्टं समानम् । अथवा उप समीपे श्लोकयति नारायण-
मपरोक्षतः स्तौतीति भावः । एतच्चानुपदं स्पष्टम् ॥ द्वितीयान्तस्येति ॥
द्वितीयाश्रितेत्यत्र श्रितादिषु गमिगम्यादीनामुपसंख्यानात् द्वितीयेति
योगविभागाद्वेति भावः । षष्ठीसमासस्य न लोकाव्ययनिष्ठाखलर्थतृनामिति

निषेधादिति ज्ञेयम् ॥ तदेवेति ॥ नियमनमित्यर्थः । प्रयोजनमनुदिश्य न मन्दोऽपि
प्रवर्तते इति न्यायादिति भावः ॥ वन्दारव इति ॥ वदि अभिवादनस्तुत्योः
इत्यतः शृवन्दोरास्त्रियास्त्रपत्ययः । अत एव क्रुद्योगे कस्यापीति कर्मणि षष्ठी
वन्दास्त्रभिवादक इत्यमरः । आदित्यादीनामिति ॥ आदिपदेन स्कन्दैकदन्तादि-
परिग्रहः । अत एवेति ॥ अजादयो हीश्वरा न कस्यापी वन्दारव इति
केषाच्छिद्वादिनां दुरभिमाननिरासज्ञापनायैवेत्यर्थः । समासार्थतयेति ॥
अजशर्वशक्रादिवन्दितेत्यत्र शर्वशक्रपदयोस्त्यागेऽपि बहुव्रीह्यर्थतया यद्यपि
तयोर्लभिः सम्भवति तथापि स्वरूपेण तयोरुपादानं दुर्वादिदुरभिमाननिरास-
ज्ञापनायैवेत्यर्थः । अन्ये तु चेतनाचेतनजगदिति समासार्थतया प्राप्तयोरपि
शर्वशक्रयोरिह स्वरूपेण ग्रहणमुक्तदिशा दुर्वादिदुरभिमाननिरासाय ।
यद्यप्यजस्यापी तत्र समासार्थतया प्राप्तिरस्तीत्यजशर्वशक्राणामिति वक्तव्यम्
तथापीहाजस्याभ्यर्हितत्वेनापरित्यज्यतया शर्वशक्रयोरेव ग्रहणं कृतमित्याहुः ।
समर्थयत इति पाठः साधुः । आगर्वादात्मनेपदिन इति चुरादावुक्तेः ।
समर्थयतीति पाठे तु चक्षिदो डित्करणेनानुदात्तेत्वनिवन्धनस्यात्मनेपदस्य
अनित्यत्वज्ञापनात्परस्मैपदमिति ज्ञेयम् । तथा च कालिदासः । प्रार्थयन्ति
शयनोत्थितं प्रिया इति ॥ न च तेषामिति ॥ पूर्वपक्षन्यायविवरणमन्तरेण विना
तेषां सिद्धान्तन्यायानां विवरणं न च सुवोधमित्यन्वयः । अन्तरान्तरेणेति
द्वितीया । अत एवेति ॥ सिद्धान्तयुक्तीनामेव सन्ध्यायत्वादेवेत्यर्थः ।
प्रथमाधिकरणन्यायविवरणव्यावृत्तये प्राप्तेणेति ॥ कच्चिदेवेति ॥ तृतीयपाद
इत्यर्थः । ननु सार्वत्रिकस्यापी नानुभवसिद्धाल्पगुणजीवाभेद इत्यादिसाध्य-
निर्देशस्येह कुतो न प्रतिश्रुतिरित्यत आह । साध्यनिर्देशस्त्विति ॥ अप्रधानत्वान्न
तत्प्रतिज्ञेति भावः । प्रसिद्धस्याप्यनुव्याख्यायाः सूत्रसम्बन्धस्य कथने बीजमाह
॥ न चैवमित्यादिना ॥ एतच्चेति ॥ अनुव्याख्यायाः सूत्र सम्बन्धप्रदर्शनमित्यर्थः ।
गौरवसम्पादनार्थमिति ॥ आदरणीयत्वसम्पादनार्थमित्यर्थः ।

गुणीभूतस्यापीति ॥ उपसर्जनीभूतस्यापीत्यर्थः ॥ बुध्या विविक्तस्येति
प्रथमसूत्रे उँकारान्वय इवेति भावः । अन्ये त्विति ॥ जैमिन्यादय इत्यर्थः ।
अमुख्यार्थेति ॥ एतच्च परममुख्यवृत्त्यपेक्षयोक्तम् । तस्मात्परममुख्यत्वं

विष्णावन्यत्र मुख्यतेत्यनुव्याख्यानोक्ते: । कर्मदीत्यत्रादिपदेन दैवपरिग्रहः । ननु भाष्यानुभाष्य इत्येदन्तद्विवचनस्य ईदूदेह्निवचनं प्रगृह्यमिति प्रगृह्यसंज्ञायां मुत्तप्रगृह्या अचि नित्यमिति प्रगृह्यसंज्ञकस्य प्रकृतिभावे सति गङ्गे अमू इतीव भाष्यानुभाष्ये अहमिति स्यात् । न तु एडः पदान्तादतीति पूर्वसूपतेत्याशङ्क्य समाधते ॥ ईदूदादीति ॥ ईत् आदिः यस्य तत् ईदादि । ईदूद इति सूत्रम् । तेन प्रगृह्यते प्रगृह्यसंज्ञायां विषये इत्यर्थः । प्रतिषेध इति ॥ प्रगृह्यसंज्ञाप्रतिषेधः इत्यर्थः । तथा च यथा मणीवोष्टस्य लम्बेत इति भारतवाक्ये प्रगृह्यसंज्ञाभावेन सर्वर्णदीर्घस्तथेहापि पूर्वसूपत्वमिति भावः ।

ननु मुनित्रयानुकृतत्वान्नेदं वार्तिकम् । भारतवाक्यं तु वेतिपदच्छेदेन निर्वाहमिति चेन्न । काशिकायां वार्तिकतया उदाहृतेऽस्मिन् मुनित्रयानुकृतत्वस्य सन्दिग्धत्वात् । अस्य वार्तिकस्याप्रत्यर्थ्यात्यातत्वाच्च । अभ्युपगम्य चेदमुदितम् । संज्ञापूर्वकविष्येरनित्यत्वान्नात्र प्रगृह्यसंज्ञेत्यपि ज्ञेयम् । तथा च श्रीहर्षः । “शत्रुसौहृदसमापनसीमास्तम्भकार्यमपुषद्पुषेवेति” । अनयैव रुच्या स्फुटपद-स्वारस्याय च भाष्यानुभाष्यपदं सप्तम्यन्ततया व्याचिरव्यासुस्तद्वावर्त्यमाशङ्कामुत्थापयति ॥ यद्वेत्यादिना ॥ भाष्यानुभाष्यमिति ॥ समाहारद्वन्द्व इति भावः । वर्तमाननिर्देश इति ॥ वर्तमानसामीप्ये वर्तमानवद्वेति सूत्रादिति भावः ॥ एतेनेति ॥ तस्यैव देवस्य प्रीत्या इत्यमिधानेनेत्यर्थः ॥ आद्य इति ॥ प्रथममित्यर्थः । जग्धेति ॥ भुक्त्वेत्यर्थः । प्रसाद इति ॥ प्रीतिरित्यर्थः । प्रसादानुग्रहापरपर्याययोः कादाचित्कशक्तिव्यक्तिभावयुजोः परस्परं भगवता च सविशेषाभिन्नयोः प्रीत्योर्ग्रन्थनिर्माणकार्यतत्कारणत्वे न विरुद्धे इति न कश्चित् क्षुद्रोपाद्रवः । तदुक्तं तत्प्रसादादेवमुच्यत इत्यत्र सुधायाम् । तस्य ब्रह्मणो नारायणस्य प्रसादात् परमानुग्रहादेवमुच्यत इति । तत्रैवान्यत्रापि । प्रसादो नाम इच्छाविशेषो गुणान्तरं वेत्यादि ।

सिद्धान्तन्यायास्तावदिति ॥ ओतत्ववाची ह्योकारः । ॐ अथातो ब्रह्मजिज्ञासा, जन्याद्यस्य यतः इत्यादिना तत्र तत्रेत्यर्थः । क्वचिदुक्ता इति ॥ शैवाद्यागमसम्प्राप्तदृष्टगेन फलेन त्वित्यादिना शास्त्रयोनित्वाद्यधिकरणेष्वित्यर्थः ।

क्वचिदुमिता इति ॥ जिज्ञासाधिकरणादावित्यर्थः । यद्यप्त्रेति ॥ जिज्ञासानय इत्यर्थः । व्यक्तमेतत्तत्प्रकाशिकायाम् । विषयनिराकरणसमर्थनयोरेवेति ॥ करणे ल्युट् । क्रमात् पूर्वपक्षसिद्धान्तन्याययोरित्यर्थः । तदुपपादनादिनेति । आदिपदेन सम्बन्धोपादनग्रहणम् । एवमन्यत्रापीति ॥ जन्माधिकरणादिष्वित्यर्थः । तत्र पूर्वसूत्रोक्तब्रह्मजिज्ञासायाः विषयप्रयोजनादिशून्यतया न कर्तव्यतेत्याक्षेपस्याभिप्रेतत्वादिति भावः । व्यक्तमेतच्चन्द्रिकायाम् । तद्विषयत्वानज्ञीकारादिति ॥ ईश्वरे प्रत्यक्षानुमानयोरप्रसक्त्येति भावः । कार्यपरत्वादिति ॥ लिङ् लोट् तत्प्रत्यक्षार्थपरत्वादित्यर्थः । तदुक्तं सुधायाम् । किञ्चेश्वरे भवन्न तावत्प्रत्यक्षम् । तस्यापाततस्तदभावावेदकत्वात् । नाष्यनुमानम् । तत्प्रतिबद्धलिङ्गाभावात् । आगमस्तु कार्यनिष्ठो न निष्पन्नस्वरूपमीश्वरं शक्नोत्यवगमयितुमिति । स्वप्रकाशज्ञानाश्रयत्वेनेति ॥ एतच्च प्रामाकररीत्या । मानसप्रत्यक्षेण वेति तार्किकरीत्या ।

यत्तु तत्त्वप्रकाशिकायामुक्तपक्षद्वयनिराकरणेन जीवस्य स्वप्रकाशत्वसमर्थं, तद्वाष्यस्य ‘ग्रन्थोऽयमपि वह्वर्थ’ इत्युक्तबह्वर्थत्वज्ञापनायेति ज्ञेयम् । तदुक्तं सुधायां जीवस्य चाहमिति स्वप्रकाशतया वा स्वप्रकाशज्ञानाश्रयतया वा मानसप्रत्यक्षवेद्यतया वा सिद्धत्वेन न जिज्ञासाविषयत्वमित्युक्तमिति ॥ द्वाभ्यामेवेति । ईश्वराभावजीवसिद्धिभ्यामेवेत्यर्थः । आक्षेपो निराकरणम् ।

ॐ अथातो ब्रह्मजिज्ञासा ॐ ॥ अत्रोङ्कारो बुद्धच्च विविक्तेनब्रह्मोत्यनेनान्वीयते । अथ अध्ययनशमदमादिरूपाधिकारसम्पत्यनन्तरं, अतः अकारवाच्यात् प्रसन्नाद्विषयो ज्ञानजन्यप्रसादजमोक्षाख्यफलसद्वावात् ॐ ब्रह्मणः गुणपूर्णस्य विष्णोर्जिज्ञासा श्रवणमनननिदिध्यासनरूपा कर्तव्येति सूत्रार्थः । अत्र द्वे दशने । अथातो ब्रह्मजिज्ञासेत्यादिम् सूत्रमित्येकम् । अपरन्तु ॐ अथातो जिज्ञासेत्यमिनवचन्द्रिकाकृतः । तत्रोपपत्तिस्तत्रैव द्रष्टव्या ॥ न्याया इति ॥ पूर्वपक्षन्यायाः सिद्धान्तन्यायाश्रेत्यर्थः ॥ सूत्र एवोक्ता इति ॥ विकारशब्दादयः गुणपूर्णत्वजन्मादिकारणत्वादयश्रेत्यर्थः ॥ तदाक्षिप्ता इति ॥ सूत्रानुमिता इति भावः । एतच्च प्रायः पूर्वपक्षन्यायाभिप्रायेण । तेषां सूत्रोक्तत्वमप्याह ॥ अध्यायान्त इत्यादिना ।

अथायान्ते द्विस्कितः स्याद्ग्रेदे वा वैदिकेऽपि वा ।
विचारो यत्र सञ्जेत पूर्वोक्तस्यावधारणे ॥
अनुक्तानां प्रमाणानां स्त्रीकारश्च कृतो भवेत् ।
विनिन्य चेतरान्मार्गात्सम्पूर्णफलता तथा ॥

इति द्वितीयाध्यायभाष्योदाहृतप्रमाणादिति भावः । सिद्धार्थत्वस्येति ॥ इटे व्युत्पत्तिरिष्यत इत्यनुव्याख्यानोक्तेरिति भावः । इदमपि सौत्रातःशब्दव्याख्यानमित्यभिप्रेत सिद्धत्वादित्युक्तम् । मा वा भूदिति ॥ मा भूद्वेत्यन्वयः । भवतेरुद्दृ । न माड्योगे इति अडभावः । नानाविधविगानविषयतयेति ॥ विवादविषयतयेत्यर्थः । विगानस्य नानात्वं च तत्त्वप्रकाशिकायां प्रथमाध्याये प्रायः प्रत्यधिकरणमुक्तदिशा द्रष्टव्यम् । शास्त्रान्तर्गतमपीति । तदुक्तं सुधायां “अत एवायं सूत्रस्य न शास्त्र वहिर्भावः” इति । चतुरध्याय्यामिति । चतुर्णा अथायानां समाहरश्चतुरध्यायी तस्यामित्यर्थः । सह्यापूर्वो द्विगुरिति द्विगुसंज्ञायां द्विगोरिति ढीप् । अन्यत इति ॥ तत्त्वप्रकाशिकादिति इत्यर्थः ।

जन्माधिकरणम् I-1-2

न्या.वि. — न जीव एवायं ब्रह्मशब्दः । ‘यतो वा इमानि भूतानि जायन्ते’ इत्यादिना जन्मादिकारणत्वस्यैव ब्रह्मलक्षणत्वोक्तेः ॥ २ ॥

टीका — उँ जन्माद्यस्य यतः उँ ॥ अत्र पूर्वपक्षन्यायं सूचयन् प्रतिषेधति ॥ नेति ॥ जीव इति प्रथमान्तं सप्तम्यन्तं वा । आद्ये ब्रह्मेति शब्दो यस्यासौ ब्रह्मशब्दः । द्वितीये विषयसमीयम् । ब्रह्मेति शब्दो ब्रह्मशब्दः । अयमिति ‘तद्वह्य’ इति श्रौतः । अयं भावः । ब्रह्मशब्दस्तावत् जाति-जीव-कमलासन-शब्दराशिपु प्रसिद्धः । तत्र जातिपरत्वं नोपपद्यते । तस्याः सुप्रसिद्धत्वेन ‘तद्विज्ञासस्व’ इति जिज्ञास्यतानुपत्तेः । अत एव न शब्दराशिपरता । प्रामाण्यादिजिज्ञासा च लोकत एव सिद्धा । नापि कमलासनपरत्वम् । तज्जिज्ञासाया निष्ठयोजनत्वात् । अतः परिशेषाज्जीव एवायं ब्रह्मशब्दः । ननु

सोऽपि प्रसिद्ध एव । मैवम् । देहादिविविक्ततयाऽप्रसिद्धत्वात् । विष्णौ तत्रयोगस्तु यौगिक एवेति । यद्वा जीव एवेति जात्यादेरप्युपलक्षणम् । एवशब्दस्तु भगवन्तं व्यावर्तयति । अयमभिप्रायः । जात्यादयो हि स्वरूपतो ब्रह्मशब्दवाच्यतया च प्रमिताः । केवलमन्यतमस्य तात्पर्यगोचरत्वं कल्प्यम् । अलौकिके विष्णौ सर्वमपि कल्पनीयम् । तथा च जात्यादेः प्रसिद्धत्वान्निष्प्रयोजनत्वात्तद्विज्ञासस्वेति श्रुतिसुपन्नार्थेति कृतो नेत्येतत्सूत्रोक्तमनुव्याख्यायां सूत्रव्याख्यानेनैव व्याख्यातं न्यायं विवृणोति ॥ यत इति ॥ जन्मादिकारणत्वस्येति ॥ सकलजगज्जन्मादिनिमित्तत्वस्येत्यर्थः । एवशब्देन जीवादावसम्भविन इति सूचयति । जिज्ञास्यब्रह्मणः श्रुत्योक्तं लक्षणमेव, प्रसिद्धान्यपि जीवादीनि त्यजयिष्यति ग्राहयिष्यति चाप्रसिद्धमिति भावः ॥ २ ॥

प्रबोधिनी — उँ जन्माद्यस्य यतः उँ ॥ अस्य प्रमितस्य चेतनाचेतनात्मकस्य जगतः, जन्मादि सृष्टिस्थितिसंहारनियमन ज्ञानज्ञानवन्धमोक्षा यस्मात् यथायोग्यं भवति तज्जन्मादिकारणं ब्रह्मेति सूत्रार्थः । लोकत एवेति । सफलप्रवृत्तिजनकत्वाद्यनुमानेनेत्यर्थः । अप्रसिद्धत्वादिति ॥ अतो देहादिभिन्नतया जीवस्यैव जिज्ञास्यत्वं न विष्णोरिति भावः । ननु विष्णावपि ब्रह्मशब्दप्रयोगात्तस्याप्यत्र जिज्ञास्यत्वं कृतो न स्यादित्यत आह ॥ विष्णौ तत्रयोगस्त्वति ॥ यौगिक एवेति ॥ न तु जीव इव रूढ इत्यर्थः । तथा च रूढियोगयोरुद्धेव बलवत्वाज्जीववाचित्वमेव मुख्यम् । न च रूढिपरित्यागेन योगाज्जीकारो युक्तः । बाधकं विना मुख्यार्थत्यागयोगात् । न चात्र तादृशं बाधकमस्तीत्यतो जीव एव देहादिभिन्नतया जिज्ञास्य इति भावः । न जीव एवायं ब्रह्मशब्द इत्यनन्तरं तस्य च स्वप्रकाशत्वान् जिज्ञास्यतेति पूर्वाधिकरणपूर्वपक्षवाक्यशेषं मत्वापि व्याचष्टे ॥ यद्वेति । पराभिप्रेतोपादानत्वप्रतीतिवारणाय व्याख्याति । सकलजगज्जन्मादिनिमित्तत्वस्येत्यर्थ इति ।

शास्त्रयोनित्वाधिकरणम् I-1-3

न्या.वि.— न च रुद्रादौ सममेतलक्षणम् । शास्त्रैकसमधिगम्यत्वात् कारणत्वस्य ।

टीका—ॐ शास्त्रयोनित्वात् ॐ ॥ रुद्रादाविति ॥ उत्तरोत्तरशङ्का-
निराससमुच्चितस्यैव पूर्वपूर्वोक्तार्थाभिमतसिध्यज्ञत्वात् सर्वत्र समुच्चये चशब्दः ।
रुद्रादौ जीवविशेषे । शैवाद्यागमेनेत्यादिनोक्तरीत्याऽनु-मानेनेति शेषः । समं
साधारणम् । लक्षणं लक्षणतयोक्तम् । यद्वा सह मानेन अनुमानेन वर्तत इति
समम् । तथा च अतिव्यापकमित्यापाततः । वस्तुतस्तु जीवविशेषेऽसम्भवान्ना-
लौकिकं कल्पयितुमलमिति । यदि च रुद्रादेव विष्णुः तदा तस्य
सुप्रसिद्धत्वादिना न जिज्ञास्यत्वमिति ॥ शास्त्रेति ॥ शास्त्रं वेदादिकम् । शास्त्रं
च तदेकमसहायं चेति शास्त्रैकम् । विशेषणविशेष्यभावस्य कामचारित्वात् ।
संख्यावचनस्यैवैकशब्दस्य ‘पूर्वकालैके’ति समासविधानात् । कारणत्वस्य
सकलजगज्जन्मादिनिमित्तत्वस्य । अनुमानं खलु रुद्रादिकं पक्षीकृत्य वा,
कारणत्वाश्रयत्वं, तस्य कारणत्वं वा पक्षीकृत्य तस्य रुद्रादिनिष्टत्वं साधयति ।
उभयथा जगत्कारणत्वप्रसिद्धा भाव्यम् । अन्यथा अप्रसिद्धविशेषण-
त्वाश्रयासिध्योः प्राप्तेः । कुतस्तत्प्रसिद्धिः । अनुमानादिति चेत्र । अनुमानस्य
प्रतिपक्षादिदुष्टतया शास्त्रैकसमधिगम्यत्वात्कारणत्वस्य । अत एव
रीत्यन्तरेणानुमानमपि रुद्रादेर्जगत्कारणत्वे निरस्तम् । अस्तु शास्त्रेणैव
जगत्कारणत्वसिद्धिः । ततः किमिति चेत्र । तर्हनुमानस्य शास्त्रमुपजीव्यं
स्यात् । न च तन्निराधारं जगत्कारणत्वं प्रतिपादयति । तथा च तच्छास्त्रमेव
यज्ञगत्कारणमेव प्रतिपादयति तदेव तथाऽभ्युपगम्यतां किमनेवानुमानेन । शास्त्रं
च विष्णुमेव जगत्कारणं प्रतिपादयतीत्यनन्तरमेव वक्ष्याम इति भावः ॥ ३ ॥

प्रबोधिनी—ॐ शास्त्रयोनित्वात् ॐ ॥ जगत्कारणत्वस्य वेदवेदानुसारि-
शास्त्रैकप्रमाणकत्वान्नानुमानपाशुपतादिवेद्यत्वं तस्येति सूत्रार्थः ॥
शैवाद्यागमेनेत्यादिनेति ॥

“शैवाद्यागमसम्प्राप्तदृष्टेन फलेन तु ।
तद्वाक्योपमयाऽन्यच्च प्रमाणत्वेऽनुमीयते ॥”

इश्वाक्यत्वतः” इत्यनुव्याख्यानोक्तया रीत्याऽनुमानेनेत्यर्थः । तदयं भावः ।
द्विविधो हि शिवप्रणीत आगमः । कश्चित्प्रत्यक्ष्योग्यसम्पदादिकमुद्दिश्य साधनानि

विदधदपरस्तु स्वर्गापिवर्गाद्यप्रत्यक्षफलानि विदधानः शिवस्य जगज्जन्मादि-
कारणत्वसर्वज्ञत्वसर्वशक्तित्वसत्यसङ्कल्पत्वाद्यशेषगुणपूर्णत्वं निरवद्यत्वं च
प्रतिपादयति । तत्राद्यस्तावत् प्रमाणम् । तदुक्तसाधनानुष्ठाने सति प्रत्यक्षत एव
फलदर्शनात् । तदयं प्रयोगः । विमतः आगमः प्रमाणं सफलप्रवृत्तिजनकत्वात् ।
चरकसुश्रुतादिवत् । चरकसुश्रुतौ वैद्यग्रन्थविशेषौ । यद्यप्रमाणमभिष्यन्न समर्था
प्रवृत्तिमकरिष्यत् । विप्रलम्भकवाक्यवत् । तदुक्तं प्रमाणतोऽर्थप्रतिपत्तौ
प्रवृत्तिसामर्थ्यादर्थवत्प्रमाणमिति । ततश्च तत्प्रणेतुः शिवस्य परमाप्तत्वमवधार्य
तदृष्टान्तेन तत्प्रणीतस्य द्वितीयस्याप्यागमस्य प्रामाण्यमवसीयते ।

अत्र च प्रयोगः । विप्रतिपत्तं आगमः प्रमाणं शिववाक्यत्वात् सम्प्रतिपत्त-
वदिति । विपक्षे शिवस्यानात्मत्वप्रसङ्गे बाधकः । तदेवमनुमितप्रामाण्येन
शैवागमेन शिवस्य जगत्कारणत्वाभिधानान्नेदं लक्षणं विष्णोरूपपद्यत इति ।
सुप्रसिद्धत्वादिनेति ॥ आदिपदेन निष्प्रयोजनत्वग्रहः । कामचारत्वादिति ॥
विशेषणं विशेष्येण बहुलमित्यत्र बहुलग्रहणादिति भावः । समासविधानादिति
॥ पूर्वकालैकसर्वजरपुराणवकेवला: समानाधिकरणेनेति सूत्रेण कर्मधारयसमासे
सङ्घचार्यकस्यैवैकशब्दस्य पूर्वनिपातविधानादत्र चैकशब्दस्यासहायार्थकत्वोक्तेरिति
भावः । तथा च प्रयोगाः दोषैकट्कु पुरोभागी ह्लादैकमयीत्यादयः । रुद्रादिकं
पक्षीकृत्येति ॥ शिवो जगत्कारणं सर्वज्ञत्वात् व्यतिरेकेण कुलालवदित्यर्थः ।
न च हेत्वसिद्धिः । पाशुपताद्यागमेन तत्प्रसिद्धेरिति भावः । कारणत्वं वा
पक्षीकृत्येति ॥ एतच्चोत्तरत्र स्फुटीभविष्यति । अन्यथेति ॥ जगत्कारणत्व-
प्रसिद्धचभाव इत्यर्थः । क्रमेण दूषणमाह ॥ अप्रसिद्धविशेषणत्वा-
श्रयसिद्धयोरिति । तत्प्रसिद्धिः जगत्कारणत्वप्रसिद्धिः । कुतः प्रमाणादित्यर्थः।

अनुमानादिति ॥ ‘विमतं सकर्तृकं कार्यत्वात् घटवत्’ इत्यनुमानात्
सामान्यतः सकलजगज्जन्मादिकर्तृत्वरूपजगत्कारणत्वप्रसिद्धिरित्यर्थः । तथा च
विशेषदाकिर्तरि सामान्यतः सिद्धेऽस्मदादीनां तदसम्भवात् भगवान् शिवः
एवोक्तवक्ष्यमाणपरिशेषानुमानाजगज्जन्मादिकर्ता सिद्धचतीति भावः ।
प्रतिपक्षादिदुष्टतयेति ॥ विमतं विकर्तृकमनुपलभ्यमानकर्तृकत्वात् गगनवदिति

सत्रतिपक्षदुष्टयेत्यर्थः । अनुपलभ्यमानत्वं चास्मदुपलब्धयोग्यत्वमिति न कश्चित् क्षुद्रोपद्रवः । आदिपदेन “तत्र किं कारणादिसाक्षात्कारवत्कर्तृत्वं साध्यं सकर्तृत्वमात्रं वा । आद्ये दृष्टान्तस्य साध्यवैकल्यम् । न हि कुलालादिः घटादिकारणानि धर्माधर्मदीनि साक्षात्कुरुते । द्वितीये सिद्धसाधनम् । अदृष्टवतां जीवात्मनामेव कर्तृत्वोपपत्तेरित्यादिसुधोक्तदूषणगणपरिग्रहः । कारणत्वस्य शास्त्रैकसमधिगम्यत्वात् न च रुद्रादौ सममेतल्लक्षणमिति मूलवाक्येनान्वयः । अत एवेति ॥ उक्तप्रतिपक्षदुष्टयेत्यर्थः । रीत्यन्तरेणेति ॥ विवादाध्यासितं कर्म प्रयत्नाधारजं कर्मत्वात् सम्प्रतिपन्नवदिति सामान्यानुमानमित्यर्थः । यद्वा अत एवेति ॥ रुद्रो न जगत्कारणं पुंस्त्वात् देवदत्तवदिति प्रतिपक्षानुमानदुष्ट-तयेत्यर्थः । रीत्यन्तरेणेति । जगत्कारणत्वं शिवनिष्ठं अन्यत्रानुपपत्तौ सत्यां किञ्चिन्निष्ठतया प्रमितत्वादिति परिशेषानुमानमित्यर्थः । पुंस्त्वानुमान-स्यैतत्रतिपक्षता सुधायां स्पष्टा ।

तन्निराधारमिति ॥ तत् शास्त्रं कर्तृ जगत्कारणत्वं कर्म निराधारमनाधारं न प्रतिपादयतीत्यर्थः । तच्छास्त्रमेवेति ॥ अनुमानस्योपजीव्यं शास्त्रमेवेत्यर्थः । यज्ञगत्कारणत्वं यस्य जगत्कारणत्वं प्रतिपादयति तदेव वस्तु । तथा जगत्कारणतया अभ्युपगम्यतां किमनेनोक्तेन परिशेषानुमानेनेत्यर्थः । वक्ष्यामः इति ॥ ततु समन्वयादित्यत्रेत्यर्थः । तदुक्तमनुव्याख्याने

त एवान्वयनामानस्तैः सम्यक् प्रविचारिते ।

मुख्यार्थो भगवान् विष्णुः सर्वशास्त्रस्य नापरः ॥ इति ।

समन्वयाधिकरणम् I-1-4

न्या.वि.— न च पाशुपतशास्त्रोदितत्वादि शास्त्रप्रतिपाद्यत्वे कारणम् । किं तूप्रक्रमादिलक्षणः समन्वय एव ॥ ४ ॥

टीका— उँ ततु समन्वयात् उँ ॥ अत्र कचित्पूर्वपक्षसिद्धान्तन्याययोः पृथग्विवरणं क्रियते यथा प्रथमाधिकरणे । कचित्सिद्धान्तपुरस्कारेण पूर्वपक्षवचनेन

तन्यायविवरणपूर्वकं सिद्धान्तन्यायो वित्रियते यथा द्वितीयाधिकरणे । कचित्सु सिद्धान्तवचनेनैव यथाऽत्राधिकरणे । तथा हि । शास्त्रं जगज्जन्मादिकारणत्वेन रुद्रादीनां प्रतिपादकम् । पाशुपतादिशास्त्रेषु तथोदितत्वात् । यथा हि ‘वेदैश्च सर्वैरहमेव वेद्यः’ इत्यादिशास्त्रवलाद्विष्णोर्वेदादिकं प्रतिपादकमिष्यते । न च पाशुपताद्युक्तेनार्थासः । अस्मत्प्रतीतिसंवादेनाश्वासोपपत्तेः । प्रतीयते हि, विदितपदपदार्थसङ्गतीनामस्माकं ‘ज्ञात्वा शिवं शान्तिमत्यन्तमेति’ ‘हिरण्यगर्भः’ इत्यादौ रुद्रादीनां जगत्कारणत्वमित्येवं प्राप्ते, प्रतिविधीयते ॥ न च पाशुपतेति ॥ रुद्रो जगत्कारणत्वेन वेदादिशास्त्रप्रतिपाद्य इत्येवं पाशुपतोदितत्वम् । आदिपदगृहीतास्मत्प्रतीतिश्च रुद्रस्य जगज्जन्मादिकारणत्वेन वेदादिशास्त्रप्रतिपाद्यत्वे कारणं प्रमाणं न भवति । हिरण्यगर्भादिष्वप्येतदुपलक्षणम् । कुतः । पाशुपतादिशास्त्रे विश्वासकारणाभावात् । प्रतीतेश्चनैकान्तिकत्वात् । प्रतीतये च कचिदाशयादिदोषवशादन्यपरस्यापि वाक्यस्यान्योऽर्थः । कचित्सुल्यवदर्थ-द्वयम् । नन्वेवं तर्हि न शास्त्रतात्पर्यनिर्णयः । प्रसिद्धपुरुषाणां व्याख्यानं प्रतीतिं च विना प्रमाणान्तराभावादित्याक्षिपति ॥ किं त्विति ॥ किं तर्हि शास्त्रतात्पर्यनिर्णये प्रमाणमित्यर्थः । परिहरति ॥ उपक्रमादीति ॥ शास्त्रतात्पर्य-निर्णये कारणमिति सम्बन्धः । उपक्रमाद्य एवेति वक्तव्ये यदेवं प्राह तेन नोत्सूत्रं सिद्धान्त उच्यत इति सूचयति । एतच्च लौकिकपरीक्षानुभवसिद्धमेव । तथा चोपक्रमादितात्पर्यलिङ्गैः सम्यडनिरूप्यमाणो भगवानेव जगज्जन्मादि-कारणत्वेन मुख्या वृत्त्या सकलवेदादिवेद्यः प्रतीयत इति भावः ॥

प्रवोधिनी — उँ ततु समन्वयात् उँ ॥ जन्मदिकारणत्वेन शास्त्रगम्यं ततु विष्वाख्यं ब्रह्मैव । कुतः समन्वयात् । बलाबलत्वादिना सम्यग्विचारितोप-क्रमादिलिङ्गसमुदायादिति सूत्रार्थः । सिद्धान्तवचनेनैवेति ॥ एवकारेण पूर्वपक्षन्यायविवरणवच्छेदः । अनुव्याख्यानादौ पूर्वपक्षन्यायस्यानुकृतत्वादिति भावः । इष्यत इति तथा शास्त्रं जगज्जन्मादिकारणत्वेन रुद्रादीनां प्रतिपादकमिति पूर्वेणान्वयः । विदितपदपदार्थसङ्गतीनामिति ॥ विदिता पदपदार्थसङ्गतिः यैस्ते तथोक्तास्तेषामित्यर्थः । जगत्कारणत्वं प्रतीयते इत्यन्वयः । पाशुपतशास्त्रोदि-तत्वमिति ॥ पशुपतिना रुद्रेण प्रणीतं शास्त्रं पाशुपतशास्त्रम् । तेनोदितत्वमित्यर्थः ।

मूले पाशुपतादीत्यादिपदग्रहणेऽप्यत्र तदग्रहणं त्वेकदाऽनेकैवर्वादिभिः सह कथाऽसंभवादेकैकैनैव कथामभिप्रेत्य । कारणमित्यस्य विवरणं प्रमाणमिति । लिङ्गमित्यर्थः ॥ आशयादिदोषवशादिति ॥ बुध्यादिदोषवशादित्यर्थः । आदिपदेन कर्णदोषपरिग्रहः । द्विषदन्मोजननिषेधपरस्याप्यासोक्तस्य विषं भुंक्षेति वाक्यस्य हालाहलाशनरूपोऽन्योर्थो बुद्धिदोषवशात्कदाचित्प्रतीयते । न च तत्रार्थे वाक्यस्य तात्पर्यमस्ति । तथा घटानयनपरतया प्रयुक्तस्य घटमानयेति वाक्यस्य कदाचित् श्रोतुः श्रोत्रदोषात् घटानयनरूपोऽर्थः प्रतीयते । न च तत्रार्थे वाक्यस्य तात्पर्यमस्तीति भावः । नन्वदुष्टकरणजन्यप्रतीतेरेव वाक्यतात्पर्यलिङ्गताङ्गीकारानोक्तव्यभिचार इत्यतः स्थलान्तरे व्यभिचारमभिप्रेत्याह । कचिचुल्यवदिति ॥ तुलया संमिते तुल्ये । तयोरिव तुल्यवदित्यर्थः । तुलाशब्दात् ‘संमितार्थे नौवयोधर्मविषमूलशीततुलाभ्यस्तार्य- तुल्यप्राप्यवध्यानाम्यसमसंमितसंमितेष्विति यत्प्रत्यये तुल्यमिति रूपम् । ततस्तत्र तस्यैवेति पष्ठचन्ताद्वितिप्रत्यये तुल्यवदिति रूपं ज्ञेयम् । अर्थद्वयमिति ॥ यथा राजा कुवलयन्धुरिति वाक्यस्य इन्दुः कुमुदवन्धुरिति, सार्वभौमो भूमण्डलवन्धुरिति चार्थद्वयं शक्तिवृत्त्यैव प्रतीयते । अन्यतरस्मिंस्तात्पर्येण प्रयुक्ते च तत्रान्यतरस्मिन्नर्थद्वये वा तात्पर्यभावाद्यभिचार इति भावः ।

शास्त्रतात्पर्यनिर्णय इति ॥ ननु शक्त्यतिरिक्तं किं तात्पर्य, तात्पर्यवृत्तेरतिरिक्ताया अन्यत्र निराकृतत्वादिति चेदत्राहुः । सत्यमेव तथापि तयोरस्ति भेदः । पदस्य सामान्यतः इतरान्विते या वृत्तिः सा शक्तिः । तस्याः एव पदान्तरादिसमभिव्याहरेण विशेषान्वयप्रमाजनकत्वे पर्यवसानं वा तदाहितशक्त्यन्तरं वा तात्पर्यमिति । तथा च तत्प्रमितिजनकत्वमेव तात्पर्यशब्दार्थं इत्यवगन्तव्यमिति । व्याख्यानं प्रतीतिं च विनेति ॥ पृथग्विनानानाभिस्तृतीयाऽन्यतरस्यामित्यत्र पृथग्विनानानाभिरिति योगविभागः कर्तव्यः । पृथगादिशब्दयोगे द्वितीयाविभक्तिर्भवतीत्येतदर्थमिति वृत्त्यादावृक्त्वादिह विनाशब्दयोगे व्याख्यानं प्रतीतिं चेति द्वितीयाविभक्तिः साधुः । एतचेति ॥ उपक्रमादेः वाक्यतात्पर्यनिर्णये लिङ्गत्वं चेत्यर्थः । लौकिकपरीक्षकेति ॥ अस्मिन् ग्रामे मन्त्री वर्त्तते स एव राजेत्याप्तस्तमप्रयुक्तवाक्येषु

कुशाग्रीयवुद्धेः श्रोतुरुपक्रमवाक्यस्य द्वितीयादिवाक्येषूपचरितार्थपरत्व-निर्णयिकत्वमनुभवसिद्धम् । एवं भोजनकाले प्रयुक्तस्य सैन्धवमानयेति वाक्यघटकसैन्धवपदस्य लवणतात्पर्यकतानिर्णयिकत्वं प्रकरणस्य लौकिकानु-भवसिद्धमित्यर्थः । परीक्षकानुभवसिद्धत्वं तु शास्त्रे तत्र तत्र विक्षिप्योक्तम् । चन्द्रिकायां चात्राधिकरणे संगृह्योक्तं द्रष्टव्यम् ॥

ईक्षत्यधिकरणम् I-1-5

न्या.वि. — न च तस्यावाच्यत्वं श्रुत्यभिप्रायः । ‘सर्वे वेदा यत्पदमामनन्ति’ इत्यादिश्रुतिसहितानुभवस्य बलवत्त्वात् ॥

टीका— ॐ ईक्षतेनाशब्दम् ॐ ॥ न ब्रह्मणो मुख्यया वृत्त्या शास्त्रप्रतिपाद्यत्वं युक्तम् । ‘यतो वाचः’ इत्यादिश्रुत्या तस्यावाच्यत्वोक्तेरिति प्राप्ते प्रतिविधत्ते ॥ न चेति ॥ स्यादेवं यदि तस्य ब्रह्मणोऽवाच्यत्वं ‘यतो वाचः’ इत्यादिश्रुत्यभिप्रायः स्यात् । न चैवम् । किं तर्हि । अप्रसिद्धत्वमेव । ईक्षणीयत्वश्रवणात् । ननूपपत्तिः कथं श्रुतिबाधनायालमित्यत आह ॥ सर्वे इति ॥ अनुभवस्य ब्रह्मविषयस्येक्षणस्य । यद्यपि केवलमनुमानं न श्रुतितो बलवत् तथापि श्रुतिसहितस्य केवलश्रुतितो बलवत्त्वाद्युक्तं तेन श्रुतिबाधनमिति भावः ॥ ५ ॥

प्रबोधिनी— ॐ ईक्षतेनाशब्दं ॐ । तत् ब्रह्म अशब्दं शब्दावाच्यं न किं तु वाच्यमेव । कुतः ईक्षते: । पुरुषमीक्षत इतीक्षणकर्मत्वव्यपदेशादिति सूत्रार्थः । अप्रसिद्धत्वमेवेति ॥ साकल्येनागोचरत्वमेवेत्यर्थः । उपपत्तिः ईक्षणीयत्वरूपा युक्तिर्यतो वाचो निवर्तन्त इति श्रुतिबाधनाय कथमलं समर्थेत्यर्थः । ब्रह्मविषयस्येक्षणस्येति ॥ विषयतासम्बन्धेनेक्षणमेवेक्षणीयत्वमिति भावः । सर्वे वेदा यत्पदमित्यादिश्रुत्यर्थस्त्वस्मत्कृतश्रीमद्भाष्यश्रुत्याद्यर्थरत्नावल्यां द्रष्टव्यः । अनुमानमिति ॥ ईक्षणीयत्वरूपोपपत्तिरित्यर्थः ॥

न्या.वि. — न चावयवत्वविरोधः । ‘नेह नानास्ति किञ्चन’ इति श्रुतेरवयवाद्यभेदात् ॥ ६ ॥

आनन्दममयाधिकरणम् I-1-6

टीका — ऊँ आनन्दमयोऽभ्यासात् ऊँ ॥ न चावयवत्वेति ॥ ब्रह्म पुच्छमित्युक्तम् । ब्रह्म तावत्परमेश्वरः । ‘असन्नेव स भवति’ इत्यादिना तदवगमात् । आनन्दमयोऽपि चेत्परमेश्वरः स्यात्तदा स्वयमेव स्वस्यावयव इत्युक्तं स्यात् । स्वस्य स्वावयवत्वं च विरुद्धम् । यो यस्यावयवः स तस्माद्विद्यते इति तयोर्भिन्नयोरेव दर्शनात् । न च ब्रह्मणोऽन्यावयवत्वमयुक्तम् । कोशाद्यानन्दमयाश्रयो ब्रह्मेत्यर्थाङ्गीकारात् । एकस्याश्रयाश्रयिभावोऽपि विरुद्ध एवेति ॥ नेहेति ॥ अवयवाद्यभेदादिति ॥ अवयवावयविनोर्भेदाभावात् । अयमांशयः । परमेश्वरे हि भेदं निराकुर्वती श्रुतिः प्राप्तिमपेक्षते । प्राप्तिश्चावयवावयव्यादिभावेनैव । अन्यथा निरवयवत्वाद्येव ब्रूयात् । तथा च अवयवावयव्यादिभावमङ्गीकृत्य निराकुर्वती तस्य विरोधमपि निराकरोतीति ॥ ६ ॥

प्रबोधिनी — ॥ ऊँ आनन्दमयोऽभ्यासात् ऊँ ॥ आनन्दमय इत्युपलक्षणम् । अन्नमयादयः पञ्च ब्रह्मैव । अभ्यासात् ब्रह्मशब्दाभ्यासादिति सूत्रार्थः । यद्यप्येकविषयासकृदुक्तिर्मुख्योऽभ्यासः । न चैवमत्रास्ति । तथाप्यसकृदुक्ति-मात्रमत्राभ्यासपदेन विवक्षितमिति व्यक्तं सुधायाम् । चन्द्रिकायां त्वात्मशब्दाभ्यासादिति वृत्त्यन्तरमुक्तम् । इत्यादिनेति ॥ आदिपदेन ‘अस्ति ब्रह्मेति चेद्वेद्’ इत्यस्य ग्रहः ॥ तदवगमादिति ॥ परमेश्वरत्वावगमादित्यर्थः ॥ तयोरिति ॥ भिन्नयोरेव तयोरवयवावयविनोरिति सामानाधिकरण्यम् । दर्शनादिति ॥ अनुभवादित्यर्थः । एतच्च तार्किकरीत्येति ज्ञेयम् ।

नन्वानन्दमयस्याब्रह्मत्वेऽप्यानन्दमयं प्रति ब्रह्मणः पुच्छत्वमयुक्तम् । तथा सति ब्रह्मणः स्वप्राधान्यं न स्यात् । तस्य च ब्रह्मणः सत्यं ज्ञानमनन्तं ब्रह्मेति स्वप्रधानतया प्रकृतत्वादित्याशंक्य निषेधति ॥ न चेति ॥ अन्यावयवत्वं आनन्दमयस्य पुच्छत्वम् । कोशादीति ॥ आनन्दमयस्य ब्रह्मपुच्छं पुच्छवत् पुच्छमाश्रयः इति श्रुत्यर्थाङ्गीकारात् ब्रह्मणः स्वप्राधान्यभङ्ग इति भावः । व्यक्तमेतत्सुधायाम् । ननु तथापि ब्रह्मानन्दमययोरभेदः किं न स्यादित्यत

आह । एकस्येति । अवयवावयव्यादिभावेनेति । आदिपदेन तेनैष पूर्णः इत्युक्ताश्रयाश्रयीभावपरिग्रहः ।

अन्तःस्थत्वाधिकरणम् I-1-7

न्या.वि. — न च ‘ब्रह्मेन्द्रमग्निं जगतः प्रतिष्ठां दिव आत्मानं सवितारं वृहस्पतिम् । चतुर्होतारं प्रदिशोऽनुकृतं वाचो वीर्यं तपसाऽन्वविन्दत्’ इत्यादिशब्दानामन्यविषयत्वम् ॥ श्रुतिसन्देहेऽनन्यथासिद्धलिङ्गेन निर्णयोपपत्तेः ॥ ७ ॥

टीका — ऊँ अन्तस्तद्वर्त्मोपदेशात् ऊँ ॥ न च ब्रह्मेति ॥ अन्तःस्थुरुषविषयतया हीन्द्रादिशब्दाः श्रूयन्ते । तथा हि । जगतः प्रतिष्ठां आश्रयम् । चतुर्होतारं अन्तःकरणचतुर्ष्ये विषयाणां होतारम् । प्रदिशः प्रतिदिशां, अनुकृतं व्यवस्थितम् । वाचो वेदस्य, वीर्यं सारं, मुख्यार्थम् । इन्द्रं, अग्निं, दिवो देव्या, आत्मानं स्वामिनं, वायुं, सवितारं, वृहस्पतिं, ब्रह्मा हिरण्यगर्भः तपसा अन्वविन्दल्लभवानिति । आदिशब्देन भाष्योदाहृतानां ग्रहणम् । इन्द्रादिशब्दानां च भगवदन्यविषयत्वं रूढया योगेन च प्रसिद्धमेव । न चात्र तत्यागे बाधकं किञ्चित् । एकोऽन्तःस्थो बहव इन्द्रादय इति चेत् । तेषां परमेश्वरविभूतित्वेन भेदाभावात् । अत एवादृश्यत्वमपि तेषु युज्यते । न चैवं विनिगमने कारणाभावः । कार्यावस्थायाः कारणेऽभावात् । अतोऽन्तःस्थत्वमिन्द्रादीनामेवेति कुतो नेति चेत् समुद्रान्तःस्थत्वादिभगवलिङ्गश्रवणात् ॥ ननु श्रुतिमिर्लिङ्गेश्च पूर्वपक्षिते कथं लिङ्गेन निर्णयः । श्रुत्येक्षया लिङ्गस्य दुर्बलत्वालिङ्गापेक्षया समबलत्वात् । न हि दुर्बलं प्रबलस्य बाधकं भविष्यति । नापि समबलं समबलस्येत्यत आह ॥ श्रुतीति ॥ श्रुतिग्रहणं लिङ्गस्याप्युपलक्षकम् । श्रुतौ विषये, श्रुत्या सन्देहः श्रुतिसन्देहः । इन्द्रादिश्रुतयो हि पुरन्दरादीनामिव भगवतोऽपि वाचकाः । ‘स ब्रह्मा स शिवः स इन्द्र’ इत्यादिवैदिकशब्दप्रयोगवलेन रूढत्वसिद्धेः । परमैश्चर्यादिमत्त्वेन योगस्यापि सम्भवात् । लिङ्गं च सप्तश्चयुक्तरथवत्त्वादिकं सूर्याद्यधिष्ठानस्य भगवतोऽपि सम्भवत्येव । ततश्चोभयसाधारणे श्रुत्यादौ किमिह पुरन्दरादि विषयमुत भगवद्विषयमिति सन्देह

एव स्यात् । साधारणेन वा श्रुत्यादिना किमत्र विवक्षितमिति सन्देह एव स्यात् । समुद्रान्तःस्थितत्वादिकं तु लिङ्गमनन्यथासिद्धं भगवन्निष्ठत्वादन्येन प्रकारेणान्यनिष्ठतया न प्रमितम् । निरवकाशेन दुर्बलेनापि सावकाशस्य प्रवलस्यापि वाधः प्रसिद्ध एव । अतः श्रुतिसन्देहे, अनन्यथासिद्धेन लिङ्गेन निर्णय उपद्यते । श्रुत्यादिकं भगवत्येव मुख्यमुख्यं पुरन्दरादिषु । परमेश्वर्यादिकं हि तत्प्रवृत्तिनिमित्तम् । ईश्वरे निरवधिकमपराधीनं च । पुरन्दरादिषु तु तत्सावकाशं ईश्वरायत्तं च । रूढिरपि तेषु मुख्यार्थभगवत्सन्निधाननिमित्तमुख्यैव । न च भगवत्यन्यनिमित्ता । अत्र चानेके श्रुतिसंवादाः साक्षिणः । मुख्यमुख्योश्च मुख्ये संप्रत्ययः । सति चैवमभ्युपगमवादेनैव ‘तद्धर्मोपदेशात्’ इत्युक्तमिति ॥ ७ ॥

प्रबोधिनी — ॐ अंतस्तद्धर्मोपदेशात् ॐ ॥ अन्तः प्रविष्टमित्यादावन्तःप्रविष्टतया श्रुतो विष्णुरेव । तस्य ब्रह्मणो धर्माणां समुद्रस्थत्वब्रह्माण्डवीर्यत्वादीनां अन्तः श्रुते अन्तः समुद्रे यस्याण्डकोशमित्यादिनाऽभिधानादिति सूत्रार्थः । अन्तःस्थपुरुषविषयतया हीति ॥ अन्तः प्रविष्टं कर्तरमेतमन्तश्चन्द्रमसि मनसा चरन्तमित्युपक्रम्येति भावः । प्रतिष्ठामित्यस्यार्थः आश्रयमिति । चतुर्होतारमित्यस्य व्याख्यानं अन्तःकरणचतुर्षय इत्यादि । ज्ञानेच्छाद्वेषप्रयत्नेष्वित्यर्थः । प्रदिश इत्यस्य प्रतिदिशमिति व्याख्यानम् । अनुकृतमित्यस्य व्यवस्थितमिति विवरणम् । दिवो देव्याः, आत्मानं स्वामिनं, वायुमिति भारतीपतिमित्यर्थः, तत्याग इति ॥ प्रसिद्धार्थेन्द्रादित्याग इत्यर्थः ॥ विभूतित्वेनेति । अवतारत्वेनेत्यर्थः । तदुक्तं सुधायाम् । न च स्वतन्त्रानधिकैश्वर्यादिकमन्येषां विरुद्धमिति वाच्यम् । इन्द्रादीनां परमेश्वरात्मकत्वात् । स एव हि कार्यवशात्तत्पुराधिभेदभिन्नस्तास्ताः संज्ञा लभत इति । अत एवेति ॥ परमेश्वराद्वेदाभावादेवेत्यर्थः । तेषु युज्यत इति ॥ अद्ययेऽनात्म्ये इत्यानन्दमये उक्तमद्यत्वं युज्यत इत्यर्थः । नन्विन्द्रादीनां परमेश्वरापरपर्यायेण विष्णुनैक्ये सति तस्याप्यन्तःस्थितवसम्भवादिन्द्रादीनामेवान्तस्थितमित्यत्र किं नियामकमित्याशङ्क्य निषेधति । न चैवमिति ॥ कार्याणां कल्पितभेदानामिन्द्रादीनामवस्थायाः

अन्तस्थितवस्य कारणे शुद्धे परमेश्वरापरपर्यायविष्णवसम्भवादित्यर्थः । तथा च स्वरूपभेदेऽपि विष्णोरिन्द्रादीनां चाविद्यकभेदस्यापि सत्वेन विष्णोरन्तःस्थितं नेति निषेधोपपत्तेरिति भावः । तदुक्तं सुधायाम् ॥ न चैवं सति विनिगमने कारणाभावः । अनुपहितधर्माणामुपहितेसम्भवात् । वैपरीत्यस्यासम्भवात् । तस्मादिन्द्रादय एवान्तःप्रविष्टत्वेन प्रतिपाद्यन्त इति ।

विनिगमने इन्द्रादिरेवेत्यत्र विनिगमने । उपहिते उपाधिविशिष्टे इति सुधावाक्यार्थः । इत्यादिवैदिकप्रयोगवलेनेति ॥ अत्रादिपदेन इन्द्रं मित्रं वरुणमग्निमाहुरथो दिव्यः इत्यादिपरिग्रहः । लिङ्गश्चेति ॥ सत्प्रयुज्ञन्ति रथमेकचक्रमिति श्रुत्युक्तं सूर्यलिङ्गमित्यर्थः । अस्याः श्रुतेर्वेदभाष्ये माधवकृतापव्याख्यानापहासस्त्वस्मलकृतमारुतसूक्तविवृतौ द्रष्टव्यः । किमत्र विवक्षितमिति ॥ अत्र श्रुतावन्तःस्थितया विवक्षितं किमिन्द्रादिरुत विष्णुरिति सन्देह इत्यर्थः ॥ प्रसिद्ध एवेति ॥ इयेनेनाभिचरन्यजेतेत्यत्रेत्यर्थः । तत्र हि इयेनशब्दः किं गुणविधिः किं वा कर्मनामेति विषये लोके इयेनशब्दस्य द्रव्यविशेषपरत्वेनात्मंतनिरूपत्वाज्योतिष्ठोम आभिचारार्थो गुणविधिरिति पूर्वपक्षे प्राप्ते गुणविधौ तस्यैव स्तोतव्यत्वात् स्वस्य स्वात्मना सादृश्यायोगेन यथा वै इयेनो निपत्यादत्ते एवं द्विषंतं भ्रातृव्यं निपत्यादत्त इति वाक्यशेषात् कर्मनामत्वमेवेत्याद्याध्याये नामपादे तद्वपदेशां चेति चतुर्थं नये सिद्धान्तितत्त्वादिति भावः । श्रुतिस्मृतिसंवादा इति ॥ इन्द्रं मित्रं वरुणमग्निमाहुरथो दिव्यः ससुपर्णो गरुत्मान् । एकं सद्विप्रा वहुधा वदन्ति । अग्निं यमं मातरिश्वानमाहुः । यमिन्द्रमाहुर्वरुणं यमाहुर्य मित्रमाहुर्य यमु सत्यमाहुः । सोऽतकः स रुद्रः स प्राणभृत्स प्राणनायकः स ईशः । नामानि सर्वाणि यमाविशन्ति । तं वै विष्णुं परममुदाहरन्ति । यो देवानां नामधा एक एव । वृत्रं यदिन्द्र शवसावधीरहमादित्यूर्य दिव्यारोहयो दृशो । यत्सूर्यस्य परितः पतन्तीः पुरःसती रूपश एतसेकः । सीदन्निन्द्रस्य जठरे कनिक्रादनृभिर्यतः सूर्यमारोहयो दिवि । चन्द्रमा मनसो जातश्वकोः सूर्यो अजायत । यः सूर्य य उषसंजजान यो अपां नेता सजनास इन्द्रः । उद्देति प्रसवीता जनानां महान्केतुर्णवस्सूर्यस्य । येनावृतं खं च दिवं मर्ही च येनादित्यस्तपति तेजसा भ्राजसा च । यमंतः समुद्रे कवयो

वर्यंति तदक्षरे परमे प्रजाः । तमेताः पञ्चदेवताः परिप्रियंते विद्युद्गृष्णिश्चन्द्रमा
आदित्योग्निः । ते येश्च शतम् ।

मध्यनन्तगुणेऽनन्ते गुणतोऽनन्तविग्रहे ।
न तस्येशो कश्चन तस्य नाम महद्यशः ।
न तु नारायणादीनां नाम्नामन्यत्र सम्भवः ॥
अन्यनाम्नां गतिर्विष्णुरेक एव प्रकीर्तिः ।
चतुर्मुखः शतानन्दो ब्रह्मणः पञ्चभूरिति ॥
उग्रो भस्मधरो नग्नः कपालीति शिवस्य च ।
विशेषनामानि ददौ स्वकीयान्यपि केशवः ॥
रुद्रं समाश्रिता देवा रुद्रो ब्रह्माणमाश्रितः ।
ब्रह्मा मामाश्रितो नित्यं नाहं किंचिदुपाश्रितः ॥
यदादित्यगतं तेजो जगद्ग्रासयतेऽस्तिलम् ।
यच्चन्द्रमसि यच्चाग्नौ तत्तेजो विद्धि मामकम् ॥
तापनी पाचिका चैव शोषणी च प्रकाशिनी ।
नैव राजन्नवेः शक्तिः शक्तिर्नारायणस्य सा ।
अहं सर्वस्य प्रभवो मत्तः सर्वं प्रवर्तते ।

नास्ति नारायणसमं न भूतं न भविष्यति ॥ इत्यादय इत्यर्थः । नन्वेवं
श्रुत्यादिभिर्मुख्यार्थस्य विष्णोरेव ग्रहणे सिद्धे सूत्रे निरवकाशलिङ्गोक्तिर्वर्थ्यत्यतः
आह । सति चैवमित्यादिना ॥ ७ ॥

आकाश-प्राण-ज्योति-गायत्र्यधिकरणम् I-1-8-11

न्या.वि. - अधिभूताध्यात्माधिवेदगतानामपि शब्दानामचेतन-
त्वजीवान्वयव्यतिरेकित्वनित्यत्वेषु विद्यमानेष्वपि भगवद्विषय-
त्वमेवानन्यथासिद्धलिङ्गैः ॥ ‘तावानस्य महिमा ततो ज्यायाँश्च
पुरुषः’ इत्यादिशब्दसहितलिङ्गैश्च ॥ सन्दिग्धश्रुतिलिङ्गाभ्या-
मुक्ताभ्यामपि असन्दिग्धयोः केवलयोरेव बलवत्त्वात् ॥ ११ ॥

टीका— उँ आकाशस्तलिङ्गात् ॥ उँ ॥ उँ अत एव प्राणः उँ ॥
उँ ज्योतिश्चरणाभिधानात् उँ ॥ उँ छन्दोऽभिधानान्वेति चेन्न तथा
चेतोऽर्पणनिगदात्तथा हि दर्शनम् उँ ॥ एतानि चत्वार्यतिदेशाधिकरणानि ।
अत्र पूर्वपक्षेऽधिकाशङ्का दर्शनीया । ज्योतिरधिकरणे तु भाष्यादेव साधिता ।
यदाह— ‘अग्निसूक्तत्वात्’ इति । अतस्तद्विहायान्यत्र भाष्याद्यनवगताधिका-
शङ्काप्रदर्शनेन लाघवायैकोक्त्या न्यायविवरणं क्रियते । तत्र तावदाकाशो भूताकाश
एव भवेत् । आकाशशब्दस्य तत्र योगरूपदिभ्यां प्रवृत्तत्वात् । न च
पूर्ववत्सावकाशत्वादिन्यायः । भगवद्विषयस्य निरवकाशप्रमाणस्याभावात् । नापि
मुख्यत्वादिन्यायः । इन्द्रादयो हि चेतनाः परमैश्वर्यादिशब्दगतया आगन्तुकया
वर्षणादिकया चेष्टाया प्रवृत्तिनिमित्तेनन्द्रादिशब्दवाच्याः । सम्भवति चेतनानां
चेष्टानां परायत्तत्वं राजपुरुषादिषु दर्शनात् । आकाशस्त्वचेतनः । तदीयं
चाकाशशब्दप्रवृत्तिनिमित्तमवकाशत्वादिकं स्वभाव एव न त्वागन्तुकम् । तत्कथं
पराधीनं स्यादिति । तथा प्राणोऽपि मुख्यप्राण एव । प्राणशब्दस्य तत्र प्रसिद्धेः ।
न च निरवकाशत्वं बाधकमस्ति । नापि प्राणशब्दप्रवृत्तिनिमित्तस्य
भगवदधीनत्वम् । यद्वा यत्र नं सम्भवति तत्तत्र दृश्यमानमन्याधीनं कल्प्यते ।
सम्भवति च तन्मुख्ये जीवनस्य तदन्वयव्यतिरेकानुविधायित्वात् ।
तत्प्रमाणकत्वाच्च हेतुहेतुमन्दावस्येति ।

एवं गायत्र्यपि देवविशेष एव । तच्छब्दस्य तत्र प्रसिद्धत्वात् ।
बाधकाभावाच्च । न च गायत्रीशब्दप्रवृत्तिनिमित्तस्य वाचकत्वापरपर्यायस्य
गानस्यान्याधीनता सम्भवति । येन मुख्यामुख्यन्यायावकाशः । वाचकत्वस्य
शब्दस्वभावत्वात् । आगन्तुकस्यैव पराधीनत्वात् । न चाकाशन्यायः ।
तस्योत्तिमतोऽवकाशत्वसहितस्यैव परायत्तत्वोपपत्त्या तदुपत्तेः । वेदस्य तु
नित्यत्वेनानादित्वात् । न चाकाशो नित्यः, भूताकाशस्य तत्र पूर्वपक्षितत्वात् ।
तच्च ‘सर्वाणि ह वा इमानि भूतानि’ इति भूतोत्पत्तिस्थितिलयकारणत्व-
भूतज्यायस्त्वलिङ्गादवगम्यते । भूतानि च महाभूतान्येव । ‘अस्य लोकस्य का
गतिरित्याकाश इति होवाचे’ तुक्तपृथिवीगतित्वोपपादनार्थत्वादिति ॥ एवं प्राप्ते
प्रतिविधत्ते ॥ अधिभूतेति ॥ अत्र भूताकाशमुख्यप्राणच्छन्दोविशेषेति वक्तव्ये

अधिभूतेत्यादिवचनमाकाशादिशब्दः सौत्राः सजातीयोपलक्षणपराः इत्यस्य ज्ञापनार्थम् । एतदधिकरणान्तरेऽपि समानम् । तत्राकाशशब्दोऽधिभूतगतानां पृथिव्यादिशब्दानामुपलक्षकः । प्राणशब्दोऽध्यात्मगतानां चक्षुरादिशब्दानाम्, गायत्रीशब्दोऽधिवेदगतानामुष्णिगादिशब्दानाम् । अत्र विभक्त्यर्थेऽधिकरणत्वमात्रेऽव्ययं समस्तम् । ततश्चाधिभूतं भूतेष्वित्यर्थः । आत्मशब्दश्चेन्द्रियप्राणशरीरवचनः । अध्यात्ममात्मनीत्यर्थः । वेदशब्देन चावान्तरभेदा जगत्यादय उच्यन्ते । अधिवेदं वेदेष्वित्यर्थः । सर्वत्र विषयसप्तमी । गतानामवगतानां प्रसिद्धानाम् । अव्ययीभावद्वन्द्वगर्भः सप्तमीसमासः । अथवाऽधिकर्तव्यप्रधानेऽधिकरणेऽधिशब्दः । तथा चाधिभूतं भूतेषु वर्तमानः । एवमुत्तरत्र । एतच्च शब्दानां विशेषणम् । अव्ययीभावद्वन्द्वगर्भः कर्मधारयश्च समासः । यद्वा अधिभूतादि-शब्देराकाशादीन्युच्यन्ते । समुदायैकदेशाश्रयणेनाधिकरणाधिकर्तव्यतोपत्तेः ।

‘गत’शब्दश्च प्राप्त्यर्थो विषयीकारिपरः । अव्ययीभावद्वन्द्वगर्भो द्वितीयासमासः । अचेतनत्वादीनां त्रयाणां यथासङ्घचं सम्बन्धः । आकाशप्राणगायत्रीणामिति शेषः । जीवो जीवनं, तस्यान्वयव्यतिरेकौ । स्वान्वयव्यतिरेकाभ्यां तत्करत्वमिति यावत् । अनन्यथासिद्धलिङ्गैः परोवरीयस्त्वश्रीलक्ष्मीपतित्व-गान-त्राणकर्तृत्वा धैर्णिश्चीयत इति वाक्यशेषः । गायत्र्यधिकरणेऽधिकमपि प्रमाणमाह ॥ तावानस्येति ॥ पुरुषश्रुतिसहितपुरुष-सूक्तोक्तव्यभूतपादत्वादिलिङ्गैश्चेत्यर्थः । न केवलं लिङ्गैः श्रुत्या चेति भावः । अत्राप्यनन्यथासिद्धत्वं ग्राह्यम् । तथापि कथं निर्णय इत्यत आह ॥ सन्दिग्धेति ॥ आकाशप्राणगायत्रीश्रुतयस्तावत् परमेश्वरेऽपि वाचकत्वशक्तियुक्तत्वेन अत्र किम्परा इति सदिग्धाः । अचेतनत्वादीनि च लिङ्गानि अनुव्याख्यानोक्तरीत्या न मुख्यामुख्यन्यायविघातायालमिति सन्दिग्धान्युच्यन्ते । परोवरीयस्त्वलिङ्गानि पुरुषश्रुतिश्चेत्येतानि भगवदेकनिष्ठत्वादसन्दिग्धानि । सावकाशेभ्योऽनेकेभ्योऽपि निरवकाशस्यैकस्यैव प्रावल्यानिरवकाशद्वितीयश्रुतिसहितस्य सुतरां बलवत्त्वात् । मुख्यामुख्यन्यायस्याप्यनपाकृतत्वाद्युक्तो निर्णयः । एतेनानन्यथासिद्धेत्युक्तस्य प्रयोजनं दर्शितम् । केवलयोः श्रुतिलिङ्गस्योः ॥

प्रबोधिनी — ऊँ आकाशस्तलिङ्गात् ऊँ । आकाश इति होवाचेत्याकाशशब्दवाच्यो विष्णुरेव । स एष परोवरीयानुदीर्घः । स एषोऽनन्त इत्यादिना श्रुतपरोवरीयस्त्वादिलिङ्गादिति सूत्रार्थः । आकाशशब्दार्थस्तु आसमन्तात् काशनादाकाशः । आसमन्तात्कमश्वातीति वेति छान्दोग्य-भाष्याद्युक्तदिशा ध्येयः ।

ऊँ अत एव प्राणः ऊँ । तद्वै त्वं प्राणोऽभव इति तैत्तिरीयश्रुत्युक्तप्राणो विष्णुरेव । श्रीश्चते लक्ष्मीश्च पत्न्यौ अहोरात्रे पार्श्वं इति श्रीलक्ष्मीपतित्वलिङ्गादेवेति सूत्रार्थः । अवधारणेन तु लिङ्गस्य निरवकाशत्वमुक्तमित्याहुः ।

ऊँ ज्योतिश्चरणाभिधानात् ऊँ । ज्योतिर्हृदय इत्युक्तं ज्योतिर्ब्रह्मैव । विमे कर्णेत्यादिना कर्णादीनां विरुद्धचरणाभिधानात् । कर्णादिसर्वेन्द्रियविदूरत्वलिङ्गादिति सूत्रार्थः । यद्यप्यत्र ज्योतिःप्रति कर्णादीनां विरुद्धाचरणरूपं करणादिविदूरत्वं वकुं विचरणाभिधानादिति वक्तव्यम् । तथा प्युपसर्गस्य योतक्त्वमात्रम् । धातोरेव तु विचरणाभिधायकत्वमिति प्रदर्शनार्थं सूत्रस्य श्रुत्यनुगमप्रदर्शनार्थं च चरणाभिधानादित्युक्तम् । विचरणाभिधानादित्युक्तौ हि श्रुतौ वीत्यनेन चरतीत्यस्य मे मनः इति पदद्वयव्यवहितत्वाच्छ्रुत्यनुगमो न ज्ञायेतेति बोध्यम् ।

ऊँ छन्दोभिधानानेति चेत्र तथा चेतोऽर्पणनिगदात्तथा हि दर्शनम् ऊँ । गायत्री वा इदं सर्वमित्युक्तगायत्री छन्दोविशेष एव । गायत्रीपदेन छन्दसोऽभिधानात् । तस्मान् विष्णुरिति चेत्र । किं तु ब्रह्मैव गायत्री । कुतः हि यस्मात्तथा दर्शनम् । गानत्राणकर्तृत्वलिङ्गबोधक गायति त्रायति चेति श्रुतिरस्ति तस्मादित्यर्थः । विष्वादिप्रसिद्धपदानि विहायाप्रसिद्धगायत्रीपदेन निर्देशे किं निमित्तमित्यत उक्तम् ॥ तथेति ॥ गानादिकर्तृत्वगुणविशिष्टतया चेतस्यंतःकरण अर्पणार्थं निगदात् गायत्री वा इदं सर्वमिति कथनादिति सूत्रार्थः । अतिदेशाधिकरणानीति । पूर्वसिद्धान्तस्योपरि तदनिवर्त्यामाशंकां कृत्वा तदुपपादनपूर्वकं निरवकाशलिङ्गेन सावकाशश्रुतिबाधरूपन्यायाति-देशादिति भावः । एतेनातिदेशिकी सङ्गतिरुक्ता भवति । तदुक्तं ‘कृत्वा त्वभ्यधिकाशंकां

पूर्व एवातिदिश्यते । तत्रातिदेशिकी प्रोक्ता” इति ॥ यद्यप्यत एव प्राणः इत्याध्यधिकरणत्रयेऽप्यंतरधिकरणन्यायातिदेशः तथाप्यभ्यधिकाशङ्काक्रमात्तत्क्रमः । शङ्काक्रमश्चोत्तरत्र स्फुटीभविष्यति ।

अधिगतेति ॥ ज्ञातेत्यर्थः । अनेन युक्तः प्राणाधिकरणे वायुसूक्ष्मस्थस्य प्राणश्रुतिमात्रस्य निरवकाशविष्णुलिङ्गैर्बाधिः । अत्र तु ज्योतिःश्रुतेर्न बाधः । प्रकरणरूपेण सूक्तेनानुगृहीतत्वादिति पूर्वपक्षोत्थानात्पूर्वाधिकरणेनैतदधिकरणस्यानन्तरसङ्गतिरुक्ता भवति ॥ भाष्यादीति ॥ आदिपदेन सूत्राणुभाष्यपरिग्रहः । पूर्ववदिति ॥ अन्तस्तद्वर्त्मोपदेशादित्यत्र प्रबलानामपीन्द्रादिश्रुतीनां हरौ सावकाशतया दुर्वलेनापि निरवकाशेन समुद्रांतःस्थत्वादिलिङ्गेनेन्द्रादौ बाध इवात्राप्याकाशानाम्बो हरौ सावकाशतया निरवकाशेन परोवरीयस्त्वादिलिङ्गेनाकाशानाम्बो भूताकाशे बाधः शङ्कनीय इति भावः । आदिपदेन लिङ्गस्य निरवकाशत्वग्रहः । निरवकाशप्रमाणस्येति ॥ हरावाकाशपदशक्तिग्राहकनिरवकाशप्रमाणाभावादित्यर्थः । उपलक्षणमेतत् । सुधोक्तरीत्या न चाकाशशब्दस्येश्वरे योगः सम्भवति । तस्य मनागप्यवकाशत्वाभावादित्यपि द्रष्टव्यम् । नामानि सर्वाणीत्यादिश्रुतिस्तु सङ्घचितार्थेष्टव्येति भावः । नन्वाकाशस्य भगवदधीनत्वेन तत्रैवाकाशशब्दस्तदधीनत्वन्यायेन मुख्य इति स एवात्राकाशः इत्याशङ्क्य निषेधति ॥ न च मुख्यत्वादिन्याय इति ॥ मुख्यामुख्योर्मुख्ये सम्प्रत्यय इत्यर्थः । परमैश्वर्यादिरिति शब्दो यस्याः सा तथेत्यादीनां तृतीयांतशब्दानां पञ्चानामपि सामानाधिकरण्यम् । परायत्तत्वमिति ॥ तदुक्तं सुधायाम् । ऐश्वर्य हि वर्णज्ञासनपालनादिरूपा चेतनसवन्धिनी चेष्टा । सा चागन्तुकज्ञानेच्छाकारणसंव्यपेक्षत्वात्स्वयमागन्तुकत्वाच कारणद्वारा स्वरूपतश्च परमेश्वरप्रसादायत्तेति युज्यत इति । तत्प्रमाणकत्वादिति ॥ अन्वयव्यतिरेकलिङ्गकत्वादित्यर्थः । एतेन पूर्वाधिकरणेनैतदधिकरणस्यातिदेशिक्यवांतरसङ्गतिरुक्ता भवति । गानस्येति ॥ गै शब्द इत्यतः गः स्थकन् ष्यु द्वेति कर्तरि ष्युट् । इदमुपलक्षणम् । त्राणस्येत्यपि ग्राह्यम् । तदुक्तं सुधायाम् । गायत्रीशब्दप्रवृत्तिनिमित्तं हि गानत्राणकर्तृत्वम् । यथाह श्रुतिः । गायति च त्रायति चेति तस्माद्रायत्रीति । गानकर्तृत्वं नामार्थप्रतिपादकत्वम् ।

त्राणकर्तृत्वं चाध्येतृणां पापाद्रक्षणशक्तिः । तदुभयं केन प्रकारेण हरेरधीनं स्यादिति ।

न चाकाशन्याय इति ॥ आकाशस्येव गायत्र्या भगवदधीनत्वेन गायत्रीश्रुतेभगवत्येव मुख्यत्वमित्यर्थः । नित्यत्वेनानादित्वादिति ॥ एतेन नित्यत्वादेव शब्दस्येत्यनुव्याख्याने नित्यत्वादित्वादित्वसाधनायैवोक्तमिति ज्ञेयम् । अन्यथोत्पत्तावीश्वराधीनत्वापरिहारात् । ननु कृतक-क्रमविशिष्टवर्णसमुदायरूपस्य वेदस्य कथमनादित्वमिति चेदत्राहुः । भूतभविष्यद्धिः अखिलैः अध्यापकैरेकप्रकारेण पठ्यमानत्वरूपं नियतैकप्रकारत्वमेवानादित्वं विवक्षितम् । उक्तं हि तत्वनिर्णयीकायां स्वतन्त्रस्य वक्तुरभावादपौरुषेयत्वमुपपद्यत इति । एतदेव चानादिनित्यत्वमिति च ॥ न तु कूटस्थत्वादिरूपं मुख्यमनादित्वम् । येन क्रमस्य कृतकत्वेऽपीत्यादिटीकाविरोधः स्यात् । उक्तं च तर्कताण्डवे । ईश्वरोऽप्यस्मन्मते महोपाध्याय एवेति । यथा प्रत्यहमुपाध्यायबुध्युपाधिकः क्रमो वर्णेषु जायते एवमीश्वरबुध्युपाधिकः क्रमोऽपि वर्णेषु जायत एवेति तद्वाक्यार्थः । न च वाच्यमस्मदादिवदीश्वरस्यापि कथंचिद्देदजनकत्वात्तस्वभावस्य तदधीनतापत्तिरिति । एतावता नियतैकप्रकारशब्दस्वभावभूतार्थप्रतिपादनादिशक्तेः पराधीनत्वासम्भवेनेश्वराधीनत्वविधटनोपपत्तेः । अन्यथाऽस्मदाद्यधीनत्वस्याप्यापातात् । स्वातन्त्र्यस्य चेश्वरोऽप्यभावात् । न चैवंविधमनादित्वमाकाशादीनामिति तदुत्तेरभ्यधिकाशंकप्रदर्शकत्वमपीति न काचिदुपपत्तिरिति । नन्वेवं सत्यत्र नित्यत्वं नाम कूटस्थत्याऽद्यन्तशून्यत्वम् । तच्च वेदानां नित्या वेदाः समस्ताश्वेत्यादिप्रमाणसिद्धमिति तत्वसंख्यानटीकाविरोधः । तत्र वेदानां निर्विकारत्वे सत्याद्यन्तशून्यत्वरूपमुख्यानादित्वस्यैव प्रतीतेरिति चेत् । सत्यम् । नित्या वेदा इति तत्वसंख्यानगतवेदशब्देन जहलक्षणया पञ्चाशद्वर्णानामेव ग्रहणेन तेषामेवोक्तमुख्यानादित्वस्याभिधानेन क्रमविशेषविशिष्टवर्णात्मकस्य वेदस्य नियतैकप्रकारत्वरूपपारिभाषिकानादित्वाभिधानं प्रत्युदाहततत्वसंख्यानटीकावाक्यस्याविरोधित्वात् ।

पूर्व एवातिदिश्यते । तत्रातिदेशिकी प्रोक्ता' इति ॥ यद्यप्त एव प्राणः
इत्याद्यधिकरणत्रयेऽप्यंतरधिकरणन्यायातिदेशः तथाप्यभ्यधिकाशङ्काक्रमात्तल्कमः ।
शङ्काक्रमश्चोत्तरत्र स्फुटीभविष्यति ।

अधिगतेति ॥ ज्ञातेत्यर्थः । अनेन युक्तः प्राणाधिकरणे वायुसूक्ष्मस्थस्य
प्राणश्रुतिमात्रस्य निरवकाशविष्णुलिङ्गैर्बाधः । अत्र तु ज्योतिःश्रुतेर्न बाधः ।
प्रकरणरूपेण सूक्तेनानुगृहीतत्वादिति पूर्वपक्षोत्थानात्पूर्वाधिकरणेनैतदधि-
करणस्यानन्तरसङ्गतिरुक्ता भवति ॥ भाष्यादीति ॥ आदिपदेन
सूत्राणुभाष्यपरिग्रहः । पूर्ववदिति ॥ अन्तस्तद्धर्मोपदेशादित्यत्र
प्रबलानामपीन्द्रादिश्रुतीनां हरौ सावकाशतया दुर्बलेनापि निरवकाशेन
समुद्रांतःस्थत्वादिलिङ्गेनेन्द्रादौ वाध इवात्राप्याकाशनाम्नो हरौ सावकाशतया
निरवकाशेन परोवरीयस्त्वादिलिङ्गेनाकाशनाम्नो भूताकाशे वाधः शङ्कनीय इति
भावः । आदिपदेन लिङ्गस्य निरवकाशत्वग्रहः । निरवकाशप्रमाणस्येति ॥
हरावाकाशपदशक्तिग्राहकनिरवकाशप्रमाणाभावादित्यर्थः । उपलक्षणमेतत् ।
सुधोक्तरीत्या न चाकाशशब्दस्येश्वरे योगः सम्भवति । तस्य मनागप्यवकाश-
त्वाभावादित्यपि द्रष्टव्यम् । नामानि सर्वाणीत्यादिश्रुतिस्तु सङ्क्षिप्तार्थेष्टव्येति
भावः । नन्वाकाशस्य भगवदधीनत्वेन तत्रैवाकाशशब्दस्तदधीनत्वन्यायेन मुख्य
इति स एवाकाशः इत्याशङ्क्य निषेधति ॥ न च मुख्यत्वादिन्याय इति ॥
मुख्यामुख्योर्मुख्ये सम्प्रत्यय इत्यर्थः । परमैश्वर्यादिरिति शब्दो यस्याः सा
तथेत्यादीनां तृतीयांतशब्दानां पञ्चानामपि सामानाधिकरण्यम् । परायत्तत्वमिति
॥ तदुक्तं सुधायाम् । ऐश्वर्य हि वर्षणशासनपालनादिरूपा चेतनसबन्धिनी चेष्टा ।
सा चागन्तुकज्ञानेच्छाकारणसंव्यपेक्षत्वात्स्वयमागन्तुकत्वाच्च कारणद्वारा
स्वरूपतश्च परमेश्वरप्रसादायत्तेति युज्यत इति । तत्प्रमाणकत्वादिति ॥
अन्यव्यतिरेकलिङ्गकत्वादित्यर्थः । एतेन पूर्वाधिकरणेनैतदधिकरणस्याति-
देशिक्यवांतरसङ्गतिरुक्ता भवति । गानस्येति ॥ गै शब्द इत्यतः गः स्थकन्
प्यु द्वेति कर्तरि ष्युद् । इदमुपलक्षणम् । त्राणस्येत्यपि ग्राह्यम् । तदुक्तं
सुधायाम् । गायत्रीशब्दप्रवृत्तिनिमित्तं हि गानत्राणकर्तृत्वम् । यथाह श्रुतिः ।
गायति च त्रायति चेति तस्माद्ग्रायत्रीति । गानकर्तृत्वं नामार्थप्रतिपादकत्वम् ।

त्राणकर्तृत्वं चाध्येतृणां पापाद्रक्षणशक्तिः । तदुभयं केन प्रकारेण
हरेरथीनं स्यादिति ।

न चाकाशन्याय इति ॥ आकाशस्येव गायत्र्या भगवदधीनत्वेन
गायत्रीश्रुतेर्भगवत्येव मुख्यत्वमित्यर्थः । नित्यत्वेनानादित्वादिति ॥ एतेन
नित्यत्वादेव शब्दस्येत्यनुव्याख्याने नित्यत्वादित्वादित्वसाधनायैवोक्तमिति
ज्ञेयम् । अन्यथोत्पत्तावीश्वराधीनत्वापरिहारात् । ननु कृतक-क्रमविशिष्ट-
वर्णसमुदायरूपस्य वेदस्य कथमनादित्वमिति चेदत्राहुः । भूतभविष्यद्दिः
अखिलैः अध्यापकैरेकप्रकारेण पञ्चमानत्वरूपं नियतैकप्रकारत्वमेवानादित्वं
विवक्षितम् । उक्तं हि तत्वनिर्णयीकायां स्वतन्त्रस्य वक्तुरभावादपौरुषेयत्व-
मुपपद्यत इति । एतदेव चानादिनित्यत्वमिति च ॥ न तु कूटस्थत्वादिरूपं
मुख्यमनादित्वम् । येन क्रमस्य कृतकत्वेऽपीत्यादिटीकाविरोधः स्यात् । उक्तं
च तर्कताण्डवे । ईश्वरोऽप्यस्मन्मते महोपाध्याय एवेति । यथा
प्रत्यहमुपाध्यायबुध्युपाधिकः क्रमो वर्णेषु जायते एवमीश्वरबुध्युपाधिकः क्रमोऽपि
वर्णेषु जायत एवेति तद्वाक्यार्थः । न च वाच्यमस्मदादिवदीश्वरस्यापि
कथंचिद्वेदजनकत्वात्त्वभावस्य तदधीनतापत्तिरिति । एतावता
नियतैकप्रकारशब्दस्वभावभूतार्थप्रतिपादनादिशक्तेः पराधीनत्वासम्भवेनेश्वरा-
धीनत्वविघटनोपपत्तेः । अन्यथाऽस्मदाद्यधीनत्वस्यापातात् । स्वातन्त्र्यस्य
चेश्वरोऽप्यभावात् । न चैवंविधमनादित्वमाकाशादीनामिति तदुक्तेरभ्यधिकाशंका-
प्रदर्शकत्वमपीति न काचिदुपपत्तिरिति । नन्वेवं सत्यत्र नित्यत्वं नाम
कूटस्थतयाऽद्यांतशून्यत्वम् । तच्च वेदानां नित्या वेदाः समस्ताश्वेत्यादि-
प्रमाणसिद्धमिति तत्वसंख्यानटीकाविरोधः । तत्र वेदानां निर्विकारत्वे
सत्याद्यन्तशून्यत्वरूपमुख्यानादित्वस्यैव प्रतीतेरिति चेत् । सत्यम् । नित्या वेदा
इति तत्वसंख्यानगतवेदशब्देन जहल्लक्षणया पञ्चाशद्वर्णानामेव ग्रहणेन
तेषामेवोक्तमुख्यानादित्वस्याभिधानेन क्रमविशेषविशिष्टवर्णात्मकस्य वेदस्य
नियतैकप्रकारत्वरूपपारिभाषिकानादित्वाभिधानं प्रत्युदाहृततत्वसंख्यान-
टीकावाक्यस्याविरोधित्वात् ।

ननु तर्हि तत्वसंख्यानटीकायां वर्णनित्यत्वसमर्थनाय नित्या वेदा समस्ताश्चेति तत्वनिर्णयोदाहृतप्रमाणोदाहरणमसङ्गतम् । न हि तत्र वर्णानां कूटस्थताघटितं नित्यत्वमुक्तम् । अपि तु वेदानां सर्वदैकप्रकारत्वरूपमेव नित्यत्वम् । न हि वयं वेदस्य कूटस्थनित्यतां ब्रूमः । किन्तु शब्दतोऽर्थतश्च सर्वदैकप्रकारतामेवेति तत्वनिर्णयटीकायां व्याख्यानादिति चेत् मैवम् । तत्रैव न च वर्णपदादीनाम-नित्यत्वं वकुं युक्तमिति वाक्यव्याख्यानावसरे न केवलं वर्णमात्रम् । नापि पदमात्रम् । किन्तु समस्ताश्च यथायोगं शाश्वता इति प्रकारान्तरेणाप्यस्य व्याख्यातत्वेन वर्णानां कूटस्थत्वस्याप्येतत्प्रमाणार्थत्वेन विवक्षितत्वात् । न त्वेतद्व्याख्यानमभिप्रेत्यात्रोक्तप्रमाणोदाहरणे काप्यसङ्गतिरित्यलम् ।

चन्द्रिकायां तु यद्यपि कृतक्रमविशिष्टवर्णात्मकस्य वेदस्य नानादित्वम् । तथापीश्वरबुद्धिघटितस्य तथात्वेन कृत्वाचिन्तया वाऽनादित्वोक्तिरित्यभिप्रेत्योक्तम् । एतेनाव्यवहितपूर्वाधिकरणसङ्गतिरप्युक्ता भवति । भूतोत्पत्तिस्थितीति ॥ सर्वाणि ह वा इमानि भूतान्याकाशादेव समुत्पद्यन्ते । आकाशं प्रत्यस्तं यंत्याकाशो ह्यैवैभ्यो ज्यायानिति श्रुतेरिति भावः । आकाशो ह्यैभ्यश्चतुर्भ्यो ज्यामान् श्रेष्ठ इत्यर्थः । नन्विमानि भूतानीत्यत्र भूतपदस्य प्राणिपरत्वं किं न स्यादित्यत आह ॥ भूतानि चेति । न चास्य लोकस्येत्यपि प्राणिनिकायाभिधानम् । येन सर्वभूतशब्दोऽपि तत्परः स्यात् । न प्रतिष्ठां लोकमतिनयेदिति पृथिव्या एव प्रकृतत्वादिति भावः । प्रतिष्ठां लोकं सर्वाधारं पृथिवीलोकमतिक्रम्यान्यं न जानीयादिति श्रुत्यर्थः । एतदिति ॥ सजातीयोपलक्षकत्वमित्यर्थः । तदुक्तमनुव्याख्याने उपलक्षणत्वं “शब्दानामानन्दमयपूर्विणाम्” इति । अत एव तत्रैवाधिकरणोपाधिं तद्वावाभिधं लिङ्गं क्रियालिङ्गं ततःपरं इत्यादिनाऽभ्यधान्दगवान् भाष्यकारः ।

अधिभूतेत्यादिपदानि त्रेधा व्याख्याति । अत्रेत्यादिना । विभक्त्यर्थं इति ॥ अव्ययं विभक्तित्यादिना विभक्त्यर्थेऽव्ययीभावविधानादिति भावः । समस्तमिति ॥ अधिभूतादिपदत्रयमित्यर्थः । अध्यात्ममिति । अव्ययीभावादनश्चेति समासांतष्ट् । नस्तद्वित इति टिलोपः । अधिकरणत्वमत्र विषयत्वमित्यभिप्रेत्याह । सर्वत्र विषयसप्तमीति ॥ गतानामिति ॥

गत्यर्थानामवगत्यर्थत्वादिति भावः ॥ अव्ययीभावेत्यादि ॥ तथा च भूतेष्वधिभूतम् । आत्मन्यध्यात्मम् । वेदेष्वधिवेदमित्यव्ययीभावः । अधिभूतं च अध्यात्मं च अधिवेदं च अधिभूताध्यात्माधिवेदमिति । ततो द्वन्द्वः । अधिभूताध्यात्माधिवेदङ्गतास्तेषामिति । ततः सप्तमीतपुरुषसमासः । अधिभूतादिषु गतानामवगतानां प्रसिद्धानां शब्दानामित्यर्थः । नन्वधिभूतादिशब्दात् कुतः सप्तमी । सप्तम्यर्थस्याधिनैव बोधनात् । यदि चाव्ययीभावसमासात्प्रातिपदिकसंज्ञया सप्तमीमुत्पाद्य तस्या लोपोऽभिप्रेयते तर्हि तस्या विभक्तेवैव्यर्थमित्यरुच्या पक्षान्तरमाह ॥ अथवेति ॥ अधिकरत्वेति ॥ आधेयप्रधानेऽधिकरण इत्यर्थः । भूतले घट इत्यत्राधिकरणवृत्तित्वस्यापि सप्तम्यर्थतयाऽनुभवादत्रापि तदर्थकिनाधिशब्देनात्राव्ययीभावसमास इति भावः । अत एव प्रागधिकरणमात्र इत्युक्तम् । ननु भूतादिषु वर्तमानत्वस्य गतेषु विरुद्धत्वात् कथमधिभूतादिशब्दानां गतविशेषणत्वमित्यत आह । एतचेति । चशब्दादूतपदपरिग्रहः । ननु शब्दशब्दस्य समासाघटकस्य कथमेतद्विशेषणमिति मन्दाशङ्कापरिहाराय समासमाह ॥ अव्ययीभावेत्यादिना ॥ प्रागवद-व्ययीभावत्रयम् । ततः अधिभूताध्यात्माधिवेदं च ते गताः प्रसिद्धाश्चेति बहुलग्रहणाद्विशेषणसमास इत्यविरोधः । तथा चाधिभूतादिषु वर्तमानतया प्रसिद्धानामाकाशादिशब्दानामित्यर्थः । अत्र गतशब्दस्य वैव्यर्थमित्यरुच्या पक्षान्तरमाह ॥ यद्वेति ॥ आकाशादीनीति ॥ अधिभूतशब्देनाकाशादीनि पञ्चभूतानि, अध्यात्मशब्देनेन्द्रियादीनि, अधिवेदशब्देन क्रगादीन्युच्यन्त इत्यर्थः । प्रथमकल्प इवाव्ययीभावसमासेनेति भावः ।

ननु कथमाकाशेन्द्रियाद्यधिकरणत्वमाकाशादीनामित्यत आह । समुदायैक-देशाश्रयणेनेति ॥ भावे ल्युट् ॥ समुदायस्यैकदेशाश्रयत्वस्य वने चूत इत्यादिप्रयोगसिद्धत्वाभूतादीनामाकाशादीनां चाधाराधेयभावो युज्यत इति भावः । ननु कथं तर्ह्यधिभूतादिशब्दानां गतशब्देन सप्तमीसमासः कर्मधारयो वा असामर्थ्यादित्यतो द्वितीयाधितातीतपतिगतेति सूत्रेण द्वितीयासमासः इत्यभिप्रेत्याह । अव्ययीभावेत्यादि ॥ व्याख्यातप्रायमेतत् । परोवरीयस्त्वेति ॥ परोवरीयस्त्वं सर्वोत्तमत्वम् । परोवरीयःशब्दार्थस्तु

परस्मादुत्तमं प्रोक्तं परो इति ततः परम् ।
परो वरं ततस्तस्मात् प्रोक्तं पारोवरीयकम् ॥

इति छान्दोग्यभाष्योक्तस्मृत्यनुसारेण ज्ञेयः । श्रीलक्ष्मीपतित्वेति ॥
यद्यप्यद्धतः सम्भूत इत्यनुवाके श्रीश्रते लक्ष्मीश्रेति वाक्यं, भर्ता सन्मियमाणः
इत्यनुवाके च तद्वै त्वं प्राण इति वाक्यं पठ्यते । ततश्च न श्रीलक्ष्मीपतित्वलिङ्गं
विषयवाक्यसंनिहितवाक्ये श्रूयमाणम् । तथाप्यनुवाकद्वयस्यैकार्थ-
तयैकवाक्यत्वादेवमुक्तम् । कथमन्यथा श्रीश्रते इति युष्मच्छब्देनोक्तस्य तद्वै
त्वं प्राण इत्यत्रापि युष्मच्छब्देन परामर्श इत्याहुः । वस्तुतस्तु प्रसिद्धशाखायां
हीश्रते इत्येव पाठो दृश्यते न तु श्रीश्रते इति पाठ इति श्रीश्रते इत्यादिभाष्यस्य
शाखान्तरपाठमाश्रित्य प्रवृत्तत्वस्यावश्यवक्तव्यतया तत्र
शाखान्तरे श्रीश्रते इति वाक्यस्य तद्वै त्वं प्राण इति वाक्यसंनिहितत्वाभि-
प्रायेणैलिङ्गोक्तिरिति प्रतिभाति । इदमुपलक्षणम् । प्रसिद्धशाखायामपि भर्ता
सन्नित्यत्र तमेव मृत्युमृतं तमाहुस्तम्भर्तरं तमु गोप्तारमाहुः । यस्तद्वेद यत
आवभूव । सन्धां च या सन्दधदे ब्राह्मणैष रमत इत्यादिनोक्तानि मारकत्वा-
मृतत्वमृत्वगोमृत्वमुक्तिहेतुवेदनविषयत्वादीनि लिङ्गानि ग्राह्याणि । एतदेवाभिप्रेत्य
भाष्ये इत्यादित्तिलिङ्गादेवेत्यादावादिशब्दः । गानत्राणकर्तृत्वाद्यैरिति ॥

अनेन गै शब्द इत्यस्मात् इयाद्यथेति सूत्रेणाकारांतत्वाण्णप्रत्यये आतो युक्त
चिणि कृतोरिति युगागमे अजाद्यतटाविति टापि गायेति रूपम् । तथा त्रैदृढ-
पालन इत्यस्माद्वातोरौणादिके किप्रत्यये कृदिकारादक्षितन इति डीषि त्रीति
रूपम् । एवं च गाया च सा त्री चेति विग्रहे पुंवद्भावे च गायत्रीति रूपं
सूचितम् । ननु गै शब्द इत्यस्मात् गस्थकन् ष्णु द्वेति विशेषे विहिताभ्यां
थकन् ष्णु इभ्यां भवितव्यम् । न तु णप्रत्ययेन । मैवम् । वा
सरूपोऽख्यामित्यपवादस्योत्सर्गबाधकत्वाभिधानात् । आद्यशब्देन वाग्वै
गायत्रीत्युक्तवकृत्वरूपवाक्त्वादिग्रहः । पुरुषशब्द-
सहितेत्यर्थः । भूतपादत्वादीति ॥ पादोऽस्य विश्वा भूतानीत्युक्तभूतपादत्वा-
दीत्यर्थः । आदिपदेन एतामेव नातिशीयांत इत्युक्तसर्वोत्तमत्वपरिग्रहः ॥ तथापीति

॥ गायत्रीश्रुतेलिङ्गापेक्षया प्रबलत्वात् पुरुषश्रुतेश्च साम्यादिति भावः ।
अनुव्याख्यानोक्तरीत्येति ॥ नभो ददाति श्वसतां मार्गं यन्नियमादद
इत्यनुव्याख्यानोक्तरीत्येत्यर्थः । एतेनेति ॥ आकाशप्राणगायत्रीश्रुतयस्तावदि-
त्यारभ्य युक्तो निर्णय इत्यंतेन ग्रन्थेनेत्यर्थः । अन्यथा लिङ्गानां श्रुतितो
दुर्बलत्वेनानिर्णयिकत्वापत्तेरिति भावः । अभ्यधिकशङ्कापरिहारस्तु यथा नादीनां
गुणादीनां गुण्यादितंत्रता तथाऽनादिश्रुतेरस्तु क्षेमायेश्वरतन्त्रतेति । तदुक्तं
सुधायाम् । तादृशी खल्वीश्वरशक्तिर्यन्तियानित्यस्वभावास्वभावविषया । अन्यथा
सर्वेश्वरत्वहानेरित्यादि ॥

पादान्त्यप्राणाधिकरणम् I-1-12

न्या.वि.— न चानन्यथासिद्धत्वमन्यत्र श्रुतिलिङ्गादेः ।
अन्यगतलिङ्गादीनामपि तद्रूपवदपेक्षया युक्तेः ॥ १२ ॥

इति प्रथमाध्यायस्य प्रथमः पादः ॥

टीका— ॐ प्राणस्तथाऽनुगमात् ॐ ॥ ननु गतार्थमिदमधिकरणम् ।
सर्वासां प्राणविद्यानां ‘अत एव प्राणः’ इत्येनैव भगवद्विषयतायाः
समर्थितत्वात् । मैवम् । विद्याविशेषेऽधिकशङ्क्या पुनः प्रत्यवस्थानात् । तर्हि
तदनन्तरमेवेदं पठितव्यम् । मैवम् । गायत्र्यधिकरणसिद्धान्तन्यायावलम्बेनात्र
पूर्वपक्षोत्थानादित्याशयवान् पूर्वपक्षन्यायं विवृण्वन् प्रतिषेधति ॥ न चानन्यथेति
॥ अन्यत्र भगवतोऽन्यविषयस्य श्रुत्यादेः । अनन्यथासिद्धत्वं निरवकाशत्वम् ।
कथं, इन्द्रश्रुतिस्तावन्निरवकाशा । ‘इन्द्रो वै वृत्रं हत्वा महानभूत्’ इति प्रकृतस्यैव
‘विश्वामित्रं ह्येतदहः शंसिष्यन्तमिन्द्र उपनिषसाद्’ इत्यनुसन्धानात् । वृत्रहननं
महाब्रतयाजित्वं च लिङ्गं निरवकाशम् । यथेन्द्रियैः सहाभिधानम् ।
प्राणसंवादादिकं च निरवकाशम् । तत्समभिव्याहृतप्राणश्रुतिरप्येवमेव ।
शतायुष्मादिलिङ्गं च निरवकाशम् । तत्सहचरिता पुरुषश्रुतिरपि तथैव । आदिपदेन
‘प्राणो वा अहमस्मी’ति वाक्यं गृह्यते । तस्य च निरवकाशत्वमुक्त-
श्रुतिलिङ्गसाहचर्याद्यस्यते । कुतोऽनन्यथासिद्धत्वमित्यत आह ॥ अन्यगतेति ॥

इन्द्रादिगतानामपि लिङ्गादीनां वृत्रवधादीनां मुख्यतस्तदन्तर्यामिभगवत्सम्बन्धित्वात् तदपेक्षया सावकाशत्वात् । तथा चोक्तं ‘शास्त्रदृष्ट्या’ इति । ‘उपासात्रैविद्यादि’ ति च । प्राक् श्रुतिलिङ्गादेरित्युक्तम् । तत्प्राबल्यापेक्षया इदार्णी लिङ्गादीनामिति वचनं लिङ्गनिरवकाशत्वैव श्रुत्यादिनिरवकाशता पूर्वपक्ष इति सूचनार्थम् ॥

इति श्रीमदानन्दतीर्थभगवत्पादाचार्यविवितन्यायविवरणपञ्चिकायां
जयतीर्थमुनिविवितायां प्रथमाऽध्यायस्य प्रथमः पादः ॥

प्रबोधिनी — उं प्राणस्तथानुगमात् उं । यथा तद्वै त्वमित्ययं प्राणो विष्णुस्तथैरतेरेये श्रुतप्राणो विष्णुरेव । ब्रह्मबद्द देवेपास्यत्वादि तच्छ्रुतिलिङ्गानामस्मिन्प्रकरणे अनुगमादनुवृत्तेरिति सूत्रार्थः । पूर्वपक्षोत्थानादिति ॥ इन्द्रवायुजीवविषयकपूर्वपक्षोत्थानादित्यर्थः । अन्यत्रेति विषयसप्तमीत्यभिप्रेत्याह ॥ अन्यविषयकश्रुत्यादेरिति । इन्द्रियैः सहाभिधानादिति ॥ चक्षुःश्रोत्रं मनोवाकग्राण इति चक्षुरादीन्द्रियैः सहाभिधानमिन्द्रजीवमुख्यप्राणानां साधारणम् । इन्द्रस्य हस्ताधिष्ठातुरिन्द्रियत्वात् । जीवस्य चेन्द्रियजन्यफलाश्रयत्वात् । मुख्यप्राणस्य च सर्वेन्द्रियस्वामित्वात् । विष्णौ तु सर्वप्रधाने निरवकाशमिति भावः । प्राणसंवादादीति ॥ ता अहिंसंत अहमुक्थमस्यहमुक्थमस्मीत्युक्तप्राणविवादादीत्यर्थः । ताश्चक्षुरादिदेवता अहमुक्थं श्रेष्ठोऽस्मीत्यहिंसंत विवादमकुर्वतेरिति श्रुत्यर्थः । आदिपदेन प्राण उदक्रामत्तप्राण उत्क्रान्ते पद्यतेत्याद्युक्तोत्क्रमणप्रवेशादिलिङ्गपरिग्रहः । प्राणो मुख्यवायुर्विराङ्गदेहादुत्क्रान्तः । प्राणे उत्क्रान्ते सति तच्छरीरं पतितमित्यर्थः । निरवकाशमिति ॥ मुख्यप्राणलिङ्गं विष्णौ निरवकाशमित्यर्थः । शतायुष्मादिलिङ्गमिति । एष इमं लोकमभ्यार्चत्युरुषरूपेण य एष तपति प्राणो वाव तदभ्यार्चत्प्राणो ह्येष य एष तपति तं शतं वर्षाण्यभ्यार्चत्स्माच्छतं वर्षाणि पुरुषायुषो भवन्तीत्युक्तजीवलिङ्गमित्यर्थः ।

एष प्राण इमं लोकं ब्रह्मादिशरीरं पुरुषरूपेण अभ्यार्चत् प्रविवेश । तदेव कार्यलिङ्गेन दर्शयति ॥ य एष आदित्ये स्थित्वा तपतीति ॥ यस्मादयं प्राणस्तं देहं शतं वर्षाण्याभ्यर्चत् । तस्मात् पुरुषायुषः आयूषि शतं वर्षाणीति प्रसिद्धानि

भवन्तीति श्रुत्यर्थः । पुरुषश्रुतिरिति ॥ पुरुषायुष इत्यत्र पुरुषशब्द इत्यर्थः । अहमस्मीत्यादीति ॥ प्राणो वा अहमस्म्यैषे प्राणस्त्वं प्राणः सर्वाणि भूतानि प्राणो ह्येष य एष तपति स एतेन रूपेण सर्वा दिशो विष्टोऽस्मीति वाक्यमित्यर्थः । इदं विश्वामित्रं प्रतीन्द्रस्य वचनम् । श्रुतिलिङ्गसाहचर्यादिति ॥ तमिन्द्र उवाचेत्यादिश्रुतिमहाब्रताभिधमखयजमानत्वादीन्द्रलिङ्गसाहचर्यादिष्ठौ निरवकाशत्वं गम्यते इत्यर्थः । शास्त्रदृष्ट्येत्यादि ॥ तुरवधारणे । शास्तीति शास्ता अन्तर्यामी । स चासावश्च विष्णुश्च शास्त्रं तद्वृष्ट्या तदपेक्षयैवाह-मस्मीत्युपदेशः न तु तादात्म्येन । वामदेववत् वामदेवोपदेशवत् । यथा वामदेव अन्तर्याम्यपेक्षया अहं मनुरभवं सूर्य इत्याह तद्विदित्यर्थः । एतेन शास्तुरन्तर्याम्यिण इत्यैतरेयमाष्विरोध इति चोद्यानवकाशः । शतायुष्मादिजीवलिङ्गादिन्द्रियसंवादादिमुख्यप्राणलिङ्गाच्च न प्राणो विष्णुरिति चेन्न । यस्माज्जीवमुख्यप्राणलिङ्गोपदेश अन्तर्याम्यपेक्षयैव युक्त इति पूर्वसूत्रमावृत्य योज्यम् । किमर्थमन्तर्याम्युक्तिरित्यत उक्तम् । उपासेत्यादि । अन्तर्व्याप्ततेन वहिष्वेति भेदेन ब्रह्मोपासायासैविद्येन त्रैविद्यस्य चेह प्रकरणे स एतमेव सीमानमित्यादिना आश्रितत्वादुक्तत्वादिति सूत्रार्थः । विशेषटीकातः प्रतिपत्तव्यः । पूर्वपक्षे श्रुतिलिङ्गादेरित्यभिधायाधुना लिङ्गादीनामिति लिङ्गस्यादौ ग्रहणेन सूचितमाशयमाह ॥ प्रागिति । श्रुत्यादीत्यादिपदेन प्राणो वा अहमस्मीत्यादिवाक्यपरिग्रहः ॥

सन्ध्यायविवृतेष्टीका निगृदार्थप्रबोधिनी ।

न्यगलृदवालरचिता ह्यादिलक्षणपद्मता ॥

इति श्रीमत्कृष्णद्वैपायनकृत ब्रह्मसूत्रानुव्याख्यानन्यायविवरण-टीकानिगृदार्थप्रबोधिन्याम् एरि अनन्ताचार्यपूज्यपादाराधकेन तत्तनूजेन बालनाम्ना विवितायां प्रथमाध्यायस्य प्रथमः पादः ॥

अथ द्वितीयः पादः

सर्वगतत्वाधिकरणम् I-2-1

न्या.वि. — बहुलिङ्गसहितश्रुतेरपि सावकाशायाः निरवकाश-
श्रुत्यादीनामेव बलवत्त्वम् । बहवो ह्यत्रादित्यशब्दाः ।
क्षित्यादिपूत्त्वाऽदित्येऽनुक्तिरित्यादिलिङ्गं च । तथापि निरवकाशा
एतमेवेत्यवधारणादयः ॥ १ ॥

टीका — ॐ सर्वत्र प्रसिद्धोपदेशात् ॐ ॥ ‘एतं ह्येव बहृचा’ इत्यादा-
वादित्यः प्रतिपाद्यो भवितुमर्हति । तदीयश्रुतिलिङ्गानामत्र दर्शनात् । जीवो
वा । जीवलिङ्गानां चश्रुमर्यत्वादीनां श्रवणात् । न च एतदन्तःस्थाधिकरणन्यायेन
उपासात्रैविध्यादिति वा परिहृतमिति वाच्यम् । सम्भवति हीश्वरे कल्पनैषा ।
न चासावत्र सम्भवति । सर्वेषु भूतेष्वित्यल्गौकस्त्वश्रवणात् । ईश्वरस्य पूर्णतया
ब्रह्मतमित्यङ्गीकृतत्वात् सम्भोगप्राप्तेश्च । न चेश्वरसाधकं प्रमाणमस्ति ।
ब्रह्मशब्दस्य जीवे सम्भवात् । मुख्यानुपपत्तावमुख्यस्वीकारस्य न्यायप्राप्तत्वादित्येवं
प्राप्ते प्रतिविहितं— ‘सर्वत्रोच्यमानो नारायण एव । ब्रह्मशब्दस्याश्रुतत्वादिलिङ्गानां
च श्रवणात् । स्मृतिसमाख्यानाच्च । जीवस्य चाणोरेकस्य सर्वशरीरस्थ-
त्वानुपत्तेः । कर्मकर्तृव्यपदेशानुपपत्तेश्च’ इति ।

तदिदमनुपपत्तम् । श्रुतिलिङ्गपरपक्षानुपपत्तिभिः पूर्वपक्षे सति, तावन्मात्रेण
सिद्धान्तनिर्णयायोगात् । न हि समबलं वाधकं भवतीत्यत आह ॥ बहुलिङ्गेति
॥ ‘परपक्षानुपपत्तेरपि’ इत्यपि ग्राह्यम् । श्रुत्यादीनामित्यादिपदेन लिङ्ग-
समाख्यापरपक्षानुपपत्तीनां परिग्रहः । यद्यपि पूर्वपक्षश्रुत्यादयः सन्ति सिद्धान्तेऽपि
तथापि पूर्वपक्षस्थाः सावकाशाः, निरवकाशास्तु सिद्धान्तस्थाः । सावकाशाच्च
निरवकाशस्य प्रावल्यं सिद्धमेवेति कथं निर्णयाभावः । ‘बहुलिङ्गसहितश्रुते’-
रित्युक्तं विवृणोति ॥ बहवो हीति ॥ यद्यप्यादित्यशब्द एक एव
तथाप्यावृत्तिवहृत्वाद्वहव इत्युक्तम् । यद्या आदित्यस्य प्रतिपादकाः शब्दा
आदित्यशब्दाः । ते च ‘यश्चासावादित्ये’ ‘सूर्य आत्मा जगतः’ ‘चश्रुमित्रस्य’

इत्यत्र बहवः सन्ति । ‘एतमस्या’ मित्यादिना, “‘एतमादित्ये’” इत्ये(त्यनुक्तिरे)
वमात्मकोऽयमादित्य इत्यत्र लिङ्गम् । सजातीयेषूत्त्वाऽत्रानुक्ते:
कारणान्तराभावात् । आदिपदेन चश्रुमर्यत्वादिकं जीवलिङ्गं च । अत्र श्रुतेलिङ्गानां
च बहुत्वोत्त्या, बही च सा लिङ्गसहितश्रुतिर्बहुलिङ्गसहितश्रुतिः । बहुलिङ्गः
सहिता श्रुतिर्बहुलिङ्गसहितश्रुतिरिति समासद्व्यस्यैकशेषनिर्देशा इति सूचयति ।
बहुशब्दद्वयं वा तन्त्रेणोपात्तमिति ॥ बहुलिङ्गश्रुतेरित्येतश्चाख्यायेदानी समस्तं
वाक्यं विवृणोति ॥ तथापीति ॥ यद्यपि पूर्वपक्षे श्रुतिलिङ्गपरपक्षासम्भवाः सन्ति
तथापि ते सावकाशाः । तथा हि— आदित्यादिश्रुतिस्तावदन्तःस्थाधिकरणन्यायेन
विष्णौ सावकाशा । आदित्येऽनुक्तिस्त्वसिद्धा । उपलक्षणतयोक्तत्वात् ।
चश्रुमर्यत्वादिकं च शतायुष्मादिवदीश्वरे घटत एव । अल्पौकस्त्वादिकं च
निचायत्वादिना प्रत्युक्तम् । सिद्धान्तहेतवस्तु निरवकाशा इति निर्णयो युज्यत
एवेति । निरवकाशब्रह्मशब्दादय इति वक्तव्ये ‘एतमेव’ इत्यवधारणादय इति
वचनन्तु ब्रह्मशब्दस्यामुख्यवृत्त्या जीवेऽप्यवकाशोऽस्तीत्याशङ्कापरिहार्थम् ।
ततश्चावधारणसहितब्रह्मशब्दादय इत्यर्थः ॥

प्रोवोधिनी — ॐ सर्वत्र प्रसिद्धोपदेशात् ॐ ॥ सर्वत्र पृथिव्यादिषूच्यमानं
ब्रह्मेव । श्रुत्यादौ विष्णावेव प्रसिद्धब्रह्मशब्दस्य एतमेव ब्रह्मेत्याक्षत इत्यादिना
तत्रोपदेशादिति सूत्रार्थः ॥ एतं ह्येव बहृचा इत्यादाविति ॥ एतं ह्येव बहृचा
महत्युक्ते मीमांसन्ते एतमग्रावधर्यव एतं महाब्रते छन्दोगा एतमस्यामेतं दिव्ये
तं वायावेतमाकाश एतमप्स्वेतमोषधीष्वेतं नक्षत्रेष्वेतं सर्वेषु भूतेष्वेतमेव
ब्रह्मेत्याचक्षत इत्यैतरेयश्रुतावित्यर्थः । बहृचा: क्रग्वेदिनः एतमेव परमात्मानं
महत्युक्ते तनाम्नि वृहतीसहस्रे मीमांसन्त इत्यन्वयः । एवमग्रेऽपि ॥ तथा
अधर्यवः याजुपाः अग्नौ । तथा छन्दोगाः सामगा महाब्रते महाब्रताभि-
धमस्वाङ्गभूतस्तोत्रे मीमांसन्ते विचारयन्ति । अस्यां पृथिव्यां वनस्पतिषु वृक्षेषु
भूतेषु प्राणिषु ब्रह्मेति पूर्णमेवेत्याचक्षते बदन्तीति श्रुतर्थः ॥
तदीयश्रुतिलिङ्गानामिति ॥ तस्यैतस्यासावादित्यो रसः । यश्चासावादित्य इत्याद्या
आदित्यश्रुतयः । संवत्सर एव प्रध्वंसयन् तस्मात्पुरुषं पुरुषं प्रत्यादित्यो
भवतीत्यादिना श्रुतानि संवत्सराधिपतित्वसर्वपुरुषाभिमुख्यादीन्यादित्यलिङ्गानि

तेषां दर्शनादित्यर्थः ॥ चक्षुर्मयत्वादीनामिति ॥ चक्षुर्मयः श्रोत्रमयश्छन्दोमयो मनोमयो वाङ्मय आत्मेति चक्षुरादिप्राचुर्यरूपजीवलिङ्गानां श्रवणादित्यर्थः । अन्तःस्थाधिकरणन्यायेनेति ॥ तत्राधिदेवगतशब्दानां प्रवृत्तिनिमित्तानामनन्याधीनत्वादिना विष्णावेव मुख्यताया अभिप्रेतत्वादिति भावः । अल्पौकस्त्वेति ॥ अल्पस्थानस्थत्वेत्यर्थः । ब्रह्मततमपश्यदिति श्रुतिशेषः । ततममतिशयेन व्यासं ब्रह्म पूर्णमपश्यदिति श्रुत्यर्थः । सम्भोगेति ॥ ईश्वरस्य सर्वेषु भूतेष्वित्युक्त- सर्वजीवशरीरस्थत्वे जीवसमानभोगप्रसङ्गादित्यर्थः । न हि दद्यमान गेहगतयोरन्यतरस्यैव दाह इति युक्तमिति भावः ।

अत्र संसमशब्दौ पर्यायौ । अतः समानभोग इत्यर्थे सम्भोग इति साधुः । अत एव संधिशब्दव्याख्यामरसुधालिङ्गाभट्टीयादिषु सन्धीयते समीक्रियते इति सन्धिरिति विवृतम् । प्रोपाभ्यां समर्थभ्यामिति सूत्र इव समशब्दस्यैव शकंधादित्वेन पररूपत्वं वा । भट्टोजिना तत्र तथाभिधानात् । इमेवाभिप्रायं मनसि निधायात्मेशब्रह्मसम्भवामित्यत्र सम्भवपदं फलाभ्यायसुधायां सह भवन्तीति सम्भवा इति विवृतम् । अत्र सुधाटिष्पण्यां तु अव्यायानामनेकार्थत्वात् समित्यस्य साहित्यार्थता युक्तेति ध्येयमित्युक्तम् । ब्रह्मशब्दस्येति ॥ एतमेव ब्रह्मेत्याचक्षत इति ब्रह्मशब्दश्रवणात् । स योऽतोऽश्रुतोऽगतोऽमतोनतोऽद्येऽविज्ञातोऽनादिष्ट इत्यश्रुतत्वादिलिङ्गानां च श्रवणादित्यर्थः । अतः व्याप्तः । अन्यैः साकल्येनाश्रुतः । अगतः अप्राप्तः । अमतः अविचारितः । अनतः स्वतन्त्रः । अदृष्टः प्रत्यक्षेणाज्ञातः । अविज्ञातः विशेषज्ञानाविषय इति श्रुत्यर्थः । स्मृतिसमाख्यानाचेति । अहमात्मा गुडाकेश सर्वभूताशयस्थितः इति स्मृतिसमाख्यानादित्यर्थः । एतच्च गीतायामर्जुनं प्रति श्रीकृष्णस्य वचनम् । कर्मेति ॥ एतमस्यामित्यादिना सर्वत्रोच्यमानस्यात्मानमिति कर्मत्वेन शंसतीति जीवस्य कर्तृत्वेनात्मानं परस्मै शंसतीत्यादौ व्यपदेशान्न जीवः सर्वगत इत्यर्थः । एकस्यां क्रियायां कर्मकर्त्रोरुत्सर्गतो भेदनियमादत्र चापवादकारणाभावादिति भावः । परपक्षानुपत्तिभिरिति ॥ सर्वगत ईश्वर इति सिद्धान्तपक्षेऽल्पौकस्त्वानुपत्तिभिरित्यर्थः । एवमग्रेऽपि । तन्मात्रेणेति ॥ श्रुतिलिङ्गपरपक्षानुपत्तिमात्रेणोत्यर्थः । अत्र परपक्षानुपत्तिस्तु जीवः सर्वगत- इति पूर्वपक्ष

एकस्याणोर्जाविस्य सर्वशरीरस्थत्वानुपत्तिर्ज्ञेया । सिद्धमेवेति ॥ इयेनाभिचरन्यजेतेत्यत्र श्रुतेर्दुर्बलस्यापि लिङ्गस्य निरवकाशत्वेन प्राबल्यं पूर्वतन्त्रे सिद्धमित्यर्थः । प्रपञ्चितमेतदस्माभिरन्तस्थत्वनये । प्राणो ब्रह्म कं ब्रह्म सं ब्रह्मेति प्राणब्रह्मणोरुपक्रमेऽपि श्रुतिलिङ्गादिना निरवकाशेन ब्रह्मोपक्रमेण प्राणोपक्रमवाधः प्रसिद्ध इत्यप्याहुः । एकशेषनिर्देश इति । सरूपाणामेकशेष एकविभक्तावित्येकशेषस्य निर्देश इत्यर्थः ।

तन्त्रेणेति ॥ सकृदुक्तमनेकोपकारकं तन्त्रम् । तेनेत्यर्थः । समस्तमिति ॥ सावकाशाया इत्यादि समस्तं वाक्यमित्यर्थः । अल्पौकस्त्वादिकमिति ॥ आदिपदेन सम्भोगप्राप्तिपरिग्रहः । प्रत्युक्तमिति ॥ किं ब्रह्मणोऽल्पौकस्त्वाद्युक्तिर्वर्योत्तायुक्ता । आद्ये आह । निचाय्यत्वादिति ॥ अल्पौकस्त्वेन चक्षुर्मयत्वेन चोपास्यत्वान्न व्यर्था । द्वितीयं प्रत्याह । व्योमवचेति ॥ यथा व्याप्तस्याकाशस्यैकदेशस्थत्वं तथा ब्रह्मणोऽपि युक्तमिति निचाय्यत्वादेव व्योमवचेति सूत्रखण्डार्थः । आदिपदेन वैशेष्यादिति सूत्रखण्डपरिग्रहः । जीवेश्वरयोरेकशरीरस्थत्वेऽपि सामर्थ्यविशेष्यादीश्वरस्य जीवसमानभोगाभावो युज्यत इति सूत्रखण्डार्थः । दद्यमानगेहगतयोरन्यतरस्याग्निस्तम्भविद्यावतो दाहाभाववदिति भावः । अवधारणसहितब्रह्मशब्दादय इति ॥ एतमेव ब्रह्मेत्याचक्षत इत्यत्रेति भावः । तथा च श्रुत्यन्तरम् । एष उ एव ब्रह्मैष उ एवात्मेत्यादि । एतेन शब्दविशेषादिति सूत्रं विवृतं भवति । परं ब्रह्म वेद ब्रह्मैव भवतीत्यत्र जीवव्यावृत्ये नपुंसकब्रह्मशब्दस्य परशब्देनेवेह सर्वेषु भूतेष्वित्यादिश्रुतौ ब्रह्मशब्दस्यावधारणेन विशेषणादिति तदर्थोऽभिनवचन्द्रिकायां व्यक्तः ॥

अन्तृत्वाधिकरणम् I-2-2

न्या.वि. — सन्दिग्धश्रुतिलिङ्गभ्यां, निश्चितलिङ्गप्रकरणयोरेव वलवत्त्वम् । सन्दिग्धा श्रुतिलिङ्गं चादितिशब्दोऽदितित्वं च ॥

॥ २ ॥

टीका — ऊँ अत्ता चराचरग्रहणात् ऊँ ॥ देवमातैवात्र प्रतिपाद्या तच्छ्रुतेः । न च श्रुतिरिन्द्रादिश्रुतिवद्धिष्णौ सावकाशेति वाच्यम् । तत्रासम्भावितलिङ्गस्यापि सत्त्वादिति प्राप्ते चराचरात्तृत्वलिङ्गात्प्रकरणाच विष्णुरेवेति सिद्धान्तितम् । तदयुक्तम् । श्रुतिलिङ्गाभ्यां लिङ्गप्रकरण-योर्दुर्बलत्वादित्यत आह ॥ सन्दिग्धेति ॥ श्रुतिलिङ्गे हि सन्दिग्धे सावकाशत्वात् । लिङ्गप्रकरणे तु निश्चिते निरवकाशत्वात् । सन्दिग्धाच्च निश्चितं बलवत् । तत्कुतो निर्णयाभावः । के ते सन्दिग्धश्रुतिलिङ्गे इत्यत आह ॥ सन्दिग्धा श्रुतिरिति ॥ लिङ्गं च सन्दिग्धमिति ग्राह्यम् । यथासङ्घचं सम्बन्धः । भवत्वदितिशब्दो, देवमातुः श्रुतिः ‘अदितिर्देवतामयी’ इत्यादौ प्रयोगात् विष्णौ सावकाशाच्च । अदितित्वं तु कथं लिङ्गं कथं च सावकाशमिति चेदुच्यते । अदितेरदितित्वं हि श्रूयते । ‘त्व’प्रत्ययश्च जातेर्वचिकः । यथा पृथिवीत्वं गौत्वमित्यादौ । तदसम्बवे स्वरूपस्यैव । यथा आकाशत्वं चन्द्रत्वमित्यादौ । न चादितित्वं नाम जातिः सम्भवति व्यक्तेरभेदात् । ततोऽदितित्वमिति: स्वरूपमेव । न च अदितिस्वरूपमीश्वरस्य सम्भवति । अत्यन्तभिन्नत्वात् । न च अदितिशब्दो भगवत्पर इत्यनुपपत्यभावः । अदितित्वेनादितिशब्दस्य तत्र विभित्सितत्वेनानुवादानुपपत्तेः । अन्यथा अन्योन्याश्रयप्रसङ्गादिति पूर्वपक्षी मन्यते । सिद्धान्तिनस्त्वयमाशयः । भावे हि ‘त्व’ प्रत्ययः स्मर्यते । तद्विभावश्च शब्दप्रवृत्तिनिमित्तम् । तत्र कचिज्जातिः कचित्क्रिया कचिद्गृहणः कचिद्वृत्वं कचित्स्वरूपम् । तत्र यत्सर्वात्तृत्वमुक्तं तददितित्वं अदितिशब्दप्रवृत्तिनिमित्तमिति क्रियाशब्दत्वमस्योच्यते । अदितेरिति च भाविनी संज्ञा विज्ञायते । यथा—‘अस्य सूत्रस्य शाटकं वये’ति । अन्यथा परस्यापि दुर्वटमेतत् । अविवक्षित-निमित्तां प्रसिद्धिमात्रित्य ममानुवाद इति चेन्मापि तत्समम् । इयाँस्तु विशेषः । परस्य लौकिकी प्रसिद्धिर्मम तु वैदिकीति ॥ २ ॥

प्रबोधिनी — ऊँ अत्ता चराचरग्रहणात् ऊँ ॥ सर्वं वा अत्तीत्यत्रोक्त अत्ता संहर्ता विष्णुरेव न त्वदितिर्देवमाता । सर्वं वा अत्तीति चेतनाचेतनजातात्य भक्ष्यतया ग्रहणात् अभिधानात् । न हि चराचरस्य सर्वस्यात्मी देवमातेति सूत्रार्थः । अत्रेति ॥ स यद्येवासृजत तत्तदत्तुमध्रियत सर्वं वा अत्तीति

तददितेरदितित्वमिति बृहदारण्यकश्रुतावित्यर्थः । स अदितिर्यदसृजत तत्तदत्तुं भक्षणार्थं मन इति शेषः । अध्रियत दधार । तत आदच्छेति शेषः । कुतः सर्वात्मी सा । स सर्वमत्तीति यत्तसर्वात्तृत्वमितेरदिति शब्दार्थस्यादिति त्वमितिशब्दप्रवृत्तिनिमित्तं यस्मादतः सा सर्वात्मीति श्रुत्यर्थः । अदित्यां स इति पुलिङ्गं च कूटस्थोऽक्षर उच्यत इत्यादिवदिति भाष्ये स्पष्टम् । लिङ्गस्यापीति । अदितित्वलिङ्गस्य श्रवणादित्यर्थः । न हि विष्णोरदितिभिन्नस्यादितित्वमिति भावः । न केवलमितिश्रुतेरित्यपिशब्दाशयः । प्रकरणाच्छेति ॥ अप्संवत्सरापरपर्यायचतुर्मुखसृष्टयादिना वैष्णवत्वेन निश्चितनैवेह किञ्चनाग्र आसीदित्यादिप्रकरणबलाच्च सर्वं वा अत्तीत्युक्त अत्ता विष्णुरेवेति सिद्धान्तितमित्यर्थः ॥ दुर्बलत्वादिति ॥

श्रुतिलिङ्गसमाख्या च वाक्यं प्रकरणं तथा ।
पूर्वं पूर्वबलीयः स्यादेवमागमनिर्णयः ॥

इति स्मृतेरिति भावः । यद्यपि लिङ्गं लिङ्गात्मानमेव न तु दुर्बलम् । तथापि श्रुतिसाहित्येन पूर्वपक्षिणोऽदितित्वलिङ्गस्य प्राबल्यमिप्रेत्य लिङ्गप्रकरणयोर्दुर्बलत्वादित्युक्तम् । अन्यथा श्रुतेर्लिङ्गस्य चेत्यवक्ष्यत् । अदितिर्देवतामयीत्यादिप्रयोगादिति ॥ देवतामयी देवतोत्तमा अदितिरित्यर्थः । आदिपदेन अदितिर्हिंदं सर्वं यदिदं किञ्चेति श्रुतिपरिग्रहः । श्रुतिलिङ्गे इत्यत आहेति ॥ ईदूदेद्विवचनं प्रगृह्यमिति प्रगृह्यसंज्ञायां मुतप्रगृह्या अचि नित्यमिति प्रकृतिभावः ॥ व्यक्तेरभेदादिति । एकव्यक्तिमात्रवृत्तिस्तु न जातिरित्युक्तेरिति भावः । तदुक्तं

व्यक्तेरभेदस्तुत्यत्वं सङ्करोऽधानवस्थितिः ।
स्वप्नहानिरसंबन्धो जातिबाधकसङ्क्रहः ॥

इति ॥ स्वरूपमेवेति ॥ तथा चादितित्वशब्दस्य धर्मिवाचकतया न लिङ्गात्मकशब्दत्वमिति भावः । अदितित्वलिङ्गस्य सावकाशत्वमपि निराह । न चादितिस्वरूपमिति ॥ न चादितिशब्द इति ॥ त्वप्रत्ययप्रकृतिरित्यर्थः । अनुपपत्यभाव इति । अत्यन्तभिन्नत्वादित्युक्तानुपपत्यभाव इत्यर्थः । तथा

चादितित्वलिङ्गस्य सावकाशत्वमिति भावः । विधित्सितत्वेनेति ॥
 विधातुमिच्छाविषयत्वेनेत्यर्थः । विपूर्वाद्धातेः सन्नंतात् क्तप्रत्ययः ।
 अनुवादानुपपत्तेरिति ॥ प्रवृत्तिनिमित्तोक्तेः पूर्वमदितिशब्दविधानाभावेन
 तदधीनस्यादितेरित्यनुवादस्यानुपपत्तेरिति भावः । अन्यथेति ॥ अदितिशब्दस्य
 विधानात्पूर्वमप्यनुवादे इत्यर्थः । अन्योन्याश्रयादिति ॥ अदितेरित्यनुवादे सति
 तत्प्रदप्रवृत्तिनिमित्तकथनपूर्वकमदितिशब्दस्येश्वरे विधानसिद्धिः । तत्सिद्धौ
 चादितेरित्यनुवादसिद्धिरित्यन्योन्याश्रयादित्यर्थः । तथा च नादितित्वं विष्णौ
 सावकाशमिति भावः । स्मर्यत इति ॥ तस्य भावस्त्वतलाविति सूत्रादिति
 भावः । कचिक्लियेति ॥ कर्तृत्वं भोक्तृत्वमित्यादौ । कचिद्गुण इति । रूपित्वं
 सुखित्वमित्यादौ । कचिद्व्यमिति । दण्डित्वं कुण्डलित्वमित्यादौ । अस्येति ।
 अदितित्वशब्दस्येत्यर्थः । तथा च धर्मवाचकतया लिङ्गत्वं युक्तमिति भावः ।
 तदुक्तमनुव्याख्याने । क्रियालिङ्ग इति । तत्रैव सुधायां च क्रिये च ते लिङ्गे च
 ततः प्रथमाधिकरणात्परं द्वाभ्यामधिकरणाभ्यां अत्ता चराचरग्रहणात् गुहां
 प्रविष्टावात्मानौ हि तदर्शनादित्येताभ्यामधिकरणाभ्यां चिन्त्येत इति ।
 तच्चादितित्वलिङ्गं विष्णौ सावकाशम् । ननु विष्णावदितित्वनिमित्तेनादिति
 शब्दस्य विधित्सितत्वेन निमित्तोक्तेः पूर्वं तस्य विधानाभावे नादितेरिति
 कथमनुवाद इत्यत आह । अदितिरिति चेति ॥ तथा च भाविर्ना संज्ञां
 सिद्धवत्कृत्यादितेरित्यादावपि व्यवहारो युज्यत इति भावः ।

तत्र दृष्टान्तमाह । यथेति ॥ सूत्रशाटकन्यायश्चोपपादितो महाभाष्ये । तद्यथा
 कश्चित्कश्चित् प्रत्याह । अस्य सूत्रस्य शाटकं वयेति । यतपश्यति तद्यदि शाटको
 न तर्हि वातव्यः । यदि वातव्यो न स शाटकः । शाटकश्च वातव्यश्चेति
 विप्रतिषिद्धम् । तस्मादयमर्थः । तथा वातव्यं यथेते शाटको भवतीति । शाटकः
 परिधानीयः पटः । तं वय । वेज् तन्तुसन्तान इत्यतो लोट् । कानड्या भाषया
 नेयीत्यर्थः । उपलक्षणमेतत् । यूपं न क्षति । इग्यणः संप्रसारणामित्याद्युदाहरणं
 द्रष्टव्यम् । अन्यथेति ॥ भाविसंज्ञानालंबन इत्यर्थः । परस्यापीति ॥ अदितिपदस्य
 प्रसिद्धादितिपरत्ववादिनोऽपि एतत् तददितेरितित्वमिति श्रुत्यर्थोपपादनं
 दुर्घटमित्यर्थः । उक्तदिशा परस्पराश्रयप्रसङ्गादिति भावः । नन्वेतद्युक्तम् ।

दर्शपूर्णमासप्रकरणे यदेनमस्मै दधि कुरुतेत्यब्रवीत् तदस्मै दध्यकुर्वन्
 तदेनमधिनोत्तद्धो दधित्वमित्यैन्द्रदधिशब्दान्वारुद्यानपरार्थवादवाक्ये
 दधिशब्दान्वारुद्यानायाविवक्षितप्रवृत्तिनिमित्तां लोकप्रसिद्धिमाश्रित्य दध्नो दध्न
 इत्यनुवाद इवेहापि देवमातर्यदितिशब्दान्वारुद्यानायाविवक्षितप्रवृत्तिनिमित्तां
 लोकप्रसिद्धिमाश्रित्य देवमातुरदितेरित्यनुवादसम्भवेनान्योन्याश्रयशङ्कायाः
 दूरोत्सारणेन श्रुत्यर्थोपपादनस्य सुघटत्वादित्याशङ्क्य समाधत्ते ।
 अविवक्षितेत्यादिना ॥

ननु लोकमातर्यदितिशब्दस्य प्रसिद्धेलौकिकीं तामाश्रित्यादितेरित्यनुवादो मम
 युक्तः । भवतां तु विष्णावदितिशब्दस्याप्रसिद्धेलौकिकीं तामाश्रित्य
 कथमदितेरित्यनुवादो भवेत् । येन तौल्यमित्यत आह । इयांस्त्वति ॥ वैदिकीति
 ॥ लौकिक्या विष्णुतिसम्भवाद्विदिक्यास्तु प्रसिद्धेस्तदयोगादिति भावः । वस्तुतस्तु
 यदेनमधिनोत्तद्धो दधित्वमित्यादिकं यदि प्रसिद्धदधिविषयं तर्हि जातिनिमित्तकस्य
 दधिशब्दस्येदमन्वारुद्यानमात्रम् । यदि त्वप्रसिद्धविषयं तर्ह्याबाधान्निमि-
 त्तपरमेवेत्युक्तत्वात्त्वायेन तददितेरित्यपि वाक्यं विष्णावदितिशब्द-
 प्रवृत्तिनिमित्तपरमेव । देवमातरि रूढिवाधनायेत्यदितिशब्दस्य भाविसंज्ञाश्रयणमेव
 जायः । न चावाधे श्रुत्युक्तं निमित्तं त्यागार्हम् । अनश्नन्नित्यादेस्तु गतिर्वश्यत
 इति । तदेनमिन्द्रमधिनोत् । धिनु पुष्टौ । अपुष्ट॒ । धियि प्रीणने । अप्रीणयदिति
 वा यत्तद्धो दधिपदवाच्यस्य दधित्वं दधिपदप्रवृत्तिनिमित्तमिति श्रुत्यर्थः ॥२॥

गुहाधिकरणम् I-2-3

न्या.वि. — द्विवचनश्रुतेरपि वलं निरवकाशत्वं नास्ति ।
 विष्णोरेव(बलत्वात्)द्विरूपत्वात् ॥ ३ ॥

टीका— ऊँ गृहां प्रविष्टावात्मानौ हि तदर्शनात् ऊँ ॥ ‘क्रतं पिबन्तौ’इति
 वाक्ये बुद्धिजीवौ प्रतिपाद्यौ भवितुमर्हतः । कुतः कर्मफलभोक्तृत्वैकस्य
 जीवत्वावश्यम्भावात् । एकस्मिंश्चर्षरे भोक्तृजीवद्वयासम्भवेन द्वितीयस्य
 मांगांपकरणतयोपचारेण भोक्तुः बुद्धित्वोपपत्तेः । छायातपत्वं च तयोः ।
 चेतन्यप्रकाशत्वतदभावाभ्यां युज्यते । यदि वा ‘अस्य गोद्धितीयोऽन्वेषेभ्यः’

इतिवत्सजातीयग्रहणस्य न्याय्यत्वाचेतन एव द्वितीये ग्राह्ये जीवेश्वराविमौ भवतः । तथा च ब्रह्मविद्यात्वमपि न विस्थयते । ईश्वरस्याभोकृत्वेऽपि भोकृसाहचर्याच्छ-
विन्यायेन भोकृत्वोपचारः । छायातपत्वं च अविद्या-विद्यावत्त्वेन तयोरूपपद्यते । ‘यः सेतुः’ इति वाक्यबलादीश्वर एव केवलः किं न स्यादिति चेन्न । तस्मिन्द्विवचनश्रुतेः कर्मफलभोगस्य छायातपत्वस्य चावकाशाभावात् । ‘यः सेतुः’ इति वाक्यस्य तु बाधकवशेन कथचिंजीवविषयतया ईश्वरमात्रविषयतया वा व्याख्यातव्यत्वादिति प्राप्ते प्रतिविहितम् । परमेश्वर एवात्र प्रतिपाद्यः गुहां प्रविष्टव्यलिङ्गात् । तस्यान्यत्र सन्भवेऽपि प्रसिद्धस्यैव ग्राह्यत्वात् । न हि ‘मैथिलः’ ‘पाञ्चालः’ इत्युक्ते यः कोऽपि मिथिलायां भवः पाञ्चालेषु भवो वा गृह्यते किन्तु प्रसिद्धस्तदधिपतिरेव । ‘यः सेतुः’ इति विशेषणाच्च । बाधकात्सर्वमन्यथा नेतव्यमिति चेन्न । तदभावात् । द्विवचनश्रुतिरीश्वरे निरवकाशेत्युक्तमिति चेत्तत्राह ॥ द्विवचनान्ता श्रुतिः द्विवचनश्रुतिः । निरवकाशतया प्रतीताया अपीत्यर्थः । कुत इत्यत आह ॥ विष्णोरेवेति ॥ निर्भद्रस्यैवेत्यर्थः । अयमर्थः— द्विवचनश्रुतिर्हि द्वित्वसङ्घचां प्रतिपादयति । द्वित्वसङ्घचां च विष्णावङ्गीक्रियत एव । ‘धर्मा समन्तात्’ इत्यादौ द्वित्वस्योक्तत्वात् । द्वित्वे भेदोऽपि स्यादिति चेन्न । तर्कपक्षे विपर्ययापर्यवसानात् । अनुमानपक्षे च बाधितविषयत्वात् । व्यतिरेको गन्धवदिति न्यायेन व्यभिचाराचेति । अत एव श्रुतिद्विवचनेन प्रकृत्य ‘यः सेतु’रित्येकवचनेन विशिनष्टि । नन्विदमानन्दमयाधिकरणेन गतमेव । मैवम् । न हि तत्र द्विवचनं वहुवचनं वा शङ्कितं तदभावात् । किं नाम, शब्दभेदादिना भेद इति । कर्मफलभोगशाङ्गीक्रियत एव । न च ‘न वैशेष्या’दित्युक्तविरोधः । ‘शुभं पिवत्यसौ नित्य’मिति व्यवस्थाया उक्तत्वात् । छायातपत्वं चान्यत्र व्याख्यातमिति ॥ ३ ॥

प्रबोधिनी— ऊँ गुहां प्रविष्टावात्मानौ हि तदर्शनात् ऊँ ॥ कर्मफलभोक्तारावात्मानावेव आत्मान्तरात्मारूपमगवद्विषेषावेव । न जीवेश्वरौ । कुतः । हि यस्मात् गुहां प्रविष्टौ । रूपद्वयस्य गुहास्थत्वं कुत

इत्यत उक्तम् । तदर्शनादिति । तस्यात्मनो गुहास्थत्वस्य धर्मा समंतेत्यादिश्व्रतौ दर्शनादिति सूत्रार्थः । ऋतं पिबन्ताविति वाक्य इति ॥

ऋतं पिबन्तौ सुकृतस्य लोके गुहां प्रविष्टौ परमे परार्थे । छायातपौ ब्रह्मविदो वदन्ति पञ्चाश्रयो ये च त्रिनाचिकेताः ॥

इति काठकवाक्ये इत्यर्थः । ये पञ्चाश्रयः देवपितृभूतमनुष्यब्रह्मयज्ञरूप पञ्चाग्निरताः अग्निहोत्रदर्शपूर्णमासचातुर्मास्यपशुसोमरूपपञ्चाश्रयो वा, द्युपर्जन्यपृथिवीपुरुषयोषिद्रूपपञ्चाग्निष्ठा वा । त्रिनाचिकेताः त्रिवारकृत-नाचिकेतेष्यः ते विद्वांसः ऋतं धर्मं पिबन्तौ तत्कलं भुजानावित्यर्थः । सुकृतस्य लोके पुण्यकर्मनिर्मितशरीरे । गुहां हृदयगुहाम् । गुहायामित्यर्थः । परमे सर्वाधिकार्युत्तमे । परार्थे परेभ्य उत्तमेभ्यो भारत्यादिभ्य अतिपूर्णे मुख्यप्राणे प्रविष्टौ भगवद्विषेषां आत्मांतरात्मानौ छायातपौ ज्ञान्यज्ञानिसुखदुःखकरौ वदन्तीत्यर्थः । देहस्थ आत्मा जीवस्थ अन्तरात्मेत्याहुः । यद्वा परमे ब्रह्मावासत्वादुत्तमे । परार्थे परेण जीवेनासम्यगभिमन्यमानतया पूर्णे । जीवेनाभिमन्यमान इति यावत् । सुकृतस्य लोके गुहां प्रविष्टाविति गुहामित्यस्य द्वितीयांततया योजनया श्रुत्यर्थो ज्ञेयः । भोक्तृजीवद्वयासम्भवेनेत्यर्थः । कर्मफलभोक्तजीवद्वयासम्भवेनेत्यर्थः । एतेन पिशाचवद्वोक्तृत्वं किं न स्यादिति परास्तम् । ब्रह्मविद्यात्वमपीति ॥ एतेन बुद्धिजीवौ पिबन्ताविति पक्षे सर्वथा ब्रह्मप्रतिपादकत्वाभावेन ब्रह्मविद्यात्वहनिरुक्ता ज्ञेया ॥ अविद्येत्यादि । अविद्याश्रयत्वाज्जीवः छाया । विद्यावत्वात्प्रकाशरूपत्वादीश्वर आतप इत्यर्थः । वाक्यबलादिति ॥ तत्र य इत्येकवचनश्रवणादिति भावः । छायातपत्वस्य चेति । छत्रिन्यायेनेयमुक्तिरिति प्रतिभाति ।

बाधकवशेनेति ॥ पिबन्ताविति द्विवचनेन प्रकृतयोः पिबतोरुत्तरमन्ते यः सेतुरित्यत्र य इत्येकवचनान्तयच्छब्देन परामर्शासम्भवेनेत्यर्थः । जीवे ब्रह्मशब्दादेरमुख्यत्वात्कथंचिदित्युक्तम् । यद्यपीश्वरमात्रविषयतयेत्यत्रेवात्रापि जीवमात्रविषयतयेति सुवचं तथापि यः सेतुरित्यत्रैकवचनश्रवणेन तस्य सुपां सुलुगित्यादिना द्विवचनादेशत्वमुपेत्य कथंचिंजीवेश्वरोभयपरतयाऽप्यस्य मन्त्रस्य

व्याख्येयतामभिप्रेत्यात्र मात्रशब्दाभाव इति प्रतिभाति । विशेषणाच्चेति ॥ यः सेतुरित्येकवचनसेतुत्वब्रह्मत्वादिना पिबतोर्विशेषणाच्च भगवद्रूपविशेषावेव पिबन्तावित्यर्थः । बाधकादिति । द्विवचनश्रुतिरूपाद्वाधकात्पातृत्वगुहां प्रविष्टत्वादिकं जीवेश्वरपरतया नेयमित्यर्थः । घर्मेति ॥ घर्मा समन्तेत्यत्र च द्विवचनस्याकारादेशः । घर्मा द्योतमानौ समन्ता पूर्णौ आत्माऽन्तरात्मानौ त्रिवृतं त्रिमिस्तेजोवन्नैवृतं तदुपादानकं शरीरमिति यावत् । व्यापतुः विशेषेण प्राप्तौ । हृदयगुहां प्राप्ताविति भावः । मातरिश्वा मुख्यवायुस्तयोरात्मान्तरात्मनोर्जुटिं सेवां प्रति प्रीतिं वा आजगाम प्रापेति श्रुत्यर्थः ।

विपर्यापर्यवसानादिति ॥ यदि द्वित्वं स्यात्तर्हीश्वरे भेदः स्यात् । न चास्ति भेदः । अतो न द्वित्वमिति विपर्ययपर्यवसानः कार्यः । तत्र श्रुतिवलेन द्वित्वसंख्याया अभ्युपगमात्तर्कस्यांगवैकल्यमिति भावः । वक्ष्यमाणन्यायेनेति । तत्र यथा पुष्णाद्रन्धः पृथगच्छति एवमंशिनो जीवादंशाः पृथगच्छन्तीति व्याख्यास्यमानत्वेनेन्द्रार्जुनादिषु द्वित्वसंख्यायाः सत्त्वे भेदाभावाद्वयभिचार इत्यर्थः । अत एवेति ॥ भेदाभावादेवेत्यर्थः । गतमेवेति ॥ तत्र यथैकस्यैव पञ्चत्वसंख्याऽनुपपन्ना एकमेवेत्यादिश्रुतिविरोधादित्यादाङ्क्य वहृस्त्वादविरांध इति परिहतं तथेहायेकस्यैवेश्वरस्य द्वित्वसंख्यास्त्रपद्यविवक्षयोच्यत इति न्यायसाम्येन गतार्थमिदमधिकरणमिति भावः । शब्दभेदादिनेति ॥ अन्नमयप्राणमयादिसंज्ञाभेदादिनेत्यर्थः । अथैष ज्योतिरथैष विश्वज्योतिरथैष सर्वज्योतिरित्युक्त्वा एतेन सहस्रदक्षिणेन यजेतेति श्रूयते । तत्राथैष इत्यादिशब्दः किं पूर्वप्रकृतज्योतिष्ठोम एवोच्यते अथवा कर्मान्तरमिति सन्देहे एतच्छब्दस्य प्रकृतपरामर्शकित्वादेतैः शब्दज्योतिष्ठोम एवोच्यत इति प्राप्ते एतच्छब्दस्य वक्ष्यमाणपरतयाऽप्युपपत्या संज्ञाभेदात्कर्मान्तराणयेवं नामकानीति संज्ञा-भेदाद्वेदस्य पूर्वतन्त्रे द्वितीयस्याद्मनये संज्ञा चोत्पत्तिसंयोगादित्यत्र सिद्धान्तितत्वादिति भावः ।

आदिशब्देन वहृत्रीहिसमासान्यशब्दपरिग्रहः । तदुक्तं सुधायाम् । नन्वन्नमयादित्वे परमात्मनो भेदप्रसङ्गादेकमेवेति श्रुतिविरोधः स्यात् । तथा

विज्ञानं प्रचुरमस्मिन् आनन्दः प्रचुरोऽस्मिन्निति विज्ञानादीनां परमेश्वरस्य च भेदप्रसङ्गे विज्ञानमानन्दं ब्रह्मेत्यादिश्रुतिविरोधः स्यादिति । तत्रैवान्यत्रापि । तथापि नान्नमयादयः परमात्मा । तस्माद्वा एतस्मादन्नरसमयात् । अन्योऽन्तर आत्मा प्राणमय इत्यादिनाऽन्नमयादीनामन्योन्यमन्यत्वावगमात् । परमात्मनि तु भेदाभावादिति ॥ नन्वीश्वरस्य कर्मफलभोगाभावात्कथं पिबन्ताविति पातुत्वोक्तिरित्यत आह ॥ कर्मेति ॥

आत्मांतरात्मेति हरिरेक एव द्विधा स्थितः ।
निविधो हृदये नित्यं रसं पिवति कर्मजम् ॥

इति प्रमाणादिति भावः । वैशेष्यादिति ॥ सम्भोगप्राप्तिरिति चेन्न वैशेष्यादित्यत्र सामर्थ्यवैशेष्येणश्वरस्य कर्मफलभोगाभावाभिधानादिति भावः । शुभमिति ॥

शुभं पिबत्यसौ नित्यं नाशुभं स हरिः पिवेत् । पूर्णानन्दमयस्यास्य चेष्टा न ज्ञायते क्वचित् ॥ इति प्रमाणा दित्यर्थः । अत्र शुभाशुभशब्दौ सुख-दुःखपरौ । अन्यत्रेति ॥ छायेन विदुषां प्रभुः । आतपः पापिनामित्यनेन काठकभाष्य इत्यर्थः ।

अन्तराधिकरणम् I-2-4

न्या.वि. — ‘सोऽहमस्मि, ‘स एवाऽहमस्मि’ इत्याद्यभ्यासार्थवाद-सहितबहुश्रुतिभ्योऽपि निरबकाशोपपत्तेरेव प्रावल्यम् ॥ ४ ॥

टीका— उँ अन्तर उपपत्तेः उँ ॥ ‘य एपोऽन्तरक्षिणि पुरुषो दृश्यते’ इत्यत्राक्षिस्थत्वेनाग्निरेवोच्यते । ‘य एष आदित्ये पुरुषः सोऽहमस्मि’ इत्यग्निना, अश्यादित्यस्थत्वेनात्मना, उपदिष्टत्वात् । अश्यादित्ययोरेकविधत्वात् । न चात्रोपदिष्टो नाग्निरिति युक्तम् । ‘अथ हाग्रयः समूदिरेऽपि आहवानीयोऽनुशशास्त्र’ इत्यादिवहृशोऽग्निश्रुतिसञ्चावात् । न चाश्यादिश्रुतिरीश्वरविषया । त्रेताग्निविषयतायाः स्फुटं प्रतीतेः । ‘आत्मा मे भद्रसेनः’ इतिवत्

‘सोऽहमस्मी’त्युपचारः किं न भवेदिति चेन्न । ‘सोऽहमस्मी’त्यस्यार्थस्याभ्यासात् । ‘अपहते पापकृत्या’मित्यादर्थवादाच्च । अभ्यासार्थवादयोश्च तात्पर्यलिङ्गयोरुपचाराविरोधित्वात् । न च ‘प्राणो वा अहमस्मी’तिवदन्तर्याम्यपेक्षयेति वाच्यम् । ‘सोऽहमस्मी’त्युक्त्वा पुनः ‘स एवाहमस्मी’ति सावधारणमुक्त्वात् । अवधारणेन च प्रकारान्तराणां सर्वेषां व्यावर्तित्वात् । अत एवात्मादिशब्दोऽप्यमुख्यार्थोऽङ्गीकार्य इत्येवं प्राप्ते समाहितं ॥ चक्षुरन्तःस्थो विष्णुरेव । अमृतत्वाभयत्वोपपत्तेः । आत्मादिशब्दात् स्थानादिसामर्थ्याभिधानादेश्वेति । तत्र पूर्वोत्तरपक्षयोरुभयोरपि प्रमाणवत्त्वात् कथं निर्णय इत्यत आह ॥ सोऽहमिति ॥ उपपत्तेनिरवकाशत्वं वदता, ‘सोऽहमस्मी’त्यादेः सावकाशत्वं सूचितम् उपपत्तेरेव किमुतात्मशब्दसहितायाः । तथा हि । अग्निः प्रसिद्ध एवास्तु । ‘सोऽहमस्मी’त्यादि तु अन्तर्याम्यपेक्षया सावकाशम् । अवधारणं चान्तर्यामिणो विशेषाभावप्रतिपादनार्थम् । तथैवाभ्यासादिकं तात्पर्यदोतकम् । उपपत्त्यादेस्तु निरवकाशत्वं स्फुटमेवेति ॥ ४ ॥

प्रवोधिनी — ऊँ अन्तरः उपपत्तेः ऊँ ॥ अन्तरः चक्षुरंतःस्थित्वा रममाणो विष्णुरेव । एतदभयममृतमेतद्व्योत्पादिनोक्तामृतत्वाभयत्वब्रह्मशब्दानां तत्रैवोपपत्तेरिति सूत्रार्थः । य एषोऽन्तरक्षिणि पुरुषो दृश्यते एष आत्मेति होवाच एतदमृतमभयमेतद्व्योत्पत्तिं छन्दोगश्रुतावित्यर्थः । य एषः अक्षिण्यन्तः पुरुषो दिव्यदृष्ट्या दृश्यते एष आत्मा वामनाख्यः परमात्मेति होवाच । एतद्व्यवद्रूपममृतं स्वत एव मरणरहितं, अभयं स्वत एव भयरहितं, एतद्व्यह गुणपूर्णमिति श्रुत्यर्थः । य एष आदित्य इति ॥ य एष आदित्ये पुरुषः सोऽहमस्मि स एवाहमस्मीति छन्दोगश्रुतावित्यर्थः । आदित्ये सूर्ये य एषः पुरुषः पूर्णषड्गुणो भगवान् सोऽहमहेयत्वादहं नामा गार्हपत्याख्याग्रिस्थोऽस्मि । आदित्यस्थस्य मदन्तर्यामिणश्च न विदुरधर्मादिवदभेदः । अपि तु न कोऽपि विशेष इत्याह ॥ स एवेति सैद्धान्तिकः श्रुत्यर्थः । इदमुपकोसलं प्रत्यग्रेवचनम् । नन्वग्रेवादित्यस्थत्वेऽपि कुतोऽक्षिस्थत्वमित्यत आह ॥ अक्ष्यादित्ययोरिति ॥ जडाक्ष्यादित्यमण्डलयोरेकविधत्वात् एकदेवताधिष्ठितत्वादित्यर्थः । आदित्यशक्षुर्भूत्वाऽक्षिणी प्राविशादित्यैतरेयश्रुतेरिति भावः । आदित्यः

आदित्यमण्डलाभिमानी चक्षुर्भूत्वा रूपान्तरेण चक्षुर्देवो भूत्वा अक्षिणी गोलके प्राविशादिति श्रुत्यर्थः । अक्ष्यादित्ययोरैक्यादिति भाष्यस्यापि चक्षुर्गोलकादित्यमण्डलयोरेकविधत्वादेकचेताधिष्ठितत्वादित्यर्थो ज्ञेयः । तत्वप्रदीपे त्विदं वाक्यमशीन्द्रियप्रेरकादित्ययोरैक्यादिति विवृतम् । नन्वक्ष्यादित्ययोरेकविधत्वेऽपि सोऽहमस्मीत्यत्रोपदेष्टा विष्णुः किं न स्यादित्यत आह ॥ न चेति ॥ अहं हि सर्वयज्ञानां भोक्ता च प्रभुरेव चेत्यादाविवाहंशब्दो विष्णुप्रयुक्त एव किं न स्यादिति भावः ॥

अनुशासासेत्यादीति ॥ आदिपदेन अथ हैनं गार्हपत्योऽनुशासासेत्यादिवाक्यपरिग्रहः । नन्वत्रान्तराधिकरणन्यायेनाग्निशब्दस्येश्वरपरता किं न स्यादित्याशङ्क्य निषेधति । न चेति ॥ स्फुटप्रतीतेरिति ॥ सोऽहमस्मीत्यतः पूर्वं तस्य ह द्वादशवर्षमशीन्परिच्चार तस्मो ब्रह्मचारी कुशलमशीन्पर्यचारीत् । अथ हाग्रयः समूदिरे । ते होचुरित्यादिना बहुकृत्वोऽग्निशब्दश्रवणाच्च नेश्वरविषयतेति भावः । आत्मेति । भद्रसेनः कश्चन राजा मे आत्मा जीवः इतिवदुपचार इत्यर्थः । अन्यथा स यश्चायं पुरुषे यश्चासावादित्य इत्यानन्दमयस्यादित्यस्थत्वप्रतिपादकसमाख्याश्रुतिविरोधादिति भावः । औपचारिकत्वं कुतो न वाच्यमित्यत आह । सोऽहमिति ॥ स्थानान्तरस्थ समाख्यापेक्षयैकस्थानस्थाभ्यासस्य शीघ्रोपस्थितिहेतुत्वेन प्रावल्यादिति भावः । ननु लोकप्रसिद्धाग्नित्यागेनालौकिकविष्णुग्रहणेनापूर्वतयाऽभ्यासस्य बाधः किं न स्यादित्यतस्तोऽपि प्रबलं तात्पर्यलिङ्गमाह । अपहत इति ॥ स य एतदेवं विद्वानुपास्ते अपहते पापकृत्यां लोकी भवति सर्वमायुरेतीति श्रुतिः । योऽधिकारी एतत् अश्रयंतर्यामिरूपं एवं विद्वान् जानन्नुपास्ते स पापकृत्यां अपहते विनाशयति लोकी भगवल्लोकी भवति । सर्वमायुर्मोक्षमाप्नोतीति सैद्धान्तिकः श्रुत्यर्थः । अन्तर्याम्यपेक्षयेति ॥ शास्त्रदृष्ट्या तूपदेशो वामदेववदित्युक्तन्यायेनेति भावः । प्रकारान्तराणामिति ॥ अन्तर्यामिपरत्वौपचारिकत्वादीनामित्यर्थः । अत एवेति ॥ अक्षिगोलकस्थत्वेनाग्नेरुक्तत्वादेवेत्यर्थः । आत्मादीत्यादिपदेन ब्रह्मशब्दादिपरिग्रहः । स्थानादीति ॥ अनेन स्थानादिव्यपदेशाचेति सूत्रमभिप्रैति । स्थानं अक्षि । आदिपदात्तदधिष्ठातृ ।

शत्सुपलक्षकमेतत् । तथा चासङ्गत्वारब्यस्थानशक्तेः संपद्वामत्त्वाद्यधिष्ठातृशक्तेभूष्पदेशाच्च चक्षुरंतस्थो विष्णुरेवेति सूत्रार्थो ज्ञेयः । आदिपदेन सुखविशिष्टाभिधानादेव चेत्यादिनोक्तहेतूनां परिग्रहः । तत्रैवेति ॥ विशेषमात्राभाव इत्यर्थः । अभ्यासादिकमित्यादिपदेनार्थवादपरिग्रहः । उपपत्त्यादेरिति ॥ आदिपदेनात्मब्रह्मशब्दपरिग्रहः । स्फुटमेवेति ॥ मुख्यामृतत्वस्यात्मादिशब्दादेव विष्णोरन्यत्रासम्भवादिति भावः । अत्रादित्यस्थत्वलिङ्गस्यापि समन्वयसिद्धर्थं वक्रसंगत्याऽधिकरणारम्भ इत्यन्यत्र स्पष्टम् ॥

अन्तर्याम्यधिकरणम् I-2-5

न्या.वि. — पृथिव्यादिशरीरत्वं च न निरवकाशम् । यौगिकशरीरत्वोपपत्तेर्विष्णोरपि ॥ ५ ॥

टीका— ॐ अन्तर्याम्यधिदैवादिषु तद्वर्मव्यपदेशात् ॐ ॥ निरवकाशेनामृतत्वादिनाऽक्षिस्यो हरिरेवेति प्रतिपादितेऽपि अन्तर्यामी विष्णोरन्य एव स्यात् । पृथिव्यादिशरीरस्य तत्रावकाशेनाभावादित्याशङ्कायामाह ॥ पृथिव्यादीति ॥ कृतो नेत्यत आह ॥ यौगिकेति ॥ अशरीरस्यापि विष्णोः ‘शीर्यते नित्यमेवास्मात्’ इत्युक्तरीत्या पृथिव्यादिना योगवृत्तिसिद्धशरीरशब्दवाच्यत्वसम्भवादित्यर्थः । पृथिव्यादीनि योगवृत्त्या विष्णुं प्रति शरीरशब्दवाच्यानीति यावत् । अविदितत्वादिवलेन प्रथमप्राप्ताया अपि रूढेः परित्यागोपपत्तेरिति ॥ ५ ॥

प्रवोधिनी— ॐ अन्तर्याम्यधिदैवादिषु तद्वर्मव्यपदेशात् ॐ ॥ अन्तर्यामी विष्णुरेव । अधिदैवादिषु अधिदैवाधिभूतादिप्रकरणेषु तस्यान्तर्यामिणः सम्बन्धितया तस्य ब्रह्मणो धर्मस्य पृथिव्याद्यविदितत्वादेव्यपदेशादिति सूत्रार्थः । अन्तर्यामीति ॥ यः पृथिव्यां तिष्ठन् पृथिव्या अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयत्येष त आत्माऽन्तर्याम्यमृत इत्यादिकाण्डमाध्यंदिनश्रुत्युक्तः अन्तर्यामीत्यर्थः । यो भगवान् पृथिव्यां भुवि तदभिमानिदेवतायां च । एवमुत्तरत्रापि । तिष्ठन् । पृथिव्या अन्तरः भिन्नः पृथिवी तदभिमानिदेवता यं भगवन्तं न वेद न जानाति यस्य भगवतः पृथिवी

शरीरं शरीरस्थानीया । यः भगवान् अन्तरः सन् इतरापेक्षां विना रमते रमयतीति वा । अन्तरः सन् पृथिवीं यमयति प्रेरयति एष भगवान् ते तव आत्मा नियामकः अन्तर्यामी अमृतो नित्यमुक्तश्चेति श्रुत्यर्थः ।

पृथिव्या अन्तर इत्यत्र व्यासतीर्थीयटीकारीत्या अतिप्रियत्वाच्च हरेरन्तरत्वमिति स्मृतमिति स्मृतेरेतद्विषयत्वात् पृथिव्या इत्यादिपञ्चम्याः पष्ठचर्थतया पृथिव्या अन्तरोऽप्रिय इत्यर्थ इति प्रतिभाति । सूत्रभाष्यटीकायां बाह्यापेक्षां विना यस्तु रमते सोऽन्तरः स्मृतः ।

अतिप्रियत्वाच्च हरेरन्तरत्वमिति स्मृतम् ।

इति श्लोकस्य द्वितीयांतरपदस्यैवार्थद्वयपरत्वमभिप्रेत्य पृथिव्या इत्यादिपञ्चमीस्वारस्यानुरोधेनांतरो विविक्त इत्यर्थ इत्युक्तम् । अत्र पक्षे पृथिव्या अन्तर इत्यादिपञ्चम्यंतपदोत्तरांतरपदं बृहद्भाष्ये न विवृतमिति ज्ञेयम् । भावदीपे तु पृथिव्या अन्तरोऽन्तस्थः । अन्तस्थो देवतानां च न विदुर्य च देवता इति बृहद्भाष्योक्ते: अन्तरो विविक्त इति टीकोक्तिस्त्वन्तरशब्दस्यार्थान्तरपरेत्युक्तम् । अत्र बृहद्भाष्ये पृथिवीशब्दो गरुडपर इति विवृतम् । एतच्च गोतमं प्रति याज्ञवल्क्यस्य वचनम् । विष्णोरन्य एवेति ॥ तथा च तत्र श्रुतममृतत्वं नाक्षिस्थस्य विष्णुत्वनिश्चायकमिति भावः । पृथिव्यादीत्यादिपदेनोत्तरवाक्योक्ताबादिपरिग्रहः । इत्युक्तरीत्येति ॥ शीर्यते नित्यमेवास्माद्विष्णोस्तु जगदीट्टशम् ।

रमते च परो ह्यस्मिन् शरीरं तस्य तज्जगत् ।

इति स्मृत्युक्तरीत्येत्यर्थः । शीर्यते विदार्यते वियुज्यत इति यावत् । उपलक्षणमेतत् । पृथिव्याद्या देवतास्तु देहवत्तद्वशत्वतः ।

शरीरमिति चोच्यन्ते यस्य विष्णोर्महात्मनः ।

इति बृहद्भाष्योदाहृतस्मृत्युक्तरीत्येत्यपि द्रष्टव्यम् । अविदितत्वादिवलेन परित्यागोपपत्तेरित्यन्वयः । आदिपदेनान्तरत्वग्रहः । रूढेरिति ॥ इदं पूर्वगङ्गशरीरमित्यादौ प्रसिद्धायाः शरीरशब्दस्य स्वरूपे रूढेरित्यर्थः ॥

अदृश्यत्वाधिकरणम् I-2-6

न्या.वि. — ‘अक्षरात्परतः परः’ इति श्रुतेरपि नाक्षरात्सम्भवतीत्यस्याः निरवकाशत्वम् । अक्षरात्परतः परस्याप्यक्षरान्तरत्ववचनात् ॥ ६ ॥

टीका— उँ अदृश्यत्वादिगुणको धर्मकेः उँ ॥ ‘यत्तदद्रेश्यम्’ इत्युक्तं विष्णोरन्यत्रैव स्यात् । तस्मिन् ‘अक्षरात्सम्भवतीह विश्वम्’ इत्यक्षरशब्दश्रवणात् । तस्य च प्रधानादौ रूढत्वात् । यद्यपि पूर्ववददृश्यत्वादिवलेन रूढिं परित्यज्य योगवृत्त्याऽक्षरशब्दो विष्णौ सम्भवति । तथाप्यत्र न विष्णुविषयोऽङ्गीकर्तुं शक्यते । ‘अक्षरात्परतः परः’ इत्युत्तरश्रुत्या अस्माददृश्यत्वादिगुणकाद्विश्वयोनेरक्षरात्परतः परस्याभिधानात् । न हि विष्णोः परोऽङ्गीक्रियते । इत्येवं प्रासे समाधते ॥ अक्षरादिति ॥ श्रुतेरिति पञ्चमी । अस्याः श्रुतेरिति वर्तते । अक्षरात्परतःपराभिधात्यामुक्तश्रुतौ विद्यमानायामपि ‘अक्षरात्सम्भवतीह विश्वम्’ इत्यक्षरश्रुतेः विष्णौ निरवकाशत्वं नास्तीत्यर्थः । कुतः । अस्यैव विश्वयोनेरक्षरस्याक्षरात्परतः परत्वमुत्तरश्रुत्योच्यते । न त्वेतत्रियोगिकपरत्वं वाऽनन्य इत्यङ्गीकारात् । अक्षरात्परतः परत्वं चाक्षरत्वं चैकस्यैव व्याहतमित्यत आह ॥ अक्षरादिति ॥ स्यादियं व्याहरित्यर्दि ‘यस्मादक्षरात्परतः परः, तदेवाक्षरं स्वयमिति ब्रूमः । न चैवम् । ‘अपरं त्वक्षरं या सा’ इत्यादिनाऽक्षरत्रयाभिधानेनाक्षरात्परतः परस्याप्यक्षरान्तरत्ववचनात् । परविद्याविषयत्वबलेन प्रकृतपरित्यागाप्रकृतग्रहणयोरुपपत्तेरिति ॥ ६ ॥

प्रबोधिनी — उँ अदृश्यत्वादिगुणको धर्मकेः उँ ॥ अदृश्यत्वमादिर्येषां ते अदृश्यत्वादयः । ते गुणा यस्यासावदृश्यत्वादिगुणकः विष्णुरेव । अथ परा यया तदक्षरमधिगम्यते इति परविद्याविषयत्वरूपतद्धर्मकेरिति सूत्रार्थः । यत्तदद्रेश्यमित्युक्तमिति ॥ अथ परा यया तदक्षरमधिगम्यते यत्तदद्रेश्यमग्राह्यमगोत्रमवर्णमच्छ्रुःश्रोत्रं तदपाणिपादं नित्यं विमुँ सर्वगतं सुसूक्ष्मम् । तदव्ययं यद्भूतयोनिं परिपश्यन्ति धीरा: । यथोर्णनाभिः सृजते गृणहते च यथा पृथिव्यामोषधयः सम्भवन्ति । यथा सतः पुरुषात्केशालोमानि तथाक्षरात्

सम्भवतीह विश्वमित्यार्थवर्णश्रुतावित्यर्थः । अथ अपरविद्यानिरूपणानन्तरमवसरप्राप्ता परविद्या निरूप्यत इत्यर्थः । यत्तदद्रेश्यत्वादिगुणकं तदक्षरं यया विद्यया वित्तिजनकत्रगादिशास्त्रेणाधिगम्यते सा अक्षरज्ञसिहेतुत्वेनोपाधिना परविद्येत्युच्यत इत्यर्थः । तदुक्तम् ।

क्रगाद्या अपरा विद्या यदा विष्णोर्न वाचकाः ।

ता एव परमा विद्या यदा विष्णोस्तु वाचकाः इति । यथैकमेव कर्म सकामत्वनिष्कामत्वोपाधिभ्यां प्रवृत्तं निवृत्तमिति चोच्यते तथा ब्रह्मीमांसाशास्त्रान्यायानुपकृततादशायां विष्णोरवाचकत्वेन, तदुपकरणदशायां त एव तद्वाचकत्वेन क्रमेणापरविद्या परविद्येति चोच्यन्त इति प्रमाणाशयः । कीदृशं तदक्षरमित्यतस्तन्महिमानमाह । यत्तदिति ॥ यदक्षरमद्रेश्यं दृष्ट्युपलक्षितबाह्येन्द्रियाविषयम् । साकल्येनेत्ययोग्यैरिति वा योज्यम् । यद्वा दृश्यादन्यदृश्यम् । ग्राह्यादन्यद्ग्राह्यमित्यर्थः । न विद्यते गोत्रं वर्णं वा यस्य तदगोत्रमवर्णम् । अच्छ्रुःश्रोत्रमित्यादेः प्राकृतचक्षुरादिहीनमित्यर्थः । नित्यं देहतोऽपि नाशहीनम् । विमुँ समर्थम् । सर्वगतं सर्वव्यापि । सर्वगतत्वे प्रतिहृतिः स्यादित्यत आह । सुसूक्ष्मम् । अत्यन्ताप्रतिष्ठम् । तत् त्वया पृष्ठमक्षरमिति पूर्वश्रुततत्पदस्यान्वयः । अद्रेश्यमित्युक्तिर्न सर्वथेति भावेनाक्षरस्य गुणान्तरमाह । तदव्ययमिति ॥ यदक्षरं भूतानां प्राणिनां योनिं कारणं धीरा: ज्ञानिनः परिपश्यन्ति अव्ययं शश्वदेकप्रकारं तत् प्रागुक्तमक्षरमित्यर्थः । भूतयोनिमित्युक्तं भूतकारणत्वं संहर्तृत्वस्योपलक्षणमित्यभिप्रेत्योभयप्रकारं सदृष्टान्तं व्यनक्ति ॥ यथेति ॥ ऊर्णनाभिस्तन्तुवायो जन्तुविशेषः । स्वोपभुक्तवस्तुनि तंत्वात्मना स्वोदरे गृह्णाति च तथा विश्वं लये निर्गीर्ण सत् अक्षरादिह बहिर्देशो सम्भवतीत्यर्थः । न तूपादानत्वं विवर्तत्वं वेति भावः । उपलक्षणं चैतत् । ऊर्णनाभिना तन्तुराशिरिव संहियते चेत्यपि ज्ञेयम् । ननु नानाविधसृष्टौ वैषम्यादिदोषः किं नेत्यभिप्रेत्याह । यथा पृथिव्यामिति ॥ यथा पृथिवी नानाविधशाल्यादिबीजान्यपेक्ष्य नानाविधाङ्गुरान् जनयति तथा जीवानां नानाविधकर्मण्यनुसृत्य नानाविधजीवान् सृजतीत्यर्थः । नन्वक्षरस्य

विश्वसृष्टचादिना फलसत्त्वेऽपूर्णता । तदसत्त्वे प्रेक्षावतस्तत्र प्रवृत्त्ययोग इत्यत् उक्तम् । यथा सत् इति ॥ सतश्चेतनाधिष्ठितात् पुरुषात् देहात् केशलोमान्यनायासेन भवन्ति । शिरोरुहा: केशाः, देहजानि लोमानीति विवेकः । तथाऽक्षरादनायासेन विश्वं सम्भवति उत्पद्यत इति सैद्धान्तिकः श्रुत्यर्थः । अत्यायाससाध्ये हि फलापेक्षा । न त्वनायाससाध्येऽङ्गुलिचालनादौ लोके प्रेक्षावतामपि न फलापेक्षाऽस्तीति भावः ।

प्रधानादाविति ॥ आदिपदेन चित्प्रकृतिपरिग्रहः । पूर्ववदिति ॥ आकाशाधिकरणादाविवेत्यर्थः । इत्युत्तरश्रुत्येति ॥

दिव्यो ह्यमूर्तः पुरुपः स बाह्याभ्यन्तरो ह्यजः ।
अप्राणो ह्यमनाः श्रुभ्रो अक्षरात्परतः परः ॥

इति श्रुत्येत्यर्थः । दिव्यः अत्यन्तः अमूर्तः नियतपरिच्छिन्न-परिमाणरहितः । किं तु बाह्य आभ्यन्तरश्च । अप्राणो ह्यमना इति पोडशकलाराहित्यमुच्यते । अत्र विशेषस्त्वस्मत्कृतश्रीमद्भाष्य- श्रुत्याद्यर्थरत्नावल्यामक्षराधिकरणे द्रष्टव्यः । शुभ्रः शुद्धः । अक्षरात् जटप्रकृतेः परतः श्रीतत्वात् पर उत्तम इति सैद्धान्तिकः श्रुत्यर्थः । एतत्प्रतियोगिकेति ॥ अक्षरात्सम्भवतीह विश्वमिति श्रुत्युक्तविश्वयोन्यक्षरप्रतियोगिकेत्यर्थः । व्याहतमिति ॥ परत्वस्य भेदव्याप्त्वादिति भावः । अपरं त्वक्षरं या सेत्यादिनेति ॥

अपरं त्वक्षरं या सा प्रकृतिर्जडस्वपिका ।
श्रीः परा प्रकृतिः प्रोक्ता चेतना विष्णुसंत्रया ।
तामक्षरं परं प्राहुः परतः परमक्षरम् ।
हरिमेवाखिलगुणमक्षरत्रयमीरितम् ॥

इति प्रमाणेनेत्यर्थः । अक्षरान्तरत्ववचनादिति ॥ विश्वयोन्यक्षरत्ववचनादित्यर्थः । नन्यक्षरात्परतः पर इत्यत्र प्रकृतमक्षरं विद्यायाप्रकृतजटप्रकृतेः परत्वावधितयाऽक्षरशब्देनेह ग्रहणे किं निमित्तमित्यतः आह । परविद्याविषयत्ववलेनेति ॥ द्वे विद्ये वेदितव्ये परा चैवापरा च । तत्र ये वेदा-

यान्यज्ञानि यान्युपाज्ञानि यानि प्रत्यज्ञानि सा परा यथा स हरिर्वेदितव्यो योऽसावद्दश्यो निर्गुणः परः परमात्मेति श्रुत्या विष्णु-धर्मत्वेनावगतपरविद्याविषयत्वरूपलिङ्गवलेनेत्यर्थः । परविद्याविषयत्वं च मोक्षसाधनविद्याविषयत्वम् ।

वेदा क्रगादयः । अज्ञानि शिक्षादीनि । उपाज्ञानि आयुर्वेदो धनुर्वेदो गान्धर्वस्थापत्यं चेति । प्रत्यज्ञानि शिष्याः कलाविद्याः । सा अपरविद्येत्युच्यते । अथेत्यादि प्राग्वत् । यथा वेदादिविद्या स हरिर्वेदितव्यः । ब्रह्मीमांसाशास्त्रव्युत्पादितन्यायोपकरणदशायां प्रतिपाद्यते सा परविद्येति सम्बन्धः । स हरिः कीदृशा इत्यतो योऽसावित्यादि । अदृश्यः साकल्येन चक्षुराद्यगोचरः । निर्गुणः सत्वादिगुणशून्यः परः सर्वोत्तमः । परमात्मा श्रीपतिः स हरिरिति श्रुतियोजना । परविद्यायाः प्रथममुद्दिष्टत्वेऽप्यन्ते निरूपणं भगवतः श्रैष्ठचज्ञापनायेति ज्ञेयम् । इतिशब्दोऽधिकरणसमाप्तौ ॥

वैश्वानराधिकरणम् I-2-7

न्या.वि. — श्रुतिसाधारण्ये विशेषश्रुत्यादेनिश्चयः । उभयत्र विशेषश्रुत्यादौ पुनः सावकाशत्वनिरबकाशत्वबलान्विश्चयः ॥७॥

इति प्रथमाध्यायस्य द्वितीयः पादः ॥

टीका— ॐ वैश्वानरः साधारणशब्दविशेषात् ॐ ॥ वैश्वानरश्रुतेदेवताभूतविशेषयोः रूढत्वात्तयोरिह ग्रहणम् । अन्तःस्थाधिकरणन्यायेन विष्णावपि तस्या वृत्तिरस्तीति चेत्, एवं तर्हि विष्णावितरत्र च श्रुतेः साधारण्येऽन्यतरनिर्णये हेत्वभावात् ‘ततु समन्वयात्’ इत्यवधारणानुपपत्तिः । मुख्यामुख्यन्यायेन निर्णये इति चेन्न । एवं सति ‘इदमग्निसूक्तमिदं वायुसूक्तम्’ इत्यादिव्यवस्थाभावप्रसङ्गस्य वाधकस्य विद्यमानत्वात् । असति वाधके मुख्यामुख्यन्यायावतारादिति प्राप्ते प्रतिविधत्ते ॥ श्रुतीति ॥ वैश्वानरश्रुतेविष्णावितरत्र च गाधारण्येऽपि विष्णुरेवात्र प्रतिपाद्य इति निश्चयो युज्यते । कुतः विशेषश्रुत्यादेः ‘आत्मानं वैश्वानरं’ इति विष्णोरेवासाधारणात्मश्रुत्या वैश्वानरश्रुतेविषेषितत्वात् ।

‘स्वस्तिमर्ती गामानय’ इतिवृत् । ‘अहं वैश्वानरः’ इत्याद्यनवकाशश्रुतिस्मृति-समाख्यानाच्च । एवं तर्हि पुनरनिर्णय एव । यथा खल्वात्मानमिति विशेषश्रुत्या विशेषितत्वं तथा ‘अयमग्निर्वैश्वानरः’ इत्यादिवैश्वानरविद्यास्वरूपादिश्रुत्या विशेषितत्वमस्ति । अग्न्यादिश्रुतिः साधारणीति चेन्न । तथा सति विशेषणानर्थक्यात् । होमाधिकरणत्वादीनामग्निधर्माणां चात्र श्रवणमस्तीत्यत आह ॥ उभयत्रेति ॥ पक्षद्वयेऽपि विशेषश्रुत्यादौ विद्यमाने तु प्रकारान्तरेण निश्चयो युज्यते । कथम् । सावकाशत्वनिरवकाशत्वबलात् । ‘अथ हेमात्मानम्’ इत्यादिना हि सर्वानामलिङ्गादीनां भगवति वृत्तिरुक्ता । ततस्तेषां सावकाशत्वम् । न चात्मशब्दादेरन्यत्रावकाशः । विशेषणानर्थक्यमिति चेन्न । स्वरूपकथनत्वोपपत्तेः । न च प्रयोजनाभावः । उपासनार्थत्वादिति । तदिदमुक्तं ‘शब्दादिभ्य’ इत्यादिना । सूक्तादिव्यवस्था तु सूत्रकृतैव समर्थिता ॥ ७ ॥

नि.प्र.— ऊँ वैश्वानरः साधारणशब्दविशेषात् ऊँ ॥ वैश्वानरमुपास्त इत्युक्तवैश्वानरो विष्णुरेव । अग्नौ विष्णौ च साधारणस्य वैश्वानरशब्दस्यात्मशब्देन विशेषणादिति सूत्रार्थः । देवताभूतविशेषयोरिति ॥ वैश्वानरस्य सुमतौ स्यामेति देवतायां विश्वस्मा अग्निभूतनाय देवा वैश्वानरमिति अग्निर्वैश्वानरो वहिरिति च बाह्यभूताग्नौ रूढत्वादित्यर्थः । इह ग्रहणमिति । पूर्वपक्षविषयतयेत्यर्थः । अन्तःस्थाधिकरणन्यायेनेति ॥ तत्राधिदेवगतारेषनाम्नां निरवकाशलिङ्गेन विष्णुपरत्वोक्तेरिहापि सर्वगतत्वास्वविष्णुलिङ्गाद्विष्णावपि वृत्तिरस्तीति भावः । तथा च श्रुतिः । स्थूलभूतवैश्वानरः प्रथमः पाद इति । श्रुतेः साधारण्य इति ॥ वैश्वानरशब्दस्य विष्णुतदितरसाधारण्ये सतीत्यर्थः । अङ्गीकृत्य चेदमुदितम् । वैश्वानरशब्दस्यान्यत्र प्रसिद्धत्वेनोभयत्र प्रसिद्धत्वाभावात् । अन्यथा लोकतोऽन्यत्र प्रसिद्धवैश्वानरनाम्न इति टीकाग्रन्थविरोधात् । न च वैश्वानरशब्दस्यान्यत्र प्रसिद्धचिरोधेनैव तस्यान्यत्र प्रसिद्धेर्विष्णुलिङ्गानां च निरवकाशत्वेन तुल्यबलत्वविवक्षया तदुक्तिसम्भवेनोभयत्र प्रसिद्धताया अनभिधानात् । व्यक्तमेतच्छन्दिकादौ । वस्तुतस्तु ज्योतिराकाशशब्दयोर्विवक्षा भेदेनान्यत्रोभयत्रान्यत्रैव प्रसिद्धत्वेव वैश्वानरशब्दस्याप्यन्यत्रोभयत्र प्रसिद्धत्वसम्भवेनान्यत्र

प्रसिद्धत्वमाश्रित्य सूत्रभाष्यटीका प्रवृत्ता । एषा तु टीकोक्तदिशोभयत्र प्रसिद्धिमाश्रित्येत्यविरोधः । अत एवास्याधिकरणस्यैतल्लक्षणचरणत्रय-शेषत्वमभिप्रेत्यान्तादिन्यायेन द्वितीयचरणान्ते निवेशः । अत एव चानुभाष्ये एतदधिकरणारम्भात् प्राक् चरणद्वयार्थोपसंहारः कृतः । द्वितीयचरणार्थोपसंहारानन्तरमेतदधिकरणविवरणात्तृतीयचरणशेषत्वम् । तृतीयचरणार्थनिरूपणात् प्रागेतदधिकरणस्य विवरणाद्वितीयचरणशेषत्वम् । द्वितीयचरणार्थोपसंहारे कर्तव्ये प्रथमचरणार्थोपसंहारादस्याधिकरणस्य प्रथमचरणशेषत्वमपि भाष्यकाराभिमतं विज्ञायते । एवं सति सूत्रकृदुक्तं साधारण्यमपि स्वरसमिति प्रतिभाति । अत एवात्र श्रुतेः साधारण्य इत्युक्तम् । अन्यथा साधारण्येनेत्यवक्ष्यत् । व्यवस्थाभावप्रसङ्गादिति ॥ तस्या लोकप्रसिद्धिमूलकत्वात्स्याश्च विष्णाव-भावादिति भावः । वैश्वानरश्रुतेरिति ॥ यस्त्वेतेवं प्रादेशमात्रमभिविमानमात्मानं वैश्वानरमुपास्त इति छन्दोगश्रुतौ श्रुतवैश्वानरशब्दस्येत्यर्थः । एवमग्रेऽपि श्रुत्या श्रुतेरित्यस्य शब्देन शब्दस्येत्यर्थो बोध्यः । योऽधिकारी प्रादेशमात्रं प्रादेशपरिमाणम् । परिमाणे मात्रन् । अभिविमानम् । अभितो विगतं मानं मर्यादा यस्य तं सर्वगतं वैश्वानरं विश्वगुणत्वाद्वैश्वः । आ सम्यक् न रीयत इत्यानः । वैश्वश्रासावानरश्चेति वैश्वानरस्तमेतमात्मानमेवमुक्तप्रकारं उपास्ते जिज्ञासत इति श्रुत्यर्थः । आदिशब्दग्राह्यमाह । अहमिति ॥ अः वैश्वानरो भूत्वा प्राणिनां देहमाश्रितः इति गीतायामर्जुनं प्रति श्रीकृष्णस्य वचनम् । अयमग्निर्वैश्वानर इति बृहदारण्यकवाक्यम् । अस्यार्थः स्पष्टः । बृहदारण्यकवाक्योदाहरणं च सर्ववैश्वानरविद्यानामत्र निर्णयज्ञापनाय । आदिशब्दात् वैश्वानरमृत आजातमग्निमिति श्रुतिपरिग्रहः । एतच्छृत्यर्थ-स्त्वस्मत्कृतभाष्यश्रुत्याद्यर्थरत्नावल्यां द्रष्टव्यः । अग्न्यादिश्रुतिरिति ॥ आदिपद्मद्वैश्वानरशब्दपरिग्रहः । साधारणीति ॥ विष्णौ सावकाशेत्यर्थः । तथा च स एवात्र वैश्वानरः किं न स्यादिति भावः । विशेषणानर्थक्यादिति ॥ अग्निशब्दस्यानर्थक्यादित्यर्थः । होमाधिकरणत्वादीनामिति ॥ वैश्वानरे तद्दुतं भवतीत्यादिनेति भावः । आदिपदेन अयमग्निर्वैश्वानरो योऽयमन्तःपुरुषे येनेदमन्वं पञ्चयते यदिदमद्यत इति बृहदारण्यके श्रुतपाचकत्वादिपरिग्रहः । अथ

हेममात्मानमिति ॥ अथ हेममात्मानमणोरणीयांसं परतः परं विश्वं हरिमुपार्शीतेति सर्वनामा सर्वकर्मा सर्वलिङ्गः सर्वगुणः सर्वकामः सर्वधर्मः सर्वरूप इति स य एतमेवमात्मानं विश्वं हरिमारादरमुपास्ते तस्य सर्वेषु भूतेषु, लोकेषु, सर्वेषु, भूतेषु सर्वेषु देवेषु सर्वेषु वेदेषु कामचारो भवतीति श्रुत्येत्यर्थः । विश्वं पूर्णम् । प्रथमेतिशब्दो विधिसमाप्तौ । द्वितीयस्येत्युपासीतेत्यन्वयः । सर्वनामा सर्वशब्दवाच्यः । सर्वकर्मा पूर्णव्यापारः । सर्वाणि वज्ञधरत्वादीनि लिङ्गानि यस्येति सर्वलिङ्गः । सर्वमिच्छाविषयो यस्येति सर्वकामः पूर्णकाम इति यावत् । सर्वगुणः पूर्णगुणः । सर्वधर्मः सर्वधारः । सर्वस्मिन् रूपमस्येति सर्वरूपः । स य इत्यादि फलोक्तिः ।

स प्रसिद्धो योऽधिकारी एतमुक्तलक्षणमात्मानमन्तर्यामिणं विश्वं पूर्णं हरिं पापहरमारात् समीपे स्वहृदये इत्यर्थः । अरं अलं सम्यक् एवमुक्तप्रकारेणोपास्ते तस्याधिकारिणः सर्वेषु लोकेषु भूरादिषु कामचारः यथेष्टसंचारः । सर्वेषु भूतेषु प्राणिषु । सर्वेषु देवेषु । कुरुपाण्डवन्यायेन पृथगुक्तिः । कामचारः स्वेच्छया विषयभोगः । सर्वेषु वेदेषु कामचारः अनायासेन ज्ञानं भवतीति श्रुत्यर्थः । चर गतिभक्षणयोरिति धातोः । तेषामिति ॥ अग्निश्रुतिलिङ्गानामित्यर्थः । न चात्मशब्दादेरिति ॥

अनात्तत्वादनात्मान उनत्वादुणराशितः ।
अब्रह्माणः परे सर्वे ब्रह्मात्मा विष्णुरेव हि ॥

इति स्मृतेरिति भावः । आदिपदेन को न आत्मा किं ब्रह्मेत्यत्र श्रुतब्रह्मशब्दपरिग्रहः । विशेषणेति ॥ अग्निशब्दस्य वैयर्थ्यं नेत्यर्थः । शब्दादिभ्य इति ॥ शब्दादिभ्योऽन्तः प्रतिष्ठानानेति चेन तथा दृष्ट्युपदेशाद-सम्भवात्पुरुषविधमपि चैनमधीयत एक इति सूत्रेणेत्यर्थः । अग्न्यादि-शब्दादिपदोक्तद्वामाधिकरणत्वलिङ्गेभ्यः अन्तः प्रतिष्ठानात् अन्तः प्रविश्य पञ्चनरूपादग्निव्यापाराच्च वैश्वानरोऽग्निरेव न विष्णुरिति चेन । तेषां श्रुत्यादीनां हरौ सावकाशत्वात् । कथम् । अग्न्यादिनामलिङ्गवत्वेन रूपेण दृष्ट्युपदेशात् उपासनोपदेशात् । असम्भवात् को न आत्मा किं ब्रह्मेत्युपक्रमोक्त-

ब्रह्मशब्दस्याग्रावसम्भवाच्च नासौ वैश्वानरः । अपि च मूर्धैव सुतेजा इत्यादिना छन्दोगा एनं वैश्वानरं पुरुषविधं शीष्णों द्यौः समवर्ततेति पुरुषसूक्तोक्त-गुणवन्तमधीयते प्रतिपादयन्तीति सूत्रार्थः ।

मूर्धैवेत्यादिश्रुत्यर्थस्त्वस्मत्कृतभाष्यश्रुत्याद्यर्थरत्नावल्यां द्रष्टव्यः । नन्वग्न्यादिशब्दानां विष्णौ मुख्यत्वे तत्तत्सूक्तानां तत्तद्विद्यानां च वैदिकसिद्धव्यवस्थानुपपत्तिरिति चोद्यस्योत्तरमाह ॥ सूक्तादीति ॥ आदिपदेन विद्यादिपरिग्रहः । ब्रह्मण्यमुख्यस्यान्यत्र मुख्यस्य च शब्दस्याभावेनानन्य-गतिकतयाऽन्यत्रापि लोकाः प्रयुक्तत इति वा अग्न्यादिसूक्तादिभिर्बहुपोष-सनयाऽग्न्यादावेव ब्रह्मणोऽभिव्यक्तिर्वा अग्न्यादिसूक्ताद्युपासकैरग्न्यादावेव ब्रह्मणोऽनुस्मरणीयत्वाद्वा तत्तत्सूक्तोपासकानामग्न्यादिस्थब्रह्मपासेवा तत्तत्सूक्तादि-व्यवस्था साक्षादप्यविरोधं जैमिनिरित्यादिचतुःसूत्र्या समथितेत्यर्थः ।

इति श्री एर्यनन्ताचार्यतनूजेन बालनाम्ना
विरचितायां न्यायविवरणीकानिगूढार्थप्रबोधिन्यां
प्रथमाध्यायस्य द्वितीयः पादः समाप्तः ।

अथ तृतीयः पादः

न्या.वि. — हरिः ॐ ॥ ‘प्राणानां ग्रन्थिरसि । रुद्रो वै लोकायतनम् । वायुना वै गौतमसूत्रेणायं च लोकः परश्च लोकः सर्वाणि भूतानि सन्दृष्टानि भवन्ति । सर्वे वा एते प्राणाश्च प्राणिनश्च देवाश्च दिव्यानि च लोकाश्च लोकिनश्चालोकाश्चालोकिनश्च विष्णावेवोताश्च प्रोताश्च भवन्ति’ इत्यादेव्युभ्वाद्याय-तनत्वमज्ञानां साधारणं लिङ्गम् ॥ १ ॥

टीका— तृतीयेऽस्मिन्पादेऽनुव्याख्यायामधिकरणविषया: सङ्ग्रहोक्ताः ।
लिङ्गं साधारणं शब्दौ स्थानं लिङ्गमनुग्रहः ।
पुनः शब्दा लिङ्गशब्दौ विचार्या द्विःस्थिता इह ॥ इति ।

तदिदं दुर्गमार्थं न्यायमालावाक्यविवरणप्रसङ्गेनादौ तावत्तद्विवृणोति । विषयावगतिपूर्वकत्वात्पूर्वोत्तरपक्षन्यायावगतेः । अत्र ‘युभ्वाद्यायतनं स्वशब्दात्’ इति प्रथमाधिकरणसाधारणं लिङ्गं विचार्यमित्युक्तम् । किं तल्लिङ्गं कुत्र च साधारणं कथं च साधारणम् । साधारणत्वे च कथं तस्य भगवदेकविषयतेत्यत आह ॥ प्राणानामिति ॥ अत्र ‘यस्मिन्द्यौः’ इत्यादिवाक्योक्तं च युभ्वाद्यायतनत्वलिङ्गं विचार्यम् । यद्यप्येतानि बहूनि लिङ्गानि । तथा च वक्ष्यति ‘अत्रोक्तानां लिङ्गानाम्’ इति । तथायेकवाक्योक्तत्वेनैकवचनम् । तच्च रुद्र-वायु-प्रकृति-जीव-विष्णूनां साधारणम् । ‘प्राणानां रुद्रो वा’ इत्यादिवाक्याद्वद्विष्टतया प्रतीतेः । ग्रथ्यन्तेऽस्मिन्निति ग्रन्थिः । ‘वायुना’ इत्यादिश्वुतेर्वायुनिष्ठत्वावगमात् । सूतमत्र सर्वं जगदिति सूत्रम् । सन्दृष्टानि, संगतान्येव तदाधारतयाऽवस्थितानीत्यर्थः । ‘सर्वे वा एते’ इत्यादिश्वुतेर्विष्णुविषयतप्रदर्शनात् । प्राणः इन्द्रियाणि । प्राणिनो देहिनः । प्राणिग्रहणेन गृहीतानामपि देवानां प्राधान्यज्ञापनाय पुनर्ग्रहणम् । दिवि भवानि दिव्यानि कल्पतरुप्रभृतीनि वस्तुनि । लोकाः भूरादयः । तदभिमानिनो लोकिनः । पूर्ववत् पुनर्ग्रहणम् । भूरादिभ्योऽन्ये वैकुण्ठादयोऽलोकाः । तद्रता मुक्ता अलोकिनः । ‘ओताश्र प्रोताश्र’ इति एतमाश्रिता इत्यर्थः । इत्यादेरित्यादिग्रहणेन प्रकृत्यादिनिष्ठत्वेऽपि प्रमाणमुदाहार्यमित्याचेऽत तच्चान्यत्रोदाहृतम् । अज्ञानां न्यायानुसन्धानरहितानां मतेन । साधारणस्य कथं सिद्धान्तेऽसाधारणता साध्यत इति शङ्काऽनेन परिहता । एवमुत्तरत्रापि ॥ १ ॥

प्रबोधिनी— ॥ आदौ तावदिति ॥ न्यायमालायाः पश्चाद्विवरणमभिप्रेत्यादावित्युक्तम् । तावच्छब्दो वाक्यालङ्कारे । आदौ विवरणे वीजमाह ॥ विषयावगतीत्यादिना ॥ पूर्वोत्तरपक्षावगतेर्विषयावगतिपूर्वकत्वात्तदर्थमादौ विवृणोतीत्यन्वयः । यद्यपि विषयमालाया आदौ विवरणे तस्या अनुव्याख्याने

आदौ कथनमेव वीजं वक्तव्यम् । तथापि तस्यास्तत्रादौ कथनेऽपि वीजस्यावश्यवक्तव्यतया तञ्चेतोरिति न्यायेनैवमुक्तमिति बोध्यम् ॥ अत्रेति ॥ विषयमालायामित्यर्थः । युभ्वाद्यायतनं स्वशब्दादित्यत्रेति ॥ यस्मिन्द्यौ-रित्यादिश्वुतौ यावाभूम्यन्तरिक्षाद्याश्रयतयोक्तं ब्रह्मैव । न रुद्रादि । कुतः । तमेवैकं जानथ आत्मानमिति स्वशब्दपर्यात्मशब्दश्रवणादिति सूत्रार्थः । इत्युक्तमिति ॥ अधिकरणक्रमानुरोधेनात्र विषयाभिधानादिति भावः । शङ्कान्तुष्टयस्य मूलाभिप्रेतमुत्तरं क्रमाद्यनक्ति ॥ अत्रेत्यादिना ॥ अस्मिन्ब्रह्मिकरण इत्यर्थः । एतानीति ॥ प्राणानां ग्रन्थिरसीत्यादिवाक्योक्तानीत्यर्थः । बहूनीति ॥ युभ्वाद्यायतनत्वान्तकत्वगज्ञमवसन्त्वादीनीत्यर्थः । वक्ष्यतीति ॥ बाहुल्यं लिङ्गशब्दानामित्येतदधिकरणपूर्वपक्षन्यायविवरणावसर इत्यर्थः । रुद्रादिषु क्रमेण साधारण्यमुपपादयति ॥ प्राणानामित्यादिना ॥ प्रतीतेरित्यादिपञ्चम्यनां रुद्रस्य साधारणं वायोः साधारणमिति विश्लिष्यान्वयः । ग्रन्थिरिति ॥ कनिरव्यज्य-सिवसिवनिसनिधूनिग्रन्थिचलिभ्यश्वेतीप्रत्यय इति भावः । सूत्रमिति ॥ सिवे: एनप्रत्यये सिवि मुच्योष्टेरुजित्यूजागमः । अत्र पूर्वत्र च बहुलग्रहणादधिकरणे प्रत्यय इति भावः । सर्वं वाक्यं प्रायः सावधारणमित्यभिप्रेत्याह ॥ संदृष्टान्येवेति । पुनर्ग्रहणमिति ॥ ब्राह्मणपरिवाजकन्यायेनेति भावः । पूर्ववदिति देवपदेन गृहीतानामपि लोकिनां ब्राह्मणपरिवाजकन्यायेन प्राधान्यज्ञापनाय पुनर्ग्रहणमिति भावः । अन्यत्रेति ॥ यद्भूतं भवत्त्वं भविष्यत्वेत्याचक्षते आकाश एव तदोत्तं च प्रांतं चेति वृहदारण्यकवाक्यं तत्प्रकाशिकायामुदाहृतमित्यर्थः । आकाशे प्रकृताविति श्रुत्यर्थः ।

मतेनेति ॥ एतेन मूले अज्ञानामित्यनन्तरं मतेनेति शेषो बोध्य इत्युक्तं भवति । अनेनेति ॥ अज्ञानामित्यनेनेत्यर्थः । उत्तरत्रापीति ॥ भूमाधिकरणेष्वपि साधारणानां भूमशब्दादीनां सिद्धान्ते कथमसाधारणता साध्यत इति शङ्का अज्ञानामित्यनेन परिहता ज्ञेयेत्यर्थः ।

भूमाधिकरणम् I-3-2

न्या.वि. — ‘प्राणो वा आशाया भूयान्विष्णुर्वै देवेभ्यो भूयांस्तस्माद्युयान्नामे’ त्यादेर्भूमशब्दोऽज्ञानां साधारणः ॥ २ ॥

टीका— ‘शब्दौ’ इत्यनेन द्वितीयतृतीययोरधिकरणयोर्नामात्मकौ साधारणौ शब्दौ विचार्यावित्युक्तम् । लिङ्गमिति पृथगुक्तम् । तेन शब्दस्य नामविषयत्वात् । साधारणमित्यस्य च यथान्वयं विपरिणामेन सर्वत्रानुवृत्तेः । अनुवृत्तिज्ञापनार्थ-मेवान्तेऽपि ‘द्विःस्थिता’ इत्याह । ‘द्वी’त्यनेकोपलक्षणम् । ‘विचार्या’ इत्येतदपि यथान्वयं विपरिणम्यते । एवं स्थिते ‘भूमा सम्प्रसादादध्युपदेशाद्’ इत्यत्र तावत्पूर्वच्छङ्काचतुष्टयनिरासार्थमाह ॥ प्राणो वा इति ॥ ‘प्राणो वा आशाया भूयान्’ इत्युपक्रम्य भूमू आग्नानाद्भूमशब्दस्य प्राणविषयताप्रतीतेः । ‘विष्णुर्वै’ ‘पूर्णमदः’ इत्यादिश्रुत्यन्तरसमाख्यानाद्विष्णु-विषयताप्रतीतेश्च भूमशब्दोऽज्ञानां तयोः साधारणो विचार्याः । ननु भूमशब्दो भाववाची । तत्कथं धर्मिणोः शङ्काचते । कथं च भूयानित्यनेन समानार्थाः । कथं च नामात्मकः । मैवम् । ‘यो वै भूमा तत्सुखम्’ इत्याद्युत्तरवाक्यपर्यालोचनया भावभित्रोरभेदभिप्रायेण भवितुविषयतावगमात् । आसन्नस्योपक्रमस्यानासन्नायाः समाख्यायाश्च कथं साधारण्यप्रतीतिहेतुत्वमिति चेत्त । अज्ञानामित्युक्तत्वात् ॥ २ ॥

प्रबोधिनी— नन्वनुव्याख्याने विषयमालायां प्रत्यधिकरणं प्रातिस्विकरूपेण विषयानुक्तेर्भूमशब्दोऽज्ञानां साधारण इत्यादिवाक्यजातं कथं तस्या विवरणं भवेत् । वैरूप्यादित्यतो नैतद्विषयमालाविवरणपरमपि तु विषयमालया सिद्धप्रमेये शङ्काविशेषपनिवारणाय प्रवृत्तम् । विषयमालाविवरणं तु मूले पूर्णीय-मित्यभिप्रेत्याह । शब्दावित्यनेनेत्यादिना ॥ ननु नामलिङ्गसाधारणस्येह शब्दशब्दस्य कथं नाममात्रग्राहकत्वम् । कथं च साधारणावित्यश्रुतस्यानुवाद इत्यतस्तद्वीजमाह । तेनेति ॥ लिङ्गस्य पृथग्वचनेनेत्यर्थः । नामविषयत्वादिति ॥ अन्यथा तस्य पृथग्वचनवैयर्थ्यापत्तेरिति भावः । यथान्वयमित्यादि ॥ एतचानुपं स्फुटीभविष्यति । तथा च नाश्रुतानुवाद इति भावः ।

ननु रुद्रादिवहृव्यक्तिसाधारणस्य लिङ्गस्य कथं द्विःस्थितत्वोक्तिरित्यत आह ॥ द्वीतीति ॥ विपरिणम्यत इति ॥ लिङ्गं साधारणं विचार्यम् । शब्दौ नामात्मकौ । एवमग्रेऽपि । साधारणौ विचार्यौ । स्थानं साधारणं विचार्यम् । लिङ्गं साधारणमिति प्राग्वत् । अनुग्रहः साधारणो विचार्यः । पुनः अनन्तरं

शब्दा द्विःस्थिताः साधारणा विचार्याः । लिङ्गशब्दौ साधारणौ विचार्याविति विपरिणम्यानुवृत्तिज्ञेया । तथा च मूले साधारणं लिङ्गमित्यनन्तरं प्राणो वा इत्यतः प्राक् शब्दावित्यनेन द्वितीयतृतीययोरित्यारभ्य यथान्वयं विपरिणम्यत इत्यंतस्य वाक्यजातस्य शेषः पूर्णीयः इति भावः । यत्रानवसरोऽन्यत्र पदं तत्र प्रतिष्ठितम् । वाक्यं वेति सतां नीतिरिति स्मृतेः ॥ ३ ॥

उत्तरग्रन्थमुत्थापयति । एवं स्थित इत्यादिना ॥ भूमा सम्प्रसादादध्युप-देशादित्यत्रेति ॥ यो वै भूमा तत्सुखमिति श्रुत्युक्तो भूमा विष्णुरेव । न तु वायुः । कुतः । सम्प्रसादात् । सम्यक् प्रसीदत्यनेनेति सम्प्रसादः पूर्णसुखम् । तदभिधानात् । अध्युपदेशात् । अधि उपरि नामादिसर्वोक्तमत्वेनोपदेशाचेति सूक्तार्थः । पूर्वदिति ॥ किं तन्नाम । कुत्र साधारणम् । साधारण्ये च को हेतुः । साधारण्ये च कथं तस्य सिद्धान्ते भगवद्विषयतोच्यत इति शङ्काचतुष्टय-निरासार्थमित्यर्थः । प्राणो वा इति ॥ आशायास्तन्नाम्याः सरस्वत्याः प्राणो वायुर्भूयान् उत्तमः वै प्रसिद्धमिति श्रुत्यर्थः । भूम्पः आग्नानादिति ॥ यो वै भूमा तत्सुखं नाल्ये सुखमस्ति भूमैव सुखमिति छन्दोगश्रुतौ पाठादित्यर्थः । भूमाभिधस्य श्रीनारायणस्य लक्षणकथनाय प्रवृत्तेयं श्रुतिः । यो वै भूमा पूर्णो नारायणारख्यस्तस्तुखं अनन्याधीनसुखरूपम् । अस्य लक्षणस्यातिव्याप्तिं निराचर्षे । नाल्य इति ॥ भूमप्रसादं विना नाल्ये मुक्तजाते सुखमस्ति । ततः किमित्यत आह । भूमै वेति ॥ तस्माद्भूमैवानन्याधीनसुखरूपमिति श्रुत्यर्थः । मूले आदिपदोपात्तां श्रुतिमुदाहरति । पूर्णमद इत्यादीति ॥ अदो मूलरूपं पूर्ण इदमवताररूपं च पूर्णम् । तत्पूर्ण सृष्टिकाले पूर्णान्मूलरूपादुदच्यते उद्दिच्यत इति श्रुत्यर्थः । तयोरिति ॥ प्राणविष्णवोरित्यर्थः । भाववाचीति ॥ बहुशब्दात् पृथ्व्यादिभ्य इमनिज्ज्वेति सूत्रेण भाव इमनिच्च प्रत्यये बहोर्लोपो भू च वद्वारितीमनिच्चो लोपे बहुशब्दस्य भूरित्यादेशो च भूमन् शब्दनिष्पत्तेरिति भावः । धर्मिणोरिति ॥ साधारण्येन प्राणविषयतयेति शेषः । समानार्थ इति ॥ भूयःशब्दस्य धर्मिवाचित्वाद्भूमन् शब्दस्य च धर्मवाचित्वात् कथं समानार्थ इति भावः ।

कथं चेति ॥ भूमन् शब्दस्य धर्मवाचकताया एव युक्त्वादिति भावः । इत्यादीति ॥ आदिपदेन यो वै भूमा तदमृतम् । स एवाधस्तात्स उपरिष्ठादित्यादिवाक्यपरिग्रहः । भावभवित्रोरिति ॥ धर्मधर्मिणोरित्यर्थः । अवगमादिति ॥ भूमन् शब्दस्येति शेषः । उपलक्षणमेतत् । अव्युत्पन्न एवायमखण्डः शब्दो धर्मिपर इत्यपि ज्ञेयम् । तदुक्तं चन्द्रिकायाम् । पूर्वपक्षेऽपि च धर्मिपरत्वात् टीकानुव्याख्यानयोश्च नामत्वोक्त्या धर्मिणि रूढेरभिप्रेतत्वात् व्याकरणस्य च साधुत्त्वान्वारव्यानपरत्वात् भूमशब्दस्य विपुलधर्मिपरतैव न त्वनेकपरता न वाऽनेकत्ववैपुल्यरूपधर्मिपरतेति । चन्द्रिकाप्रकाशो श्रीराघवेन्द्रतीर्थीय च । रूढेरिति ॥ तथा चाव्युत्पन्नएवायमखण्डः शब्दः इत्युक्तं भवति । तर्हि पाणिनीयव्युत्पादस्य का गतिरित्यत आह । व्याकरणस्य चेति ॥ यत्रार्थस्य विसंवादः प्रत्यक्षेणोपलभ्यते स्वरसंस्कारमात्रार्था तत्र व्याकरणस्मृतिरित्युक्ते: स्वरसंस्कारमात्रार्थत्वाचेत्यपि ध्येयमिति । अनासन्नाया इति । समाख्याश्रुतेः स्थलान्तरस्थत्वादिति भावः । अज्ञानामितीति ॥ उपक्रमसमाख्योर्बलाब्लज्जानविभुराणामित्यर्थः ॥ छ ॥

अक्षराधिकरणम् I-3-3

न्या.वि.— विष्णोश्चेतनप्रकृतेश्चाविनाशित्वसाम्यादक्षरशब्दः साधारणः ॥ ३ ॥

टीका— ‘अक्षरमम्बरान्तधृते’ इत्यत्रेदानीमुक्ताशङ्कानिरासार्थमाह ॥ विष्णोरिति ॥ ‘अविनाशित्वस्याक्षरशब्दप्रवृत्तिनिमित्तत्वाद्’ इत्यत्रोपस्कर्तव्यम् । उपलक्षणं चैतत् । अक्षरशब्दस्य तत्र प्रसिद्धत्वादित्यपि द्रष्टव्यम् । नन्वचेतनप्रकृतौ वर्णेषु च कुतो न शङ्का परिहता । परिहतमेव तद्भाष्यकृता ‘अदृष्टं द्रष्टु’ इत्यादिविषयवाक्यमुदाहरतैव । न चाचेतनप्रकृतौ द्रष्टृत्वादिकं सम्भवति । न च वर्णेष्वदृष्टत्वादिकमपीति ॥ ३ ॥

प्रयोधिनी— अक्षरमम्बरान्तधृतेरित्यत्रेति । एतस्मिन् खल्वक्षरे गार्गीति वाजसनेयश्रुत्युक्तमक्षरं ब्रह्मैव । न तु चेतनप्रकृतिः । कुतः । अम्बरान्तधृतेः ।

अम्बरमाकाशशब्दितं श्रीतत्वमन्ते यस्य सर्वस्य जगतस्तत्त्वोक्तम् । तस्य धृतेः धारणाभिधानादिति सूत्रार्थः । उक्तशङ्कानिरासार्थमिति ॥ प्रागुक्तदिशा शङ्काचतुष्टयनिरासार्थमित्यर्थः । नन्वविनाशित्वसाम्यादक्षरशब्दः साधारणः इत्युक्तमयुक्तम् । अविनाशित्वस्य साम्येऽप्यक्षरशब्दस्य साधारणे वीजाभावादित्यत आह ॥ अविनाशित्वस्येति । नन्वविनाशित्व-प्रवृत्तिनिमित्तक्त्वेनाक्षरशब्दस्य यौगिकत्वमङ्गीकृतं स्यात् । इष्टापत्तौ चोक्त्योगस्य गगनसाधारणेन तेषामप्यत्र संशयकोटिताप्रसङ्ग इत्यत आह । उपलक्षणं चैतदिति ॥ तत्रेति ॥ विष्णौ श्रीतत्वे चेत्यर्थः । अयमाशयः । पङ्कजादिशब्द-वदक्षरशब्दस्य योगरूढतांगीकारात्तत्र रूढ्यंशस्य विष्णौ श्रीतत्वे चाक्षरत्रय-मीरितमित्यदृश्यत्वनयभाष्योदाहृतस्मृत्यैव सिद्धेयोगांशस्योक्तोभयसाधारणमिति न गगनादेः संशयकोटिताप्रसङ्ग इति । अभ्युपगम्य चेदमुदितम् । अत्राक्षरशब्दप्रवृत्तिनिमित्तस्याविनाशित्वस्य ‘‘लक्ष्मीरक्षरदेहत्वादक्षरा’’ इति तत्त्वनिर्णयद्वितीयपरिच्छेदोदाहृतस्मृत्युक्तदिशा शरीर क्षरणवैधुर्यरूपत्वविवक्षणेन तत्प्रवृत्तिनिमित्तक्ष्याक्षरशब्दस्य केवलयौगिकस्यैव विष्णुश्रीतत्वमात्रसाधारणे वाधकाभावादिति ज्ञेयम् ।

ननु यौगिकस्य रूढस्य वाऽक्षरशब्दस्य जटप्रकृतौ वर्णेषु च साधारण्यात् कुतो न तेषां संशयकोटितेत्याशङ्कते ॥ नन्विति ॥ उत्तरयति ॥ परिहतेमिति ॥ अदृष्टं द्रष्टित्वादिकमिति । तद्वा एतदक्षरं गार्ग्यदृष्टं द्रष्टृश्रुतं श्रोत्रमतं मन्त्रविज्ञातं विज्ञातमिति बृहदारण्यकवाक्यमित्यर्थः । हे गार्गीति याज्ञवल्क्यस्य स्वभार्या प्रति सम्बोधनम् । तदेतदक्षरशब्दवाच्यं ब्रह्म । अदृष्टं अन्यैः साकल्येन न दृष्टम् । स्वयं तु दृष्टिति । एवमेऽपि श्रुतियोजना ॥ छ ॥

सदधिकरणम् I-3-4

न्या.वि.— कारणत्वसाम्याद्विष्णोः प्रकृतेश्च, ‘सदेव सोम्येदमग्र आसीत्’ इत्यादिसृष्टिस्थानं साधारणम् ॥ ४ ॥

टीका— ‘ईक्षतिकर्मव्यपदेशात्सः’ इत्यत्र साधारणं स्थानं विचार्य-मित्युक्तम् । तत्पूर्ववद्विष्णोति ॥ कारणत्वेति ॥ ‘सदेव सोम्येत्यादिसृष्टिस्थान’

मिति 'सदेव सोम्य' इत्यादिना प्रतिपादितं सृष्टचर्थं प्रलयेऽवस्थानमिति वर्णयन्ति । एवं तर्हि विषयमालायां लिङ्गमित्येव वक्तव्यम् । सत्यम् । विशेषतः तदेव प्रदर्शितमित्यदोषः । अपरे तु 'सदेव सोम्य' इत्यादिकं सृष्टिस्थानं सृष्टिकारणविषयः प्रकरणसमुदाय इत्याचक्षते । एवं तर्हि तत्रान्यत्र प्रसिद्धानां लिङ्गानां नामामिति विषयोक्तिविरोधः । मैवम् । स्थानमिति स्थानेऽनुवर्तमानस्य सनाम्नो विवक्षितत्वात् । तथा च संक्षेपे— 'सोऽक्षरः सन् हृदज्जगः' इति । 'सतः सृष्टत्वं' इत्यादिभाष्ये च सनामविचारे महान् प्रकरणसन्दर्भो विचारित इति ज्ञापनाय सृष्टिस्थानमित्युक्तम् । साधारण्यप्रतिपत्त्यर्थं च । कारणत्वसाम्यात्स शब्दः साधारण इत्युक्ते निराकाङ्क्षत्वाभावात् । एवं हुच्यमानेऽयमर्थः सम्पद्यते । यद्यपि निमित्तत्वमुपादानत्वं च विलक्षणं तथापि कारणत्वमात्रं विष्णोरन्तेनप्रकृतेश्च समम् । महादीनां कारणत्वेऽपि न सर्वकारणत्वम् । कारणत्वं चात्र स्थाने सतः प्रतीयते । 'तदैक्षत' इति प्रकृतौ विरुद्धमिति चेत् 'वहु स्याम्' इति विष्णोरपि साम्यमेवेति ॥ ४ ॥

प्रवोधिनी — ईश्वतिकर्मव्यपदेशात्स इत्यत्रेति ॥ सदेव सोम्येदमित्यत्र श्रुतं सत् ब्रह्मैव न तु जटप्रकृतिः । कुतः । ईश्वतिरूपं च तत् कर्म व्यापारश्च तस्य व्यपदेशात् । तदैक्षतेतीक्षणाख्यव्यापारोक्तेरिति सूत्रार्थः । अत्र तदित्यनुवर्तमाने तदर्थे ब्रह्मणि पुस्त्वज्ञापनाय स इति पुलिङ्गं प्रयोगः । तेन च श्रीतत्वस्य सनामार्थतापोदा । तथा हि । अत्रोक्तजगत्कारणत्वस्योपादानत्वरूपस्य निर्विकारे श्रीतत्वेऽसम्भवाच्चिमित्तत्वस्यैव वाच्यतया तस्य च केवलाभ्यः स्त्रीभ्य उत्पत्तेः काप्यदर्शनेन श्रीतत्वेऽसम्भवात् । सम्भवति च तद्दग्धवति परमपुरुषे हरौ । केवलेभ्यो भरद्वाजादिभ्यो द्रोणाद्युत्तिदर्शनादित्यमिनवचन्द्रिकाकृतः । विशेषस्तु चन्द्रिकायां द्रष्टव्यः । सदेवेति ॥ हे सोम्य सोमपानार्हं श्वेतकेतो! इदमग्रे अस्य जगतोऽग्रे इति श्रुत्यर्थः । स्थानमिति ॥ स्थानपदार्थस्त्वनुपदमेव द्वेधा स्फुटीमविष्यति । सृष्टचर्थं प्रलयेऽवस्थानमिति ॥ तथा चात्रपक्षे सृष्टचर्थं प्रलयेऽवस्थानरूपं लिङ्गं समन्वीयत इति भावः ॥ इत्येवेति ॥ न तु स्थानमिति वक्तव्यमित्यवधारणाशयः । विशेषतस्तदेवेति ॥ तदेव लिङ्गमेव विशेषतः अवस्थितित्वेन स्थानपदेनेह प्रदर्शितमित्यर्थः । अत्रैवानुपदमनुग्रह इत्यत्रेवेति

भावः । प्रकरणसमुदाय इति ॥ तदुक्तं तत्वप्रकाशिकायां वामनाधिकरणे । अनेकप्रमेयप्रतिपादकमेकार्थं तात्पर्ययुक्तं स्थानमिति । यथा विष्णौ तात्पर्ययुक्ता अनेकार्थप्रतिपादिका पट्प्रश्नोपनिषत् । अत्र प्रकरणव्यावृत्तये अनेकप्रमेय-प्रतिपादकमिति । विरुद्धार्थयोर्मिलितयोः शास्त्रयोः स्थानत्वव्यावृत्तये एकार्थं तात्पर्ययुक्तमित्युक्तं ज्ञेयम् । तदुक्तमन्यत्र 'एकस्य प्रतिपत्यङ्गं वचनं स्थानमुच्यते' इति । विषयोक्तिविरोध इति ॥ प्रतिपाद्योक्तिविरोध इत्यर्थः ॥ तत्र स्थानस्यानमिधानादिति भावः । विवक्षितत्वादिति । लक्षणयेति भावः । स्थाने अनुवर्तमानेति लक्षणवीजं शक्यसम्बन्धमाह । इत्यादिभाष्ये चेति ॥ आदिपदेन तत्र सदिति भाष्यग्रहणम् । उक्तमिति शेषः । स्वायत्तन्यायातिक्रमणकारणमाह । सनामविचारे चेत्यादिना ॥

महान्प्रकरणसन्दर्भ इति ॥ सदेव सोम्येदमग्र आसीत् । आत्मा वा इदमेक एवात्रासीत् । स ईक्षांचक्रे सोऽकामयतेत्यादिरित्यर्थः । तथा च प्रयोजन-वशालाक्षणिकप्रयोग इति भावः । विचारित इति ज्ञापनायेत्युक्तं व्यनक्ति ॥ कारणत्वसाम्यादिति ॥ निराकाङ्क्षत्वाभावादिति ॥ कुत्रत्यः सच्छब्द इत्याकाङ्क्षोदयेन वाक्यस्यापर्यवसानादिति भावः । निराकाङ्क्षत्वं स्फुटमेवेति न तत्रोपादनापेक्षेत्यभिप्रेत्य साधारण्यप्रतिपत्त्यर्थं चेत्युक्तमुपपादयति । एवं हुच्यमान इत्यादिना ॥ सदेव सोम्येदमित्यस्योदाहरणनिवर्त्य चोद्यमाशङ्क्य समाधते । यद्यपीत्यादिना ॥ विलक्षणमिति ॥ अत्र स्थाने तदैक्षत । तत्तेजोऽसृजतेत्यत्र प्रतीतस्येक्षापूर्वकसृष्टत्वरूपकारणत्वस्य चेतनमात्रासाधारणधर्मत्वात् बहुस्यामित्यत्र प्रतीतस्योपादानत्वस्याचेतनमात्रासाधारणधर्मत्वादिति भावः । कारणत्वमात्रमिति ॥ नियतपूर्वसत्वरूपमित्यर्थः । ननु कारणत्वमात्रस्य महत्तत्वादिसाधारण्यात् कुतो न तेषां संशयकोटितेत्याशङ्क्य परिहरति ॥ महादीनामित्यादिना ॥ गर्वकारणमित्यतः प्रागेकव्यक्तित्वे सतीत्युपस्कर्तव्यम् । तेन नादेष्टेषु संशयकोटिताशङ्कावकाशः । अत्र स्थान इति । सदेव सोम्येदमग्र आसीदित्यादिप्रकरणसमुदाय इत्यर्थः ।

साम्यमेवति ॥ उदाहृतवाक्यद्वयप्रतीतयोः स्पष्टत्वविकारयोर्- विरोधायान्य-
तरानुरोधेनान्यस्य नेयतया सदेवेति वाक्यप्रतीतस्य नियतपूर्वसत्वरूप-
कारणत्वमात्रस्य निश्चयात्तद्विशेषस्य चानिश्चयात्तस्य साधारण्यमेवेत्यर्थः । एतेन
मूले साधारण्यमित्यतः प्रागज्ञानामिति योजनीयमित्यभिप्रेति । उक्तं च
चन्द्रिकायाम् । एवं च भूमाधिकरणीयन्यायविवरणस्थमज्ञापदमिहापि
न्यायविवरणेऽनुषंजनीयमिति । नन्वत्र विषयमालास्थस्थानपदस्योक्तार्थद्वये
कोऽर्थोऽवधृत इति चेत् यथायथमर्थद्वयमपीति ब्रूमः ।

स्थितं मतद्रयं भाष्यकृत्यादहृदयांवरे ।

जयतीर्थमुनिः प्राह शिष्याणां हितकाम्यया ॥ १ ॥

एके त्वित्येकमपरमपरे त्विति तत्र हि ।

शङ्खयो न मतयोस्तस्माद्विशेषो न मनागपीति ॥ २ ॥

दहराधिकरणम् I-3-5

न्या.वि. — लिङ्गं हृत्पद्मस्थितत्वं साधारणम् ॥ ५ ॥

टीका— ‘दहर उत्तरेभ्यः’ इत्यत्र साधारणं लिङ्गं विचार्यमित्युक्तम् ।
तल्लेशातो विवृणोति ॥ लिङ्गमिति ॥ कुत्र कथं चेत्याद्याकाङ्क्षानिवारणमस्माभि-
रन्यत्र कृतमनुसन्धेयम् । इह विचार्यमिति सम्बन्धः ॥ ५ ॥

प्रवोधिनी— दहर उत्तरेभ्य इत्यत्रेति ॥ दहरे दहरं पुण्डरीकमित्यादि-
छन्दोगश्चत्युक्तहृत्पद्मस्थितं ब्रह्मैव न त्वाकाशः । कुतः । उत्तरेभ्यः य
आत्माऽपहृतपापेत्याद्युक्तापहृतपाप्मत्वादितद्वर्त्मेभ्य इति सूत्रार्थः । अपहृतपापा
दूरनिरस्तपापः । अविजिधत्सः बुमुक्षापीडारहितः । इत्याद्याकाङ्क्षेति ॥
आदिपद्दन साधारण्ये च कथं तस्य भगवद्विषयतेत्याकाङ्क्षासङ्घ्रहः । अन्यत्रेति
॥ तच्चप्रकाशिकायामित्यर्थः । तदुक्तं तत्प्रकाशिकायाम् । अत्र यो वेद निहितं
गुहायाम् । तस्यां ते सुपिरं सूक्ष्मम् । हृदि त्वेष आत्मेति श्रुतिभिर्द्वाकाशजीवेषु
साधारणस्य हृत्पद्मस्थत्वलिङ्गस्य भगवति समन्वयप्रतिपादनादित्यादि । अत्रापि
मूल अज्ञानामित्यनुपञ्जनीयं प्राग्वत् ।

अनुकृत्यधिकरणम् I-3-6

न्या.वि. — ‘कथं नु तद्विजानीयाम्’ इत्यानुकूल्येन ग्रहणं
कस्येति विचार्यमनुग्रहः ॥ ६ ॥

टीका — ‘अनुकृतेस्तस्य च’ इत्यत्रानुग्रहः साधारणो विचार्य इत्युक्तम् ।
तद्विवृणोति ॥ कथं न्विति ॥ इहानुग्रह इत्यनुवादेनानुकूल्येन ग्रहणमिति
व्याख्यानम् । आनुकूल्येनाभिलिपितज्ञानतया ग्रहणमुच्चारणं स्वीकरणं वा ।
तस्योदाहरणवाक्यस्थताप्रदर्शनाय कथं न्विति वाक्योदाहरणं ज्ञातव्यम् । तत्सर्वथा
कथं नु केनोपायेन जानीयामहमिति प्रतीयमानानुकूल्येन ग्रहणमनुग्रहः इति
सम्बन्धः । विचारप्रकारप्रदर्शनं ‘कस्येति विचार्यम्’ इति । कस्य किं विषयं,
किं ज्ञानिसुखविषयमुत विष्णुविषयमित्यर्थः । अत्रापि लिङ्गमेव विचार्यम् ।
अनुग्रहणं तु तस्यैव विशेषतः प्रतिपत्त्यर्थम् । साधारण्यहेत्वादि
स्वयमेवोहनीयमिति भावः ॥ ६ ॥

प्रवोधिनी— अनुकृतेस्तस्य चेत्यत्रेति ॥ कथं नु तद्विजानीयामित्यानुकूल्येन
गृह्यमाणं ब्रह्मैव । न तु ज्ञानिसुखम् । कुतः । अनुकृते: अनुभवात् । तमेव
भान्तमनुभाति सर्वमिति सूर्यादीनां तदधीनप्रकाशश्रवणादिति यावत् । किं च
तस्येति वाक्यप्रतीकग्रहणमेतत् । तस्य भासा सर्वमिदं विभातीति सर्वस्य
तत्प्रकाशयत्वोक्तेरिति सूत्रार्थः । सर्वं सूर्यादितेजोजातं भान्तं प्रकाशमानं तं
भगवन्तमनुसृत्य भाति प्रकाशते । सर्वमिदं जगत् तस्य परमात्मनो भासा
प्रकाशेन विभाति प्रकाशत इत्यर्थः । अभिलिपितज्ञानतयेति ॥ अभिलिपितं
ज्ञानं यस्य तत्त्वोक्तं तस्य भावः अभिलिपितज्ञानता तयेत्यर्थः । ग्रहणपदस्य
ज्ञानार्थत्वे ज्ञानस्य पुरुषगतस्यानुपदं वक्ष्यमाणोदाहरणवाक्यस्थत्वासम्भवात्-
दानुगुण्येन ग्रहणपदं व्याख्याति ॥ उच्चारणमिति ॥ उच्चारणस्यापि
साक्षाद्वाक्यविषयस्य कस्य किं विषयमिति वक्ष्यमाणमर्थविषयकत्वं न
स्वरसमित्यर्थेण ग्रहणपदं प्रकाशान्तरेण व्याचष्टे ॥ स्वीकरणं वेति ॥
प्रतिपादनमित्यर्थः । नु इदानीम् । जानीयामिति प्रार्थने लिङ् । आनुकूल्येन
ग्रहणमिति ॥ बुमुत्सिततयोच्चारणं बुमुत्सिततया प्रतिपादनं वेत्यर्थः ।

तदेतदभिप्रेत्योक्तं तत्प्रकाशिकायाम् । आनुकूल्येन गृह्यमाणत्वं नाम कथं नु तद्विजानीयामिति ज्ञानार्थं प्रार्थितत्वमिति ।

चन्द्रिकायां त्वैतद्विकावाक्यं ज्ञानार्थं प्रार्थितत्वं च विजानीयामिति लिङ्गं ज्ञानार्थं ज्ञेयस्य प्रार्थनाधीरित्यभिप्रेत्य वा कथं नु पुत्रं पश्येयं समागच्छति वा न वेत्यत्र यथा पुत्रज्ञानार्थं तदागमनप्रार्थनाधीरित्यभिप्रेत्य वेति द्रष्टव्यमिति विवृतम् । परमात्मैवानिर्देशसुखरूप इति सिद्धान्तभाष्यं तु फलितोक्तिपरमिति भावः ॥ ज्ञानिसुखविषयमिति ॥ यद्यपि सुखं न बुमुत्सिततयोचारणविषयस्तथा प्रतिपादनविषयो वा । तथापि परकीयस्य तस्य तथात्ममुपपन्नम् । अत एव ज्ञानिसुखस्यैवेह सन्देहकोटिता । न तु स्वसुखस्य । अत एव च तैत्तिरीयश्रुतावानंदतारतम्योक्तिरिति ज्ञेयम् । यद्यपीदमानुकूल्येन गृह्यमाणत्वं धर्मादिषु लोकतः प्रसिद्धं तथापि न तस्यान्यत्र प्रसिद्धता । न हि सा ब्रह्मणोऽन्यत्र यत्र क्वचन प्रसिद्धता । किं तु पूर्वपक्षभिप्रेतेऽन्यत्र । उभयत्र प्रसिद्धता त्वस्यानुपदं स्फुटीभविष्यति । अनुग्रह इत्यनेन नाम्नो विचार्यत्वम्भ्रमं निवारयति । अत्रापीति ॥ न केवलं पूर्वाधिकरण इत्यपिशब्दः । तस्यैवेति ॥ लिङ्गस्य बुमुत्सिततयोचारणविषयत्वादिना ज्ञानार्थमेवानुग्रहणम् । पूर्वत्र स्थानग्रहणमिवेति भावः । साधारण्यहेत्वादीति । आदिपदेन कुत्र साधारण्यमित्यादिशङ्कानिराकरणग्रहणम् । स्वयमूहनीयमिति ॥ सुखशब्दवृत्तेर्भगवति ज्ञानिसुखे चानुकूल्येन गृह्यमाणत्वमज्ञानां साधारणं लिङ्गमित्यूहनीयमित्यर्थः । अत्र च कथं तद्विजानीयामिति प्रार्थनं ज्ञानिनस्तत्प्रार्थनस्य च तत्सुखमिवेश्वरोपि तं प्रति प्रियत्वाद्विषयः । परमं सुखमिति ॥ समभिव्याहृतसुखशब्दश्चोभयसाधारणः । ततश्चानुकूल्येन गृह्यमाणत्वमीश्वरज्ञानिसुखयोः साधारणमित्युपपादितं चन्द्रिकायाम् । अत्र प्रसङ्गात्मिकंचिदुच्यते । अदोऽधिकरणे गुणसूत्रम् । अपि स्मर्यत इति । अत्रेयमाशङ्का स्मर्यतेऽपीति वक्तव्यम् । लघुं चैवं सति सूत्रं स्यादिति । अत्राभिनवचन्द्रिकाकृतः समाधिमभिदधुः । सत्यमुक्तमयमपिशब्दोऽन्ते प्रयोक्तव्य इति तथापिदाद्दस्य समुच्चायकत्वात् स चान्त एव प्रयोक्तव्य इति न नियमः । आदावपि तस्य प्रयोगो युक्त इति द्योतनायैवमुक्तम् । अत एवाभियुक्तानामपि

च किं चेत्यादौ समुच्चयमभिधाय पश्चाद्वृष्णमभिधानं दृश्यत इति । वयं तु व्रूपः । अत्र पृथगकारोचारणमेतत्सूत्राभिप्रेतस्मृतिचोदित-ज्ञानविधेवैतत्सूत्राभिप्रेत-योर्भगवति तदितत्र चानुकूल्येन गृह्यमाणत्वविधिनिषेधयोर्वाऽधिक्यबोधनाय । तदुक्तं कर्मनिण्ये ।

अल्पाक्षरेण शक्येऽपि वक्तुं बहुक्षरं यदि ।
उक्तस्याधिक्यमेवात्र निषेधे शेषतो भवेत् ॥

इति । यदि प्रयुक्ते तद्वार्थाधिक्यमेव विवक्षितं ज्ञातव्यम् । न तु वैयर्थ्यम् । निषेधस्य पृथगवचनात् । पूर्वं वक्तुं शक्ये । विधाविति शेषः । यद्वा शारीरश्चोभयेऽपि हि भेदेनैनमधीयते । अपि स्मर्यत इति चापि शब्दस्य मध्यादितया सृतः सूत्रकृद्विनित्रप्रयोगः पाणिनेरेडः पदान्तादतीति पूर्वरूपताविधायकसूत्रप्रणयनचातुरीशिक्षणाय । अन्यथोभयेऽपीत्यत्र पीत्यपि पदच्छेदो भावात् । एवं दर्शयति चाथो अपीत्यत्र पृथगपि प्रयोगः पाणिनेरोदितिसूत्रप्रणयनचातुरीशिक्षणाय । संभृतिद्युव्यास्यपि चात इत्यत्र संधिकरणं तु संज्ञापूर्वकविधेरनित्यतासूचनायेत्यादि तत्र तत्र द्रष्टव्यम् । ततश्च शब्दजातस्य सर्वस्य यत्प्रमाणश्च निर्णय इति स्मृतिसिद्धं सर्वसूत्राणामदः सूत्रमूलकत्वं स्फुटीकृतं भवति । अत्र विशेषो जिज्ञासाधिकरण-चन्द्रिकाटिप्पण्यां द्रष्टव्यः । अथवा अपि स्मर्यते । अपि सप्त अपि संराधन इति च तत्र तत्र सूत्रादौ भगवतः सूत्रकृतः स्वरूपतोऽर्थतश्चोत्तमस्य प्रणवांशस्याकारस्योचारणमसंनिहित-शिष्यशिक्षणायाचरितस्य मङ्गलस्य निबन्धनमवगमयति । तदुक्तं मङ्गलादीनि मङ्गलमध्यानि मङ्गलान्तानि शास्त्राण्यायुष्मतपुरुषकाणि भवन्तीति । प्रतिसूत्रं ब्रह्मविद्यात्वेन श्रौतार्थ-वादाद्यमानस्योङ्कारस्य सत्त्वेऽपि तस्य सूत्रानवयवत्याऽकारस्य तत्र माङ्गलिकतया सूत्रावयवत्वेनादौ निवेशनमिति । अत एव महाभाष्ये भूवादयो धातव इत्यत्र यणादेशे भ्वादयः स्यादिति भूवादय इति निर्देशानुपपत्तिमाशङ्क्य भ्वादीनां वकारोऽयं मङ्गलार्थः प्रयुज्यत इति वातिकेण मङ्गलार्थकत्वमुक्तम् । एवमेव तत्र तत्र सूत्राक्षराणां सार्थक्यमित्यलं प्रासङ्गिकविचारेण ॥ ४ ॥

वामनाधिकरणमारभ्य सुपुस्त्यधिकरणपर्यन्तम् I-3- 7-13

न्या.वि. — पुनः शब्दाः ‘ईशानो वज्रो ज्योतिराकाश इति । लिङ्गं स्वप्नादिदर्शनं कस्येति ॥ १३ ॥

टीका— ‘पुनः शब्दाः’ इत्युत्तराधिकरणेषु नामात्मकानां शब्दानां साधारणानां विचार्यत्वमित्युक्तम् । तद्विवृणोति ॥ पुनरिति ॥ न केवलं भूराद्यधिकरणेषु पुनरुत्तरेष्वपि शब्दा विचार्या इत्यर्थः । तत्र ‘शब्दादेव प्रमितः’ इत्यत्रेशानशब्दः (७) ‘कम्पनाद्’ इत्यत्र ‘वज्रः’ इति शब्दः, (१०) ‘ज्योतिर्दर्शनाद्’ इत्यत्र ‘ज्योतिः’ रिति शब्दः, (११) ‘आकाशोऽर्थान्तरत्वादिव्यपदेशाद्’ इत्यत्र ‘आकाशः’ इति शब्दः (१२) इत्यर्थः । देवताधिकरणस्यापशूद्राद्यधिकरणस्य च न समन्वयविषयत्वमिति ज्ञापनाय न तद्विषयौ दर्शितौ । पूर्वोत्तरपक्षन्यायानुकृतिरप्यत एव । वेदविद्याधिकारस्तु तत्र विषयो ज्ञातव्यः ॥ ॥ ८-९ ॥

‘लिङ्गशब्दौ’ इत्युत्तरयोरधिकरणयोर्विषयौ दर्शितौ । तत्र ‘सुपुस्तुक्लान्त्योर्भेदिन’ इत्यत्र किं लिङ्गं विचार्यमित्यत आह ॥ लिङ्गमिति ॥ ‘कस्येति’ विचारप्रकारप्रदर्शनम् । ‘किं जीवस्योत विष्णोः’ रिति विचार्यमिति शेषः ॥ ॥ १३ ॥

प्रबोधिनी— शब्दादेव प्रमित इत्यत्रेति । मध्ये वामनमासीनमित्यत्रोक्त-ईशानो विष्णुरेव प्रमितः । न वायुः । वामनमासीनमिति वामनशब्दश्रवणादिति सूत्रार्थः ।

साधारण्येऽथ हेत्वादिशब्दादीनां क्रमादिह ।
वुभुत्सितानां सुज्ञस्यै वक्ष्ये टीकाकृदीरितम् ॥ १ ॥

अत्र प्रेरकत्वसाम्याद्यगवति वायौ चेशानशब्दोऽज्ञानां साधारणो वोध्यः ॥

कम्पनादित्यत्रेति ॥ वज्रमुद्यतमिति श्रुत्युक्तवज्रो भगवानेव । न तु वासवहेति । कुतः । एजतीति जगच्चेष्टकत्वरूपकम्पनवाचनादिति सूत्रार्थः ।

वामनाधिकरणमारभ्य सुपुस्त्यधिकरणपर्यन्तम्
अधिकरणविषयानिस्त्यणम्

अत्र लोकप्रसिद्धेऽर्थोऽक्षसाधनधीविषयत्वरूपभगवलिङ्गाचेन्द्रायुधे हरौ च वज्रशब्दोऽज्ञानां साधारणो व्येषः ।

ज्योतिर्दर्शनादित्यत्रेति । हृद्यन्तज्योतिरिति श्रुत्युक्तं ज्योतिर्विष्णुरेव न तु जीवः । कुतः । दर्शनात् । ज्योतिः श्रुतेर्विष्णुमात्रप्रतिपादिकाया विष्णुरेव ज्योतिर्विष्णुरेवात्मेत्यादिश्रुतेरिति सूत्रार्थः । अत्र ज्योतिरपरपर्यायज्ञानरूपत्वाद्वृद्याहितत्वाच जीवेशयोर्ज्योतिःशब्दोऽज्ञानां साधारण इति ध्येयम् ।

आकाशोऽर्थान्तरत्वादिव्यपदेशादित्यत्रेति । आकाशो वै नामेति छन्दोगश्रुत्युक्त आकाशो विष्णुरेव । न तु प्रसिद्धाकाशः । कुतः । ते यदन्तरा तद्विषये विष्णुमात्रनिष्ठानमरूपराहित्याद्यलिङ्गव्यपदेशादिति सूत्रार्थः । अत्र प्रयोगवशाद्वग्ने भगवति चाकाशशब्दोऽज्ञानां साधारण इत्यवगन्तव्यम् । मूले देवताद्यधिकरणविषयानुकृतिवीजं व्यञ्जयन्तस्वयं तद्विषयमाह । देवताधिकरणस्येत्यादिना ॥ यद्यप्यत्र शब्दादेव प्रमित इत्यत्रेशानशब्द इत्यनन्तरमेवादौ वक्तव्यं क्रमप्राप्तत्वात् तथाऽपि शब्दशब्दव्याख्यानप्रकरणभज्ञमिया तदनन्तरमेवोक्तमिति मन्तव्यम् ॥ ४ ॥

सुपुस्तुक्लान्त्योर्भेदेत्यत्रेति ॥ नोक्तरीत्या जीवेशयोरभेदो मन्तव्यः । प्राज्ञेनात्मना सम्परिष्वक्त इति सुसिप्रकरणे प्राज्ञेनात्मनान्वारूढ इत्युक्तान्तिप्रकरणे च जीवेशयोर्भेदैव व्यपदेशादिति सूत्रार्थः । अत्रासङ्गत्वलिङ्गालोकप्रसिद्धेश्च स्वप्नादिदर्शनं जीवेशयोरज्ञानां साधारणं लिङ्गमिति बोद्धव्यम् । अत्रोक्तमभिनवचन्द्रिकायाम् । अत्र द्वे दर्शने । आकाशोऽर्थान्तरत्वादिव्यपदेशादित्यारभ्य द्विसूत्री एकमधिकरणमित्येकम् । सूत्रद्रव्यं पृथगधिकरणमित्यपरम् । द्वितीयमपि दर्शनं द्विविधम् । सूत्रद्रव्यस्य भिन्नार्थत्वेऽप्याद्येऽधिकरणे आकाशशब्दसमन्वयः । द्वितीये त्वसङ्गत्वलिङ्गसमन्वय इत्युक्तम् । अपरं त्वाद्ये अधिकरणे आकाशशब्दसमन्वयः । द्वितीये स्वप्नादिद्रष्टवलिङ्गसमन्वय इति । तत्राद्यं सत्तर्कदीपावलीकृतो दर्शनम् । द्वितीयस्याद्यं तु तत्वप्रदीपकृतो दर्शनम् । द्वितीयस्य द्वितीयं तु टीकाकृतो जयतीर्थमुर्नेमतमिति । तथा च तत्र कारिकाः ।

विष्णोरथान्तरत्वं तु सूत्रेणानेन सिध्यति ।
तदिदं पूर्वशेषं स्यादसङ्गत्वमपि स्फुटम् ॥ १ ॥
सिद्धत्वनेन सूत्रेण ततोऽधिकरणं पृथक् ।
स्वप्नादिदर्शनं चापि सिद्धत्वेवामुना स्फुटम् ।
इत्याशयेन सर्वं च सूचयामास भाष्यकृत् ।
इत्येतदखिलं टीकाकारा जानतं एवहि ।
वोधयामासुरेकैकं शिष्पवुद्धिविशुद्धये ॥ इति ।
तदुपणादनं तयोरविरोधप्रकाशं तत्रैव द्रष्टव्यः ॥ ४ ॥

ब्राह्मणाधिकरणम् I-3-14

न्या.वि.— शब्दो ब्राह्मण इति ॥ १४ ॥

टीका— ‘पत्यादिशब्देभ्यः’ इत्यत्र कश्चिद्दो विचार्य इत्यत आह ॥ शब्द इति ॥ इतिशब्दोऽर्थाद्विवच्छिद्यस्वरूपे व्यवस्थापनाय ।

प्रबोधिनी— पत्यादिशब्देभ्य इत्यत्रेति । एष नित्यो महिमा ब्राह्मणस्येति वाजसनेयकश्रुत्युक्तो ब्राह्मणो विष्णुरेव न विरिच्चः । कुतः । सर्वस्याधिपतिः सर्वस्येशानः स वा एष नेति नेतीति सर्वाधिपतित्वसर्वप्रेरकत्वश्रुतदृष्टविलक्षणत्वप्रतिपादकशब्दसङ्गावादिति सूत्रार्थः । अत्र नित्यमहिमत्वलिङ्गादजश्रुतेश्च ब्राह्मणशब्दो विष्णुविरिच्चयोरक्षानां साधारण इति प्रतिपत्तव्यम् । व्यवस्थापनायेति ॥ अयं भावः । इतिशब्दो हि पदार्थवैपरीत्ये वर्तते । न वेति विभाषेति यथा शब्दप्रकरणे नवेतिशब्दयोर्विभाषासंज्ञायां वैपरीत्यवाचीतिशब्दः शब्दपरो व्यवस्थापयति तथेहाप्यर्थप्रकरणे श्रुत इतिशब्दो ब्राह्मणरूपादर्थात्साधारणं व्यवच्छिद्य ब्राह्मणशब्दस्वरूपे साधारणं व्यवस्थापयति । यत्र यस्य विपरीतार्थस्यान्वय योग्यता तस्य तत्र ग्राह्यत्वादिति । व्यक्तमेतत् ‘तस्मादुपासनार्थं च स्वार्थं तात्पर्यवद्भवेत्’ इत्यनुव्याख्यानव्याख्यानसुधायाम् ॥ तावदिति ॥ पश्चात्सिद्धान्तन्यायविवरणाभिप्रायेण तावच्छब्दः ॥ ४ ॥

एवं यथेच्छं समापितसञ्चायविवृतिव्याख्यानो भगवांष्टीकाकारो जयतीर्थमुनिर्मङ्गलादीनि मङ्गलमध्यानि मङ्गलान्तानि शास्त्राण्यायुष्मत्पुरुषकाणि भवन्तीत्यभियुक्तोक्तिमनुसृत्यान्तेऽपि प्रतीकग्रहणव्याजेन यावाभूम्याश्रयस्य विष्णोः सङ्कीर्तनरूपं मङ्गलमाचरन् शिष्यशिक्षाया अन्ते निबध्नति । यस्मिन् द्यौरितीति ॥ उक्तं हि तत्वसंख्यानटीकायाम् । अन्यपरमपि तद्दत्त्याऽनुष्ठितं स्वभावात्संपादयत्येवाखिलमङ्गलानीति । ननु सञ्चायविवृतिव्याख्यां करिष्यामीत्यादौ प्रतिज्ञाता सञ्चायविवृतिव्याख्या कुतो न प्रणीतेति चेत् । अत्र ब्रूमः । मोचैर्वोचः । परोऽपि श्रोष्यतीति सञ्चायविवृतिव्याख्याभिति व्याख्यानमात्रस्य प्रतिज्ञानेन तस्य च कृतत्वेनानुभवविरोधात् । यथामतीत्यनेनासमस्तव्याख्याप्रतिज्ञावगतेः । राज्ञां मत इत्यादि प्रयोगात्कविन्मतिशब्दस्येच्छार्थताया अप्यवश्याभ्युपेयतयाऽत्र मतिशब्दस्येच्छार्थत्वात्मनतिक्रम्य सञ्चायविवृतिव्याख्यां करिष्यामीति विवरणात् । ततश्च समस्तव्याख्यानेच्छाया अभावान्न सा प्रणीतेति । अत एवास्माभिरवतरणग्रन्थे यथेच्छमित्युक्तम् । प्रथमद्वितीयचरणयोर्युक्तिमालाया अनुक्तेः कस्या एतद्विवरणमिति शिष्याणां मनःखेदो मा भूदिति प्रथमलक्षणस्य चरणद्वयं व्याख्याय तृतीयचरणे विषयमालाविवरणेन च व्याख्यानक्रमं प्रदर्श्य शिष्यमतिपरीक्षणाय चोत्तरग्रन्थं न व्याचकुरिति प्रतीमः । भगवतष्टीकाकृतो मङ्गलानुष्ठानादिकं त्विहपरमास्तिकत्वादनुमीयत इत्यशेषमतिमङ्गलम् ।

गुरुहृत्कन्दरावासमिन्दिरामन्दिरोरसम् ।

वन्दारुजनमन्दारं बन्दे श्रीनृहरिं मुदे ॥ १ ॥

नमोऽस्तु सूत्रांशमुनिप्रियाय निर्दोषसच्चित्सुखविग्रहाय ।
श्रीशाय वेदैकसुवोधिताय सिंहाननायार्यसुपूजिताय ॥ २ ॥

बालेन ग्रथिता भक्त्या न्यगलृकृहरेमुदे ।

सञ्चायविवृतेष्टीका निगूढार्थप्रवोधिनी ॥ ३ ॥

सञ्चायविवृतेष्टीका निगूढाशयवर्णनात् ।

जनितं पुण्यमखिलमवाप्नोतु गुरुर्मम ॥ ४ ॥

शास्त्राध्यायादिसंप्रोक्तश्चतुर्मूर्तिरथापि वा ।
पञ्चमूर्तिः श्रीनृसिंहः प्रीणातु पुरुषोत्तमः ॥ ५ ॥

इति श्रीमदेरी अनन्ताचार्यपूज्यपादाराधकेन तत्त्वज्ञेन बालनाम्ना विरचिता
श्रीमत्कृष्णद्वैपायनकृतब्रह्मसूत्रानुव्याख्यायविवरणटीका
निगृहार्थप्रवोधिनी सम्पूर्णा ॥ ७ ॥

बालनाम्नाऽलेखि लक्ष्मीनृहरेः स्वकृतामुदे ।
सन्ध्यायविवृतेष्टीका निगृहार्थप्रवोधिनी ॥

द्युम्बाद्यधिकरणम्-पूर्वपक्षन्यायनिरूपणम्

न्या.वि. — ‘यस्मिन्द्यौः पृथिवी चान्तरिक्षमोत्तं मन ओतं प्राणा ओताः’ इत्यत्रोक्तानां लिङ्गानामन्यत्र रुद्रादिविषयत्वे, शब्दवाहुल्यम् । प्राणानां ग्रन्थिरसि रुद्रो मा विशान्तकः । प्राणेश्वरः कृत्तिवासाः पिनाकी मनो वै रुद्र ओतं च प्रोतं च रुद्रो वाव लोकाधार इत्यादिकं शब्दवाहुल्यम् ॥ १ ॥

टीका — इहाधिकरणेषु क्रमेण पूर्वपक्षन्यायाः सङ्घेणोक्ताः । बाहुल्यं लिङ्गशब्दानामनुकिंश्च विरुद्धता । अदृष्टिरन्वयाभावो विपरीतशुतिभ्रमः ॥ लिङ्गवकाशराहित्यभ्रमस्तादगद्यं तथा । बहुतादक्त्वमुक्तस्य विरोधोऽर्थात्तथागतिः ॥ समस्तमेतदित्यत्र पूर्वपक्षेषु युक्त्यः ॥ इति ।

तानि पदानि विवृण्वस्तावत् ‘बाहुल्यं लिङ्गशब्दानाम्’ इति प्रथमाधिकरणपूर्वपक्षन्यायं विवृणोति ॥ यस्मिन् द्यौरिति ॥ इति श्रीमदानन्दतीर्थभगवत्पादाचार्यविवितन्यायविवरणपञ्चिका जयतीर्थ-भिष्मविविता समाप्ता ॥

श्रीरघूत्तमतीर्थविवितः भावबोधः

भावबोधः —

ॐ श्रीरामकृष्णवेदव्यासात्मकश्रीहयग्रीवाय नमः ॥
गुणादिसद्रत्नयुतं क्षयादिदोपोजितं वेदनदीभिराप्यम् ।
कृपापयस्कं हरिदुग्धवार्धिं श्रये स्वपादश्लवमुक्तगम्यम् ॥ १ ॥
सुशास्त्रप्रभया स्वस्य परेषां च प्रकाशकम् ।
भजतामिष्टदं व्यासचिन्तामणिमहं भजे ॥ २ ॥
वेदभेदविविधोरुसुशास्त्रं बोधपूर्वकगुणाद्यफलेतम् ।
आदरेण भजतां फलं श्रीमोदतीर्थसुरभूरहमीडे ॥ ३ ॥
सुगुणनरहरिश्रीमाधवाक्षोभ्यरूपान्
हरिभजननियुक्ताञ्छुद्धर्मार्थकामान् ।
सुजननियमनार्थं यः प्रसाध्यापरोक्षम्
स भवतु मम भूत्यै पद्मनाभारत्ययोगी ॥ ४ ॥
तारकूर्मवृत्सूत्रभूतावेष्टितेन पवनोक्तिभोगिना ।
(तारकूर्मवृत्सूत्रभूतावेष्टितेन पवनोक्तिभोगिना ।)
यो विमर्थ्य निगमोदयेः सुधामाप तं जयमुनीन्द्रमाभजे ॥ ५ ॥
मध्योक्तिद्युनदीजयार्थशुभवाक्षसूर्यात्मजासङ्घमे
व्याख्यासानमहो विधाय नृहरेः प्राप्य प्रसादं परम् ।
प्रापुर्ये कृतकृत्यतां गतमला विद्यापिराजादयो
योगीशाः कृपयन्तु ते जयमुनेभावस्य बोधाय मे ॥ ६ ॥
वेदव्याससरोवरे समुदिते वेदोरुनालस्थिते
मध्योक्तिश्रिय आलये विकसिते गोभिर्जयेनस्य तु ।
सद्वाक्यादिसुपत्रपूर्वकयुते गुर्वाशुगादर्शिते
सूत्राब्जे रघुनाथमुन्यलिवरं बन्दे सुपक्षान्वितम् ॥ ७ ॥
श्रीमध्यशास्त्रं समुदीर्य मेऽस्मिन् विश्वासहेतोः समर्दशयद्यः ।
प्रथानसूत्रप्रतिपाद्यमादौ बन्दे गुरुं तं रघुवर्यसङ्घम् ॥ ८ ॥

तत्प्रकाशिकागूढं विचार्य गुरुणोदितम् ।
सन्न्यायविवृतेर्भावमुद्धरिष्ये यथामति ॥ ९ ॥
आद्याध्यायगते सार्थपूर्वपादद्वयेऽस्ति हि ।
पञ्चिका जयतीर्थीया तस्मात्यक्तं मयाऽत्र तत् ॥ १० ॥
उभयत्र प्रसिद्धनामलिङ्गात्मकशब्दसमन्वयार्थमयं पादः प्रवृत्तः ।

एतत्पादीयाधिकरणानां सर्वेषामव्याख्यातत्वात् ‘व्याख्यां करोम्यन्वपि’ इति प्रतिज्ञा वन्ध्या स्यादिति पूर्वोत्तरपक्षयुक्तिकथनेनैव सर्वाधिकरणानां व्याख्याततां मन्यमानेन भगवता आचार्येण तत्पादीयाधिकरणपूर्वपक्षन्याया अनुव्याख्यायां सङ्घेणोक्ताः । अत एव व्याख्यातसर्वाधिकरणेषु प्रथमाध्यायगताद्वितीय, द्वितीयाध्यायद्वितीयपादेष्वधिकरणसम्बन्धिपूर्वपक्षसिद्धान्तन्यायानां सङ्घेणानुक्तिः । ननु तर्हि तादृशयुक्तिपादे कथमास्तेत्यादिना तदुक्तिः । अभ्युच्यात् । यद्वा समस्तसूत्राणामव्याख्यातत्वत्तत्र तदुक्तिः । तर्हि कथं तादृशे लिङ्गपादे तदुक्तिः । तत्रापि, ‘एतद्वावाभिधम्’ इत्यादिना विषयाणां कथितत्वात् । अत एवोक्तं सुधायाम्—‘अत्र न सर्वसूत्राणि व्याख्यातानि । ततः प्रतिज्ञा व्याहन्येतेत्यतो विषयादिकथनेन व्याख्यातां मन्वान्’ इति ।

वाहुल्यं लिङ्गशब्दनामनुक्तिश्च विरुद्धता ।
अदृष्टिर्न्यायाभावो विपरीतश्रुतिप्रमः ॥
लिङ्गावकाशराहित्यभ्रमस्ताहग्रह्यं तथा ।
वहुताहत्त्वमुक्तस्य विरोधोऽर्थात्तथागतिः ॥
समस्तमेतदित्यत्र पूर्वपक्षेषु युक्तयः ॥
इति पूर्वपक्षन्याया उक्ताः ॥

ॐ द्युम्बाद्यायतनं स्वशब्दात् ॐ ॥ ‘यस्मिन्द्यौः’ इति वाक्योक्तं द्युम्बाद्यायतनत्वं विष्णोर्वा रुद्रादेवेति तत्प्रापकश्रुत्या सन्देहे रुद्रादेवेति पूर्वपक्षः विष्णोरेवेति सिद्धान्तः । तत्र ‘वाहुल्यं लिङ्गशब्दानां’ इत्युक्तन्यायं तावत्पूर्वपक्षसम्बन्धित्वेन विवृणोति ॥ ‘यस्मिन्द्यौरित्यादिना ॥ इत्यत्र इत्यादिविषयवाक्ये । उक्तानां प्रतिपादितानां द्युपृथिव्याद्याश्रयत्वादिलिङ्गानां

रुद्रादिविषयत्वे । यद्वा उक्तानां प्रयुक्तानां लिङ्गप्रतिपादकशब्दानां रुद्रादिविषयत्वे साध्येऽन्यत्र प्राणानामित्युदाहरिष्यमाणश्रुत्यन्तरे, ‘अन्तकः कृत्तिवासाः पिनाकी’ इत्युक्तलिङ्गम् । तथा रुद्रादिशब्दवाहुल्यं हनुरित्यर्थः । अन्यत्रेत्युक्तं श्रुत्यन्तरमुदाहरति ॥ प्राणानामिति ॥ शब्दवाहुल्यमिति लिङ्गवाहुल्यस्यापुलक्षणम् । यद्यप्यत्र श्रुतेः प्रकृति-रुद्र-वायुरुपपूर्वपक्षत्रये सत्वेऽपि जीवरूपपूर्वपक्षेऽभावात्, लिङ्गस्य तु पूर्वपक्षचतुष्येऽपि सद्भावात्, ‘प्राधान्येन वाहुल्यं लिङ्गशब्दानाम्’ इत्यत्र लिङ्गस्य प्रथमतो ग्रहणं कृतम् । तथापि लिङ्गापेक्षया श्रुतेः प्रावल्यात् श्रुतेः स्वशब्देनोपादानं कृतमिति ज्ञातव्यम् । अत्रादिशब्देन रुद्रादीत्यादिशब्दोक्तप्रकृत्यादेर्द्युम्बाधारत्व-प्रतिपादकस्य वाक्यस्य ग्रहणम् । अयमर्थः । ‘प्राणानां ग्रन्थिरसि’ इत्यादिवाक्योक्तं प्राणाधारत्वं तावद्रुद्रादिनिष्ठम् । रुद्राद्यसाधारणान्तकत्वादिलिङ्गशब्दसमभिव्याहारात् । तथा च तत्समाख्यया ‘यस्मिन्द्यौः’ इत्यादिवाक्योक्तं द्युम्बाधारत्वमपि रुद्रादिनिष्ठमेवेति ॥ १ ॥

भूमाधिकरणम्

न्या.वि.— प्राणो वा आशाया भूयानित्युक्त्वा प्राणाद्यू-सोऽनुक्तिः ॥ २ ॥

भा.वो. — ॐ भूमा सम्प्रसादादध्युपदेशात् ॐ ॥ ‘प्राणो वा आशाया भूयान्’ इत्यत्रोक्तो भूमोपक्रमश्रुतिभ्यां किं मुख्यवायुरुत विष्णुरिति सन्देहे मुख्यवायुरिति पूर्वः पक्षः विष्णुरिति सिद्धान्तः । तत्रानुक्तिरित्युक्तन्यायं तावत्पूर्वपक्षसम्बन्धित्वेन विवृणोति ॥ प्राणो वा इत्यादिना ॥ ननु प्राणाद्यूसोऽनुकूर्त्तिर्न प्राणस्य भूमत्वसाधिका । विद्यमानस्यापि प्राणादुत्तमस्य अनुक्तिसम्भवादित्यत उक्तं, प्राणो वा आशाया भूयानित्युक्त्वेति । ततश्च नामवागादितारतम्यमाशावसानमुक्त्वा ‘प्राणो वा आशाया भूयान्’ इति प्राणस्योक्त्तमत्वं चोक्त्वा तदुत्तमस्यान्यस्यानुकूरेष्वातो भूमा मुख्यवायुरेवेति भावः ॥ २ ॥

न्या.वि.— अक्तेत्युक्त्वा, न तदश्वाति किञ्चनेति विरुद्धता ।
॥ ३ ॥

भा.बो. — अँ अक्षरमम्बरान्तधृते: अँ ॥ ‘तद्वा एतदक्षरं गार्गी’ इत्युक्तमक्षरमनाशित्वसाम्यात् किं चेतनप्रकृतिरुत विष्णुरिति सन्देहे चेतनप्रकृतिरेवेति पूर्वः पक्षः। विष्णुरेवेति सिद्धान्तः। तत्र विरुद्धतेत्युक्तन्यायं पूर्वपक्षसम्बन्धित्वेन तावद्विवृणोति ॥ अतेत्युत्तरेवेति ॥ एतदक्षरस्य विष्णुत्वेऽस्यैवाक्षरस्य ‘न तदश्चाति किञ्चन’ इति उक्तानशनस्य ‘विष्णोरत्ता चराचरग्रहणाद्’ इत्युक्तेन सर्वात्मत्वेन विरुद्धता स्यादित्यर्थः। एतद्विरुद्धता-समुचितस्यैवाक्षरशब्दप्रसिद्धादेः पूर्वपक्षसाधकत्वम्। केवलस्य तस्य विष्णावपि सम्भवात्। अतो विरुद्धतायाः पूर्वपक्षन्यायत्वमिति भावः ॥ ३ ॥

न्या.वि. — ‘बहु स्यां प्रजायेय’ इत्यन्यस्यान्यभावाद्विष्टः ॥ ४ ॥

भा.बो. — अँ ईक्षतिकर्मव्यपदेशात्सः अँ ॥ ‘सदेव सोम्येदमग्र आसीत्’ इत्यादि सृष्टिस्थानगतसच्छब्दवाच्यं कारणत्वसाम्यात्प्रधानमुत विष्णुरिति सन्देहे प्रधानमेवेति पूर्वः पक्षः। विष्णुरिति सिद्धान्तः। तत्रादिरित्युक्तन्यायं पूर्वपक्षसम्बन्धित्वेन विवृणोति ॥ बहु स्यामिति ॥ इति श्रुत्युक्तस्यान्यभावस्य, प्रपञ्चत्वेन भवनस्य, अन्यस्य ततोऽत्यन्तभिन्नत्वेन प्रमितस्य विष्णोरद्विष्टः दृष्ट्यभावः। दर्शनायोग्यत्वमेवेति यावत्। कुत इत्यतो यत इत्यध्याहारेण हेतुप्रतिपादकतयाऽप्यन्यस्यान्यभावाद्विषित्येतदेव योज्यम् ॥ यद्वाऽन्यस्य विकारिकारणादन्यस्य विष्णोः ‘बहु स्यां प्रजायेय’ इति श्रुत्युक्तस्यान्य-भावस्यान्यत्वेन परिणामस्याद्विरित्यर्थः। अत एव विष्णुत्पक्षसम्भवात्प्रधाने चोक्तदोषाभावात्प्रधानमेव सच्छब्दवाच्यमित्यर्थः ॥ ४ ॥

दहराधिकरणम् I-3-5

न्या.वि. — ‘दहरोऽस्मिन्नन्तर आकाशस्तस्मिन्यदन्तस्त-दन्वेष्टव्यम्’ इत्यनेन ‘यावान् वा अयमाकाशस्तावानेषोऽन्तर्हृदय आकाशः’ इत्यस्यान्यभावः ॥ ५ ॥

भा.बो. — अँ दहर उत्तरेभ्यः अँ ॥ ‘अथ यदिदमस्मिन् ब्रह्मपुरे दहरं पुण्डरीकम्’ इत्यादिवाक्योक्तं हृत्प्रश्नस्थत्वं किमाकाशस्योत विष्णोरिति तत्रापक्षश्रुत्या सन्देहे आकाशस्यैवेति पूर्वः पक्षः। विष्णोरेवेति सिद्धान्तः। तत्रान्यभाव इत्युक्तन्यायं पूर्वपक्षसम्बन्धित्वेन विवृणोति ॥ दहर इति ॥ अयमर्थः। ‘तस्मिन्यदन्तस्तत्’ इत्यन्वेष्टव्यत्वादिनोक्तस्य दहराकाशस्थस्य विष्णुत्वेऽज्ञीक्रियमाणे ‘तस्मिन्यदन्तः’ इत्यनेनैतत्समानविषयकेण ‘किं तदत्र विद्यते’ इति वाक्येन ‘ब्रह्म विद्यते’ इति परिहारवाक्यं विना ‘यावान्वा अयम्’ इति वाक्यस्यान्यभाव इति । अत्र ‘किं तदत्र विद्यते’ इति प्रश्नवाक्येनेति वक्तव्ये ‘तस्मिन्यदन्तः’ इति तत्समानार्थवाक्योपादानं हृदयाकाशस्थत्वमन्वेष्टव्ये प्रदर्शयितुम्। ‘तस्मिन्यदन्तः’ इत्यनेन ‘यावान्वा अयम्’ इत्यस्यान्यभाव इत्येव वक्तव्ये ‘दहरोऽस्मिन्नन्तर आकाशः’ इति ‘अयमाकाशस्तावानेषोऽन्तर्हृदय आकाशः’ इति चाधिकांशोदाहरणं तु पूर्वपक्षेऽन्वयाभावलक्षणदोषाभावप्रदर्शनार्थम् । तथा हि । ‘दहरोऽस्मिन्नन्तर आकाश’ इत्युक्ताकाशस्य सर्वाधारतया हृत्पद्यस्थत्वाज्ञीकारेऽस्त्यन्वयः। हृदयाकाशस्थमुपास्यमित्युक्ते किं तत्र विद्यत इति प्रश्ने ‘यावान्वा अयमाकाशः’ इति प्रागुक्ताकाशमेव विशिष्य उभे अस्मिन्नित्यादिपरिहारसंक्षेपात् । तथा च विष्णुपक्षेऽन्वयासम्भवात् आकाशपक्षे तत्सम्भवादाकाश एव हृत्पद्यस्थ इति भावः ॥ ५ ॥

अनुकृत्यधिकरणम् I-3-6

न्या.वि. — ‘तदेतदिति मन्यन्ते’ ‘कथं नु तद्विजानीयाम्’ इति ‘तेषां सुखं शाश्वतम्’ इत्युक्तज्ञानिसुखग्रहणमिति विपरीत-श्रुतिभ्रमः ॥ ६ ॥

भा.बो. — अँ अनुकृतेस्तस्य च अँ ॥ ‘कथं नु तद्विजानीयाम्’ इति श्रुत्युक्तमानुकूल्येन गृह्यमाणत्वं सुखशब्दसाम्यात् किं ज्ञानिसुखस्योत विष्णोरिति मन्देहे ज्ञानिसुखस्यैवेति पूर्वः पक्षः। विष्णोरेवेति सिद्धान्तः। तत्र ‘विपरीतश्रुतिभ्रमः’ इत्युक्तन्यायं पूर्वपक्षसम्बन्धित्वेन विवृणोति ॥ तदिति ॥

‘तदेतदिति मन्यन्ते निर्देश्यपरमं सुखम्’ इत्यत्र तदेतच्छब्दाभ्यां ‘कथं नु तद्विजानीयाम्’ इत्यत्र तच्छब्देन च

एको वशी सर्वभूतान्तरात्मा एकं रूपं बहुधा यः करोति ।

तमात्मस्थं येऽनु पश्यन्ति धीरास्तेषां सुखं शाश्वतं नेतरेषाम् ॥
 इत्युक्तज्ञानिसुखस्यैव ग्रहणं परामर्शः । न तु ‘एको वशी’ इत्यादि प्रकृतात्मपरामर्शः । ज्ञानिसुखस्य नपुंसकलिङ्गसुखशब्देन प्रकृतस्य ‘तदेतत्’ इत्यनेन सुखशब्दसमानाधिकृतेन ‘तदेतत्’ इति वाक्यसमानविषयक कथं नु तद्विजानीयामिति वाक्यगततच्छब्देन च परामर्शं उपगच्छते । न तत्थाविधस्य परमात्मन इति विपरीतश्रुतिभ्रम इत्यर्थः । एवं च नित्यो नित्यानामित्यादिविष्णुप्रस्तावकवाक्यगतपुलिङ्गनित्य इत्यादि श्रुत्यपेक्षया । ‘तदेतदिति मन्यन्ते निर्देश्यम्’ इत्यादिवाक्यगत ‘तदेतसुखम्’ इत्यादिश्रुतेर्नपुंसकलिङ्गत्वादिना वैपरीत्यात्तद्वाक्यगततच्छब्दादिना न विष्णुपरामर्शः । किं तु ‘तेषां सुखं शाश्वतम्’ इति ज्ञानिसुखप्रस्तावकसुखश्रुतेर्वैपरीत्याभावात्तद्वाक्योक्तज्ञानिसुखस्यैव परामर्श इति विपरीतश्रुतिरेव पूर्वपक्षयुक्तिः । पूर्वपक्षयमिप्रायस्य भ्रमत्वादुभयत्र भ्रमपदप्रयोगः । (अयं च न्यायः, स्वपक्षसाधकहेतोः परपक्षप्रतिक्षेपेऽपि व्यापारात्, अप्राप्तस्य च प्रतिक्षेपाऽयोगात्, प्राप्तेश्च पुलिङ्गपेक्षया विपरीतनपुंसकसुखश्रुतिमूलत्वमिति सूचनेन सूचितः । अत एवोक्तं भाष्ये— ‘न च ज्ञानिसुखमनुभाति सर्वम् । न च तन्नासा’ इति)

॥ ६ ॥

वामनाधिकरणम् I-3-7

न्या.वि.— ‘ऊर्ध्वं प्राणमुन्नयति’ इत्यादिलिङ्गानां प्राणादन्यत्रावकाशराहित्यमिति भ्रमः । ‘एवमेवैष प्राण इतरान्प्राणान्पृथक्पृथगेव सन्निधत्ते’ इत्यादिवाक्याद्यमः ॥ ७ ॥

भा.वो.— उँ शब्दादेव प्रमितः उँ ॥ ‘इशानो भूतभव्यस्य’ इति श्रुत्युक्तईशानः किं मुख्यवायुरुत विष्णुरिति प्रेरकत्वसाम्येन सन्देहे मुख्यवायुरेवेति

पूर्वपक्षः । विष्णुरेवेति सिद्धान्तः । तत्र ‘लिङ्गावकाशराहित्यभ्रमः’ इत्युक्तन्यायं पूर्वपक्षसम्बन्धित्वेन विवृणोति ॥ ऊर्ध्वमिति ॥ ‘इशानो भूतभव्यस्य’ इति विषयवाक्यशेषरूपोर्ध्वं प्राणमुन्नयतीत्यादिवाक्योक्तानां प्राणव्यवस्थापकत्वमध्यमत्वसर्वदेवोपास्यत्वानां मुख्यप्राणादन्यत्र विष्णाववकाशराहित्यमिति भ्रम इत्यर्थः ॥ अस्मिन् भ्रमे किं कारणमित्यत आह ॥ एवमिति ॥ आदिपदेन ‘योऽयं मध्यमः प्राणः,’ ‘कुविदङ्ग’ इति वाक्यद्वयस्य ग्रहणम् । ततश्च मुख्यप्राणादन्यत्रावकाशराहित्यप्राणव्यवस्थापकत्वादिलिङ्गसमुदायादीशानो मुख्यवायुरेवेति । अत्रापि लिङ्गावकाशराहित्यमेव युक्तिः । भ्रमपदप्रयोगः पूर्ववदेव । (अयं च न्यायः शब्दादेवेत्येवकारेण स्वभावतः प्रबलश्रुत्यपेक्षया लिङ्गानां दुर्बलत्वोक्त्या सूचितो भवति) ॥ ७ ॥

कम्पनाधिकरणम् I-3-10

न्या.वि.— वज्रशब्द उद्यतत्वलिङ्गं च तादृद्वयम् ॥ १० ॥

भा.वो.— उँ कम्पनात् उँ ॥ ‘महद्वयं वज्रम्’ इति श्रुत्युक्तं वज्रं किमिन्द्रायुधमुत विष्णुरिति प्रसिद्धिलिङ्गाभ्यां सन्देहे इन्द्रायुधमेवेति पूर्वः पक्षः विष्णुरेवेति सिद्धान्तः । तत्र तादृद्वयमित्युक्तन्यायं पूर्वपक्षसम्बन्धित्वेन विवृणोति ॥ वज्रशब्द इति ॥ लिङ्गं चेत्यतः परमिति शब्दोऽध्याहार्यः । वज्रशब्दोद्यतत्वलिङ्गयोस्तादत्तवं नाम इन्द्रायुधादन्यत्र परमात्मन्यवकाशराहित्यमिति ज्ञातव्यम् । अत्र श्रुतिलिङ्गयोर्वैजात्याद् द्वयमित्युक्तम् । ततश्चेन्द्रायुधादन्यत्रावकाशराहित्यश्रुतिलिङ्गाभ्यां वज्रशब्दवाच्यमिन्द्रायुधमेवेति भावः । (अयं च न्यायो निरवकाशसर्वजगचेष्टकत्वलिङ्गोक्त्या वज्रशब्दस्योदत्तत्वलिङ्गस्य च सावकाशत्वोक्त्या सूचितो भवति) ॥ १० ॥

ज्योतिरधिकरणम् I-3-11

न्या.वि.— आदित्यादिज्योतिष्ठ-मुभयलोकसञ्चरणं ‘आदित्येनैवायं ज्योतिषाऽस्ते’ इत्यवधारणमित्यादीनां परमात्मन्यवकाशभावो बहुतादत्तव्यम् ॥ ११ ॥

भा.बो.— अँ ज्योतिर्दर्शनात् अँ ॥ ‘योऽयं विज्ञानमयः प्राणेषु हृदयन्तज्योतिः’ इति वाक्योक्तं ज्योतिः किं जीव उत विष्णुरिति ज्ञानरूपत्वसाम्येन सन्देहे जीव एवेति पूर्वः पक्षः । विष्णुरेवेति सिद्धान्तः । तत्र ‘बहुतादृत्वम्’ इत्युक्तन्यायं पूर्वपक्षसम्बन्धित्वेन विवृणोति ॥ आदित्यादिज्योतिष्ठमित्यादिना ॥ जीव एवेदं ज्योतिः । तस्यादित्यादिज्योतिष्ठोक्तेः । ननु ‘किं ज्योतिरयं पुरुषः’ इत्यादित्यज्योतिः, ‘सग्राहिति होवाच’ इत्यादिनोक्तमादित्यज्योतिष्ठं ‘प्राणेषु हृदयन्तज्योतिः’ इत्युक्तज्योतिषः कथमिति चेत्त । यस्य पुरुषस्यादित्यादिज्योतिष्ठमुक्तं तस्यैव ‘आत्मैवास्य ज्योतिर्भवति’ इति श्रुत्या(सुस्थादावा)तमज्योतिष्ठोक्तौ कतम आत्मेति तदात्म(त्व)प्रश्ने ज्योतिष उक्तत्वादिति भावः ।

आदित्याऽदिज्योतिष्ठं तु ‘न तत्र सूर्यो भाती’त्यादेः परमात्मन्यनवकाशम् । ‘स समानः सन्मूलै लोकावनुसञ्चरति’ इत्यनेन लोकसञ्चरणं च ज्योतिष उच्यते । तच जीव(स्यैव)स्य कर्मवशाद्युक्तम् । ईश्वरे कर्माभावादनवकाशम् । (ननु) यस्यादित्यादिज्यातिष्ठमुक्तं स जीव एवास्तु । तस्य च ‘आत्मैवास्य ज्योतिः’ इत्यत्र परमात्मज्योतिष्ठमुच्यते । तदात्मप्रश्ने च ‘योऽयं विज्ञानमयः’ इत्यादिना ज्योतिष आप्नानात्परमात्मैवेदं ज्योतिरित्यत उक्तम् ॥ आदित्येनैवायं ज्योतिषाऽस्त इत्यवधारणमिति । ‘आत्मैवाऽस्य ज्योतिः’ इत्यत्र न जीवस्य परमात्मज्योतिष्ठमुच्यते । जीवस्य परमात्मज्योतिष्ठस्यैवायोगात् । तथात्वे परमात्मनोऽस्तमयादिशून्यस्य जाग्रत्यपि ज्योतिष्ठप्राप्त्या ‘तदादित्येनैवायं ज्योतिषाऽस्ते चन्द्रमसैवायं ज्योतिषाऽस्ते’ इत्यवधारणानुपपत्तिः । ‘आत्मैवास्य ज्योतिरित्युक्तार्थस्य ‘अत्रायं पुरुषः स्वयं ज्योतिः’ इति प्रत्यभिज्ञाविरोधश्च सङ्गाद्य इति भावः । यद्वाऽदिपदेन ‘इमं लोकमतिक्रामति मृत्यो रूपाणि स वाऽयं पुरुषो जायमानः शरीरमभिसम्पद्यमानः पापमिः संसृज्यते । उत्क्रामन् प्रियमाणः पाप्मनो विजहाति उभयान् पाप्मन आनन्दांश्च पश्यति स यत्तत्र प्रस्वपिति स्वप्नान्तमुच्चावचमीयमान उभयानि पश्यन्’ इत्यादिजीवलिङ्गानां परमात्मन्यवकाशरहितानां ग्रहणम् । तेन बहुतादृत्वमुक्तमुपपन्नम् । इत्यादीनामित्यनेन बहुतादृत्वमित्यत्र बहूनां तादृत्वमिति विग्रहः प्रदर्शितो

भवति । ततश्च जीवादन्यत्रावकाशरहितबहुलिङ्गेभ्यो जीव एवेदं ज्योतिरिति भावः । (अयं च न्यायो ‘विष्णोरेव’ इति साधारणतया निरवकाशत्वेन श्रुतित्वेन जात्या च प्रवलविष्णुशब्दोपेतात् श्रुतिप्रदर्शनपदोपादानादतो दुर्भलस्य हेतोः पूर्वपक्षे सूचनात्तस्य च प्राबल्याभिमानं विना साधकोक्तयोगात्सूचितः) ॥११॥

न्या.वि.— वै नामेति प्रसिद्धियोतकनिपातद्वयं, रूढित्यागेनोक्तयौगिकार्थस्वीकारे विरोधिधः ॥ १२ ॥

भा.बो.— अँ आकाशोऽर्थाऽन्तरत्वादिव्यपदेशात् अँ ॥ ‘आकाशो वै नाम नामरूपयोनिर्वहिता’ इति वाक्योक्त आकाशः किं भूताकाशः उत विष्णुः इति प्रयोगात्सन्देहे भूताकाश एवेति पूर्वः पक्षः । विष्णुरेवेति सिद्धान्तः । तत्रोक्तस्य विरोध इत्युक्तन्यायं पूर्वपक्षसम्बन्धित्वेन विवृणोति ॥ वै नामेति ॥ वै नामेति निपातद्वयमाकाशशब्दार्थस्य प्रसिद्धियोतकम् । आकाशशब्दस्य भूताकाशो रूढित्यागेन ‘आकाशस्तल्लिङ्गाद्’ इत्यत्रोक्त विष्णुरूपयौगिकार्थस्वीकारे विरोधि स्यादित्यर्थः । प्रसिद्धियोतकेति हेत्वर्थगर्भं विशेषणम् । न हि विष्णोस्तन्निर्वहितृत्वं वा प्रसिद्धमिति भावः । अनेन उक्तस्य विरोध इत्यनुव्याख्याने निपातद्वयेनेति शेष इत्युक्तं भवति । (यद्वा उक्तस्य श्रुतौ प्रयुक्तस्याप्रसिद्धस्य विष्णुपक्षे विरोध इति यथाश्रुतमिति) ततश्चाकाशपदार्थत्वेनाप्रसिद्धस्य प्रागुक्तविष्णोः स्वीकारे प्रसिद्धियोतकनिपातद्वयविरोधाद् भूताकाशो तदानुकूल्याद् भूताकाशमेवाकाशपदवाच्यमिति भावः । (अयं च न्यायः ‘अर्थान्तरत्वादिव्यपदेशाद्’ इत्यनेन प्रसिद्धाकाशविलक्षणप्रतिपादकेन विलक्षणाकाशाङ्गीकारे प्रसिद्धियोतकनिपातद्वयविरोध इति सूचितो भवति) ॥ १२ ॥

न्या.वि.— जीवेश्वराभेदे ईश्वरोक्तावप्यर्थाज्जीव एवोच्यत इत्यार्थात्तथागतिः ॥ १३ ॥

भा.बो.— अँ सुषुस्युक्तान्त्योभेदिन अँ ॥ ‘स यत्तत्र किञ्चित्पश्यत्यन्वागतस्तेन भवति’ इति श्रुत्युक्तं स्वप्नादिप्रस्तृत्वं (किं) जीवस्योत विष्णोरिति लोकप्रसिद्धसङ्गत्वलिङ्गाभ्यां सन्देहे जीवस्यैवेति पूर्वः पक्षः । विष्णोरेवेति

सिद्धान्तः । तत्र ‘अर्थात्तथागतिः’ इत्युक्तन्यायं पूर्वपक्षसम्बन्धित्वेन तावद् विवृणोति ॥ जीवेश्वराभेद इति ॥ निमित्तसप्तमीयम् । ईश्वरोक्तावपि असङ्गत्वलिङ्गबलेन ‘स यत्त्र किञ्चित्पश्यति’ इत्युक्तस्वप्नादिद्रष्टव्येन सिद्धान्तिना ईश्वरोक्तावित्यर्थः । अपिशब्दोऽसङ्गत्वसूचनार्थः । ततश्चायमर्थः— असङ्गत्वलिङ्ग-बलात् श्रुत्युक्तं स्वप्नादिद्रष्टव्यमीश्वरस्येति न वाच्यम् । यतो जीवेश्वरयोरभेदेन चैतन्यरूपार्थविवक्षयाऽसङ्गत्वेन ‘असङ्गो ह्ययम्’ इति श्रुतौ जीव एवोच्यते । ततश्च लोकप्रसिद्ध्या ‘स यत्त्र किञ्चित्पश्यति’ इत्यत्रापि स्वप्नादिद्रष्टव्येन जीव एवोच्यत इति । ननु तथापि जीव एवेत्यवधारणानुपपत्तिः । यथा स्वप्नादिदर्शनस्य जीवे मुख्यत्वेनासङ्गत्वमभेदाभिप्रायेण नीयते । तथाऽसङ्गत्वस्येश्वरे मुख्यत्वेन स्वप्नादिदर्शनस्याभेदाभिप्रायेण नेतुं शक्यत्वादिति चेन । चैतन्यैक्याभिप्रायेण तद्रतासङ्गत्वस्य जीवेऽमुख्यवृत्तिवदीश्वरे स्वप्नादिद्रष्टव्यस्य विशिष्टनिष्ठस्या-मुख्यतोऽपि वक्तुमयोगादिति । इतिशब्दः प्रकारार्थः । एवं प्रकारार्थात्तथागतिरित्यर्थः । यद्या जीवेश्वराभेद एव कुतः सिद्ध इत्यत आह ॥ इत्यर्थादिति ॥ इत्यर्थात् असङ्गत्वस्वप्नादिद्रष्टव्यरूपविशेषणद्वयसामानाधिकरण्यान्यथानुपपत्त्या तथा जीवेश्वरयोरभिन्नत्वेन गतिरवगतिरित्यर्थः । एवं चासङ्गत्वस्वप्नादिद्रष्टव्यलिङ्गान्यथानुपपत्त्याऽभेदस्य सिद्धेजीव एवायं स्वप्नादिद्रष्टेत्यर्थः । (अयं च न्यायो‘भेदेने’त्यनेन स्वप्नादिदर्शिनोऽसङ्गत्वान्यथानुपपत्त्या तद्विरुद्धाभेदप्राप्तिरिति सूचितो भवति ।) ॥ १३ ॥

ब्राह्मणाधिकरणम् I-3-14

न्या.वि. — ब्राह्मणशब्दस्य पापालेपलिङ्गस्य च चतुर्मुखेन सह परमात्मनोऽभेदं विनाऽबकाशराहित्यादर्थादभेदप्राप्तिरिति समस्तमेतत् ॥ १४ ॥

भा.वो.— उँ पत्यादिशब्देभ्यः उँ ॥ ‘एष नित्यो महिमा ब्राह्मणस्य’ इति श्रुत्युक्तब्राह्मणः किं विरिच्छ उत विष्णुरिति अजश्रुतिनित्यमहिमत्व- लिङ्गाभ्यां सन्देहे विरिच्छ एवेति पूर्वः पक्षः । विष्णुरेवेति सिद्धान्तः । तचैतदव्यवहितपूर्वाधिकरणसम्बन्धात्तथागतिरित्युक्तन्याय एव ‘समस्तमेतत्’

इत्यत्रैतच्छब्देन परामृश्यत इत्यभिप्रेत्य तं न्यायं पूर्वपक्षसम्बन्धित्वेन विवृणोति ॥ ब्राह्मणशब्दस्येति ॥ ब्राह्मणशब्दस्य ‘स न साधुना कर्मणा भूयान्नो एवासाधुना कर्मणा कनीयान्’ इति पापाद्यलेपलिङ्गस्य चैकनिष्ठतया प्रतीतस्य विष्णुविरिच्छान्यतरग्रहणेऽयोगात् चतुर्मुखस्य परमात्मनाऽभेदं विनाशब्दलिङ्गयोरवकाशराहित्यादर्थात्तदन्यथानुपपत्त्याऽभेदप्राप्तिरित्येवं प्रकारेण समस्तमेतदित्यर्थः । पूर्वाधिकरणवदिहापि श्रौतोभयसामानाधिकरण्यस्याक्षेपकत्वं, विरिच्छरूपजीवेश्वराभेदस्याक्षेप्यत्वं, विरिच्छ एवेति निर्बन्धे कारण-सञ्ज्ञवश्चेत्येतत्सर्वं समस्तमित्युक्तम् । यद्या इतिशब्द आद्यर्थे प्रकारार्थं च । इत्यनेन प्रकारेण इत्यादि समस्तमेतत् ।

‘उक्तस्य विरोधः’ इत्यादिकं ‘बाहुल्यं लिङ्गशब्दानाम्’ इत्यन्तं न्यायदशकं ग्राह्यम् । तथा हि । ऐक्याभावे उक्तस्य ‘ब्राह्मणस्य’ इत्यस्य नित्यमहिमत्वादिलिङ्गस्य च विरोधः । ब्राह्मणाजादिशब्दः नित्यमहिमत्वपापाद्यलेपलिङ्गानि चेति बहुतादत्तवम् । ब्राह्मणाजादिशब्दः पापाद्यलेपलिङ्गं चेति तादृग्द्रव्यम् । पापाद्यलेपलिङ्गस्य चतुर्मुखस्य परमात्मनाऽभेदं विनाऽबकाशराहित्यभ्रमः । वर्णशून्यत्वेन ब्राह्मणशब्दस्य रूद्ध्या विष्णोर्विष्णुजातत्वासम्भवेनाजशब्दस्य विष्णुजातत्वयोगेन विष्णावनवकाश इति विपरीतश्रुतिभ्रमः । ऐक्यं विना विष्णुविरिच्छप्रतिपादकवाक्यस्यैकार्थपरत्वरूपान्वयाभावः । पापाद्यसङ्गत्वनित्यमहिमत्वादिलिङ्गस्य विष्णुव्यतिरिक्तचेतनेषु, ब्राह्मणाजादिशब्दानां विरिच्छव्यतिरिक्तेष्वदिः । ऐक्यं विना विष्णु-विरिच्छप्रापकलिङ्गशब्दानां विरुद्धता । विष्णु-विरिच्छयोर्विंशिष्य भेदस्यानुक्तिः । विष्णु-विरिच्छयोरैक्ये पापाद्यसङ्गत्वनित्यमहिमत्वादिविष्णुलिङ्गानां ब्राह्मणाजादिविरिच्छशब्दानां च बाहुल्यमिति । (एते च न्यायाः शब्दबाहुल्यप्रदर्शकिन सूत्रेण लिङ्गबाहुल्यादर्थात्तथागतिरित्यन्तानां सर्वेषां न्यायानामुपलक्षणत्वेन सूचनात्सिद्धान्ते विरिच्छस्य कर्मफलाभावायुक्तेः, ‘न कर्मणा वर्धते’ इति कर्मफलरहितेन विष्णुनाऽर्थाद्भेदस्य प्राप्तिरिति स्थिते, ब्राह्मणशब्दपापाद्यलेपलिङ्गान्यथानुपपत्त्या तद्विरुद्धाऽभेदप्राप्तिरिति, अर्थात्सूचितो भवति ।) ॥ १४ ॥

इति पूर्वपक्षन्यायाः ॥

सिद्धान्तन्यायाः

न्या.वि. — तेपामेव लिङ्गशब्दानां ‘प्राणानां ग्रन्थिरसि’ इत्यादीनां विष्णौ मुख्यवृत्तिरिति बलवत्त्वम् । तस्य हि रुद्रादिकर्तृत्वं मुख्यम् ॥१॥

भा.वो.— ता एव बलवत्यस्तु गत्यन्तरविवर्जिताः ।

सिद्धान्तयुक्तयोः व्येया दृश्यन्ते ताथ सर्वशः ॥

इत्यनुव्याख्याने ‘बाहुल्यं लिङ्गशब्दानाम्’ इत्याद्युक्ता एव सिद्धान्तन्यायत्वेनोक्ताः । तत्र ‘बाहुल्यं लिङ्गशब्दानाम्’ इत्युक्तमेव न्यायं द्युम्भाद्यधिकरणसिद्धान्तसम्बन्धित्वेनापि विष्णोति ॥ तेपामेवेति ॥ एवकारेणात्मशब्दमुक्तोपसृष्ट्यत्वादीनां बलवत्त्वे (बाहुल्ये) कैमुत्यमभिप्रैति । तच्छब्दपरामृष्टेव दर्शयति ॥ प्राणानामिति ॥ मुख्यवृत्तिमुपपादयति ॥ तस्येति ॥ । शब्दमुख्यवृत्तौ प्रवृत्तिनिमित्तातिशयः कारणमिति भावः । ततश्च बलवद्युक्तिलिङ्गबाहुल्याद् विष्णुरेव द्युम्भाद्यायतनमित्यर्थः । (अयं च न्यायः ‘एतच्छब्दाद्’ इत्यनेनैव सूचितो भवति । रुद्रादिशब्दस्यान्तकत्वादिलिङ्गस्य च विष्णौ मुख्यतोत्त्या विष्णुसाधकत्वसूचनात्) ॥ १ ॥

भूमाधिकरणम्

न्या.वि. — प्राणस्य विष्णोः सकाशाद्यूस्त्वाऽनुक्तिः, चशब्देन ‘एष तु वा अतिवदति यः सत्येनातिवदति’ इति प्राणाद्विष्णोर्भूयस्त्वोक्तिश्च ॥ २ ॥

भा.वो.— ‘अनुक्तिश्च’ इत्युक्तन्यायं भूमाधिकरणसिद्धान्तसम्बन्धित्वे-नापि विष्णोति ॥ प्राणस्येति ॥ अत्र भूमा विष्णुः पूर्णसुखाभिधानात् सर्वेषामुपर्युपदेशाच्च । ननु सर्वोत्तमत्वोपदेशोऽपि न विष्णुत्त्वनिश्चयः । विष्णुवत्स्वेतरसर्वोत्तमत्वस्य वायावपि सम्भवादित्यत उक्तं ॥ प्राणस्येति ॥ यदि प्राणस्य स्वेतरविष्णवादिसर्वोत्तमत्वमङ्गीक्रियते तर्हि कुत्रचित् प्राणस्य विष्णोः सकाशाद् भूयस्त्वोक्तिः स्यात् । न च साऽस्ति । न च

कुत्राप्यनुक्तमङ्गीकर्तुमुचितम् । ‘अनुक्तं पञ्चभिर्वैर्दैर्व सत्वस्ति कुतश्चन’ इत्युक्तेरिति भावः । पूर्णानन्दत्वमपि वायौ सावकाशां कथं विष्णुत्त्वनिश्चायकमित्यत आह ॥ चशब्देन प्राणाद्विष्णोर्भूयस्त्वोक्तिश्चेति ॥ ‘अनुक्तिश्च’ इत्यनुव्याख्यानगतचशब्देनेत्यर्थः । ननु ‘प्राणो वा आशाया भूयान्’ इत्युपक्रमे प्राणशब्दश्रवणात् कथं भूमा विष्णुरित्यतोऽप्याह ॥ प्राणस्येति ॥ प्राणस्य विष्णोरिति सामानाधिकरणम् । भूयस्त्वेत्यतः पूर्वमन्वस्येति शेषः । तथा च न विष्णोर्भूमत्वाङ्गीकारे उपक्रमगतप्राणशब्दविरोधः । तस्यापि विष्णुपरत्वात् । प्राणस्य सकाशादन्यस्य भूयस्त्वानुक्तेः । अन्यथा प्राणापेक्षयोत्तमस्य विष्णोः सद्भावेन तारतम्यप्रकरणे तदनुक्तौ निमित्ताभवेन तदुक्तिः स्यादिति भावः । अस्तु वोपक्रमगतप्राणशब्दो वायुपरः । तथापि न तस्य भूमत्वप्राप्तिरित्यत्रानुव्याख्यानगतचशब्दसूचितयुक्तिमाह ॥ चशब्देनेति ॥ उपक्रमोक्तप्राणशब्दस्य वायुपरत्वेऽपि न तस्य भूमत्वम् । ‘एष तु वा अतिवदति’ इत्यादिना ज्ञापकेन प्रश्नाद्यध्याहारात् प्राणाद्विष्णोर्भूयस्त्वोक्तेः । तथा च तदनन्तरमुक्तभूम्यो विष्णुत्वसम्भवादिति भावः । प्रश्नाद्यध्याहारप्रकारं च ‘व्यतिहारो विशिंषन्ति ही’ त्यत्र स्पष्टयिष्यत्याचार्यः । ननु प्राणशब्दस्य विष्णुपरत्वाङ्गीकारे पूर्ववाक्येन ‘तमुक्तामन्तम्’ इति भाष्येण च विरोधः । वायुपरत्वानङ्गीकारे तु ‘इयदामननाद्’ इत्यादिसूत्रादिना छान्दोग्यभाष्येण च विरोध इति कथमेतदिति चेत्त । प्राणपदेन ‘आत्मन आकाशः सम्भूत’ इतिवदन्तर्यामिविवक्षया विष्णोरुक्तेः । एतेनोत्तमनुक्तयोर्विरोधोऽपि परिहृतः । यदा प्राणशब्दस्य अन्तर्यामिविवक्षया विष्णुपरत्वं तदा प्रश्नाद्यध्याहारानभ्युपगमेन प्राणादन्यस्य भूयस्त्वादनुक्तिः । यदा तु मुख्यप्राणपरत्वं तदा व्यतिहाराधिकरणोक्तन्यायेन प्रश्नाद्यध्याहारेण प्राणाद्विष्णोर्भूयस्त्वोक्तिरिति पक्षमेदेन दोपाभावादिति भावः । (अयं च न्यायः ‘अध्युपदेशाद्’ इत्यनेनैव विष्णोरेव भूयस्त्वोक्तिः । प्राणस्य तदभावात् (इति) सूचितो भवति । चशब्दसूचितोक्तिरूपोऽपि न्यायः तेनैव सूत्रांशेनोक्तः । ‘व्यतिहारो विशिंषन्ति हीतरवद्’ इत्युक्तप्रकारेण प्राणादधिकस्योपदेशादित्यर्थलाभात्) ॥ २ ॥

अक्षराधिकरणम्

न्या.वि. — सर्वाधारप्रकृत्याधारत्वं, विष्णोरन्यस्य विरुद्धम् । ‘पतिं विश्वस्यात्मेश्वरं’ ‘विश्वात्मानं परायणम्’ इत्यादिश्रुतेः । अनशनोक्तिस्त्वनुपजीवनार्थत्वेनैव सावकाशा ॥ ३ ॥

भा.बो.— विरुद्धतेत्युक्तमेव न्यायमक्षराधिकरणसिद्धान्तसम्बन्धित्वेनापि विवृणोति ॥ सर्वाधारेति ॥ ‘तद्वा एतदक्षरं गार्गी’त्युक्तमक्षरं ब्रह्मैव । ‘यदूर्ध्वं गार्गी दिवो यदर्वाक् पृथिव्या यदन्तरा यावापृथिवी इमे यन्द्रूतं च भवत्त्वं भविष्यत्वेत्याचक्षते आकाशा एव तदोतं च प्रोतं च’ इत्याकाशाख्यप्रकृतेः । सर्वाधारत्वमुक्त्वा ‘एतस्मिन् खल्वक्षरे गार्गी आकाशा ओतश्च प्रोतश्च’ इति श्रुत्या, अक्षरस्योच्यमानं सर्वाधारप्रकृत्याधारत्वं विष्णोरन्यस्य (श्रीतत्वस्य) विरुद्धमित्यर्थः । (कुत एतदित्यतः) विष्णोः सर्वाश्रियत्वे प्रमाणमाह ॥ पतिं विश्वस्येति ॥ ‘विश्वस्य पतिं’ सकललोकपालकत्वेन तदाधारम् । ‘आत्मेश्वरम्’ लक्ष्यादिसकलचेतननियामकत्वेन तदाधारम् । ‘विश्वात्मानम्’ ‘परायणम्’ इति पदयोरपि क्रमेण पूर्वोक्तं एवार्थः । आदिपदेन सर्वाश्रियत्वं विष्णोरन्यस्य विरुद्धमित्यत्र भाष्योदाहृतं प्रमाणं सङ्ग्रहीतम् । पूर्वपक्षसाधकत्वेनोक्तयुक्तेः श्रौतत्वात्सावकाशत्वमाह ॥ अनशनोक्तिस्त्विति ॥ ततश्च विष्णोरन्यस्य सर्वाधारप्रकृत्याधारत्वस्य विरुद्धत्वाद् विष्णुरेवाक्षरशब्दवाच्यमिति भावः । (अयं च न्यायः ‘अम्बरान्तधृतेः’ इत्यनेन प्रस्तावसम्भावितहेतुप्रतिपादकेन प्रकृत्याधारस्य विरुद्धमिति सूचितो भवति) ॥ ३ ॥

सदधिकरणम्

न्या.वि. — अचेतनस्येक्षणादहृष्टिः । बहुभावश्रुतिस्त्वन्यभावं विना तत्त्वियामकतया स्वरूपवहुत्वार्थत्वेनैव युज्यते ॥ ४ ॥

भा.बो.— ‘अहृष्टिः’ इत्युक्तन्यायं सदधिकरणसिद्धान्तसम्बन्धित्वेनापि विवृणोति ॥ अचेतनस्येति ॥ ‘सदेव’ इत्यादिसच्छब्दवाच्यो विष्णुरेव । ‘तदैक्षत’ इतीक्षतिश्रवणात् । न च तदचेतनप्रकृतौ सम्भवति ।

अचेतनस्येक्षणादहृष्टिरित्यर्थः । (व्यासिमात्रस्यासाधकत्वात्प्रधानस्या- चेतनत्वादिति हेतुवाक्यं चोपस्कर्तव्यम् ।) पूर्वपक्षयुक्तेः श्रौतत्वात् सावकाशत्वमाह ॥ बहुभावेति ॥ ‘अन्यभावं’ परिणामम् । ‘बहुत्वार्थत्वेनैव’ इत्येवकारेण चेतनस्य विकारासम्भवं सिद्धान्तयुक्तेनिरवकाशत्वं चाभिप्रैति । एवं च जडत्वेन प्रधानस्येक्षणा (सम्भवात्) दृष्टेः विष्णौ च त(द)दृष्टेः (तस्मभवात्) विष्णुरेव सच्छब्दवाच्य इत्यर्थः । (अयं च न्यायः ईक्षतिकर्मव्यपदेशात्सः’ इत्यनेनैवाचेतनस्येक्षणादिरित्युक्तो भवति ।) ॥ ४ ॥

दहराधिकरणम्

न्या.वि.— आकाशपक्ष एवान्वयाभावः । विष्णुपक्षे तु, ‘योऽन्वेष्टव्यो भगवान् तस्यान्तर्हृदये यावान्वाऽयमाकाशस्तावानाकाशः, तस्मिन्यावापृथिवी अन्तरेव समाहिते, स भगवानपहतपाप्मे’ त्यन्वयः ॥ ५ ॥

भा.बो.— ‘अन्वयाभावः’ इत्युक्तन्यायं दहराधिकरणसिद्धान्त-सम्बन्धित्वेन विवृणोति ॥ आकाशपक्ष एवेति ॥ ‘दहराकाशस्थमुपास्यम्’ इत्युक्ते किं तदत्र विद्यते इति प्रश्ने ‘यावान्वा’ इत्यस्यान्वयादर्शनात् । न हि दहराकाशस्थो व्यापाकाशोऽन्वेष्टव्य इत्युपपद्यते तदभावादयोगाच्च । न च दहराकाशमेव विशिष्य ‘उमे अस्मिन्’ इत्यादिपरिहार इति युक्तम् । दहरस्याव्याप्तत्वेन विशेषणायोगात् । पृथिव्यादीनां मुख्यतोऽनुपास्यत्वाच्चेति भावः । एवकारव्यवच्छेयमाह ॥ विष्णुपक्ष इति ॥ ‘तस्मिन् यदन्तः’ इत्यत्र हृत्पद्मस्थाकाशगतं ब्रह्मान्वेष्टव्यमित्युच्यते । ‘ब्रह्मपुर’ पदेनैव ब्रह्मस्थितिसिद्धेः । न चैवं ‘किं तदत्र’ इति प्रश्नानुपपत्तिः । तस्य ‘कीदृशं तत्’ इति धर्मविषयत्वेन स्वरूपविषयकत्वाभावादिति प्रश्नवाक्याभिप्रायं सिद्धवत्कृत्य ‘अन्वेष्टव्यः’ इत्यनूद्य वाक्यान्वयः प्रदर्शितः । तस्य भगवतः । तावानाकाशः, विद्यत इति शेषः । तस्मिन् आकाशे विष्णौ वा । उपलक्षणं चैतत् । ‘नास्य जरयैतजीर्यते, न वधेनास्य हन्यते’ इति वाक्योक्तधर्मान्तर्युक्तश्चेत्पि ग्राह्यम् । तथा च आकाशपक्ष एवान्वयाभावात् विष्णुपक्षे चान्वयभावाद् विष्णुरेव हृत्पद्मस्थ इत्यर्थः । (अयं च न्यायः

‘प्रसिद्धेश्च’ इत्यनेन विष्णोरेव दहराकाशस्थलं प्रसिद्धं नाकाशस्येति वदता सूचितो भवति । तदुकं तत्वप्रकाशिकायाम्— ‘न हि दहराकाशस्थो व्यासाकाशोऽन्वेष्टव्य इति युज्यते । तदभावात्’ इति । अत एवैतत्सूत्रव्याख्यानावसरे न्यायसम्बन्धः प्रदर्शितः ।) ॥ ५ ॥

अनुकृत्यधिकरणम्

न्या.वि. — यज्ञानाच्छाश्वतं सुखं स भगवान्यद्वत्त्वानिर्देशं सुखमिति वदन्ति तदेतत्स्वरूपमिति मन्यन्ते । अतः पूर्ववादविपरीतैव श्रुतिः । पूर्ववादोक्तयोजना तु भ्रम एव ॥६॥

भा.वो. — ‘विपरीतश्रुतिभ्रमः’ इत्युक्तन्यायं ‘अनुकृतेस्तस्य च’ इत्यधिकरणसिद्धान्तसम्बन्धित्वेनापि विवृणोति । यज्ञानाच्छाश्वतं सुखमित्यादिना ॥ ‘तदेतदिति मन्यन्ते’ इति वाक्यस्य ज्ञानिसुखपरत्वे ‘तेषां सुखम्’ इति ज्ञानिसुखस्य प्रकृतत्वात्प्रकृतपरामर्शत्वम् । विष्णुपरत्वे तु तस्याप्रकृतत्वादप्रकृतपरामर्शः स्यादिति शङ्कानिरासार्थ विष्णोः प्रकृतत्वमुपपादयितुं ‘यज्ञानाच्छाश्वतं सुखं स भगवान्’ इत्युक्तम् । ‘तमात्मस्थम्’ इत्युपनिषद्वाक्ये तच्छब्देन ‘नित्यो नित्यानां चेतनश्चेतनानाम्’ इति प्रकृतविष्णोः परामर्श इति भावः । ननु परमात्मनः प्रकृतत्वेऽपि नपुंसकसुखशब्देनाप्रकृतत्वाज्ज्ञानिसुखस्य च तादशसुखशब्देन प्रकृतत्वात्तर्यैव परामर्शो युक्त इत्यतस्तद्वाक्यं योजयति ॥ यद्ग्रहेति ॥ तदेतत्स्वरूपमिति ॥ तद् अनिर्देशं सुखम्, एतस्य प्रकृतस्य भगवतः स्वरूपमित्यर्थः । न चैवमन्युपगमे कारणाभावः । ‘तमेव भान्तम्’ इत्याद्युक्तहेतूनामनुपपत्तेरिति भावः । कथमनेन न्यायो विवृत इत्यत आह ॥ अत इति ॥ अत उक्तप्रकारेण विष्णुविषयत्वात् ‘तदेतदिति मन्यन्ते’ इति श्रुतिः पूर्वपक्षवाधकरूपैत्यर्थः । पूर्ववादिनापि नपुंसकलिङ्गस्वारस्यादेरुक्तत्वात्कथमेतदित्यत आह ॥ पूर्ववादोक्तेति ॥ भ्रमो भ्रममूलिकेत्यर्थः । नन्वेवं सति विपरीतश्रुतेरेव सिद्धान्तयुक्तित्वादनुव्याख्याने भ्रमपदं किमर्थमित्यतो वाऽह ॥ पूर्ववादेति ॥ ‘इति सूचनाय भ्रमपदप्रयोगः’ इति वाक्यशेषः । (अयं च न्यायोऽनेनैव सूत्रेणानन्यथासिद्धहेतुद्वयेन पूर्ववादविपरीतैव श्रुतिरिति सूचितो भवति) ॥ ६ ॥

वामनाधिकरणम्

न्या.वि. — लिङ्गानां परमात्मन्यवकाशो विद्यत एवेति तद्राहित्यं भ्रम एव । वामनश्रुतेरेवानवकाश इति ईशानशब्दोक्तो विष्णुरेव ॥ ७ ॥

भा.वो. — ‘लिङ्गावकाशराहित्यभ्रमः’ इत्युक्तन्यायं वामनाधिकरण-सिद्धान्तसम्बन्धित्वेनापि विवृणोति ॥ लिङ्गानामिति ॥ लिङ्गानां प्राणव्यवस्थापकत्वादीनाम् । विद्यत एवेत्यवधारणं तु ‘शब्दादेव’ इति सूत्रानुसारेण । साधकप्रावल्यानुरोधित्वात्साध्यावधारणस्य । ननु भ्रमत्वे हेतुरनेनोच्यते न तु न्यायविवरणमित्यत आह ॥ इतीति ॥ भ्रमो भ्रमविषयः । सौत्रप्रमितपदाभिप्रायं वदँस्तत्फलमप्याह ॥ वामनेति ॥ अनवकाशः, विष्णोरन्यत्रेति शेषः । (यद्वा ‘परमात्मन्यवकाशो विद्यत एव’ इत्यत्र ‘परमात्मन्येव’ इति एवकारसम्बन्धः । ‘लिङ्गानाम्’ इत्यनेनैव वाक्येन लिङ्गानां, प्राणव्यवस्थापकत्वादिलिङ्गानां विष्णोरन्यत्रावकाशराहित्यमिति न्यायो विवृतः । तदुकं भाष्ये ‘तच्च लिङ्गं विष्णोरेव’ इति । ननु पूर्वपक्षिणा विष्णाववकाश-राहित्यस्यैवोक्तत्वात् कथमित्यत आह ॥ तद्राहित्यमिति ॥ लिङ्गानां परमात्ममात्रनिष्ठत्वे हेतुमाह ॥ वामनश्रुतेरिति ॥) सिद्धान्तफलकथनं तु मूल एव स्पष्टम् । (अयं च न्यायो लिङ्गानां प्रमितपदेन सावकाशत्वोक्त्या, न लिङ्गानि सावकाशानीति सूचितः ।) ॥ ७ ॥

कम्पनाधिकरणम्

न्या.वि. — वज्रशब्दस्योद्यतत्वस्य च विष्णावेवावकाशः । उद्यमित्वमेवोद्यतत्वमिति ॥ १० ॥

भा.वो. — ‘तादृग्द्वयम्’ इत्युक्तन्यायं वज्राधिकरणसिद्धान्तसम्बन्धित्वे-नापि विवृणोति ॥ वज्रशब्दस्येति ॥ अत्र वज्रशब्दोद्यतत्वयोस्तादत्तवं नाम वामनश्रुतेरिव विष्णोरन्यत्रानवकाशलक्षणं ज्ञातव्यम् । अत एव ‘विष्णावेव’ इत्युक्तम् । अन्यथा सकलं जगच्चेष्टकत्वविरोधादिति भावः । नन्वस्तु सूचितो भवति

‘वर्जनाद्वज्ञमुच्यते’ इति वाक्यवलाद्वज्ञशब्दस्य विष्णुपरत्वम् । उद्यतत्वलिङ्गस्य कथमित्यत आह ॥ उद्यमित्वमेवेति ॥ एवकारेणोन्नमनादिकं व्यवच्छिनत्ति । हेतुस्तूक् एव । एवं च निरवकाशत्वरूपतादृत्तवोपेतवज्ञशब्दोद्यतत्वलिङ्गरूपद्वयाद् वज्ञशब्दवाच्यो विष्णुरेवेति भावः । (अयं च न्यायः ‘कम्पनाद्’ इत्येन निरवकाशलोकचेष्टकत्वोक्त्या, तत्सहश्रुतवज्ञशब्दोद्यतत्वलिङ्गोनिरवकाशत्वसूचनेन सूचितो भवति । अत्र सूत्रस्य श्रुतिलिङ्गयोः सावकाशत्वप्रतिपादनेऽपि व्यापारोऽस्तीति दर्शयितुं भाष्ये ‘एजतीति कम्पनवचनादुद्यतवज्ञो भगवान्’ इत्युक्तम् । अन्यथा ‘वज्ञः’ इत्येवावक्ष्यत् । सूत्रे च वज्ञशब्दसमन्वयात्, श्रुतिलिङ्गयोः सावकाशत्वस्यापि प्रतिपादनात्, समन्वेतव्यशब्दानुक्तिः ।) ॥ १० ॥

ज्योतिरधिकरणम्

न्या.वि. — ‘अयं पुरुषः’ इति संसारी । आत्मशब्दोदित एव विष्णुः । अत आदित्यादिज्योतिष्ठं संसारिण एव । ‘आदित्येनैव’ इत्यवधारणं बाह्यज्योतिष्ठु प्राधान्यापेक्षयेत्यादि । लोकसञ्चरणं तु जीवमादाय तस्यैवादुःखेन स्वातन्त्र्यात् ॥११॥

भा.वो. — ‘बहुतादृत्तवम्’ इत्युक्तन्यायं ज्योतिरधिकरणसिद्धान्तसम्बन्धित्वेनापि विवृणोति ॥ अयं पुरुष इत्यादिना ॥ ‘हृचन्तर्ज्योतिः’ इति वाक्यस्य विष्णुपरत्वे ‘आदित्यादिज्योतिः सप्राट्’ इति वाक्योक्तादित्यादिज्योतिष्ठं न वाधकमिति वक्तुमाह ॥ अयं पुरुष इति ॥ ‘किं ज्योतिरयं पुरुषः’ इत्युक्तः, संसारीत्यर्थः । ‘न तद्वासयते सूर्यः’ इत्यादिवचनात् मुक्तस्याप्यादित्यज्योतिष्ठायोगात् संसारीत्युक्तम् । नन्वस्यैव संसारिणो वागादि (ज्योतिषां) शान्तौ सत्यां ‘आत्मैवास्य ज्योतिः’ इति स्वयं शब्दपर्यायात्मशब्देन स्वयं ज्योतिष्ठोक्तौ ‘कतम आत्मा’ इति तदात्मप्रश्ने ‘योऽयं विज्ञानमयः’ इति वाक्यस्य प्रवृत्तत्वेन तस्य विष्णुपरत्वं कथमित्यत आह ॥ आत्मशब्दोदित इति ॥ ‘आत्मैवास्य ज्योतिः’ इति वाक्यस्यात्मशब्दोदितो विष्णुरेवेत्यर्थः । ‘अयं पुरुषः’ इति संसारीत्युक्तस्य फलमाह ॥ अत इति ॥ यतः ‘अयं पुरुषः’

इति संसारी अतस्तत्रोक्तमादित्यादिज्योतिष्ठं तस्यैवेत्यर्थः । नन्वात्मशब्दस्य विष्णुपरत्वे तस्यास्तमयादिशून्यत्वेन तज्योतिष्ठस्य सर्वदा जीवे सत्त्वात् ‘आदित्येनैव’ इति ‘चन्द्रमसैव’ इत्यवधारणानुपपत्तिरित्यत आह ॥ आदित्येनैवेति ॥ आदिपदेन परमात्मनोऽस्तमयादिशून्यत्वेन जागरादावपि सञ्चावादात्मैवास्य ज्योतिरिति, ‘सुप्तावेव विशिष्योक्तेभवि भावेऽपी’ ति बृहदारण्यकभाष्योक्तगतिः, तथा ‘अत्राऽयं पुरुषः’ इति वाक्ये ‘आत्मैवास्य ज्योतिः’ इत्युक्तार्थप्रत्यभिज्ञानात्तत्र च स्वयंशब्दस्य जीववाचकत्वादात्मशब्दस्य विष्णुवाचकत्वे, शङ्खचमानप्रत्यभिज्ञाविरोधस्यात्र ‘अयं भगवान् विष्णुः’ इति बृहदारण्यकभाष्योक्तपरिहारश्च गृह्यते । एतदेवाभिप्रेत्योक्तं तत्प्रकाशिकायां ‘न च विशिष्योक्तिविरोधः’ इति । यद्वा आदिपदेन ‘इमं लोकमतिक्रामती’ त्यादेः ‘कृत्वा विवाहन्तु कुरुप्रवीराः’ इत्यादिवदन्तर्णीतिणिच्चत्वेनोपपत्तिरिति बृहदारण्यकभाष्योक्तसावकाशत्वं गृह्यते ।

ननु तथापि कर्मरणादिरहितस्य विष्णोः कर्मनिबन्धनोभयलोकसञ्चरणमृत्युरूपदर्शनादि कथमित्यत आह ॥ लोकसञ्चरणं त्विति ॥ ‘स समानः सन्’ इति समानशब्दाभिप्रायमाह ॥ अदुःखेनैवेति ॥ एतच जीवे न सम्भवतीति तस्यैवेत्युक्तम् । समानत्वे प्रमाणान्तरप्रमितहेतुमाह ॥ स्वातन्त्र्यादिति ॥ नन्वादित्यादिज्योतिष्ठस्य जीवनिष्ठत्वं, (मृत्युरूपदर्शनाऽदेविष्णौ सावकाशत्वमात्रं), लोकसञ्चरणरस्य विष्णुमात्रनिष्ठत्वमित्यनेकप्रकारत्वेन वहूनां तादृत्तवाभाव इति चेत्न । प्रसिद्धत्वेन ‘कतम आत्मे’ ति प्रश्नायोगः, स्वाप्नपदार्थकर्तृत्वं ‘स्वप्नेन शारीर’ मिति मन्त्रासङ्गतिरित्येतैः सहितस्य लोकसञ्चरणस्य सिद्धान्तसाधकत्वाङ्गीकारात्तादृशानां वहूत्वसम्भवात् । अत एव बृहदारण्यकभाष्ये ‘कतम आत्मे’ ति प्रश्नानुपपत्यादिनैपां जीवपक्ष एव बाधकत्वोक्तिः । एतदेवाभिप्रेत्योक्तं तत्प्रकाशिकायां— ‘जीवपक्षे वहूत्वाधकसञ्चावाद्’ इति । ततश्च वहूनां लोकसञ्चरणादीनां तादृत्तवाद्विष्णोरन्यत्र निरवकाशत्वाद् विष्णुरेव ज्योतिःशब्दवाच्य इत्यर्थः । (अयं च न्यायो ‘दर्शनाद्’ इत्यनेनोपलक्षणत्वेन सूचितो भवति ।) ॥ ११ ॥

आकाशाधिकरणम्

न्या.वि.— वै नामेति निर्वहितृत्वे श्रुत्यादिप्रगिर्द्विवाहुल्यम् । प्रसिद्धाकाशस्योक्तमनामरूपत्वं विरुद्धम् ॥ १२ ॥

भा.वो. — ‘उक्तस्य विरोधः’ इत्युक्तन्यायमाकाशाधिकरणसिद्धान्तसम्बन्धित्वेनापि विवृण्वन् पूर्वपक्षन्यायस्य सावकाशत्वं तावदाह ॥ वै नामेति ॥ वै नामेति निपातद्वयं भगवतो नामरूपनिर्वहितृत्वे लोकप्रसिद्धभावेऽपि ‘एको दाधार भुवनानि विश्वे’ इत्यादिश्रुतिप्रसिद्धिवाहुल्यं दर्शयतीत्यर्थः । अनेन श्रुतौ वै नामेति निपातद्वयस्य ‘नामरूपयोर्निर्वहिता’ इत्युत्तरेणान्वयः । विधेयार्थप्रसिद्धियोतकत्वान्निपातस्य पूर्वपक्षे तदयोगादित्युक्तं भवति । लौकिकोदेशयप्रसिद्धिपरित्यागेन वैदिकविधेयप्रसिद्ध्यज्ञीकारे को हेतुरित्यतो न्यायं विवृणोति ॥ प्रसिद्धाकाशस्येति ॥ अनेन निपातद्वयस्योदेशस्य लौकिकप्रसिद्धियोतकत्वमभ्युपेत्यापि प्रसिद्धाकाशग्रहणे ‘ते तदन्तरे’ त्युक्तनामरूपत्वस्य विरोध इति न्यायविवरणं कृतं भवति । उपलक्षणं चैतत् । ‘तद्वस्ते’ त्युक्त-ब्रह्मशब्दविरोधश्चेत्यपि ज्ञातव्यम् । प्रसिद्धपदं न केवलं विष्णुव्यावृत्यर्थम् । किं तु उक्ताभ्युपगमसूचनार्थम् । एवं च प्रसिद्धाकाशस्य नामरूपत्वेनोक्तस्यानामरूपत्वस्य विरोधादिष्णुपक्षे च तदभावादिष्णुरेवाकाशापदवाच्य इत्यर्थः । (अयं च न्यायः ‘अर्थान्तरत्वव्यपदेशात्’ इत्यनेन श्रुत्युक्तस्य नामरूपत्वस्य विरोध इति सूचनेन सूचितः ।) ॥ १२ ॥

सुपुस्यधिकरणम्

न्या.वि.— सुपुस्युक्त्रान्त्योर्जीवेश्वरयोर्भेदोक्तेरसङ्गत्वादि चेश्वरस्यैवेत्यर्थान्त्वेद एव भवति । जीवस्य तदयुक्तेरीशो सावकाशत्वाच्च ॥ १३ ॥

भा.वो. — ‘अर्थान्तथागतिः’ इत्युक्तन्यायं सुपुस्यधिकरणसिद्धान्तसम्बन्धित्वेनापि विवृणोति ॥ सुपुस्युक्त्रान्त्योरिति ॥ भेद एवाभेदो नेत्यर्थः ।

यदुक्तमर्थात्स्वप्नादिद्रष्टवासङ्गत्वयोः सामानाधिकरणयान्यथानुपपत्त्या जीवेश्वरयोरभेद इति, तत्र । सुपुस्युक्त्रान्तिप्रकरणयोः ‘प्राज्ञेनात्मना सम्परिष्वक्तः प्राज्ञेनात्मनाऽरुद्धः’ इति जीवेश्वरयोर्भेदोक्तेरसङ्गत्वं, आदिपदोक्तं स्वप्नादिद्रष्टवं चेश्वरस्यैव भवतीति तदुभयसामानाधिकरणयान्यथानुपपत्त्यभावाच्च जीवेश्वरयोरभेदस्यैवाभावादित्यर्थः । अनेन अर्थान्तथा, भेदेनैव न त्वभेदेन गतिरवगतिरिति न्यायो विवृतो भवति । असङ्गत्वमीश्वरस्यैवेत्युक्तमुपपादयति ॥ जीवस्येति ॥ ननु स्वप्नादिद्रष्टवं जीवस्यैव प्रसिद्धम्, इति कथमीश्वरस्यैवेत्युक्तमित्यत आह ॥ ईशो सावकाशत्वाचेति ॥ ईशस्य सर्वज्ञत्वेन स्वप्नपदार्थानां च सत्यत्वेन स्वप्नादिद्रष्टवस्य मुख्यतः परमात्मन्येवोपपत्तेरिति भावः । (अयं च न्यायो ‘भेदेन’ इत्यस्यानन्तरं ‘व्यपदेशाद्’ इति पूर्णेन भेदोक्त्यन्यथानुपपत्त्या भेदः सिद्ध इति सूचितः ।) ॥ १३ ॥

ब्राह्मणाधिकरणम्

न्या.वि.— ‘ब्रह्मणा वेदेन गम्यते’ इति ब्राह्मणशब्दो विष्णावेब युज्यत इत्यर्थादजशब्दोऽपि तस्मिन्नेव । चतुर्मुखस्य कर्मफलभावायुक्तेस्तयो भेदोऽर्थादापद्यते । उक्तविरोधश्च तत्रैव । भेदश्रुतिवाहुल्यात् । तल्लिङ्गं स शब्दश्च चतुर्मुखेऽनवकाश इति समस्तमेतत् ॥ १४ ॥

इति श्रीमन्यायविवरणे प्रथमाध्यायस्य तृतीयः पादः ॥

भा.वो. — ‘समस्तमेतद्’ इत्यत्रैतच्छब्देन पूर्वाधिकरणसम्बन्ध्यर्थान्तथागतिरूपन्यायपरामर्श इत्यभिप्रेत्य तं न्यायं ‘पत्यादिशब्देभ्यः’ इत्यधिकरणसिद्धान्तसम्बन्धित्वेनापि विवृणोति ॥ ब्रह्मणेति ॥ सङ्केते कारणाभावेन ‘ब्रह्मण’ इति भवितव्ये ‘ब्राह्मण’ इत्याधिक्यार्थक स्वरव्यत्ययेन च मुख्यतया सर्वविदवेद्यत्वं ‘एष नित्यः’ इति श्रुतिगतब्राह्मणशब्दप्रवृत्तिनिमित्तमित्यभिप्रेत्य ‘ब्राह्मणशब्दो विष्णावेब’ इत्युक्तम् । तथा च तत्समभिव्याहारादजशब्दोऽपि केनापि प्रकारेण ‘न जायते’ इति व्युत्पत्त्या प्रयुक्त इत्यभिप्रेत्याह ॥ तस्मिन्नेवेति

॥ नन्वजशब्दस्योक्तव्युत्पत्तिकत्वे स्वत एव विष्णुपरत्वसम्भवेन तस्योक्तव्यौगिकार्थाहणशब्दसमभिव्याहारान्यथानुपपत्त्या विष्णुपरत्वं कुत इति चेन्न । ‘अयं ब्राह्मणो विरिच्च एव । तस्मिन्नजशब्दश्रवणात् । न च तस्य विष्णाववकाशः । ब्राह्मणशब्दसमभिव्याहृतस्य चतुर्मुखपरत्वोपपत्तेः’ इति पूर्वपक्षिणा ब्राह्मणशब्दस्य रूढिमभिप्रेत्याजशब्दस्य चतुर्मुखपरत्वसाध-कताङ्गीकारात् । ततश्च पूर्ववाद्युक्तन्यायेनैव ब्राह्मणशब्दस्योक्तयोगेन विष्णुमात्रपरत्वे, तस्मभिव्याहारादजशब्दस्यापि तत्परत्वमित्यभिप्रायात् । अत एव तत्प्रकाशिकायां एतदनुरोधेनैवमेव पूर्वपक्षः कृतः । ननु ब्राह्मणशब्दस्यैव रूढिपरित्यागेन यौगिकत्वाङ्गीकारे को हेतुः । येनाजशब्दस्यामुक्तयौगिक-ताङ्गीकार इति चेन्न । एतद्वाक्योक्तब्राह्मणस्य विरिच्चत्वे पापालेपादिलिङ्ग-विरोधात्, पत्यादिशब्दविरोधाच्च । ननु विष्णुविरिच्चयोरभेदाभिप्रायेण तल्लिङ्गं, स शब्दश्च चतुर्मुखे सावकाशावित्यतस्तमेव न्यायं प्रकारान्तरेण विवृणोति ॥ चतुर्मुखस्येति ॥ न विष्णुविरिच्चयोरभेदः मानाभावात् । न च ब्राह्मणाजशब्द-पापालेपादिलिङ्गसामानाधिकरण्यवलात्तत्सिद्धिः । ब्राह्मणाजशब्दयोरुक्तरीत्या सावकाशत्वात् । ‘स्वर्धमनिष्ठः शतजन्मभिः पुमान् विरिच्चतामेति ततः परं हि माम्’ । इति वचनात् विरिच्चस्य कर्मफलाभावायुक्तेर्नित्यमुक्तेन परमात्मना भेदस्यैवोपन्नत्वादिति भावः । ननु ब्राह्मणाजशब्दयोर्विष्णौ सावकाशत्वमेव कुतः । रूढ्यपेक्षया योगस्य दुर्वलत्वात् । तथा च तदुभयसामानाधिकरण्यवलादभेदसिद्धिः स्यादेवेत्यत आह ॥ उक्तविरोधश्चेति ॥ चो यस्मादित्यर्थे । यस्मात् ब्राह्मणाजशब्दयोरुक्तरीत्या ‘सर्वस्येशानः’ ‘सर्वस्याधिपतिः’ इत्याद्युक्तं विरुद्धं भवत्यत उक्तयोगेन तयोर्विष्णुपरत्वमेवेति भावः । विष्णुविरिच्चयोर्भेद एव ‘विश्वो हिरण्यगर्भः’ इत्यादिभेदश्रुतिवाहुल्यान् तयोरभेदो युक्त इत्याह ॥ तत्रैवेति ॥

एवं विष्णुविरिच्चयोर्भेदेन यत्सिद्धं तदाह ॥ तल्लिङ्गमिति ॥ यस्मादुक्तप्रकारेण विष्णुविरिच्चयोरभेदाभावः । तस्मात् तल्लिङ्गं पापाद्यलेपनित्यमहिमत्वादिलिङ्गं पत्यादिशब्दश्च चतुर्मुखे विष्णुविरिच्चयोरभेदेन सावकाश इति नेत्यर्थः । इन उक्तप्रकारेण, एतत् पूर्वाधिकरणोक्तं, समस्तमत्र न तु किञ्चिदेवेत्यर्थः ।

पूर्वाधिकरणवत् भेदश्रुतेः सामानाधिकरण्यान्यथानुपपत्तिपरिहारस्य च साम्यादिति भावः । यद्वाऽत्र समस्तशब्देन ‘बाहुल्यं लिङ्गशब्दानाम्’ इत्यादयः, ‘अर्थात्तथागतिः’ इत्यन्ता एकादशापि न्यायाः सङ्घृहीताः । तत्रार्थात्तथागतेरव्यवहितपूर्वाधिकरणसम्बन्धित्वेनैतच्छब्देन शीघ्रोपस्थितेस्तद्विवरणं प्रथमतः कृत्वा तत्सङ्गत्या प्रतिलोमक्रमेण न्यायान्विवृणवन् ‘उक्तस्य विरोधः’ इत्युक्तन्यायं तावद्विवृणोति ॥ उक्तेति ॥ चशब्दः समुच्चये । तत्रैव ब्राह्मणशब्दस्य चतुर्मुखपरत्वं एव । उक्तस्य पत्यादिशब्दस्य विरोध इत्यर्थः । अत एव तत्प्रकाशिकायां ‘अन्यथा पत्यादिशब्दविरोधात्’ इत्युक्तम् । ब्राह्मणस्येत्यस्य नित्यमहिमत्वादिलिङ्गस्य च विरोध इति पूर्वपक्ष्युक्तं तु ब्राह्मणशब्दव्याख्यानेनैव निरस्तम् । एवमुत्तरत्रापि ज्ञातव्यम् । ननु विशिष्टस्य कर्मफलाभावात्पत्यादिशब्दयोर्गेऽपि चतुर्मुखस्येश्वरस्वरूपत्वात्स्वरूपपेक्षया तदुभयोपपत्तिरित्यत आह ॥ भेदश्रुतीति ॥ ‘तत एते व्यजायन्त’ ‘विश्वो हिरण्यगर्भः’ इत्यादिभेदश्रुतिवाहुल्यादित्यर्थः । यद्वा ‘बहुतादत्तवम्’ इत्युक्तन्यायं विवृणोति ॥ भेदश्रुतीति ॥ ‘विश्वो हिरण्यगर्भः’ इत्यादिवहुश्रुतीनां विशिष्य विष्णुविरिच्चयोर्भेदप्रतिपादकत्वेन निरवकाशत्वरूपं तादृत्वं द्रष्टव्यम् । तादृद्युमित्युक्तन्यायं विवृणोति ॥ तल्लिङ्गमिति ॥ पापालेपत्वलिङ्गं, पत्या(ब्राह्मणा)दिशब्दश्च । तादृत्वप्रदर्शनार्थमुक्तं चतुर्मुखेऽनवकाश इति । यद्वा ‘लिङ्गावकाशराहित्यम्’ इत्युक्तं विवृणोति ॥ तल्लिङ्गमिति ॥ उक्तरीत्या धर्मसाध्यपदग्रासिमति चतुर्मुखे नित्यमहिमत्वादिलिङ्गजातं निरवकाशमित्यर्थः । तथा च चतुर्मुखस्य परमात्मनाऽभेदं विना पापालेपत्वलिङ्गस्यावकाशराहित्यभ्रमेण पूर्वपक्षप्रवृत्तिरित्युक्तं भवति ।

तथा ‘विपरीतश्रुतिः’ इत्युक्तन्यायं विवृणोति ॥ स शब्दश्रेति ॥ सर्वविद्मुख्यार्थत्वनिमित्तकब्राह्मणशब्दः सर्वथा जन्मराहित्यनिमित्तकाजशब्दश्च चतुर्मुखेऽनवकाश इति पूर्वपक्षविपरीतैव श्रुतिः । प्रथमवर्णप्रतिपादको ब्राह्मणशब्दो, विष्णुजातत्वनिमित्तश्राजशब्द इति भ्रमेण पूर्वपक्षप्रवृत्तेरिति भावः । ‘अन्वयाभावः’ इत्युक्तन्यायं विवृणवन् तत्साध्यमप्याह ॥ चतुर्मुखस्येति ॥ कर्मसाध्यज्ञानानन्दादिवृद्धिमतः चतुर्मुखस्य कर्मफलाभावायुक्तेरन्वयाभावात्,

विष्णोश्च कर्मफलाभावात्तयोर्भेदं एव बलादापद्यत इत्यर्थः । यद्वा 'अदृष्टः' इत्युक्तन्यायं पूर्वविवृणोति ॥ चतुर्मुखस्येति ॥ विरुद्धधर्माधिकरणयोरभेदस्य काप्यटैरुक्तरीत्या विरुद्धधर्माधिकरणयोस्तयोर्विष्णुविरिश्चयोर्भेदं एवार्थाद्विलादापद्यत इत्यर्थः । 'विरुद्धता' इत्युक्तन्यायं विवृणोति ॥ उक्तविरोध इति ॥ चशब्दो न्यायान्तरसमुच्चये । तत्रैव तयोरभेदं एव श्रुत्युक्तविरोध इत्यर्थः । कथमित्यत आह ॥ भेदेति ॥ अथवा 'अनुक्तिः' इत्युक्तन्यायं विवृणोति ॥ उक्तेति ॥ उक्तिरुक्तम् । भावे क्तः । तद्विरोधोऽनुक्तिरेवेति यावत् । तत्र तयोरभेदे । विषयसप्तमीयम् । ननु 'स्थित्यादये हरि-विरिश्च-हरेतिसञ्ज्ञाः' इत्यादिना तयोरभेदस्योक्तत्वात् कथमनुक्तिरित्यत आह ॥ भेदेति ॥ एवेत्यनुवर्तते । भेदश्चुतेरेव वाहुल्यान्तद्विरोधेन क्वचित्तदुक्तेरन्तर्याम्यभेदपरत्वमिति भावः । यद्वा 'अनुक्तिश्च' इति चशब्दसमुचितयुक्तिमाह ॥ भेदेति ॥ न केवलमभेदानुक्तिः किन्तु भेदोक्तिश्चेति भावः । यद्वा 'वाहुल्यं लिङ्गशब्दानाम्' इत्युक्तन्यायं विवृणोति ॥ तद्विज्ञमिति ॥ नित्यमहिमत्वादिलिङ्गजातं पत्यादिशब्दसमूहश्च चतुर्मुखेऽनवकाश इत्यर्थः । अनवकाश इति प्रावल्यकथनम् । इति, अनेन प्रकारेण, (ए) तत् प्रागुक्तन्यायजातं समस्तमत्र न तु किञ्चिदेवेत्यर्थः । सर्वमेतत्सूचितं सूत्रे 'शब्देभ्यः' इति आद्यर्थकवहुचनेन । (एते सर्वेऽपि न्यायाः सूत्रेणैव वचनवृत्त्युपलक्षणाभ्यां दर्शिताः । अत एव सुधायां, 'दृश्यन्ते ताश्च सर्वशः' इत्यनुव्याख्यानं 'सूत्रसूचितान्यायानभिधाय' इति व्याख्यातम् । एवमुत्तरत्रापि 'स्वयं भगवतोदिताः' इत्यादौ द्रष्टव्यम्) ॥

॥ १४ ॥

इति श्रीमन्यायविवरणभाववोये प्रथमाध्यायस्य तृतीयः पादः ॥

अथ चतुर्थः पादः

अनुमानिकाधिकरणम् I-4-1

न्या.वि. — अवरत्वादिधर्मनियन्तृत्वं तत्तदात्म्यवत्त्वं चेति द्विविधं ह्यवरत्वादि । 'निरनिष्टो' 'निरवद्यः' इत्यादिश्रुतेस्तत्तद्विष्टाता दात्म्यात्यस्पृष्टिनियमात् विष्णोः 'नामानि सर्वाणि यमाविशन्ति' इति श्रुतिबलाच्च नियन्तृत्वमवरत्वादिकमित्यापतति । श्रुतिद्वयस्यापि निरवकाशत्वात् । मृत्युशब्दादिषु प्रसिद्धेश्च । प्रसिद्धत्वात्कर्तृव्युत्पत्तेः । तमेव मृत्युममृतं, तात दैवं सर्वात्मना वै हि परं परायणमित्यादेश्च । उपचारकल्पनायाश्च क्षिष्टत्वात् । प्रमाणाभावाच्च । नाव्यक्तादिशब्दानां परमात्मविषयत्वाङ्गीकारे सर्वमानविरोधः ॥ १ ॥

भा.बो.— अन्यत्रैव प्रसिद्धाव्यक्तादिशब्दसमन्वयार्थं चतुर्थः पादः प्रवृत्तः । एतत्पादीयाधिकरणपूर्वपक्षसिद्धान्तन्यायाः सङ्घेण अनुव्याख्यायामुक्ताः ।

सर्वमानविरोधश्च व्युत्पत्तेरप्यशक्यता ।
परस्परविरोधश्च विरोधः कार्यतद्वतोः ।
स्त्रीलिङ्गत्वं निषेधश्च युक्त्यः पूर्वपक्षगाः ॥
दोषात्यस्पृष्टिनियमः शब्दार्थानेकता तथा ।
बहुरूपत्वमीशास्य व्यक्ताव्यक्तिविशेषिता ॥
उत्पादनं स्वदेहाच्च दुर्जनाव्यक्तता तथा ।
इत्याद्या युक्तयः साक्षात्सिद्धान्तस्थापका इह ॥ इति ।

ॐ आनुमानिकमप्यकेषामिति चेन्न शरीरस्तपकविन्यस्तगृहीतेदर्शयति च ॐ इत्यत्र 'अव्यक्तात्पुरुषः परः' इति वाक्यगताव्यक्तादिशब्दवाच्यं किं प्रधानादि उत विष्णुरिति अवरत्वादिलिङ्गपादितान्यत्रप्रसिद्धिसमन्वयसूत्राभ्यां सन्देहे प्रधानाद्येवेति पूर्वः पक्षः । विष्णुरेवेति सिद्धान्तः । तत्र 'सर्वमानविरोधश्च' इति, 'दोषात्यस्पृष्टिनियमः' इति, उक्तपूर्वपक्षसिद्धान्तन्यायौ बाध्यबाधकभावं

दर्शयन् विवृणोति ॥ अवरत्वादीत्यादिना ॥ सिद्धान्तयुक्तिं सङ्गमयितुं तदुपयुक्तं तावदाह ॥ अवरत्वादिधर्मनियन्तृत्वमिति ॥ (तत्तादात्म्यमित्यत्र तच्छब्देनाऽवरादिवस्तुपरामर्शः ।) अवरत्वादीत्यतः पूर्वं परगतेति शेषः । अवरत्वादि अवरत्वादिशब्दप्रवृत्तिनिमित्तमित्यर्थः । हिशब्दः तस्य ‘यदधीना गुणा यस्य तदुणी सोऽभिधीयते’ इत्यादिप्रमाणप्रसिद्धियोतकः । नन्वस्त्वेवमवरादिशब्दप्रवृत्तिनिमित्तद्वैविध्यं, ततः किमित्यतो ‘नेश्वरस्यावरत्वादिधर्माधिकरणत्वेनावरादिशब्दवाच्यत्वम् । येन सर्वमानविरोधः स्यात् । किन्तु परगतावरत्वादिधर्मनियन्तृत्वेनैव’ इति विवक्षुरवरत्वादिधर्माधिकरणत्वेनावरादिशब्दवाच्यत्वाभावे हेतुत्वेन सप्रमाणकं सिद्धान्तन्यायं विवृणोति ॥ निरनिष्ट इति ॥ ननु दोषात्यस्पृष्टिनियमस्य अवरादिशब्दवाच्यत्वाभावेनाप्युपपत्तेरवरत्वादिनियन्तृत्वेन तच्छब्दवाच्यत्वापादकत्वं कथमित्यत उक्तम् ॥ नामानीति ॥

ननु तथापि न परगतावरत्वादिनियन्तृत्वेनावरादिशब्दवाच्यत्वं विष्णोः । ‘निरनिष्टः’ इत्यादिश्रुतेरथसङ्कोचेनावरत्वाद्यधिकरणत्वेनावरादि- शब्दवाच्यत्वस्य वा ‘नामानि सर्वाणि’ इति श्रुतेरथसङ्कोचेनावरादिशब्दवाच्यत्वस्यैव वा सम्भवात् इत्यत आह ॥ ॥ श्रुतिद्वयस्येति ॥ ननु भवेदेतत्प्रधानादिगतशब्दप्रवृत्तिनिमित्तप्रेरकत्वेनेश्वरस्यावरादिशब्दवाच्यत्वं यदन्यगतप्रवृत्तिनिमित्तप्रेरकेऽसौ शब्दो वर्तत इति सिध्येत् । तदेवकुतः इत्यत आह ॥ मृत्युशब्दादिष्विति ॥ अन्यगतमारकत्वादिनियामकत्वेन यमादिवाचकत्वस्येति शेषः । एवं तर्हन्यगतप्रवृत्तिनिमित्तप्रेरके वृत्तिरमुख्या स्यादित्यतो वाऽऽह ॥ मृत्युशब्दादिष्विति ॥ मृत्युशब्दस्य यमादिवाचकत्वस्य प्रसिद्धेः बहुलप्रयोगसिद्धत्वात् । बहुलप्रयोगसिद्धस्य च मुख्यत्वादित्यर्थः । न केवलमुक्तन्यायेनावरादिशब्दवाच्यत्वं विष्णोः किन्तु ‘स वद्धः’ ‘स दुःखी’ ‘स बद्धयति’ ‘स दुःखयति’ इत्यादिश्रुतिषु बद्धादिशब्दानां विष्णौ कर्तृव्युत्पत्तेः प्रसिद्धत्वाचेत्याह ॥ प्रसिद्धत्वादिति ॥ स्मृतावपि विष्णौ कर्तृव्युत्पत्तिं (अन्यगतप्रवृत्तिनिमित्तनियामकत्व)मपेक्ष्य शब्दप्रयोगोऽस्तीत्याह ॥ तमेवेति ॥ मृत्युं मारकम् । अमृतं मोचकम् । नन्वत्र मृत्युप्रमुखशब्दानामौपचारिकत्वं किं

न स्यादित्यत आह ॥ उपचारेति ॥ तर्हि सिंहो देवदत्त इत्यत्रापि न स्यादित्यत आह ॥ प्रमाणाभावादिति ॥ तत्र मुख्यार्थबाधानुसन्धानरूप प्रमाणसिद्धावादौपचारिकत्वम् । अत्र तु तदभावान्नौपचारिकत्वमिति भावः । सिद्धान्तन्यायफलत्वात्पूर्वपक्षन्यायनिषेधस्य । इदानीं तन्निषेधपूर्वं पूर्वपक्षन्यायं विवृणोति ॥ नाव्यक्तादिशब्दानामिति ॥ ‘अव्यक्तात्पुरुषः परः’ इत्यादिवाक्यगताव्यक्तादिशब्दानां परमात्मवाचकत्वाङ्गीकरे पुरुषगतपरत्वाधित्वादिना अवरत्वादिप्रास्या ‘न तत्समश्वाभ्यधिकश्च दृश्यते’ इत्यादिसर्वमानविरोधो नेत्यर्थः । तथा च विष्णोरव्यक्तादि- शब्दवाच्यत्वेऽवरत्वादिप्रासौ सर्वमानविरोधात् । प्रधानाद्येवाव्यक्तादि- शब्दवाच्यमिति पूर्वपक्षे दोषात्यस्पृष्टिनियमाद् विष्णोरव्यक्तादिनियामकत्वेनाव्यक्तादिशब्दवाच्यत्वमिति सिद्धान्त इति भावः । (अत्र पूर्वपक्षन्यायः ‘तदधीनत्वात्’ इत्यनेन, अवरत्वादिनियामकत्वेनैवावरत्वादिशब्दजातमर्थवनावरत्वाद्यधिकरणत्वेन, तथात्वे ‘निरनिष्ट’ इत्यादिसर्वमानविरोध इत्यर्थकेन सूचितः । यद्वा ‘तदधीनत्वात्’ इत्यनेनार्थवत्साधनेन श्रुतिनैरर्थापादकत्वसूचनेन सूचितः । सिद्धान्तन्यायः तदधीनत्वादित्यनेनोक्तो भवति ॥ १ ॥

ज्योतिरुपक्रमाधिकरणम् I-4-2

न्या.वि. — रूढो, रूढियोगो, महायोगो, महारूढियोगो, रूढोपचारो, रूढलक्षणोपचारो, लक्षणेति शब्दवृत्तिभेदाः रूढिपूर्वकत्वेन महायोगवृत्त्या परमेश्वरेऽखिलशब्दव्युत्पत्युपपत्तेः ॥ २ ॥

भा.बो. — ॐ ज्योतिरुपक्रमात् तथा ह्यधीयत एके ॐ ॥ अत्र ‘वसन्ते वसन्ते ज्योतिषा यजेत्’ इति वाक्यगतज्योतिरादिशब्दानां प्रागुक्तसंशयबीजेन भगवत्परत्वकर्मादिपरत्वकोटिकसंशये कर्मादिपरत्वमेवेति पूर्वः पक्षः । भगवत्परत्वमिति सिद्धान्तः । एतत्पूर्वपक्षसिद्धान्तसाधकत्वेन ‘व्युत्पत्तेरप्य-शक्यता’ इति ‘शब्दार्थाऽनेकता तथा’ इति न्यायौ वाध्यबाधकभावं दर्शयन् विवृणोति ॥ रूढ इत्यादिना ॥ शब्दार्थानामनेकत्वोपपादनार्थं वृत्तिभेदकथनम् ।

102

न्यायविवरणम्

नारायणादिशब्दानां महारूप्त्रियोगः, आनन्दममयादिशब्दानां महायोग इति भगवति वृत्तिद्वयम् । तदितरत्र यथायथमितरा: सप्त वृत्तय इति ज्ञातव्यम् । एतेषां लक्षणोदाहरणानि तत्प्रकाशिकादौ द्रष्टव्यानि । ज्योति-र्वसन्त-स्तोमादिशब्दानां याग-काल-समूहादिषु रूढत्वात्, शब्दान्तराणां योगादिसम्बावेऽपि रूढेः प्रायिकत्वाच्च रूढिपूर्वकत्वेनेत्युक्तम् । रूढ्यादि-पूर्वकत्वेनेत्याशयः । अत एव तत्प्रकाशिकायां ‘वृत्तीः’ इति बहुचनप्रयोगेनैतदभिप्राय उक्तः ।

‘ब्रुत्पत्त्युपपत्तिः’ इति वदत्वैव ‘तदशक्यता’ इत्येतदधिकरणपूर्वपक्षसाधिकेति विवृतं भवति । (ब्रुत्पत्त्युपपत्तिरित्युपलक्षणम् । कर्मादिफलोपलक्षण-विरोधभावश्चेत्यपि द्रष्टव्यम् । तेन ‘अशक्यतापी’ ति भिन्नक्रमेणापिशब्देन समुच्चितः कर्मक्रमादिविलोपस्तुपो न्यायो विवृतो द्रष्टव्यः ।) ततश्च सर्वशब्दानां ब्रह्मपरत्वे ज्योतिष्ठोमादिशब्देषु ‘ज्योतिषां स्तोमः’ इति विग्रहे भगवन्नामावृत्तिमात्रत्वप्रसङ्गाद्युत्पत्तेरप्यशक्यत्वेन कर्मादिवाचकत्वमेव ज्योतिष्ठोमादिशब्दानामिति पूर्वपक्षे, शब्दार्थानामनेकत्वाज्योतिरादिशब्दानामन्यत्र रूढ्यादिवृत्यभ्युपगमेन महायोगवृत्या परमेश्वरे शब्दप्रवृत्यभ्युपगमाज्योतिषां स्तोम इत्यादिविलशब्दव्युत्पत्त्युपपत्तेः ब्रह्मैव ज्योतिष्ठोमादिशब्दाच्यमिति सिद्धान्त इति भावः । (अत्र पूर्वपक्षन्यायः ‘कल्पनोपदेशात्’ इत्यत्र सूत्रेऽविरोध इत्यनेन सूचितः । सिद्धान्ते ब्रुत्पत्त्यविरोधं वदता पूर्वपक्षे तदशक्यतालक्षणविरोधसूचनात् । सिद्धान्तन्यायस्तु मध्यादिवदित्यनेन भागेनोक्तो भवति । शब्दार्थनिकताया अनेनोक्तत्वात् ।) ॥ २ ॥

नसङ्ख्योपसङ्ग्रहाधिकरणम् I-4-3

न्या.वि.— बहुरूपत्वादधिकरणाधेयत्वादि तस्यैव युज्यते ।

भा.बो.— ॐ न सङ्ख्योपसङ्ग्रहादपि नानाभावादतिरेकाच्च ॐ ॥ ‘यस्मिन् पञ्च पञ्चजना आकाशश्च तिष्ठतः’ इति वाक्यगतपञ्चजनादिशब्दाः पूर्वोक्तसन्देहवीजेन विष्णोर्वाचिका न वेति सन्देहे विष्णोर्वाचिका न भवन्तीति

पूर्वः पक्षः । विष्णोर्वाचिका इति सिद्धान्तः । एतत्पूर्वपक्षसिद्धान्तसाधकत्वेन ‘परस्परविरोधश्च’ इति ‘बहुरूपत्वमीशस्य’ इति उक्तौ न्यायौ पूर्ववदेव विवृणोति ॥ बहुरूपत्वादिति ॥ तस्यैव ईशस्यैव । इदं च ‘बहुरूपत्वादि’ त्यत्राप्याकर्षणीयम् । एवकारेण तस्यैकस्यैव न त्वन्यसाहित्येनेति वा, अतादृशविरुद्धधर्मघटकबहुरूपत्वाद्यश्च नान्यस्येति वा अभिप्रैति । आधेयत्वादिकमित्यादिपदेन ईशत्वाधेयत्वयोरेकत्वबहुत्वयोग्रहणम् । तथा च ‘एकस्मिन्नाधाराधेयत्वयोरेकत्वबहुत्वयोः, ईशस्य सर्वाधारत्वादीशत्वाधेयत्वयोश्च परस्परं विरोधः’ इति पूर्वपक्षन्यायो विवृतो भवति । एवं च पञ्चजनादिशब्दानां विष्णुवाचकत्वे आधाराधेयत्वादीनां एकस्मिन् परस्परविरोधान्व विष्णोः पञ्चजनादिशब्दवाच्यत्वमिति पूर्वपक्षे, ईशस्य बहुरूपत्वाद्विरोधाप्रसङ्गाद्विष्णोरेव पञ्चजनादिशब्दवाच्यत्वमिति सिद्धान्त इति भावः । (अत्र पूर्वपक्षन्यायो ‘न सङ्ख्योपसङ्ग्रहात्’ इत्यनेन सूचितः ।) ॥ ३ ॥

आकाशाधिकरणम् I-4-4

न्या.वि.— व्यक्त्यपेक्षया कारणत्वं च ॥ ४ ॥

इति श्रीमदानन्दतीर्थभगवत्पादाचार्यविरचिते
श्रीमन्ध्यायविवरणे प्रथमाध्यायस्य चतुर्थः पादः ॥
प्रथमाध्यायश्च समाप्तः ॥

भा.बो.— ॐ कारणत्वेन चाकाशादिषु यथाव्यपदिष्टोक्तेः ॐ । इत्यत्र ‘आत्मन आकाशः सम्भूतः’ इति वाक्यगताकाशादिशब्दाः उक्तबीजेनाकाशादिमात्रवाचका उत विष्णोर्पीति सन्देहे आकाशादेवेति पूर्वः पक्षः । विष्णोर्पीति सिद्धान्तः । एतत्पूर्वपक्षसिद्धान्तसम्बन्धित्वेन ‘विरोधः कार्यतद्वतोः’ इति, ‘ईशस्य व्यक्त्यव्यक्तिविशेषिता’ इति न्यायौ पूर्ववदेव विवृणोति ॥ व्यक्त्यपक्षयेति ॥ अव्यक्त्यपेक्षयेत्यपि ज्ञातव्यम् । चशब्दः कारणत्वसमुच्चयार्थो, ‘युज्यत’ इत्यस्यानुकूलविष्णार्थश्च(इति) ज्ञातव्यः । ‘तस्यैवे’ त्यस्योभयत्रानुवृत्तिः । ‘युज्यत’ इत्येतदनुकर्षः । एकस्यैव कार्यकारणभावानुपत्तिरेतत्पूर्वपक्षसाधिकेति ‘विरोधः

कार्यतद्वतो'रिति न्यायो विवृतो भवति । तथा च आकाशावाय्वादिशब्दवाच्यत्वे विष्णोः कारणत्वप्राप्तिः । कार्यकारणयोरेकत्वस्य विरोधात् । भूताकाशाद्येवाकाशादिशब्दवाच्यमिति पूर्वपक्षे, व्यक्त्यव्यक्तिविशेषत्वादीश्वरस्य कार्यकारणभावोपपत्तेर्विष्णुराकाशादिशब्दवाच्य इति सिद्धान्तं इति भावः । (अत्र पूर्वपक्षन्यायः, कार्यत्वे सति कारणत्वरूपावान्तरकारणत्वार्थकं 'कारणत्वेन चेत्यनेन सूचितः । सिद्धान्तन्यायस्तु, 'आकाशादिष्वित्यनेन आकाशादिषु स्थितस्य परमात्मनो व्यक्त्यव्यक्तयेक्षया कार्यकारणभावमुपपादयतोक्तः ।) ॥ ४ ॥

भा.बो. — ॐ प्रकृतिश्च प्रतिज्ञा इष्टान्तानुपरोधात् ॐ इत्यधिकरणपूर्वपक्ष सिद्धान्तसम्बन्धिनौ 'स्त्रीलिङ्गत्वं'मिति 'उत्पादनं स्वदेहाच्चे'ति न्यायौ भाष्य एव स्पष्टप्रतिभासत्वादत्र न विवृतौ । (अत्र पूर्वपक्षन्यायः 'साक्षाच्चोभयामानात्'इति सूत्रेण हरे: स्त्रीलिङ्गशब्दवाच्यत्वमुपपादयता सूचितः । सिद्धान्तन्यायस्तु 'योनिश्च हि गीयते' इत्यनेनोक्तः ।) ॥

ॐ एतेन सर्वे व्याख्याताः ॐ ॥ इत्यत्रापि अधिकरणपूर्वपक्षसिद्धान्तसम्बन्धिनौ 'निषेधश्च'इति 'दुर्जनाव्यक्तता'इति न्यायौ भाष्य एव स्पष्टं प्रतिपादितत्वान्वेह विवृताविति । (अत्र पूर्वपक्षन्यायः 'एतेनेत्यनेन सूचितः । तेन निषेधादीनां भगवदधीनत्वोक्ते: । सिद्धान्तन्यायस्तु 'व्याख्याता' इत्यनेन सूचितः । निषेध्यलक्षणप्रवृत्तिनिमित्ताभावेऽपि हरौ दुर्जनाव्यक्तत्वादिना शून्यादिशब्दाः व्याख्याता इत्यर्थत्वात्तस्य ।) ॥ ५-७ ॥

इति श्रीमन्यायविवरणभावबोधे श्रीरघूत्तमयतिकृते
प्रथमाध्यायस्य चतुर्थः पादः ॥

प्रथमाध्यायश्च समाप्तः ॥

द्वितीयाध्याये प्रथमः पादः ।

स्मृत्यधिकरणम् II-1-1

न्या.बि. — रुद्रादीनां सकाशाद्विष्णवादीनामेवास्त्वम् ॥ श्रुत्यनुसारित्वात् ॥ १ ॥

भा.बो.— आनन्दमयाद्युपलक्षिताशेषवैदिकशब्दसम्बन्धेन सिद्धे जगज्जन्मादिकारणत्वादौ प्रथमाध्यायार्थे युत्त्यादिविरोधपरिहारार्थमयं द्वितीयोऽध्यायः प्रवृत्तः । तत्र सर्वविरोधानां युक्तिमूलकत्वाद्युक्तेरेव प्राधान्यात्तद्विरोधपरिहारार्थोऽयं प्रथमः पादः प्रवृत्तः । एतत्पादीयाधिकरणपूर्वपक्षसिद्धान्तन्यायाः सङ्ग्रहेणानुव्याख्यायामुक्ताः ॥

आसता समतादृष्टिसाम्यवलोऽन्नवाः ।

सर्वानुसारो लघुता विशेषाऽदर्शनाऽफले ॥

इष्टासिद्धिश्च नियमः पूर्वपक्षेषु युक्तयः ।

एता एव त्वतिवलाः सिद्धान्तस्य नियामकाः ॥ इति ।

॥ ॐ स्मृत्यनवकाशादोषप्रसङ्गः इति चेन्नान्यस्मृत्यनवकाशादोषप्रसङ्गात् ॐ ॥ इत्यत्र मतविमत्या जगज्जन्मादिकर्तृत्वं विष्णोर्युक्तं न वेति सन्देहे न युक्तमिति पूर्वः पक्षः । युक्तमेवेति सिद्धान्तः । तत्र 'आसता' इत्युक्तन्यायं पूर्वपक्षसिद्धान्तोभयसम्बन्धित्वेन विवृणोति ॥ रुद्रादीनामिति ॥ अनेन 'रुद्रादीनामास्त्वं- पूर्वपक्षन्यायः' इति सूचितं भवति । तथा च रुद्रादीनां जगद्वितोपदेष्टत्वेन सर्वज्ञत्वेन वाक्यार्थज्ञानादिमत्त्वरूपास्तावत्त्वात्तद्विरचितानां स्मृतीनां दोषाभाव-गुणयुक्ततया प्रबलत्वेन निरवकाशत्वात्तद्विरचिताभिधायकश्रुतेरप्रामाण्यस्यैव प्रसङ्गान्व तया विष्णोर्जगत्कारणत्वं सिद्धतीति पूर्वः पक्ष इति भावः । 'विष्णवादीनामेव' इत्येवकारेण सिद्धान्तयुक्तेः प्रावल्यमाह । तत्र हेतुमाह ॥ श्रुतीति ॥ विष्णवादिविरचितस्मृतीनामिति शेषः । अत्र श्रुत्यनुसारो नाम यथातर्थं तत्संवादस्तन्मूलत्वं चेति द्रव्यमपि ग्राह्यम् । अनेन

पाशुपतादिसूतीनां श्रुतिविरोधेनाप्यप्रामाण्यमुक्तं भवति । तथा च वैष्णवस्मृतीनां परमात्मैर्विष्णवादिभिः प्रणीतत्वेन निरवकाशत्वात् पाशुपतादिस्मृतीनां तद्विरोध एवाप्रामाण्यप्रसङ्गात् सुतरां तत्साहाय्यवत्या श्रुत्या विरोधेऽप्रामाण्यप्रसङ्गं इति युक्तमेव विष्णोर्जगत्कर्तृत्वमिति भावः । (अत्र पूर्वपक्षन्यायः ‘स्मृत्यनवकाशे’ ति सौत्रपूर्वभागेन पाशुपतादिस्मृतीनामनवकाशमापादयता सूचितः । रुद्रादेरासत्वं विना तत्स्मृत्यनवकाशत्वानिर्वाहात् । अन्यथेषापादनं स्यात् । ‘इतरेषां चानुपलब्धे’ इति द्वितीयसूत्रेण निषेध्यतया सूचितः । सिद्धान्तन्यायस्तु ‘स्मृत्यनवकाशदोषप्रसङ्गाद्’ इति सिद्धान्तांशेन सूचितः ।) ॥ १ ॥

नविलक्षणत्वाधिकरणम् II-1-2

न्या.वि. — न श्रुतेः रुद्रादिस्मृतिसाम्यं किन्तु साक्षिप्रत्यक्षसाम्यमेव निरपेक्षत्वात् ॥ २ ॥

भा.वो.— ॐ न विलक्षणत्वादस्य तथात्वं चशब्दात् ॐ ॥ इत्यत्र प्रमाणाप्रमाणभूतवाक्योपलब्ध्या श्रुत्यादिकं प्रमाणं न वेति सन्देहे न प्रमाणमिति पूर्वः पक्षः । प्रमाणमेवेति सिद्धान्तः । तत्र ‘समता’ इत्यनेनोक्तन्यायं पूर्वपक्षसम्बन्धित्वेन विवृणवन् प्रतिक्षिपति ॥ न श्रुतेरिति ॥ यथाऽविद्यमानार्थाभिधायकत्वेन रुद्रादिविरचितपाशुपतादि स्मृतीनामप्रामाण्यं तथा ‘कारीर्या यजेत् वृष्टिकाम’ इति श्रुतेः, (उपलक्षणमेतत्, पञ्चरात्रादिस्मृतेश्च) कारीर्याद्यनुष्ठानेऽपि वृष्ट्याद्यहृत्याऽविद्यमानार्थाभिधायकत्वादप्रामाण्यमित्येवंस्तु श्रुतेः रुद्रादिस्मृतिसाम्यमिति न तया विष्णोर्जगत्कर्तृत्वं सिद्ध्यतीति नेत्यर्थः । तद्वेतुत्वेन ‘समता’ इत्यनेनोक्तन्यायं सिद्धान्तसम्बन्धित्वेन विवृणोति ॥ किन्त्विति ॥ यथा साक्षिप्रत्यक्षस्य प्रामाण्यं नियतं तथा श्रुतेः पञ्चरात्रादिस्मृतेश्च प्रामाण्यं नियतम् । प्रामाण्यनियमप्रदर्शनार्थमेव साक्षीत्युक्तम् । एवकारेण रुद्रादिस्मृतिसाम्यं व्याकर्तयति । अत्र हेतुमाह ॥ निरपेक्षत्वादिति ॥ कर्तृगुणप्रमाणान्तरसंवादफलसंवादाद्यपेक्षाशून्यत्वादित्यर्थः । अयं भावः । वाक्याप्रामाण्यं वक्तृदोषनिवन्धनम् । न हि नित्ये वेदे दोषाः कल्पयितुं शक्यन्ते । अतो नित्यत्वाददोषवाक्यत्वेनान्यानपेक्षिततया साक्षिप्रत्यक्षवत्प्रामाण्यमिति ।

श्रुत्यपेक्षयैवेतत् । पञ्चरात्रादिस्मृतेस्तु श्रुतिरूपप्रमाणानुकूलत्वहेतुना सर्वमेतदुपपादनीयम् । तथा च आश्वाससम्भवात् श्रुत्याद्युक्तं जगत्कर्तृत्वं विष्णोर्युक्तमिति भावः । (अत्र पूर्वपक्षन्यायः ‘तथात्म’ इत्यनेनोक्तो भवति । सिद्धान्तन्यायश्च ‘विलक्षणत्वाद्’ इत्यंशेन सूचितो भवति । श्रुत्यादेर्नित्यत्वात् निर्दोषत्वादिलक्षणस्य साक्षिप्रत्यक्षसाम्यस्य सूचनात् ।) ॥ २ ॥

अभिमान्यधिकरणम् II-1-3

न्या.वि. — न मृदादीनां वचनाद्यदृष्टिः श्रुत्यप्रामाण्यकारणम् । अपि तु वचनादिशक्ताया देवताया मृदादिशब्दवाच्यत्वद्योतिकैव ॥ ३ ॥

भा.वो.— ॐ अभिमानिव्यपदेशस्तु विशेषानुगतिभ्याम् ॐ ॥ इत्यत्र सन्देहतद्वीजपूर्वपक्षसिद्धान्ताः पूर्वधिकरणवदेव द्रष्टव्याः । तत्र ‘अदृष्टिः’ इत्युक्तन्यायं पूर्वपक्षसम्बन्धितया तत्कलं सूचयन् विवृणवन् प्रतिक्षिपति ॥ न मृदादीनामिति ॥ प्रत्यक्षादिसिद्धमृज्जलतेजःप्रभूतीनां वचनाद्यदृष्टिरित्यस्य वचनेक्षणाद्यदृष्टिरिति, नञ्च्यत्यासेन ‘वचनेक्षणाद्यभावदृष्टिः’ इति चार्थः । अनेन दृष्टान्ते साध्यसत्त्वं प्रदर्शितम् । मृदादीनामित्यनैव मृदादित्वं जडत्वं च साधनं प्रदर्शितम् । तथा च प्रसिद्धमृदादौ जडत्वादर्हेतोः वक्तृत्वाद्यभावेन व्यासिरित्युक्तं भवति । एवं च जडत्वादिहेतोरादिकालीनमृदादिरूपपक्षधर्मत्वं च द्रष्टव्यम् । ततश्चेयं मृदादीनां वचनाद्यदृष्टिः, नञ्च्यत्यासेन व्यासिरित्येवेन, ‘सर्गाद्यकालीनमृदादिकं वक्तृत्वाद्युपेतं न भवति, जडत्वात् प्रसिद्धमृदादिवत्’ इत्यनुमानोत्यापकतया ‘मृदब्रवीत्’ आपोऽब्रुवन् ‘ता आप ऐक्षन्त’ ‘तज्जेज ऐक्षत’ ‘ओषधयः संवदन्ते’ इत्यादिश्रुतेरप्रामाण्यकारणम् । अतो विश्वासाभावान्त तया जगत्कर्तृत्वं सिद्ध्यतीति भावः।

कथं तर्हि निरवकाशत्वेनोक्तप्रवलानुमानविरोधपरिहारः श्रुतेरित्याशयवान् पृच्छति ॥ अपि त्विति ॥ तदुत्तरत्वेन ‘अदृष्टिः’ रित्यनेनोक्तन्यायं सिद्धान्तसम्बन्धितया विवृणोति ॥ वचनादीति ॥ आदिपदेनेक्षणादिकं ग्राह्यम् ।

शक्ताया इत्यनेन वकृत्वाद्युपयुक्तविग्रहादेरपि धोत्यत्वं सूचयति । धोत्कैवेत्यवधारणेन पूर्वपक्षं व्यावर्तयति । ननु मृदादीनां वचनाद्यद्वेषः मृदब्रवीदित्यादिवेदाप्रामाण्येनाप्युपपत्तेः कथं वचनादिशक्तदेवतायामृदादिशब्दवाच्यत्वद्योतकत्वमवधार्यते इति चेत्र । वेदस्य निर्दोषवाक्यत्वेन अप्रामाण्याभावस्य निश्चितत्वादित्यस्यायेवकारेणोक्तत्वादिति । अत एवोक्तं तत्वप्रकाशिकायां ‘अचेतनस्य वचनाद्यद्वच्या, निर्दोषवाक्यस्याप्रामाण्याद्वच्या च तत्कल्पनोपपत्तेः’ इति । तथा च तु तुकं जगत्कारणत्वं विष्णोर्युक्तमेवेति भावः । (अत्राचेतनस्य वचनाद्यद्वच्याय निर्दोषवाक्यस्याप्रामाण्याद्वच्या च अभिमानिव्यपदेशं समर्थयता ‘अभिमानिव्यपदेशस्तु’ इति सूत्रेण अचेतनस्य वचनाद्यद्विष्टः पूर्वपक्षन्यायः, निर्दोषवाक्यस्याप्रामाण्याद्विष्टः सिद्धान्तन्यायः इति सूचितमिति ज्ञातव्यम् ।) ॥ ३ ॥

असदधिकरणम् II-1-4

न्या.वि.— ईश्वरस्य स्फृत्ववदसतोऽपि स्फृत्वं श्रूयत इति नास्ति । सोऽसच्छब्दो ब्रह्मशब्दवदेव ब्रह्मवाचक इति श्रुतेः साम्यम् ॥ ४ ॥

भा.बो.— उँ असदिति चेत्र प्रतिषेधमात्रत्वात् उँ ॥ इत्यत्र ‘यतो वा इमानि भूतानि जायन्ते’ ‘असदेवेदमग्र आसीत्’ इति श्रुतिविप्रतिपत्त्या जगत्कारणत्वं विष्णोर्युक्तमयुक्तं वेति सन्देहे न विष्णोर्जगत्कारणत्वं युक्तमिति पूर्वः पक्षः । युक्तमेवेति सिद्धान्तः । तत्र ‘श्रुतिसाम्यम्’ इत्युक्तन्यायं पूर्वपक्षसम्बन्धित्वेन विवृणवन् प्रतिक्षिपति ॥ ईश्वरस्येति ॥ यथेश्वरस्य स्फृत्वं ‘यतो वा इमानि’ इत्यादिना श्रूयते असतोऽपि स्फृत्वं ‘असदेवेदमग्र आसीत्’ इत्यादिना श्रूयते । तथा च ब्रह्मासतोः स्फृत्वश्रुतिसाम्यम् । अतो जगत्कारणत्वनिश्चय इत्येतनासीत्यर्थः । कुतो न साम्यमित्यतः ‘श्रुतिसाम्यम्’ इत्युक्तमेव न्यायं सिद्धान्तसम्बन्धित्वेन विवृणोति ॥ सोऽसच्छब्द इति ॥ तथा ब्रह्मशब्दः ‘अथ कस्मादुच्यते ब्रह्मेति वृहन्तो ह्यस्मिन् गुणाः’ इति श्रुतिविलाद्व्रह्मवाचकः । एवं ‘तद्रा एतदासीदित्याह न ह्यासादयति कश्चन’ इति श्रुतिविलात् ‘असदेव’

इति श्रुतिगतासच्छब्दो ब्रह्मवाचकः इति हेतोः ‘असदेव’ इति श्रुतेः ‘यतो वा’ इति श्रुत्या साम्यम् एकार्थप्रतिपादकत्वमित्यर्थः । अनेन श्रुतिसाम्यमित्येतत् निर्वचनश्रुत्योः ब्रह्मासच्छब्दयोः तदुपेतश्रुतिवाक्ययोश्च साम्यमिति त्रेधा व्याख्यातं भवति । अत्र पूर्वपक्षे ‘असतोऽपि’ इत्यपिदेन ‘ईश्वरस्य’ इत्युक्तसमुच्चयवत् ‘एतेन शिष्या अपरिग्रहा अपि’ इति सूत्रनिरसनीयजीवादेरपि समुच्चयः । सिद्धान्ते ‘असच्छब्दः’ इति शब्दः जीवशब्द इत्यादेसुपलक्षक इति ज्ञातव्यम् । तथा च सङ्घेषे ‘असज्जीवप्रधानादिशब्दा ब्रह्मैव नापरम् । वदन्ति कारणत्वेन’ इत्युक्तम् । तथा च श्रुत्युक्तं जगत्कारणत्वं विष्णोर्युक्तमेवेति भावः । (अत्र पूर्वपक्षन्यायो ‘यतो वा’ इति श्रुत्या ब्रह्मणो जगत्कारणत्ववत् ‘असदेवेदम्’ इति श्रुत्या असतोऽपि जगत्कारणत्वमिति प्रतिपादकेन ‘असदिति चेत्’ इति सूत्रभागेन सूचितः । सिद्धान्तन्यायश्च ‘प्रतिषेधमात्रत्वात्’ इत्यादिसूत्रे असतः कारणत्वप्रतिक्षेपात् श्रुतेर्निरर्थकत्वायोगात् ‘एतेन सर्वे व्याख्याताः’ इत्युक्तन्यायेन असच्छब्दस्य ब्रह्मवाचकत्वेन ‘असदेवे’ ति, ‘यतो वे’ ति श्रुत्योः साम्यमित्यर्थसूचकैः सूचितः) ॥ ४ ॥

भोक्त्रधिकरणम् II-1-5

न्या.वि.— कर्माणि विज्ञानमयश्च आत्मा परेऽव्यये सर्व एकीभवन्ति इति श्रुतिविलान्नैक्यम् । किन्तु, भेदापादकमेवैतत्, ‘निरञ्जनः परमं साम्यमुपैति’ ‘परात्परं पुरिशयं पुरुषमुपैति दिव्यम्’ इति सन्निहितवाक्यबलात् । एकीभावशब्दस्तु सान्निध्येऽपि भवति । ‘एकीभूता तु सा सेना पाण्डवानभ्यवर्तते’ तिवत् । ‘यथोदकं शुद्धे शुद्धमासिकं ताद्वगेव भवति, एवं मुनेर्विजानत आत्मा भवति गौतमे’ ति वाक्यान्तराच्च ॥ ५ ॥

भा.बो.— उँ भोक्त्रापत्तेरविभागश्चेत् स्याल्लोकवत् उँ ॥ इत्यत्र वादिविवादेन जगज्जन्मादिकर्तृत्वं परमात्मनो युक्तमयुक्तं वेति सन्देहे न युक्तमिति पूर्वः पक्षः । युक्तमेवेति सिद्धान्तः । तत्र ‘बलोऽन्नः’ इत्युक्तन्यायं

न्यायविवरणम्

110

पूर्वपक्षसम्बन्धित्वेन विवृण्वन् प्रतिक्षिपति ॥ कर्मणीति ॥ अत्र श्रुतिसाम्येत्यतो
बुद्ध्या विवेकेन श्रुतीत्यनुरूपत इत्यभिप्रेत्य श्रुतिवलादित्युक्तम् । अनेन श्रुतिवलात्
उभवो ज्ञानं यस्य जीवेश्वरैक्यस्येति व्यधिकरणवहुव्रीहिणा जीवेश्वरैक्यं
पूर्वपक्षन्याय इति विवृतं भवति । तथा च जीवाभिन्नस्येश्वरस्य
जीवेऽसम्भाव्यमानं जगत्कर्तृत्वं न युक्तमिति पूर्वपक्षो नेत्यर्थः । तर्हि
श्रुतेयामाण्यासम्भवात्का गतिरित्याशयेन पृच्छति ॥ किन्त्विति ॥ श्रुतिगतिमाह-
भेदापादकमेवेति । एवकारेण पूर्वपक्षं व्यावर्तयति । एतत् श्रुतिवाक्यम् । अनेन
श्रुतिवलोऽन्नवशब्दः सिद्धान्ते भेदपर इति विवृतं भवति । ननु पूर्वपक्षे
एकीभवन्तीति बलमस्ति । सिद्धान्ते किं बलमित्यत आह ॥ निरञ्जन इति ॥
ननु सन्निहितैद्वाक्यादपि 'एकीभवन्ति' इत्येकीभावशब्दस्य, वाक्यावयवत्वे-
नान्तरज्ञतया प्रबलत्वेन ऐक्यापादकत्वमेव कर्मणीति वाक्यस्य न
भेदापादकत्वमित्यत आह ॥ एकीभावशब्द इति ॥ सान्निध्यं स्थानैक्यम् ।
अपिशब्देन मत्यैक्यसमुच्चयः । स्वरूपैक्याभावेऽपीति वा । अन्तरज्ञत्वेऽपि
सावकाशत्वात् नैकीभावशब्दः प्रबलः । निरञ्जनः इत्यादि सन्निहितवाक्यं तु
निरवकाशत्वात्प्रबलमिति भावः । नैतत्सावकाशत्वं स्वोत्प्रेक्षितमित्याशयेन
स्थानैक्यमत्यैक्याभ्यामेकीभावशब्दप्रयोगं दर्शयति ॥ एकीभूतेति ॥
एवमान्तरोपत्तिमुक्त्वा बाह्यामपि तामाह ॥ यथोदकमिति ॥ न तु तदेव भवति ।
एवं विजानतो मुनेः— विजानतां मुनीनामात्माऽधिपतिर्हिरण्यगर्भोऽपि मुक्तः
परमात्मानं प्राप्य तादगेव भवति किमुतान्य इत्यर्थः । तथा च
श्रुतिवलोऽन्नवाज्जीवेश्वरयोर्भेदाज्जीवेऽसम्भाव्यमानमपि जगत्कर्तृत्वं विष्णौ
युक्तमेवेति भावः । (अत्र पूर्वपक्षन्यायः कर्मणीति श्रुतिवलात् ऐक्यसिद्धिरिति
वदता 'मोक्षापत्तेरविभागश्चेत्' इत्यंशेनोक्तः । सिद्धान्तन्यायश्च यथोदकमि
(त्यनेन)ति सूचितो भवति ।) ॥ ६ ॥

आरम्भणाधिकरणम् II-1-6

न्या.वि. — न लौकिकसर्वकार्यानुसारेणाकर्तृतन्त्रत्वं सर्वा-
नुसारः । किं तर्हि, तद्वैलक्षण्येन सर्वकर्तृविलक्षणसर्वशक्तित्वमेवा-

शेषयुक्ति-श्रुत्यनुसारि । 'एष सर्वेश्वरः' इत्यादिश्रुतेः ।
युक्तिमात्राच्छतियुक्ता हि युक्तिर्बलवती ॥ ६ ॥

भा.वो.— उँ तदनन्यत्वमारम्भणशब्दादिभ्यः उँ ॥ पटादिसृष्टे:
स्वतन्त्रसाधनसापेक्षत्वदर्शनात् ईश्वरसृष्टेरलौकिकत्वात् जगत्सृष्टादिकं किं
स्वतन्त्रसाधनसापेक्षं न वेति सन्देहे स्वतन्त्रसाधनसापेक्षमिति पूर्वः पक्षः ।
नेति सिद्धान्तः । तत्र 'सर्वानुसारः' इत्युक्तन्यायं पूर्वपक्षसम्बन्धित्वेन विवृण्वन्
प्रतिक्षिपति ॥ न लौकिकेति ॥ व्याप्तिनिश्चयाय व्यभिचारनिरासार्थं सर्वेति
कार्यविशेषणम् । पक्षव्यावृत्यर्थं प्रमाणप्रदर्शनार्थं च लौकिकेति । अकर्तृतन्त्रत्वं
उपादानादिभूतप्रधानादेः कर्तृभूतपरमात्मतन्त्रत्वाभावः—इत्येवंरूपसर्वानुसारः ।
तथा च लौकिकसर्वकार्यवत् कार्यत्वेनेशकृतकार्यमपि स्वतन्त्रसाधनसापेक्षमिति
पूर्वपक्षो नेत्यर्थः । ईश्वरसृष्टे: कीदृष्टवं तर्हीति पृच्छति ॥ किं तर्हीति ॥
तदुत्तरत्वेन सर्वानुसारः इत्युक्तमेव न्यायं सिद्धान्तसम्बन्धित्वेन विवृणोति ॥
तद्वैलक्षण्येनेति ॥ तेभ्यो लौकिकसर्वकार्येभ्यो वैलक्षण्येन स्वतन्त्रसाधन-
रहितत्वाख्येन सर्वकार्यकर्तुः परमात्मनः स्वव्यतिरिक्तकुपिन्दकुलालादिसर्वकर्तृभ्यः
विलक्षणं साधनान्तरनियमनादिसर्वशक्तित्वमेव अशेषयुक्तिश्रुत्यनुसारि
सर्वयुक्तिश्रुतिसिद्धमित्यर्थः । प्राधान्यात् श्रुतिमुदाहरति ॥ सर्वेश्वर इति ॥

एवं परतन्त्रो ह्यपेक्षेत स्वतन्त्रः किमपेक्षते ।

साधनानां साधनत्वं यतः किं तस्य साधनैः ॥

इत्यादिस्मृत्युक्ता: परतन्त्रत्व-स्वतन्त्रत्वसाधनसत्ता-प्रदत्वादियुक्तयोऽपि
द्रष्टव्याः । ननु पूर्वपक्षयुक्तेरपि व्याप्तिपक्षधर्मतोपेतत्वेन प्राबल्यात्कथमेवं निर्णय
इत्यत आह ॥ युक्तिमात्रादिति ॥ अङ्गीकृत्य चेदमुदितम् । बाधितविषयत्वेन
पूर्वपक्षयुक्तेर्सुक्तित्वमेव नास्तीति ज्ञातव्यम् । एवं च सर्वश्रुति
युक्त्यनुसारादीशकृतकार्यं न स्वतन्त्रसाधनापेक्षमिति भावः । (अत्र पूर्वपक्षन्यायो
'यथा प्राणादिः' इत्यनेन निषेधयत्या सूचितः । सिद्धान्तन्यायश्च स्वरूप-
सामध्यदिव स्थृत्वमनेकश्रुत्यनुसारीत्यर्थकेन 'आरम्भणशब्दादिभ्यः' इत्यनेन
सूचितः ।) ॥ ६ ॥

इतरब्यपदेशाधिकरणम् II-1-7

न्या.वि.— न चेश्वरत्यागेन जीवस्यैव कर्तृत्वाङ्गीकारे कल्पनालाघवम् । श्रुतिसिद्धत्वेनाकल्पनात् । अश्रुतजीव-कर्तृत्वाङ्गीकारे गौरवमेव । तदभावे सिद्धान्ते लघुता । ‘नान्यः कर्ता, स हि स्वतन्त्रः, परमात्परमो हरिः’ इत्यादेश । अभेदपक्षस्तु निराकृतः । श्रुत्यनुभवविरोधाच्च ॥ ७ ॥

भा.वो.— उँ इतरब्यपदेशाद्विताकरणादिदोषप्रसक्तिः ॐ ॥ इत्यत्र श्रुतिविप्रतिपत्त्या श्रुत्यनुभवविप्रतिपत्त्या वा जगत्कर्तृत्वादि विष्णोर्युक्तमयुक्तं वेति संशये न युक्तमिति पूर्वः पक्षः । युक्तमेवेति सिद्धान्तः । तत्र ‘लघुता’ इत्युक्तन्यायं पूर्वपक्षसम्बन्धित्वेन विवृण्वन् प्रतिक्षिपति ॥ न चेश्वरत्यागेनेति ॥ तदनग्नीकारेणेत्यर्थः । जीवस्यैव, महदादिकार्य इति शेषः । यद्वा ईश्वरस्य घटादिकर्तृत्वत्यागेनेत्यर्थः । जीवस्यैव घटादिकार्य इति शेषः । इदमुक्तं भवति । नेश्वरस्य महदादिसकलकार्यकर्तृत्वं युक्तम् । अनुपलब्धिवाधितमीश्वरं कल्पयित्वा तस्य सर्वकर्तृत्वकल्पने कल्पनागौरवापत्तेः । ईश्वरानग्नीकारेण जीवस्यैव सर्वकर्तृत्वाङ्गीकारे कल्पनालाघवम् । धर्मिकल्पनातो धर्मकल्पनाया लघुत्वात् । जीवस्य घटादौ कर्तृत्वस्य कृपत्वाच्च । अथ देवादिवदृश्यत्वशक्तियोगादनुपलभ्यमानोऽपीश्वरः प्रमाणेनाङ्गीक्रियत इति चेत्, तथापि तस्य महदादिकार्य एव कर्तृत्वमस्तु न घटादावपि । उभयत्र कल्पने गौरवापत्तेः । घटादौ तु ईश्वरत्यागेन जीवस्यैव कर्तृत्वाङ्गीकारे कल्पनालाघवम् इति । एतच नेत्यर्थः । कुतो नेत्यतो ‘लघुता’ इत्युक्तमेव न्यायं सिद्धान्तसम्बन्धित्वेन विवृणोति ॥ श्रुतिसिद्धत्वेनेति ॥ ईश्वरस्य तस्य घटादिसर्वकार्यकर्तृत्वस्य चेत्यर्थः । कल्पनानेकत्वे खलु कल्पनागौरवम् । ईश्वरस्य, तस्य घटादिसर्वकार्यकर्तृत्वस्य च श्रुतिसिद्धत्वेन कल्पनाया एवाभावान्नोभयपक्षोक्तगौरवमिति भावः । तर्हि पक्षद्रव्यस्यापि प्रामाणिकत्वेन कथं निर्णय इत्यत आह ॥ अश्रुतेति ॥ अङ्गीकार एवेति सम्बन्धः । जीवस्य अनन्याधीनतया महदादौ घटादौ वा कर्तृत्वस्य अश्रुतत्वेन तदनग्नीकार एव

गौरवम् । न तु ईश्वरस्य तदनग्नीकार इत्यर्थः । तथा च विपरीतलाघवमिति वदन् न्यायं विवृणोति ॥ तदभाव इति ॥ ईश्वरकर्तृत्वस्य श्रुतिसिद्धत्वेनाश्रुतत्वाभावात्सिद्धान्ते ईश्वरकर्तृत्वपक्षे लघुतेत्यर्थः । न केवलं जीवकर्तृत्वस्याश्रुतत्वं तदभावश्च श्रुत इत्यभिप्रेत्य तां श्रुतिमुदाहरति ॥ नान्य इति ॥ स हीत्यादिश्रुतिरोपोदाहरणं श्रुतिसिद्धत्वेनेतेदुपपादनार्थम् । अन्यो जीवः स्वातन्त्र्येण सर्वकार्याणां न कर्ता, हि यस्मात् तस्मात्प्रसिद्धो हरिः स्वतन्त्रः अन्याप्रेर्यतया सर्वकार्यकर्ता । परमात्परमः उत्तमादुत्तम इति श्रुत्यर्थः ।

ननु श्रुतिरीश्वरस्य स्वातन्त्र्येण कर्तृत्वं प्रतिपादयति । अहं करोमीत्याद्यनुभवस्तु जीवस्य तथाकर्तृत्वं गोचरयति । न च स्वतन्त्रवस्तुद्य-मङ्गीकर्तुं शक्यम् । तथात्वे दोषस्य वक्ष्यमाणत्वात् । अतः श्रुत्यनुभवान्य-थानुपपत्त्या जीवेश्वरस्योरभेदाङ्गीकारे जीवपक्षस्यापि श्रौतत्वाभ कल्पनागौरवमित्वत आह ॥ अभेदपक्षस्त्वति ॥ निराकृतो भोक्त्रापत्तेरित्यादविति भावः । अनुभवस्य पराधीनाल्पकर्तृत्वविषयत्वं भ्रान्तित्वं वेति भावः । प्रमाणान्तरविरोधाच्च नाभेदपक्षो युक्त इत्याह ॥ श्रुतीति ॥ एवं च प्रामाणिकपक्षस्यैव लघुतया ईश्वरकर्तृत्वस्य श्रुतिसिद्धत्वात् युक्तमेवेश्वरस्य कर्तृत्वमिति भावः । (अत्र पूर्वपक्षन्यायः ‘उपसंहारदर्शनानेति चेत्’ इत्यनेन जीवकर्तृत्वे प्रत्यक्षसम्भावोत्त्या सूचितः । सिद्धान्तन्यायश्च ‘देवादिवदपि’ इति सूत्रे श्रुतेर्योग्यानुपलभ्यपरिहारेण श्रुतिसिद्धान्तत्वसूचनात्सूचितः ।) ॥७॥

शब्दमूलत्वाधिकरणम् II-1-8

न्या.वि. — शब्दैकसमधिगम्यत्व-सर्वशक्तित्वादीनां विशेषाणामदर्शनं जीवे । न जीवाद्विशेषादर्शनं परमेश्वरे । विशेषश्रुतेरेव ॥ ८ ॥

भा.वो.— उँ श्रुतेस्तु शब्दमूलत्वात् उँ ॥ इत्यत्र ईश्वरस्य जगत्कर्तृत्वे तत्र तत्रोक्तन्यायैः कृत्स्वप्रसन्नत्यादिदोषैश्च जगत्स्वृत्वं विष्णोर्युक्तमयुक्तं वेति सन्देहे न युक्तमिति पूर्वः पक्षः। युक्तमेवेति सिद्धान्तः । तत्र ‘विशेषादर्शनम्’

इत्युक्तन्यायं सिद्धान्तसम्बन्धित्वेन तावद्विवृणोति ॥ शब्दैकसमधिगम्यत्वेति ॥ शब्दैकसमधिगम्यत्वं ‘शब्दमूलत्वात्’ इति सूत्रोक्तम् । सर्वशक्तित्वादयस्तु ‘आत्मनि चैव विचित्राश्च हि’ इत्यादिसूत्रोक्ताः । एतेषां विशेषाणां जीवेऽदर्शनम् । अत्र दर्शनशब्दो ज्ञानमात्रपरः । ज्ञापकश्रुत्यादिरूपप्रमाणाभावादिति भावः । सिद्धान्तफलत्वात् पूर्वपक्षनिषेधस्येदार्नी विशेषादर्शनम् इत्युक्तमेव न्यायं पूर्वपक्षसम्बन्धित्वेन विवृणवन् प्रतिक्षिपति ॥ न जीवादिति ॥ परमेश्वरे जीवादिशेषाणां जीवव्यावर्तकानां तत्राविद्यमानानामिति यावत् कृत्सप्रसत्यादिदोषनिरासकानामदर्शनं नेत्यर्थः । अदर्शनाभावो दर्शनम् । तत्केन प्रमाणेनेत्याकाङ्क्षायामाह ॥ विशेषश्रुतेरेवेति ॥ ‘नावेदविन्मनुते बृहन्तं’ ‘विचित्रशक्तिः पुरुषः पुराणः’ इत्यादिश्रुतेः शब्दैकसमधिगम्यत्वसर्वशक्तित्वादीनां जीवविशेषाणां दृश्निनामदर्शनं नेत्यर्थः । एवकारेण श्रुतेः प्रसिद्धतामाह । एवं च जीववदीश्वरेऽपि कृत्सप्रसत्यादिदोषनिरासकविशेषाणामदर्शनाजगत्कर्तृत्वायोग इति पूर्वपक्षे, ईश्वरगतशब्दैकसमधिगम्यत्वादिविशेषाणां जीवेऽदर्शनान्न जीवसाम्यमिति ईश्वरस्य जगत्कर्तृत्वं युक्तमेवेति सिद्धान्त इति भावः । (अत्र पूर्वपक्षन्यायः ‘शब्दमूलत्वात्’ ‘आत्मनि चैव विचित्राश्च हि’ इति सूत्रद्वयेन (पूर्वपक्ष) निरसनीयतया सूचितो भवति । सिद्धान्तन्यायश्च अवधारणार्थेन ‘आत्मनि च’ इति चशब्देन ‘स्वपक्षदोषाच्च’ इत्यनेन च युक्तिविरोधपरिहारोपयोगिनो विशेषस्य जीवेऽदर्शनोक्त्या सूचितः ।) ॥ ८ ॥

नप्रयोजनाधिकरणम् II-1-9

न्या.वि. — न च प्रयोजनाभावोऽकर्तृत्वे कारणम् । अशेषकर्तृत्वापादकश्च । फलापेक्षिणस्त्वपूर्णत्वादेव न सर्वकर्तृत्वादिशक्तिः, इतरस्य पूर्णत्वादेवानन्तशक्तित्वाल्लिलयैव कर्तृत्वम् ॥ ९ ॥

भा.वो.— उ० नप्रयोजनवत्त्वात् उ० ॥ इत्यत्र जगत्कर्तृत्वोपपादनाफलाभ्यां जगत्कर्तृत्वमीश्वरस्य युक्तमयुक्तं वेति सन्देहे न युक्तमिति पूर्वः पक्षः । युक्तमेवेति

सिद्धान्तः । तत्र ‘अफलम्’ इत्युक्तन्यायं तत्फलप्रदर्शनपूर्वकं विवृणवन् प्रतिक्षिपति ॥ न च प्रयोजनाभाव इति ॥ तथा च प्रयोजनाभावे प्रवृत्तेरेवादृष्टत्वेन तस्याकर्तृत्वे कारणत्वात् । यदीश्वरस्य ‘नप्रयोजनवत्त्वात्’ इति प्रयोजनाभावोऽभ्युपुषेते तर्हि कर्तृत्वमेव न स्यात्, कुतः सर्वकर्तृत्वमिति भावः । कुत इत्याकाङ्क्षायां ‘अफलम्’ इत्युक्तमेव न्यायं सिद्धान्तसम्बन्धितया विवृणोति ॥ अशेषेति ॥ चो हेतौ । यस्मात्प्रयोजनाभावः अशेषकर्तृत्वापादकः तस्मादकर्तृत्वे कारणं न । न केवलं प्रयोजनाभावोऽकर्तृत्वे (न) कारणम् किन्तु अशेषकर्तृत्वापादकसमुच्चयवाचकशब्दः कथं फलाभावोऽशेषकर्तृत्वापादक इत्यत आह ॥ फलापेक्षिणस्त्विति ॥ इतरस्य फलापेक्षारहितस्य । कर्तृत्वं अशेषकर्तृत्वम् । इदमुक्तं भवति ईश्वरः अशेषकर्ता अनन्तकर्तृत्वात् व्यतिरेकेण देवदत्तवत् इति । न च स्वरूपासिद्धिः । ईश्वरोऽनन्तशक्तिः पूर्णत्वात् इति तत्साधनात् । न च व्याघ्रभावः । अपूर्णस्य सर्वकर्तृत्वादिशक्त्यभावदर्शनेन व्यतिरेकव्यासिसत्त्वात् । न च तत्राप्यसिद्धिः । फलापेक्षिणोऽपूर्णत्वनियमेन, फलापेक्षाशून्यत्वेन तपूर्णत्वस्यापि साधनात् इति प्रयोजनाभावः परम्परयोऽशेषकर्तृत्वस्यापादक इति । भगवतः प्रयोजनानुदेशो कीदृशी प्रवृत्तिरिति प्रश्नपरिहाराय लीलयैवेत्युक्तम् । न हि लीला प्रयोजनाय भवति । अफलरूपन्यायस्य पूर्वान्तरपक्षफलसम्बन्धो मूल एव स्पष्टः । (अत्र पूर्वपक्षसिद्धान्तन्यायावनेनैव सूत्रेणोक्तौ ।) ॥ ९ ॥

वैष्णवैर्याधिकरणम् II-1-10

न्या.वि.— नेशस्य पूर्णत्वासिद्धिः । कर्मसापेक्षत्वेऽनीशत्वमनपेक्षत्वे श्रुतेष्वामाण्यमिति । कर्मणोऽपि तदधीनत्वम् । तथापि तदनुसारेण फलदानमित्यनङ्गीकार एवेष्टश्रुतिप्रामाण्यासिद्धिः ॥ १० ॥

भा.वो.— उ० वैष्णवैर्याधिकरणे न सापेक्षत्वात्तथा हि दर्शयति उ० ॥ इत्यत्र जगत्कर्तृत्वादिविषये श्रुत्या वैष्णवादिविरोधदर्शनेन च जगज्ञन्मादिकर्तृत्वमीश्वरस्य युक्तमयुक्तं वेति सन्देहे न युक्तमिति पूर्वः पक्षः । युक्तमेवेति सिद्धान्तः । तत्र

‘इषासिद्धिः’ इत्युक्तन्यायं पूर्वपक्षसम्बन्धितया विवृण्वन् प्रतिक्षिपति ॥ नेशस्येति ॥ पूर्णत्वं पूर्णकर्तृत्वम् । अशेषकर्तृत्वमिति यावत् । युक्तिविरोधादिति भावः । अनेन इष्टस्य- अशेषकर्तृत्वस्य असिद्धिरिति न्यायो विवृतो भवति । कुत ईशस्याशेषकर्तृत्वं युक्तिविरुद्धमिति चेत् ‘ईश्वरः किं तत्प्राणिकर्मसापेक्षः सन् सुखदुःखादि सर्वं करोति उत तन्निरपेक्ष इति विकल्पं मनसि निधाय आदे दोषमाह ॥ कर्मसापेक्षत्वं इति ॥ अनीशत्वं अस्वातन्त्र्यं स्यादिति शेषः । नियमेन कर्मसापेक्षतया वर्तमानस्य स्वातन्त्र्यायोगादिति भावः । द्वितीयं निराह ॥ कर्मानपेक्षत्वं इति ॥ अत्र निर्निमित्तं प्राणिनां सुखदुःखादिदानेन वैषम्यनैर्यृण्ये स्यातामित्यपि ग्राह्यम् । यदीश्वरः कर्मानपेक्षया फलादिप्रदाता तर्हि ज्योतिष्ठेमयागादेः स्वर्गादिसाधनत्वं न स्यात् । तदभावेऽपि भगवतस्तत्कार्य-त्वायोगात् । तथा च ‘ज्योतिष्ठेमेन स्वर्गकामो यजेत्’ इत्यादिद्विशुतेरप्रामाण्यं स्यादित्यर्थः । अतो नेत्यतः ‘इषासिद्धिः’ इत्युक्तमेव न्यायं सिद्धान्तसम्बन्धितया विवरितुं कर्मसापेक्षत्वमभ्युपेत्य तत्रोक्तदोषपरिहारार्थमाह ॥ कर्मणोऽपीति ॥ न केवलं फलादेः किन्तु कर्मणोऽपि इत्यपिशब्दार्थः ।

तथा चापेक्ष्यकर्मणोऽपि स्वाधीनत्वात् नानीशत्वमिति भावः । ननु स्वनियम्यापेक्षा नामानपेक्षैव । तथा च ‘किमीश्वरः कर्ता कर्म अपेक्ष्य करोतीत्यज्ञीकार्यम्’ इत्यतो न्यायं विवृणोति ॥ तथापीति ॥ यद्यपि कर्मणस्तदधीनत्वेन तदपेक्षा नामानपेक्षैवेति शेषः । तदनुसारेण कर्मानुसारेण, फलस्य शुभाशुभलक्षणस्येश्वरकर्तृकदानमित्यनज्ञीकार एव इष्टस्य ‘ज्योतिष्ठेमेन स्वर्गकामो यजेत्’ इत्यादिद्विशुतिप्रामाण्यस्यासिद्धिः न तु तथाज्ञीकार इत्यर्थः । तथा चेश्वरस्य कर्मानपेक्षत्वे श्रुतिप्रामाण्यरूपेष्टासिद्धेः कर्मपिक्षा । ततश्च न वैषम्यादिदोषः । अपेक्ष्यकर्मणश्चेशाधीनत्वात् नेशत्वासिद्धिदोषोऽपीति युक्तमीश्वरस्य सर्वजगत्कर्तृत्वमिति भावः । (अत्र पूर्वपक्षन्यायो ‘वैषम्यनैर्यृण्येन’ इत्यनेन सूचितः । यद्वा ‘उपपद्यते चायुपलभ्यते च’ इति सूत्रेण पक्षद्वयेऽपि दोषपरिहारागत् ‘कर्मपिक्षत्वे अस्वातन्त्र्यम्, कर्मनिरपेक्षत्वे वैषम्याद्यापातः’ इति सूचनेन सूचितो भवति । सिद्धान्तन्यायश्च ‘उपलभ्यते च’ इत्यनेन वेदाप्रामाण्यकारणस्य वैषम्यादेरुपलभ्यमानत्वादिति प्रतिपादयता सूचितः ।) ॥

॥ १० ॥

सर्वधर्मोपपत्यधिकरणम् II-1-11

न्या.वि.— सर्वचेतना अपूर्णगुणा इति नियमो न । स्वतन्त्रस्य पूर्णगुणत्वनियमात् ।

अपूर्णोऽयं जीवसद्वोऽस्वतन्त्रः
पूर्णो हरिर्यः स्वतन्त्रः सदैव ।
न हि स्वतन्त्रोऽपूर्णतां कामयीत
पूर्णो यदि स्यादस्वतन्त्रः कुतः सः ॥

इति श्रुतेः ॥ ११ ॥

इति द्वितीयाध्यायस्य प्रथमः पादः ॥

भा.बो.— ॐ सर्वधर्मोमपत्तेश्च ॐ ॥ इत्यत्र समन्वयाध्यायान्यत्रादर्शनाभ्यां पूर्णत्वं विष्णोर्युक्तमयुक्तं वेति सन्देहे न युक्तमिति पूर्वः पक्षः । युक्तमेवेति सिद्धान्तः । तत्र ‘नियमः’ इत्युक्तन्यायं पूर्वपक्षसम्बन्धितया विवृण्वन् प्रतिक्षिपति ॥ सर्वचेतना इति ॥ अत एव व्यभिचारशङ्कापरिहारार्थं सर्वं त्युक्तम् । तथा चेश्वरस्यापि चेतनत्वेनापूर्णतया अवश्यम्भावित्वाच जगत्कर्तृत्वं युक्तमिति पूर्वपक्षो नेत्यर्थः । कुतो नेत्यतो ‘नियमः’ इत्युक्तमेव न्यायं सिद्धान्तसम्बन्धित्वेन विवृणोति ॥ स्वतन्त्रस्येति ॥ स्वतन्त्रस्य पूर्णगुणत्वेन व्याप्तिरित्यर्थः । अनेन पूर्वपक्षयुक्तानुमाने अस्वातन्त्र्यमुपाधिरित्यपि सूचितम् । नन्वेवं सत्प्रतिपक्षत्वेनानिर्णयः स्यादिति चेत्त । अस्मदुक्तानुमानस्य श्रुतिसिद्धव्याप्तिपक्षधर्मतोपेतत्वेन प्रबलत्वादिति भावेन तत्प्रतिपादकश्रुतिमुदाहरति ॥ अपूर्णोऽपीति ॥ अनेनानुमाने व्यतिरेकव्याप्तिः उपाधावन्यव्याप्तिसूचिता भवति । ‘अयम्’ इति (त्यनेन) अपूर्णत्वस्य जीवेऽनुभवसिद्धतामाह । एवं व्याप्तिसूचित्वा पक्षधर्मताप्रदर्शनपूर्वकं प्रतिज्ञां दर्शयति । अनेन ‘हरिः पूर्णः स्वतन्त्रत्वात्’ इति प्रयोग उक्तो भवति । यच्छब्देन हरेः पूर्णत्वस्वातन्त्र्ययोः श्रुतिप्रसिद्धिमाह । गन्दवेः (त्यनेन) अपूर्णत्वस्वातन्त्र्यादेनागन्तुकत्वमुक्तम् । अपूर्णस्यास्वातन्त्र्येण व्याप्त्यनज्ञीकारे बाधकमाह ॥ न हीति ॥ हि यस्मात् स्वतन्त्रः स्वस्यापूर्णतां

न कामयीत ततः पूर्ण इत्यर्थः । इदानीमस्वातन्त्र्यस्यापूर्णत्वेन व्याप्तिमुपपादयति
॥ पूर्ण इति ॥ सः जीव इति सम्बन्धेन, (न) कुतोऽपीत्यर्थः । समस्तव्यास्यभि-
प्रायेणेदम् । एवं स्वातन्त्र्यस्य पूर्णत्वेन नियमात् विष्णौ च स्वातन्त्र्यात् युक्तं
सर्वजगज्जन्मादिकारणत्वमिति भावः । (अत्र पूर्वपक्षन्यायः ‘उपपत्तेः’ इत्यनेन,
सर्वचेतनानामपूर्णत्वनियमात्परमात्मनोऽपि चेतनत्वात्पूर्णत्वस्यानुपत्तिरिति
सूचितः । सिद्धान्तन्यायश्च श्रुतिसूचकेन समुच्चायकचशब्देन स्वातन्त्र्यादि-
लक्षणयुक्तेः सूचनात् स्वातन्त्र्यादिमतः पूर्णत्वनियम इति सूचनेन सूचितः ।
तदुक्तं तत्प्रकाशिकायाम् ‘न केवलं युक्त्या सर्वधर्मोपपत्तिः किन्तु ‘गुणाः
श्रुताः’ इति सर्वधर्मोपपादकश्रुतेश्चेति भावः’ इति ।) ॥ ११ ॥

इति द्वितीयाध्यायस्य प्रथमः पादः ॥

अथ द्वितीयः पादः

न्या.वि. — उक्तविरोधिनस्तत्तत्समयसिद्धाः पूर्वपक्षन्यायाः,
तद्विरोधिनोऽन्ये, इति प्रसिद्धा एव ॥ १ ॥

इति द्वितीयाऽध्यायस्य द्वितीयः पादः ॥

भा.वो.— ॥ समयपादीयाधिकरणानां सर्वेषामनुव्याख्याने व्याख्यातत्वान्
तत्पूर्वपक्षसिद्धान्तन्यायाः सद्वहेणोक्ताः । यद्यपि सद्वहेणोक्त्यभावेऽपि न्यायानां
प्रथमाध्यायगतायपादद्वये विवरणं कृतम् तथायेतत्पादीयाधिकरणेषु न्यायानां
स्पष्टमुक्तत्वाद्विवरणं न कृतमित्याशयेनाह ॥ उक्तविरोधिन इति ॥
उक्तजगत्कारणत्वादौ विरोधिनो विरुद्धार्थसाधकाः तत्तत्समयसिद्धाः
साङ्घचार्वाकादिसिद्धान्तोत्प्रेक्षिताः पूर्वपक्षन्यायाः । तद्विरोधिनः
तत्साध्यविरुद्धार्थसाधका अन्ये सिद्धान्तन्यायाः । इतिशब्दः प्रकारार्थः ।
ततश्चोक्तविरोधित्वेन प्रकारेण पूर्वपक्षन्यायाः, तद्विरोधित्वेन प्रकारेण
सिद्धान्तन्यायाः अनुव्याख्याने प्रकर्षेण सिद्धा एव न तु विवरणमर्हन्तीत्यर्थः
॥ इति श्रीमन्यायविवरणे भावबोधे द्वितीयाध्यायस्य द्वितीयः पादः ॥

अथ तृतीयः पादः

वियदधिकरणम् II-3-1

न्या.वि. — न च वियत उत्पत्तिमत्त्वेऽनुभूतियुक्तिबहु-
वाग्विरोधोऽस्ति । व्यवस्थाऽयोगात् । अवकाशमात्रस्याव्या-
कृतात्मकत्वादनुत्पत्तिवचनानां तद्विप्रयत्वं, उत्पत्तिवचनानाम-
सितवर्णभूततदभिमानिशरीरविप्रयत्वं पराधीनविशेषवत्त्व-
मात्रविप्रयत्वं चेति व्यवस्था ।

आकाशो नीलिमोदेति न प्रदेशः कथञ्चन ।
अभावो हि प्रदेशस्य न ह्यत्राभाव इत्यपि ॥

इति पैङ्गिश्रुतेः ॥ १ ॥

भा.वो.— विष्णोर्जगत्कारणत्वादौ अधिभूतादिविषयश्रुतीनां परस्पर-
विरोधपरिहारायायं तृतीयः पादः प्रवृत्तः । एतत्पादीयाधिकरण-
पूर्वपक्षसिद्धान्तन्यायाः अनुव्याख्यायां सद्वहेणोक्ताः—

अनुभूतियुक्तिबहुवाचैलोम्यं च ततोऽधिकम् ।
एतत्सर्वं सतः साम्यं द्वारवैर्यर्थमेव च ॥
दृष्ट्युक्त्यनुसारित्वमुक्तान्यार्थाविरोधतः ।
प्रसिद्धनामस्वीकारे बहुवाक्यानुवर्तिता ॥
लोकदृष्ट्यनुसारित्वं जीवसाम्यमनादिता ।
तत्र तत्र परिज्ञानं गुणसाम्यश्रुती तथा ॥
उत्पत्तिमत्त्वं स्वगुणाननुभूत्यल्पकल्पने ।
नानाश्रुतिश्च वैचित्रं युक्त्यः पूर्वपक्षगाः ॥
व्यवस्थाऽनुपत्तिश्च स्वातन्त्र्यमनुसारिता ।
मुख्यता शक्तिमत्त्वं च वैरूप्यं सर्वसद्ग्रहः ॥
गत्यादिरीशशक्तिश्च सर्वमानविरोधिता ।

अभीष्टासिद्धिसुव्यक्ती शास्त्रसिद्धिर्विपर्ययः ॥
विशेषकारणं चेति सिद्धान्तस्यैव साधिकाः ॥ इति ।

ॐ न वियदश्चुते: ॐ ॥ इत्यत्र ‘आत्मन आकाशः सम्भूतः, अनादिर्वाऽयमाकाशः’ इति श्रुतिविप्रतिपत्त्या आकाश उत्पत्तिमान्न वेति सन्देहे वियदनुत्पत्तिमदेवेति पूर्वः पक्षः। नेति सिद्धान्तः । तत्र ‘अनुभूतियुक्तिवहुवाग्वैलोम्यम्’- इत्युक्तपूर्वपक्षन्यायं, अर्थात्तसाध्यप्रदर्शनपूर्वकं विवृण्वन् प्रतिक्षिपति ॥ न च वियत इति ॥ उत्पत्तिमत्त्वे अज्ञीकृत इति शेषः । अवकाशरूपाकाशस्यानुत्पत्तेः साक्ष्यनुभवसिद्धत्वेन तदुत्पत्तेरनुभवविरोधः । तथा ‘वियत् अनुत्पत्तिमत् विभुत्वात् सम्प्रतिपन्नवत्’ इत्यादियुक्तिविरोधः । ‘अनादिर्वाऽयमाकाशः’ इत्यादिवहुवाग्विरोधश्च । एवं चानुभूत्यादिविरोधेनाकाशस्योत्पत्त्यभावात्, तदुत्पत्तिप्रतिपादकश्रुतिवज्जगत्कर्तृत्वश्रुतेरप्यप्रामाण्यात् न विष्णोर्जगत्कारणत्वं युक्तमिति नेत्यर्थः । तद्देतुत्वेन ‘व्यवस्था’ इत्युक्तसिद्धान्तन्यायं विवृणोति ॥ व्यवस्थेति ॥ उत्पत्तिश्रुतेराकाशपदार्थसर्वविषयत्वसम्बवेन मुख्यार्थत्वं, अनादिश्रुते: कतिपयाकाशपदार्थविषयत्वेन गौणत्वमिति व्यवस्थाऽयोगादित्यर्थः । तामेव व्यवस्थां दर्शयति ॥ अवकाशमात्रस्येति ॥ दिग्गुपावकाशस्याव्याकृतात्मकत्वेन कूटस्थलात् ‘अनादिर्वा’ इत्यनुत्पत्तिवचनानां तद्रूपावकाशपदार्थकदेशविषयत्वमित्यनादित्वस्यामुख्यत्वम् । ‘आत्मन आकाशः सम्भूतः’ इत्याद्युत्पत्तिवचनानां असितवर्णत्वेनानुमितोत्पत्तिमञ्जूताकाशतदभिमानिविनायकोत्पत्तिमञ्जडशरीरविषयत्वम् । तथा, अवकाशतदभिमानिभूततदभिमानिरूपाणां चतुर्णामित्याकाशपदवाच्यानां पराधीनविशेषवत्त्वमात्ररूपोत्पत्तिविषयत्वं चेति व्यवस्था । अनेन ‘आत्मन आकाशः सम्भूतः’ इत्याद्युत्पत्तिप्रतिपादकवाक्यगताकाशशब्दस्य सर्वविषयत्वम्, सम्भूतादिशब्दोक्तोत्पत्तेरुक्तप्रकारेण सर्वत्राकाशशब्दवाच्ये सत्त्वात् । ‘अनादिर्वा अयमाकाशः’ इत्यादिवाक्यगताकाशशब्दस्य सर्वाकाशपदवाच्यविषयत्वं भूते कथमायसम्भवात् तस्य स्वरूपेणोत्पत्तेरित्युक्तं भवति । भूताकाशस्यासितवर्णत्वे श्रुतिमाह ॥

आकाश इति ॥ नीलिमा नीलरूपविशिष्टः । प्रदेशः अवकाशः । कथञ्चन स्वरूपेण विकृतरूपेण वा नोदेतीति सम्बन्धः । अनुत्पत्तौ युक्तिमाह ॥ अभावो हीति ॥ यस्य चोत्पत्तिः तस्य प्रागभावेन भाव्यम् । न च प्रदेशस्य प्रागभावः सम्बवति । अनुत्पत्तिप्रतीतिकत्वादिति भावः । तत्कथमित्यत आह ॥ न ह्यत्रेति ॥ अपिपदेन नजोऽनुकर्षः । अभावो हि प्रतीयमानः ‘अस्य, अत्र’ इति प्रतीयते न तु निराश्रयः । न च प्रदेशाभावस्याश्रयप्रतीतिरूपपद्यते, यदेव ‘अत्र’ति निर्दिश्यते तस्यैव प्रदेशत्वादित्यर्थः ॥ तथा चाकाशोत्पत्त्यनुत्पत्तिश्रुत्योरुक्तमार्गेण व्यवस्थोपपत्तेः प्रामाण्यसम्भवाद्युक्तं हरेर्वियदादिजगत्कर्तृत्वमिति भावः । (अत्र पूर्वपक्षन्यायः ‘गौण्यसम्भवात्’ इति सूत्रेणानुत्पत्तिश्रुतिगतिं वदतोपलक्षणत्वेन सूचितः । सिद्धान्तन्यायश्चानेनैव सूत्रेणोक्तः ।) ॥ १ ॥

मातरिश्वाधिकरणम् II-3-2

न्या.वि. — ततोऽधिकमेतत्सर्वमनुभूत्यादिविरुद्धत्वं वायूत्पत्ताविति, न वायोरेव मुख्यानुत्पत्त्यनुपपत्तेः । पराधीनविशेषवत्त्वमात्रं ह्युत्पत्तिः । तदभावे उभयोः स्वातन्त्र्यं विरुद्धमेव । सर्वोत्तमत्वानुपपत्तेः । उभयोरपि पराधीनत्वप्राप्तेश्चान्योन्यानुरोधे, अननुरोधे तु न सर्वैर्थर्यम् । ज्ञानाविस्मृत्या वायावपि व्यवस्थेत्यतिदेशः । अनुपपत्तिस्तु तत्प्रापिका । पराधीनविशेषवत्त्वमात्रं त्वव्याकृताकाशस्य तदभिमानिप्रकृतेश्च सममेव ॥ २ ॥

भा.बौ.— ॐ एतेन मातरिश्वा व्याख्यातः ॐ ॥ इत्यत्र ‘तासां वायुर्वत्सः सा वा एषा देवताऽनादिर्योऽयं पवते’ इति विगानेन मुख्यो वायुरुत्पत्तिमान्न वेति सन्देहे अनुत्पत्तिमानेवेति पूर्वः पक्षः । मुख्यवायुरुत्पत्तिमानेवेति सिद्धान्तः । तत्र ‘ततोऽधिकमेतत्सर्वम्’ इत्युक्तपूर्वपक्षन्यायमर्थात्तसाध्यप्रदर्शनपूर्वकं विवृण्वन् प्रतिक्षिपति ॥ ततोऽधिकमिति ॥ एतच्छब्दपरामृष्टं दर्शयति- अनुभूत्यादिविरुद्धमिति । आदिपदेन युक्तिवहुवाग्ग्रहणम् । अधिकमित्यनेनाभ्यधिकाशङ्कामाह । तथा हि ।

न चाकाशानुत्पत्तिश्रुतेगौणार्थत्वम् । तथा सत्याकाशादिवन्मुख्यवायो-रुपत्त्यनुत्पत्तिमत्त्वे, तेजोऽबन्नाकाशादीनां ‘अथ ह नित्याश्रानित्याश्र तेजोऽबन्नान्याकाश इति तान्यनित्यानि’ इत्यनित्यत्वमुक्तवा, ‘वायुर्वा व नित्यः’ इति वायोर्नित्यत्वोक्तिरुक्ता स्यात् ।

किं च वायोरनुत्पत्तेगौणत्वं नाम स्वरूपमात्रविषयत्वमिति वक्तव्यम् । तथा सति तस्य सर्वचेतनसाम्येन ‘अथ चेतनाश्राचेतनाश्र तेजोऽबन्नान्याकाश इति तान्यचेतनानि’ इति तेजःप्रभृतीनामचेतनत्वमुक्तवा, ‘वायुर्वा व चेतनः’ इत्युक्तं वायोरतिशयचेतनत्वमयुक्तं स्यात् । ‘कुविदङ्गः’ इति क्रगुक्तसर्वदेवोपास्यता च नोत्पत्तिमत्त्वे घटते । तस्योदयनिम्लोचाभावे च कुतो जन्मसम्भवः । एवंविधस्य चोत्पत्त्यज्ञीकारेऽनुभूत्यादिव्याकोपः स्यात् । (ततोऽधिकमेतत्पर्वं अनुभूतियुक्तिवहुवाग्विरुद्धं, वायुत्पत्तावज्ञीकृतायामित्यर्थः ।) युक्तयश्च ‘वायुर्नित्यत्तिमान् परमनित्यत्वात्, परमचेतनत्वात्, इत्यादिरूपा द्रष्टव्याः । वहुवाचश्च भाष्योदाहता एव । एवं चानुभूत्यादिविरोधेन मुख्यवायोरुत्पत्त्यभावाद् वायूत्पत्तिप्रतिपादकश्रुतिवज्जगत्कर्तृत्वश्रुतेरप्रामाण्यान्व विष्णोर्जगत्कारणत्वं युक्तमिति नेत्यर्थः । कुतो नेत्यतस्तद्वेतुत्वेन ‘अनुपत्तिः’ इत्युक्तसिद्धान्तन्यायं विवृणोति ॥ वायोरेवेति ॥ अनुत्पत्तिश्रुतेर्ब्रह्मण्येव मुख्यत्वाद्वायोरनित्यत्वव्याप्तिमत्तिशक्तिमत्त्वाच्चा-नुत्पत्तेरनुपत्तेरित्यर्थः । एवशब्दस्य प्रावल्यादिद्योतकत्वेनानुपत्तेरेवेति सम्बन्धः । यद्वा वायोरनुत्पत्तिं वदन् पृष्ठव्यः ‘किं वायुरेवानादिः ईश्वरोऽपि वा’ इति । तत्राद्यं पक्षं दूषयति ॥ वायोरेवेति ॥ ईश्वरानादित्वप्रतिपादकप्रमाणविरोधेन वायोरेवेत्यन्योगव्यवच्छेदेनानु-तपत्तेरनुपत्तेरित्यर्थः । द्वितीये द्वयोरपि स्वातन्त्र्यापात इति दूषणमभिप्रेत्य तदुपपादयति ॥ पराधीनेति ॥ हि यस्माद्वायोरुत्पत्तिः पराधीनविशेषलाभरूपा विवक्षिता, अतः तदभावे पराधीनविशेषलाभाभावे उभयोः वायुविष्णवोः स्वातन्त्र्यं स्यात् । न च तदस्त्वति वाच्यमित्याह ॥ विरुद्धमेवेति ॥ उभयोः स्वातन्त्र्यं विरुद्धमेव । न तु केनापि प्रकारेण घटनीयमित्यर्थः । तत्कथमित्यत आह ॥ सर्वंति ॥ उभयोरिति अत्रापि सम्बद्धते । तदपि कथमित्यत आह ॥ उभयोरपीति ॥ वायुविष्णवोरन्योन्यानुरोधे, उभयोरपि पराधीनत्वप्राप्तेः । अनुरोधे

तु वायोरीश्वरनियामकत्वाभावादीश्वरस्य च वायुनियामकत्वाभावान्व तयोः सर्वैश्वर्यमित्यर्थः ।

ननूक्ताभ्यधिकाशङ्कानिरासाय ‘एतेने’ति ‘गौण्यसम्भवात्’ इत्युक्तव्यवस्थाया अतिदेशो न युज्यते । आकाशाद्यपेक्ष्या स्वरूपातिरिक्तस्यानादित्वश्रुतिविषयस्यानादिभूतस्याभावात् । स्वरूपविषयत्वेन व्यवस्थायाः पूर्वमेव सिद्धत्वादित्यत आह ॥ ज्ञानस्य वृत्तिरूपस्य स्वरूपातिरिक्तस्य अविस्मृत्याऽपरिलोपेन वायावपि शरीराद्युत्पत्तिस्वरूपानुत्पत्तिभ्यामाकाशपदवाच्यदेवतासमानयोगक्षेमे प्रवाहतो वृत्तिज्ञानं स्वरूपातिरिक्तमादाय व्यवस्था सम्भवतीति हेतोः ‘एतेने’त्यतिदेशो युक्त इत्यर्थः । नन्वेवं तर्हि अनुव्याख्याने व्यवस्थां विहाय कथमनुपत्तिः सिद्धान्तयुक्तिवेनोक्ता । ‘एतेने’ति सूत्रानुगुणत्वादित्याह ॥ अनुपत्तिस्त्वति ॥ तत्प्रापिका व्यवस्थाप्रापिका । साक्षात्सिद्धान्तयुक्तिर्वरथैव । तदभ्युपगमे ‘अथेतान्युत्पत्तिमन्ति चानुत्पत्तिमन्ति च प्राणः’ इत्याद्यवगतोत्पत्त्यनुत्पत्तिविशिष्टे वायौ मुख्यानुत्पत्त्यनुपत्तिः कारणत्वेनोक्तेत्यर्थः । नन्वनुपत्तेव्यवस्थाप्रापकत्वं पूर्वाधिकरणेऽपि वक्तव्यमेव । तत्र मुख्यवायोरिव भूताकाशाभिमानिनो देहोत्पत्तिमत्त्वेन मुख्यानुत्पत्त्यनुपत्तावपि अव्याकृताकाशचित्प्रकृत्योः कथं मुख्यानुत्पत्त्यनुपत्तिः, देहोत्पत्तेरप्यभावादित्याह ॥ पराधीनविशेषेति ॥ मुख्यवायौ पराधीनविशेषवत्त्वमपि मुख्यानुत्पत्त्यनुपत्तिहेतुत्वेन विवक्षितम् । तन्मात्रं तु देहाद्युत्पत्तिरहित्योरवकाशचित्प्रकृत्योश्च सममेव । तादृशोत्पत्तिमादाय मुख्यानुत्पत्त्यनुपत्तेः सत्त्वाद्युक्तमनुपत्तेव्यवस्थाप्रापकत्वं पूर्वाधिकरणेऽपीति भावः । यद्वा ननु किमनेन ‘वायूत्पत्तिश्रुतिः शरीरोत्पत्तिविषया, अनुत्पत्तिश्रुतिर्ज्ञानविपरिलोपविषया’ इति व्यवस्थाज्ञीकारेण । वायूत्पत्तिश्रुतिः पराधीनविशेषवत्त्वमात्रविषया । तदनुत्पत्तिश्रुतिस्तु देहाद्यनुत्पत्तिविषयेति व्यवस्था कुतो नाज्ञीकार्या । पूर्वाधिकरणसिद्धव्यवस्थाविलक्षणत्वादित्यत आह ॥ पराधीनेति ॥ भवेदेवं यदीयं व्यवस्था पूर्वाधिकरणसिद्धव्यवस्थाविलक्षणा स्यात् । न चैवम् । भूताकाशतदभिमानिनोरिव पूर्वाधिकरणेऽव्याकृताकाशतदभिमानिनोरपि वियच्छब्देन

विवक्षितत्वात् । तयोश्च शरीरादितोऽप्युत्पत्त्यसम्बवेन पराधीनविशेषवत्त्वमात्रेण व्यवस्थाया वाच्यत्वेन, अस्याः पूर्वाधिकरणसिद्धव्यवस्थावैलक्षण्याभावात् । अत एवोक्तं तदधिकरणीयतत्त्वप्रकाशिकायाम्—‘आकाशपदेन भूतावकाशतदेवता उच्यन्त’ इति । ‘अवकाशतदभिमानिनोरप्यस्ति पराधीनविशेषलाभ-लक्षणोत्पत्तिः’ इति च । अत एतदधिकरणावैयर्थ्योक्तविधैव व्यवस्थाऽङ्गीका (र्या)वैवेति भावः । एवं च वायोर्मुख्यानुत्पत्त्यनुपपत्तेः पूर्ववद्वचवस्थया श्रुतिप्रामाण्यसम्भवाद्युक्तं विष्णोर्जगत्कारणत्वमिति हृदयम् । (अत्र पूर्वपक्षसिद्धान्तन्यायावप्यतिदेशेनैव पूर्वाधिकरणवत्सूचितौ ज्ञातव्यौ ।) ॥२॥

असम्भवाधिकरणम् II-3-3

न्या.वि. — न च सतः पराधीनविशेषवत्त्वम् स्वातन्त्र्यात् ॥ ३ ॥

भा.बो. — ऊँ असम्भवस्तु सतोऽनुपपत्तेः ऊँ ॥ इत्यत्र ‘असतः सदजायत, सदेव सोम्येदमग्र आसीत्’ इत्यादिश्रुतिविगानेन ब्रह्म उत्पत्तिमन्त्र वेति संशये उत्पत्तिमदेवेति पूर्वः पक्षः । नेति सिद्धान्तः । तत्र (सदेव सोम्येदमग्र आसीदित्यादिश्रुतिविगानेन) ‘सतः साम्यम्’ इत्युक्तपूर्वपक्षन्यायं विवृण्वन् प्रतिक्षिपति ॥ न च सत इति ॥ अस्त्येव सतः परब्रह्मण उत्पत्तिः । न चानादित्यश्रुतिविरोधः । अनादित्वेऽप्यनादिभूतयोरपि नभोनभस्वतोरुत्पत्तिवत् स्वरूपलाभाद्युत्पत्त्यसम्बवेऽपि पराधीनविशेषवत्त्वरूपोत्पत्त्यङ्गीकारात् । तथा चोत्पत्तिमत्वेनाकाशादिना साम्याद्वाहणो न जगत्कर्तृत्वमिति पूर्वः पक्षो नेत्यर्थः । कुतो नेत्यतस्तद्वेतुत्वेन ‘स्वातन्त्र्यम्’ इत्युक्तसिद्धान्तन्यायं विवृणोति ॥ स्वातन्त्र्यादिति ॥ गगनपवनादीनामस्वातन्त्र्यादेवोत्पत्तिरिति भावः । एवं च ब्रह्मणः स्वातन्त्र्येणानुत्पत्त्युपपत्तेनोर्तपत्तिमत्वेनाकाशादिसाम्यमिति युक्तं जगत्कारणत्वमिति हृदयम् । (अत्र पूर्वपक्षन्याय एवशब्दार्थेन तुशब्देन सूचितः । सिद्धान्तन्यायश्च ‘सतः’ इत्यनेन सूचितः) ॥ ३ ॥

तेजोऽधिकरणम् II-3-4

न्या.वि. — न च विष्णोरेव तेजस उत्पत्तौ द्वारकारण-वैयर्थ्यम् । द्वारमनुसृत्यैव विष्णोः प्रवृत्तेः ॥ ४ ॥

भा.बो. — ऊँ तेजोऽतस्तथा ह्याह ऊँ ॥ इत्यत्र ‘वायोरग्निस्तत्त्वे-जोऽसृजत’ इति श्रुतिविगानेन तेजःकिं वायोर्जायिते ब्रह्मणो वेति सन्देहे वायोरिति पूर्वः पक्षः । ब्रह्मण इति सिद्धान्तः । तत्र ‘द्वारवैयर्थ्यम्’ इत्युक्तपूर्वपक्षन्यायं विवृण्वन् प्रतिक्षिपति ॥ न च विष्णोरिति ॥ एवेति वाय्वपेक्षाराहित्यमुच्यते । तथा चायमर्थः । ‘वायोरग्निः’ इति श्रुतिप्रामाण्यनिर्वाहार्थ तेजसो वायुद्वारा परमात्मजातत्वं बदन् प्रष्टव्यः ब्रह्म किं वायुद्वारमन्तरेण स्थानीष्ठे न वेति । द्वितीये ब्रह्मवायूभयकारणत्वापत्त्याऽप्य एव पक्षः स्वीकार्यः । तत्र च विष्णोरेव वाय्वपेक्षया तेजस उत्पत्तावङ्गीकृतायां वायुरूपद्वारकारणवैयर्थ्यम् । तथा च द्वारवैयर्थ्यत्तिजसो वायुब्रह्मोभयकारणकर्त्तव्यमिति न ब्रह्मण एव प्राधान्येन कर्तृत्वमिति नेत्यर्थः । कुतो नेत्यतस्तद्वेतुत्वेन ‘अनुसारिता’ इत्युक्तसिद्धान्तन्यायं विवृणोति ॥ द्वारमिति ॥ तेज आदिकं प्रति वाय्वादेकारणत्वेऽपि वाय्वादिद्वारमनुसृत्यैव विष्णोरिच्छयैव लीलया तेजःप्रभुतिसर्जनार्थं प्रवृत्तेः श्रुत्यादिसिद्धत्वादित्यर्थः । एवं (च) शक्तत्वेऽपि ब्रह्मणः श्रुतिसिद्धत्वेन द्वारानुसाराद्युक्तं सर्वकर्तृत्वमिति भावः । (अत्र पूर्वपक्षन्यायो वायुद्वारा तेजसो ब्रह्मजातत्वमिति सिद्धान्तयता द्वारवैयर्थ्यदुभयकारणत्वमिति सूचनेन सूचितः । सिद्धान्तन्यायश्च ‘तथा ह्याह’ इत्यनेन विष्णोर्वायुद्वारा तेजसो जनकत्वम-शेषश्रुत्यनुसारि इत्यर्थकेन सूचितः) ॥ ४ ॥

अवधिकरणम् II-3-5

न्या.वि. — न च तेजस एवापामुत्पत्त्यङ्गीकारे घर्मात्स्वेदादिदृष्ट्यनुसारित्वमिति गुणाधिक्यम् । मुख्यार्थ-परित्यागप्राप्तेः ॥ ५ ॥

भा.बो.— ॐ आपः ॐ ॥ इत्यत्र ‘अग्रेरापस्तदपोऽसृजत’ इति श्रुतिविगानेन, तेजसोऽनन्तरं प्राप्ता आपः किं तेजसो जायन्ते ब्रह्मणो वेति सन्देहे तेजस इति पूर्वः पक्षः । ब्रह्मण इति सिद्धान्तः । तत्र ‘दृष्ट्युक्त्यनुसारित्वम्’ इत्युक्त्पूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च तेजस इति ॥ द्वारकारणत्वव्यावृत्त्यर्थं एवशब्दः । ततश्च द्वारतामन्तरेण स्वातन्त्र्येण च तेजस अपामुत्पत्त्यज्ञीकारे घर्मात्स्वेदादिदृष्टेस्तदनुसारित्वं दृष्टिमूलिका या ‘विमता आपस्तेजसो जायन्ते अस्वात् स्वेदादिवत्’ इति युक्तिः तदनुसारित्वमिति हेतोः ‘अग्रेरापः’ इति श्रुतेरुक्तयुक्ति-युक्तवगुणयोगेन आधिक्यं प्रावल्यम् । यद्वा इतिशब्दः प्रकारार्थः । तदनुसारित्वमित्येवंरूपगुणेनाधिक्यं प्रावल्यमित्यर्थः । ‘युक्त्यनुसारित्वम्’ इति वक्तव्ये यत् ‘दृष्टी’ इत्युक्तमनुव्याख्याने तदभ्यधिकाराङ्गप्रदर्शनार्थम् । अन्यथा ‘तेजोऽस्तथा ह्याह’ इत्यनेन न्यायेन ‘अग्रेरापः’ इति श्रुतेरपि निर्णीतत्वान्न पूर्वपक्षोत्थापकत्वम् । अत एव दृष्टेरेव प्राधान्यादत्र दृष्ट्यनुसारित्वमित्येवोक्तम् । अन्यथा दृष्ट्युक्त्यनुसारित्वमित्यवक्ष्यत् ।

तथा च भाष्यम्— ‘घर्मात्स्वेदादिदृष्टेः पुनः प्रतिषेधः’ इति । ततश्च दृष्ट्युक्त्यनुसारित्वादपां साक्षात्तेजोजातत्वान्न ब्रह्मणः सर्वकारणत्वमिति च नेत्यर्थः । कुतो नेत्यतस्तद्वेतुत्वेन ‘मुख्यता’ इत्युक्तसिद्धान्तन्यायं विवृणोति ॥ मुख्यार्थेति ॥ ‘इदं सर्वमसृजत’ इति, ‘कर्ता सर्वस्य वै विष्णुः’ इति श्रुतिस्मृतिगतसर्वशब्दस्यासङ्कुचितसर्वरूपमुख्यार्थपरित्यागप्राप्तेरित्यर्थः । उक्तयुक्त्युपेतायाः ‘अग्रेरापः’ इति श्रुतेरुक्तसो द्वारकारणत्वप्रतिपादकत्वेन सावकाशत्वमिति भावः । ततश्च ‘इदं सर्वमसृजत’ इत्यादिवाक्यगतसर्वशब्दस्य सकलपदार्थग्रहणमुख्यतालाभात्सर्वजगत्कर्तृत्वं विष्णोर्युक्तमिति भावः । (अत्र पूर्वपक्षन्यायोऽपादप्रयोगादेव सूचितः । अथवा पृथिव्यधिकरणारम्भात्सूचितः । सिद्धान्तन्यायश्च पूर्वसूत्रात् ‘अतस्तथा ह्याह’ इत्यनुवृत्तौ सत्यां ‘स इदं सर्वमसृजत’ इति श्रुतिप्रदर्शकिन ‘तथा ह्याह’ इत्यनेन सूचितः ।) ॥ ५ ॥

पृथिव्यधिकरणम् II-3-6

न्या.बि. — न चाद्भ्यो वाऽन्नमुत्पद्यत इत्याद्युक्त-प्रसिद्धान्नाख्यान्यार्थाविरोधेन प्रसिद्धान्नामस्वीकारे बहुवाक्यानुवर्तितेति गुणः । अन्नशब्दस्य प्रयोगबाहुल्यात्पृथिव्यामपि शक्तिमत्वात् । अधिकारादीनां निरवकाशत्वाच्च । बहुवाक्यानुरोधोऽप्यत्रैवेति ॥ ६ ॥

भा.बो.— ॐ पृथिव्यधिकारस्तद्वान्तरादिभ्यः ॐ ॥ इत्यत्र ‘ता आप ऐक्षन्त बह्यः स्याम प्रजायेम हीति । ता अन्नमसृजन्त, ‘अज्यः पृथिवी’ इति श्रुतिविगानेनाऽपः किमन्नस्य द्वारकारणमुत पृथिव्या इति सन्देहे नापः पृथिव्याः कारणं, नाप्यन्नस्येति पूर्वः पक्षः । पृथिव्याः कारणमिति सिद्धान्तः । तत्र ‘उक्ताऽन्यार्थाऽविरोधतः, प्रसिद्धान्नामस्वीकारे बहुवाक्यानुवर्तिता’ इत्युक्तं पूर्वपक्षन्यायं विवृण्वन् प्रतिक्षिपति ॥ न चाद्भ्य इति ॥ इत्यादीत्यादिपदेन ‘ता अन्नमसृजन्त’ ‘ता आपोऽन्नमसृजन्त’ इत्यादिग्रहणम् । नाऽपः पृथिव्याः कारणं, नाप्यन्नस्य । उदाहृतश्रुतिद्वयस्य परस्परविरुद्धत्वात् । निरवकाशत्वेनान्यतरग्रहणायोगात् । न च ‘ता अन्नमसृजन्त’ इत्यादि श्रुतिगतान्नशब्दस्य पृथिव्यर्थत्वेन तस्याः सावकाशत्वम् । ‘ता अन्नमसृजन्त’ इत्यादिश्रुत्युक्तः प्रसिद्धरूपोऽन्नाख्यः पृथिवीसकाशादन्योऽर्थो यः तदविरोधेन तद्वाचकत्वेनेति यावत्, प्रसिद्धस्य अन्नमित्यस्य नामः स्वीकारे, ‘तस्माद्यत्र क च वर्षति तदेव भूयिष्ठमन्नं भवति’ ‘अज्य एव तद्यन्नाद्यं जायते’ इत्यादिबहुवाक्यानुवर्तिता । तथा ‘अन्नमशितं त्रेधा विधीयते’ इति प्रसिद्धान्नलिङ्गप्रतिपादकबहुवाक्यानुवर्तितेति गुणलाभादित्यर्थः । उपलक्षणमेतत् । नापि पृथिवीशब्दस्यान्यार्थत्वेन ‘अज्यः पृथिवी’ इति श्रुतेः सावकाशात् । अज्य एवान्नसृष्टयज्ञीकारे, ‘अज्यः पृथिवी, पृथिव्या ओषधयः, ओषधिभ्योऽन्नम्’ इति विरोधादित्यपि ग्राह्यम् । एवं च श्रुतिद्वयस्याप्रामाण्यान्न तत्समन्वयेन विष्णोर्जगत्कारणत्वं सिद्ध्यतीति नेति भावः । कुतो नेत्यतस्तद्वेतुत्वेन ‘शक्तिमत्वम्’ इत्युक्तसिद्धान्तन्यायं विवृणोति ॥ अन्नशब्दस्येति ॥

‘पृथिव्यामपि’ इति पूर्वोत्तराभ्यां सम्बद्धते । अपिपदेनान्नसमुच्चयः । ‘आपश्च पृथिवी चान्नम्’ ‘पृथिवी वा अन्नम्’ ‘ता आपोऽन्नमसृजन्त’ ‘पृथिवी वा अन्नम्’ इत्यादिश्रुतावन्न इव पृथिव्यामप्यन्नशब्दस्य प्रयोगबाहुल्यात् । प्रयोगबाहुल्यस्य शक्तिकल्पकत्वात्पृथिव्यामन्नशब्दस्य शक्तिमत्त्वात् ‘ता अन्नमसृजन्त’ इत्यन्नशब्देन पृथिव्येवोन्न्यत इत्यपां पृथिवीं प्रत्येव द्वारकाणत्वमित्यर्थः । अनेन ‘शब्दान्नतरादिभ्यः’ इति सौत्रो हेतुर्विवृतः ।

अन्नशब्दस्योभयत्रापि शक्तिसद्वावाविशेषात्पृथिवी(मात्र)परत्वे को विशेषहेतुरित्यतः ‘अधिकाररूप’ इति सौत्रोकं ‘शक्तिमत्त्वं च’ इत्यनुव्याख्यान-गतचशब्दोक्तन्यायमाह ॥ अधिकारादीनामिति ॥ ‘तत्तेजोऽसृजत, तदपोऽसृजत । तासां त्रिवृतं त्रिवृतमेकैकामकरोदित्यादेरस्य प्रकरणस्य भूताधिकारत्वात्, आदिपदोक्तस्य काष्ठर्यप्राचुर्यरूपपृथिवीलिङ्गादेः प्रसिद्धाने निरवकाशत्वाच्च ‘ता अन्नमसृजन्त’ इत्यन्नशब्देन पृथिव्येवोन्न्यत इत्यर्थः । ननु पूर्वपक्षे बहुवाक्यानुवर्तित्वस्योक्तत्वादनिर्णय इत्यत आह ॥ बहुवाक्येति ॥ अत्र सिद्धान्ते । एवेति वदता पूर्वपक्षे बहुवाक्यानुवर्तित्वस्यासिद्धिरूपा भवति । ‘अद्यचो वाऽन्नमुत्पद्यते’ इत्यादावन्नशब्दस्य पृथिवीपरत्वात् । ‘तदेव भूयिष्ठमन्नं भवति’ ‘अन्नमशितं’ इत्यादौ पार्थिवार्थत्वात् । एवं चान्नशब्दस्य पृथिव्यामपि शक्तिमत्त्वेनान्नश्रुतेः पृथिवीपरत्वेन श्रुतिविरोधाभावादपां पृथिवीकारणत्वसिद्धेर्युक्तं विष्णोर्वस्त्वन्तरद्वारा जगत्कारणत्वमिति भावः । (अत्र पूर्वपक्षन्यायः शब्दान्तरेति आपश्च पृथिवी चान्नमित्यादिपृथिवीशब्दोपेतश्रुत्यन्तरपरशब्दप्रयोगेन, तस्माद्यत्र क चेत्यादिपृथिवीशब्दरहितश्रुतिव्यावर्तनात्पूचितः । सिद्धान्तन्यायश्च ‘आपश्च पृथिवी चान्नम्’ इत्यभिधानरूपश्रुतिपरान्तरशब्देन सूचितः । चशब्दसूचितस्त्वधिकाररूपे’ त्यनेनोक्तः ॥ ६ ॥

तदभिध्यानाधिकरणम् II-3-7

न्या.वि. — न च रुद्रादीनां लयकारित्वाङ्गीकारे, पितुरन्यस्यैव मारकत्वदृष्टेलोकद्वयनुसारित्वमिति गुणः ।

लोकपितृवैरूप्याद्विष्णोर्यथा- वाक्यमङ्गीकारोपपत्तेः । अन्यथा ‘न विष्णोरन्यो विलयकृन्न विष्णोरन्यो विमुक्तिदः’ इत्यादिश्रुति-विरोधात् । रुद्रस्य तु क्वचित्संहारद्वारत्वेनैव तद्वाक्यानां सावकाशत्वात् ॥ ७ ॥

भा.वो.— ॐ तदभिध्यानादेव तु तत्त्विज्ञात्सः ॐ ॥ इत्यत्र ‘यत्प्रयन्त्यभिसंविशन्ति, रुद्रो माविशान्तकः’ इति श्रुतिविगानेनाधिभूताधिदैवानि किं भगवता लीयन्ते रुद्रेण वेति सन्देहे रुद्रेणैवेति पूर्वः पक्षः । भगवतैवेति सिद्धान्तः । तत्र ‘लोकदृष्टयनुसारित्वम्’ इत्युक्तपूर्वपक्षन्यायमर्थात्तसाध्यप्रदर्शन-पूर्वकं विवृण्वन् प्रतिक्षिपति ॥ न च रुद्रादीनामिति ॥ आदिपदेन यमादीनां ग्रहणम् ॥ पितुरन्यस्येति ॥ विष्णोस्तु जगदुत्पादकत्वेन पितृत्वादिति भावः ॥ लोकेति ॥ लोके च पितुरन्यस्यैव मारकत्वदर्शनादित्यर्थः । एवं च लोकदृष्टयनुसारित्वात्सर्जकविष्णोरन्यस्यैव रुद्रादेः संहर्तृत्वेऽङ्गीकार्ये विष्णोः संहारकत्वादिश्रुतेरप्रामाण्यान्न जगत्कर्तृत्वादि तस्य युक्तमिति नेत्यर्थः । तद्देहत्वेन ‘वैरूप्यम्’ इत्युक्तसिद्धान्तन्यायं विवृणोति ॥ लोकेति ॥ विष्णोर्ममत्वादिदोषराहित्येन लोकपितृविलक्षणत्वात् । ‘इदं सर्व विलोपयति, ‘स्थापाता च संहर्ता स एको हरिरीश्वरः’ इत्यादि श्रुतिसमृतिवाक्यमनतिक्रम्य विष्णोरेव संहर्त्वाङ्गीकारोपपत्तेरित्यर्थः । ननु रुद्रादीनामेव संहर्त्वाङ्गीकारे वाधकाभावात्किमिति लोकवैलक्षण्यं विष्णोः कल्पनीयमित्यत आह ॥ अन्यथेति ॥ मुक्तेरपि लयविशेषत्वात् ‘न विष्णोरन्यो विमुक्तिदः’ इति श्रुतिशेषोदाहरणम् । यद्व्यक्तिः ‘विमुक्तिलययोर्विशेषाभावाच्च’ इति । ननु ‘रुद्रो मा विशान्तकः’ इत्यादिवाक्यानां का गतिरित्यत आह ॥ रुद्रस्य त्विति ॥ रुद्रादीनां त्वित्यर्थः । संहारद्वारत्वमपि न सर्वत्रेति क्वचिदित्युक्तम् । ततश्च विष्णोर्लोकपितृवैरूप्याद्युक्तं तस्यैकस्यैव सृष्टिसंहारादिकर्तृत्वमिति भावः । (अत्र पूर्वपक्षन्यायः ‘सः’ इत्युत्पादकत्वेन प्रकृतपरमात्मपरामशक्तिन तस्य संहारकर्तृत्वोत्त्या सूचितो भवति । सिद्धान्तन्यायश्च एवकारार्थकतुशब्देनोत्पादकस्यैव संहर्तृत्वोत्त्या सूचितः । अथवा विशेषार्थकतुशब्देनोक्तः ।) ॥ ७ ॥

विषयाधिकरणम् II-3-8

न्या.वि. — न च लोकानुसारित्वम् । ‘क्रमादुत्पद्यते, क्रमाद्विलीयते, क्रमेणैवोत्पत्तिर्विलयश्च, क्रमेणैवास्योत्पत्तिरिलयौ’ इत्यादिलोकानु- सारिवहुवाक्यानुरोधश्च यथोत्पत्तिलये ।

द्विविधः क्रम उद्दिष्टो व्युत्क्रमोऽनुक्रमस्तथा ।
सृष्टावन्यो लये चाऽन्य इति वेदविदो विदुः ॥
इति श्रुतेः क्रमवाक्यस्य सावकाशत्वाद्वैरूप्यं
बहुप्रकारत्वं क्रमस्य ॥ ८ ॥

भा.वो.— ऊँ विषयेण तु क्रमोऽत उपपद्यते च ऊँ ॥ इत्यत्र ‘अत एव हीदं प्राग्क्रमादुत्पद्यते क्रमाद्विलीयते’ ‘अक्षरात्परमादेव सर्वमुत्पद्यते क्रमात् । व्युत्क्रमाद्विलयश्चैव’ इति श्रुतिविगानेन अधिभूतादीनि किमुत्पत्तिक्रमानुसारेण लीयन्ते व्युत्क्रमेण वेति सन्देहे उत्पत्तिक्रमेणैव (लयः) इति पूर्वः पक्षः । व्युत्क्रमेणैवेति सिद्धान्तः । तत्र ‘लोकदृष्टचनुसारित्वम्’ इति प्रागुक्तमेव पूर्वपक्षन्यायं तत्साध्यप्रदर्शनपूर्वकं विवृण्वन् प्रतिश्छिपति ॥ न च लोकेति ॥ लोके उत्पत्तिक्रमानुसारेणैव लयस्य प्रायिकत्वादिति भावः । न्यायं प्रकारान्तरेण विवृणोति ॥ क्रमादुत्पद्यते इति ॥ अत एव ‘लोकानुसारी’ त्यक्तम् । यथोत्पत्तिलये उत्पत्तिक्रमेणैव लये । एवं च लोकदृष्टचनुसारिक्रमश्रुतिविरोधेन व्युत्क्रमश्रुतेरप्रामाण्यवत् श्रुत्यन्तरस्याप्यप्रामाण्यान् विष्णोर्जगत्कारणत्वं युक्तमिति च नेत्यर्थः । तद्देतुत्वेन ‘वैरूप्यम्’ इत्युक्तमेव सिद्धान्तन्यायं पूर्वपक्षयुदाहृतश्रुतेः श्रुत्यैव सावकाशत्वं वदन् विवृणोति ॥ द्विविध इति ॥

अत्र ‘वैरूप्यम्’ इत्यनुवादेन ‘बहुप्रकारत्वम्’ इति व्याख्यातम् । अनेकप्रकारत्वमित्यर्थः । अनेन रूपशब्दः प्रकारवचनः । द्वि(वि)विधं अनुक्रमत्वव्युत्क्रमत्वाख्यं रूपं यस्येति विरूपम् । तस्य भावो वैरूप्यमिति न्यायो विवृतो भवति । अधिभूतादि, उत्पत्तिक्रमवैपरीत्यैव लीयते । न च लोकानुसारिवहुवाक्यविरोधः । क्रमस्य व्युत्क्रमानुक्रमभेदेनानेकप्रकारत्वात्

‘क्रमाद्विलीयते’ इति वाक्यस्य व्युत्क्रमपरत्वेन सावकाशत्वात् । न च क्रमानेकत्वे मानाभावः । ‘द्विविधः’ इति श्रुतेः इत्यर्थः । कुतो नेत्यतस्तावत्पूर्वपक्षयुदाहृतश्रुतेः सावकाशत्वं प्रदर्शयति ॥ द्विविध इति ॥ व्युत्क्रमानुक्रमभेदेन क्रमस्य द्वैविध्यात् क्रमवाक्यस्य व्युत्क्रमपरत्वेन सावकाशत्वात् यथोत्पत्तिरिलये न बहुवाक्यानुरोध इत्यर्थः । सावकाशत्वप्रकारमेव व्यञ्जयन्यायमनूद्य विवृणोति ॥ वैरूप्यमिति ॥ बहुप्रकारत्वं अनेकप्रकारत्वमित्यर्थः । एवं च क्रमस्य व्युत्क्रमानुक्रमभेदेन वैरूप्याद्व्युक्तमेण लयेऽपि श्रुतिप्रामाण्योपपत्तेर्युक्तं विष्णोर्जगत्कर्तृत्वमिति भावः । (अत्र पूर्वपक्षन्यायः ‘उपपद्यते च’ इत्यनेन निषेध्यतया सूचितः । सिद्धान्तन्यायश्च ‘उपपद्यते’ इत्यनेनैव सूचितो भवति ।) ॥ ८ ॥

अन्तराधिकरणम् II-3-9

न्या.वि. — न च केषाञ्चित्क्रमाल्यः, केषाञ्चिद्व्युत्क्रमाल्य इत्यङ्गीकरे लोकदृष्टचनुसारादन्तरा विज्ञानमनसी व्युत्क्रमः । ‘सर्वं वा एतक्रमादुत्पद्यते, व्युत्क्रमाल्यीयते’ इति श्रुतौ, सर्वस्यापि व्युत्क्रमाल्यसङ्ग्रहात् । तल्लिङ्गस्य तु चराचरव्यपाश्रयविज्ञानादिविषयत्वैनैव सावकाशत्वात् ॥ ९ ॥

भा.वो.— ऊँ अन्तरा विज्ञानमनसी क्रमेण तल्लिङ्गादिति चेन्नाविशेषात् ऊँ ॥ इत्यत्र ‘अक्षरात्परमादेव’ इति श्रुत्या, ‘प्राणान्मनो मनसश्च विज्ञानं, यच्छेद्वाङ्गनसी प्राज्ञस्तद्यच्छेज्ञान आत्मनि’ इति लिङ्गदर्शनेन च किमधिभूतादीनि सर्वाण्युत्पत्तिक्रमवैपरीत्येन लीयन्ते कानिचित्क्रमेणापि वेति सन्देहे सर्वेषां न व्युत्क्रमेण लयः किन्तु केषाञ्चित्क्रमात् केषाञ्चिद्व्युत्क्रमादिति पूर्वः पक्षः । सर्वेषां व्युत्क्रमेणैव लय इति सिद्धान्तः । अत्र लोकदृष्टचनुसारित्वमिति प्रागुक्तमेव न्यायं तत्साध्यप्रदर्शनपूर्वकं विवृण्वन् प्रतिश्छिपति ॥ न च केषाञ्चिदिति ॥ लोकदृष्टचनुसारादिति ॥ लोके पितुः पुरतः पुत्रस्य, पुत्रस्य पुरतः पितुर्मरणदर्शनादित्यर्थः । व्युत्क्रम इत्यनेन ‘अन्तरा विज्ञानमनसी क्रमेण’ इत्यत्र क्रमशब्दो व्युत्क्रमपर इत्युक्तं भवति । नन्वेतत् सम्भावक्रमेवोक्तं न निश्चायकमिति

चेत्सत्यम् । तथापि 'प्राणान्मनो मनसश्च विज्ञानम्' इति मनस्तत्त्वोत्पन्नस्य विज्ञानतत्त्वस्य 'यच्छेद्राङ्गनसी प्राज्ञस्तद्यच्छेज्ञान आत्मनि' इति मनस्तत्त्वलयानन्तरमेव लयोक्त्यन्यथानुपपत्तिरूपात् 'तल्लिङ्गात्' इति सूत्रांशोक्तलिङ्गादेव विज्ञानमनसोर्यथोत्पत्तिविलयनिश्चय इति । एवं च लोकदृष्ट्यनुसारिलिङ्गदर्शनेन विरुद्धायाः श्रुतेरप्रामाण्यान्व विष्णोर्जगत्कारणत्वं युक्तमिति च नेति भावः । तद्देतुत्वेन 'सर्वसङ्घ्रहः' इत्युक्तसिद्धान्तन्यायं श्रुत्युदाहरणपूर्वकं विवृणोति ॥ सर्वं वा एतदिति ॥ ननूक्तलिङ्गबलात् 'सर्वं वा' इति श्रुतिगतसर्वशब्दस्यार्थसङ्गोचः क्रियत इत्यत आह ॥ तल्लिङ्गस्य त्विति ॥ तस्य विज्ञानमनसोर्यथोत्पत्तिविलयसाधकस्येत्यर्थः । आदिपदेन मनोग्रहणम् । श्रुतिद्रव्यान्यथानुपपत्तिर्हि लिङ्गम् । तत्र यद्यपि 'यच्छेद्राङ्गनसी प्राज्ञः' इत्येव तत्त्वलयक्रमः तथापि नायमुत्पत्तिक्रमः । न च 'मनसश्च विज्ञानं' इति श्रुतिविरोधः । तस्याः चराचरविषयकवृत्तिरूपज्ञानस्य मनोरूपेन्द्रियजन्यत्व-प्रतिपादकत्वेनैव सावकाशत्वादित्यर्थः । एवं च 'सर्वं वा' इति श्रुतौ लीयमानस्य सर्वस्यापि सङ्घ्रहाद्वयुक्तमेणैव लयसिद्धेः श्रुतिप्रामाण्याद्युक्तं विष्णोर्जगत्कारणत्वमिति भावः । (अत्र पूर्वपक्षन्यायः 'अन्तरा विज्ञानमनसी क्रमेण' इति केषाच्चित्क्रमाल्यस्य केषाच्चिद्वयुक्तमाल्यस्योक्त्या सूचितः । अन्यथा 'विज्ञानमनसोः क्रमेण' इत्यवक्ष्यत् । सिद्धान्तन्यायश्च 'अविशेषात्' इत्यनेन सूचितः ।) ॥ ९ ॥

आत्माधिकरणम् II-3-10

न्या.वि. — न च चेतनत्वेन साम्याद्विष्णोरपि देहलयः । 'सर्वं वा एते चिदात्मानो ब्रह्मन् लयमनुप्राप्य विष्णोरुदरे संविशन्ति' इति तस्योदरे सर्वसङ्घ्रहणादिश्रुतिभ्यो नित्यत्वावगमात्तदेहस्य । अश्रुतत्वाच्चान्यथा ॥ १० ॥

भा.वो.— ऊँ नात्मा श्रुतेर्नित्यत्वाच्च ऊँ ॥ इत्यत्र 'नित्यो नित्यानां, अन्तस्तमसि निलीनः' इति श्रुतिविरोधेन परमात्मा लीयते न वेति सन्देहे

लीयत इति पूर्वः पक्षः । न लीयत इति सिद्धान्तः । तत्र 'जीवसाम्यम्' इत्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ न च चेतनत्वेनेति ॥ साम्यात् जीवेनेति शेषः । विष्णोरित्यत्रापि सम्बद्धते । तथा च 'विष्णुर्लयवान् चेतनत्वाज्जीवत्, इत्युक्तं भवति । स्वरूपलयस्या-सम्भवाद्देत्युक्तम् । (अनेन सौत्रः प्रतिज्ञांशो 'नात्मा देहतो लीयते' इति व्याख्यातो भवति ।) न च 'असम्भवस्तु सतोऽनुपपत्तेः' इत्यत्र स्वातन्त्र्यदेतुना परमात्मनोऽनुत्पत्तेरुक्तत्वात्कथं लय इति वाच्यम् । स्वतन्त्रस्य लीलया विग्रहणपरित्यागोपपत्त्याऽधिकाशङ्कैतदधिकरणोत्थानादिति भावः । एवं च चेतनत्वेन जीवसाम्येनेश्वरस्य लयसिद्धेः प्रबललयश्रुतिविरोधेन नित्यत्वश्रुतेरप्रामाण्यात् न विष्णोर्जगत्कारणत्वं युक्तमिति च नेत्यर्थः । कुतो नेत्यतः तत्र साक्षात्तेतुप्रदर्शनपूर्वकं तत्साधकत्वेन 'सर्वसङ्घ्रहः' इत्युक्तमेव सिद्धान्तन्यायं श्रुत्युदाहरणपूर्वकं विवृणोति ॥ सर्वं वा इति ॥ ब्रह्मन् ब्रह्मणि, चतुर्मुखे ॥ सर्वसङ्घ्रहणादीति ॥ प्रलये विष्णोरुदरे सर्वेषामपि चिदात्मनां सङ्गृहीतत्वप्रतिपादकश्रुतिभ्य इत्यर्थः । विष्णुदेहस्यानित्यत्वे प्रलये सर्वस्य तदुदरस्थत्वं न स्यादित्यर्थः । (अनेन 'नित्यत्वाच्च'ति सौत्रो हेतुव्याख्यातः ।) साधकाभावान्व देहलय इत्याह ॥ अश्रुतत्वादिति ॥ अन्यथा लयत्वेन निलीनश्रुतेरपि हितत्वपरत्वात्, चेतनत्वयुक्तेः श्रुतिविरोधेनाप्रामाण्यादित्यर्थः । एवं च प्रलये विष्णोरुदरे सर्वसङ्घ्रहणात्तदेहस्य लयाभावाद्युक्तं विष्णोर्जगत्कारणत्वमिति भावः । (अत्र पूर्वपक्षन्यायः 'श्रुतेः' इति जीवाद्विशेषोक्त्या सूचितः । सिद्धान्तन्यायश्च 'नित्यत्वाच्च ताभ्यः' इत्यनेन सर्वसङ्घ्रहादिश्रुतिभ्यो नित्यत्वावगमादिति प्रतिपादयता सूचितः) ॥ १० ॥

ज्ञोऽधिकरणम् II-3-11

न्या.वि. — न चानादित्वाज्जीवस्य पराधीनविशेषाप्राप्तिः । 'इदं सर्वमसृजते' ति सर्वस्मिन्नृहीतत्वात् । पराधीनविशेष-वत्त्वेऽप्यनादित्वस्याविरोधात् ॥ ११ ॥

भा.बो.— उँ ज्ञोऽत एव उँ ॥ इत्यत्र ‘नित्यो नित्यानां, ‘सर्वं एते चिदात्मानो व्युच्चरन्ति’ इति श्रुतिविगानेन जीवः किमुतपद्यते न वेति सन्देहे नोतपद्यत इति पूर्वः पक्षः । उत्पद्यत इति सिद्धान्तः । तत्रानादिता इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न चानादित्वादिति ॥ जीवस्येति पूर्वोत्तराभ्यां सम्बध्यते । जीवस्य स्वरूपोत्पत्त्यभावस्य सिद्धान्तिनाऽप्यज्ञीकृतत्वाद्विवादविषयप्रदर्शनार्थं पराधीनविशेषाप्राप्तिरित्युक्तम् । न चाकाशादौ व्यभिचारः । तस्य पक्षसमत्वादिति भावः । एवं च जीवस्यानादित्योत्पत्त्यसम्भवान्न सर्वकर्तृत्वं विष्णोर्युक्तमिति च नैति भावः । तद्देतुत्वेन ‘सर्वसङ्ग्रहः’ इत्युक्तमेव सिद्धान्तन्यायं विवृणोति ॥ इदं सर्वमिति ॥ गृहीतत्वात् जीवस्येति शेषः । नन्वनादित्व-बलात्सर्वशब्दसङ्कोच इत्यत आह ॥ पराधीन इति ॥ एवं च ‘इदं सर्वमसृजत’ इति सर्वपदार्थे सर्वस्मिन् जीवस्यापि सङ्ग्रहात्तस्योत्पत्तिसिद्धेयुक्तं विष्णोर्जगत्कर्तृत्वमिति भावः । (अत्र पूर्वपक्षन्यायोऽनादित्वेऽप्युत्पत्तिर्युज्यत इत्यर्थप्रतिपादकेन ‘युक्तेश्च’ इति सूत्रेण सूचितः । सिद्धान्तन्यायश्च ‘अत एव’ इत्यनेन सर्वसङ्ग्राहकश्रुतेरित्यर्थप्रतिपादकेन सूचितः) ॥ ११ ॥

उत्क्रान्त्यधिकरणम् II-3-12

न्या.वि.— न च सर्वदैहस्पर्शज्ञानाद्रसादीनां च तत्र तत्र परिज्ञानाजीवस्यानपुत्वम् । उत्क्रान्तिगत्यादेः । आदिशब्देन सूक्ष्मतेजोरूपेण व्यास्या स्पर्शादिज्ञानोपपत्तिः । अतोऽपुत्व-मनपूर्वं चेति भावः ॥ १२ ॥

भा.बो.— उँ उत्क्रान्तिगत्यागतीनां उँ ॥ इत्यत्र ‘व्यासा ह्यात्मानः, ‘अणुर्हेष आत्मा’ इति श्रुतिविगानेन जीवः किं व्यासोऽणुर्वेति सन्देहे व्यास इति पूर्वः पक्षः । अणुरिति सिद्धान्तः । अत्र ‘तत्र तत्र परिज्ञानं’ इत्युक्तपूर्व-पक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च सर्वदेहेति ॥ जीवस्येति पूर्वोत्तरेण च सम्बध्यते । एवं च तत्र तत्रसर्वदेहे जीवस्य स्पर्शज्ञानातत्र तत्र रसादीन्द्रियाधिष्ठानेषु रसादीनां युगपत्परिज्ञानाच्च जीवस्य

अनणुत्वं अणुत्वाभावः । एवं च ‘आत्मा कात्स्वर्च’ इत्यत्र देहपरिमाणस्य निरस्तत्वात्परिशेषसिद्धं व्याप्त्वमिति च नेत्यर्थः । तद्देतुत्वेन ‘गत्यादिः’ इत्युक्तसिद्धान्तन्यायं विवृणोति ॥ उत्क्रान्तिगत्यादेरिति ॥ अनेनानुव्याख्यानगत-गतिशब्द उपलक्षणार्थं इत्युक्तं भवति । ननु उत्क्रान्तिगत्यादिहेतोः (निराकृतमध्यमपरिमाणस्य) जीवस्याणुत्वे सर्वदेहादौ स्पर्शादिज्ञानोपपत्तिः कथमित्यत आह ॥ आदिशब्देनेति ॥ गत्यादीत्यनुव्याख्यानगतादिशब्देनेत्यर्थः । (अनेन ‘अविरोधश्चन्दनवत्,’ ‘गुणाद्वा लोकवत्’ इति सूत्रद्वयतात्पर्यमुक्तं भवति ।) सूक्ष्मतेजोरूपेण चिद्गुणेन जीवस्य व्यास्या सर्वदेहादौ युगपत्स्पर्शादिज्ञानोपपत्तिरित्यर्थः । नन्वेवं सति ‘उत्क्रान्तिगत्यागतीनाम्’ ‘गुणाद्वा लोकवत्’ इति सूत्रयोर्विरुद्धार्थत्वं स्यादित्यतस्तदभिप्रायमाह ॥ अत इति ॥ सूत्रयोः (उक्त)क्रमेण स्वरूपचिद्गुणविषयत्वादित्यर्थः । एवं च स्वरूपचिद्गुणभ्यामणुत्वव्याप्त्वसम्भवान्न तच्छ्रूत्यप्रायमाण्यमिति भावः । (अत्र पूर्वपक्षन्यायः ‘अविरोधश्चन्दनवत्’ ‘गुणाद्वा लोकवत्’ इति सूत्राभ्यां तत्र तत्र परिज्ञानप्रदर्शकाभ्यां सूचितः । सिद्धान्तन्यायश्च ‘उत्क्रान्तिगत्यागतीनाम्’ इति सूत्रेणोक्तः । आदिपदोक्तस्तु ‘गुणाद्वा लोकवत्’ इत्यनेन सूचितः ।) ॥१२॥

व्यतिरेकाधिकरणम् II-3-13

न्या.वि.— न च जीवस्य बहुरूपत्वशक्तावीशेन गुणसाम्यम् । ईशशक्तयैव बहुरूपत्वादेः ॥ १३ ॥

भा.बो.— उँ व्यतिरेको गन्धवत्तथा च दर्शयति उँ ॥ इत्यत्र ‘स नित्यो निरवयवः स एकधा न सप्तधा’ इति, ‘स पञ्चधा स सप्तधा’ इति च श्रुतिविगानेन जीवः किमेकरूपः किं वाऽनेकरूप इति सन्देहे एकरूप एवेति पूर्वः पक्षः । अनेकरूप इति सिद्धान्तः । तत्र ‘गुणसाम्यम्’ इत्युक्तं विपक्षवाध-कर्तर्करूपपूर्वपक्षन्यायं आपादकप्रदर्शनपूर्वकं विवृण्वन् प्रतिक्षिपति ॥ न च जीवस्येति ॥ शक्तौ, अज्ञीकृतायामितिशेषः । (तथा गुणसाम्यं स्यादिति शेषः) एवं च जीवस्यानेकरूपत्वे ईशेन गुणसाम्यं प्राप्नोतीति तर्कसहितैकरूप्य-श्रुतिविरोधेनानेकश्रुतेरप्रायमाण्यान्न श्रुतिसम्बन्धेन विष्णोर्जगत्कारणत्वं युक्तमिति

च नेति भावः । कुतो नेत्यतस्तद्देतुत्वेन ‘ईशशक्तिः’ इत्युक्तसिद्धान्तन्यायं विवृणोति ॥ ईशशत्त्यैवेति ॥ योगिनामपि योगाराधितेश्वरप्रसादरूपशत्त्यायत्त्वाद्बहुरूपत्वादेः । आदिपदेनांशस्यापि अंशेनान्यत्र गमनं गृह्यते । ईशपदप्रयोगेन जीवत्परमात्मनोऽप्येतदशक्यमिति शङ्कां वारयति । एवं चेशशत्त्यैव बहुरूपत्वेन गुणसाम्याभावात् श्रुतेः स्वरूपांशविषयत्वेन विरोधाभावाद्युक्तं विष्णोर्जगत्कारणत्वमिति भावः । (अत्र पूर्वपक्षन्यायो योगशक्तेरपि ईश्वराधीनत्वप्रतिपादकश्रुतिप्रदशकिन सूचितः । सिद्धान्तन्यायश्च ‘दर्शयति च’ इत्यनेनोक्तः) (?) ॥ १३ ॥

पृथगुपदेशाधिकरणम् II-3-14

न्या.वि. — न च श्रुत्या जीवेश्वरैक्यम् । सर्वमानविरोधात् । श्रुतेः सादृश्यैक्यादिना सावकाशत्वात् । बहुमानविरोधे एकस्य दौर्बल्यात् । धर्मिग्राहकविरोधात् ॥ १४ ॥

भा.वो. — ॐ पृथगुपदेशात् ॐ ॥ इत्यत्र ‘तत्त्वमसि’ अहं ब्रह्मास्मि इति, ‘नित्यो नित्यानां चेतनश्चेतनानां’ ‘द्वासुपर्णा’ इत्यादिश्रुतिविगानेन जीवः किं ब्रह्मणो भिन्न उताभिन्न इति सन्देहे अभिन्न इति पूर्वः पक्षः । भिन्न एवेति सिद्धान्तः । तत्र श्रुतिरित्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ न चोत्पत्तिमत्त्वादिति ॥ ‘ज्ञोऽत एव’ इत्यत्र जीवस्योत्पत्तेर्निर्णीतत्वादिति भावः । एवं चोत्पत्तिमत्त्वेन जीवस्यानित्यत्वमिति युक्तिसहिता-नित्यत्वश्रुतिविरोधेन नित्यत्वश्रुतेरप्रामाण्यान्न श्रुतिसमन्वयेन विष्णोर्जगत्कर्तृत्वं युक्तमिति च नेति भावः । तद्देतुत्वेन ‘अभीष्टासिद्धिः’ इत्युक्तसिद्धान्तन्यायं विवृणोति ॥ अनित्यत्व इति ॥ जीवस्येत्यत्यापि सम्बद्यते । ननु तर्हि विनाशित्वव्याप्तोत्पत्तेः का गतिरित्यत आह ॥ न हीति ॥ यद्विनाशित्वेन व्याप्तं आत्मलाभलक्षणोत्पत्तिमत्त्वं, न तत् ‘ज्ञोऽत एव’ इत्यत्रोक्तम् । तत्र यदुक्तं पराधीनविशेषलाभलक्षणोत्पत्तिमत्त्वं, न तद्विनाशित्वेन व्याप्तिमित्यर्थः । पराधीनविशेषलाभलक्षणोत्पत्तिमत्तामेव ‘अविनष्टा एवोत्पद्यन्ते न विनश्यन्ति कदाचन’ इति नित्यत्वश्रुतिविरोधादित्यर्थः । एवं च जीवस्यानित्यत्वेऽभीष्टासिद्धेनित्यत्वमेवेति युक्तं श्रुतिसमन्वयेन कर्तृत्वमिति भावः । (अत्र पूर्वपक्षन्यायो ‘यावदात्मभावित्वात्’ इत्यनेन निषेधयत्या सूचितः । सिद्धान्तन्यायश्च ‘न दोषः’ इत्यनेन आनन्द्यानवास्तिरूपदोषो नेत्यधिकेन अनित्यत्वे तदभीष्टमोक्षाद्यसिद्धिरिति विपक्षवाधकतर्करूपः सूचितः) ॥ १५ ॥

सर्वमानविरोधानेश्वरेणैकीभूतो जीवः, किं तु पृथगेव वर्तत इति हृदयम् । (अत्र पूर्वपक्षन्यायः ‘तद्विनाशित्वात् विशेषलक्षणोत्पत्तेः प्राज्ञवत्’ इत्यनेन ‘तत्त्वमसि’ इत्यादैक्यश्रुतिगतिं वदता सूत्रेण सूचितः । सिद्धान्तन्यायश्च ‘पृथगुपदेशात्’ इत्यनेनोक्तः । उपदेशग्रहणस्य प्रत्यक्षाद्युपलक्षकत्वात्) ॥ १४ ॥

यावदधिकरणम् II-3-15

न्या.वि. — न चोत्पत्तिमत्त्वाद्विनाशित्वं जीवस्य । अनित्यत्वे तदभीष्टमोक्षाद्यसिद्धेः । न हि पराधीनविशेषवत्त्वमात्रेण विनाशित्वम् । तादृशानामेव नित्यत्वश्रुतिविरोधात् ॥ १५ ॥

भा.वो. — ॐ यावदात्मभावित्वाच्च न दोषस्तदर्शनात् ॐ ॥ इत्यत्र ‘ब्रह्मैल्लयमभ्युपैति, ‘आनन्द्याय कल्पते’ इति श्रुतिविगानेन जीवो नित्योऽनित्यो वेति सन्देहे अनित्य इति पूर्वः पक्षः । नित्य एवेति सिद्धान्तः । तत्र ‘उत्पत्तिमत्त्वम्’ इत्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ न चोत्पत्तिमत्त्वादिति ॥ ‘ज्ञोऽत एव’ इत्यत्र जीवस्योत्पत्तेर्निर्णीतत्वादिति भावः । एवं चोत्पत्तिमत्त्वेन जीवस्यानित्यत्वमिति युक्तिसहिता-नित्यत्वश्रुतिविरोधेन नित्यत्वश्रुतेरप्रामाण्यान्न श्रुतिसमन्वयेन विष्णोर्जगत्कर्तृत्वं युक्तमिति च नेति भावः । तद्देतुत्वेन ‘अभीष्टासिद्धिः’ इत्युक्तसिद्धान्तन्यायं विवृणोति ॥ अनित्यत्व इति ॥ जीवस्येत्यत्यापि सम्बद्यते । ननु तर्हि विनाशित्वव्याप्तोत्पत्तेः का गतिरित्यत आह ॥ न हीति ॥ यद्विनाशित्वेन व्याप्तं आत्मलाभलक्षणोत्पत्तिमत्त्वं, न तत् ‘ज्ञोऽत एव’ इत्यत्रोक्तम् । तत्र यदुक्तं पराधीनविशेषलाभलक्षणोत्पत्तिमत्त्वं, न तद्विनाशित्वेन व्याप्तिमित्यर्थः । पराधीनविशेषलाभलक्षणोत्पत्तिमत्तामेव ‘अविनष्टा एवोत्पद्यन्ते न विनश्यन्ति कदाचन’ इति नित्यत्वश्रुतिविरोधादित्यर्थः । एवं च जीवस्यानित्यत्वेऽभीष्टासिद्धेनित्यत्वमेवेति युक्तं श्रुतिसमन्वयेन कर्तृत्वमिति भावः । (अत्र पूर्वपक्षन्यायो ‘यावदात्मभावित्वात्’ इत्यनेन निषेधयत्या सूचितः । सिद्धान्तन्यायश्च ‘न दोषः’ इत्यनेन आनन्द्यानवास्तिरूपदोषो नेत्यधिकेन अनित्यत्वे तदभीष्टमोक्षाद्यसिद्धिरिति विपक्षवाधकतर्करूपः सूचितः) ॥ १५ ॥

पुंस्त्वधिकरणम् II-3-16

न्या.वि. — न च स्वगुणाननुभूत्यनुपपत्तेः पूर्वज्ञानादीनां सामस्त्येनाभावः । पूर्वमव्यक्तानां पश्चात्सुव्यक्त्युपपत्तेः ॥१६॥

भा.बो.— ॐ पुंस्त्वादिवत्त्वस्य सतोऽभिव्यक्तियोगात् ॐ ॥ इत्यत्र 'विज्ञानात्मा सह देवैश्च सर्वैः स आनन्दः स बलः स ओजः' इति, 'स दुःखाद्विमुक्त आनन्दीभवति । सोऽज्ञानाद्विमुक्तो ज्ञानी भवति । सोऽबलाद्विमुक्तो वलीभवति' इति श्रुतिविगानेन जीवो ज्ञानादिरूपो न वेति सन्देहे ज्ञानादिरूपो नेति पूर्वः पक्षः । ज्ञानादिरूप इति सिद्धान्तः । तत्र स्वगुणाननुभूतिरित्युपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च स्वगुणेति ॥ (अत्र स्वशब्दस्तन्त्रेणोपातः । तत्र जीवपरस्य षष्ठीतत्पुरुषः ।) ज्ञानादीनाम् स्वरूपभूतानाम् । तथा च न जीवो ज्ञानादिस्वरूपः । स्वगुणानां ज्ञानादीनामननुभूतेरित्यर्थः । ननु मुक्तौ स्वगुणाननुभूतिरसिद्धैव । मुक्तेः पूर्वस्वगुणाननुभूतिरज्ञानादिप्रतिवन्धाद्युज्यत इति न तया तदभावः कल्पयितुं शक्यत इत्यत उक्तम् । पूर्वज्ञानादीनां सामस्त्येनेति । नानभिव्यक्तत्वमात्रेणाभावः किन्तु सामस्त्येन स्वरूपेऽप्यभाव इत्यर्थः । कुत इत्यत उक्तं ॥ स्वगुणेति ॥ स्वस्याहमिति नित्याभिव्यक्तत्वेन स्वरूपभूतत्वेनाननुभूत्यनुपपत्तेः । न च प्रतिवन्धात्तदुपपत्तिः । स्वरूपस्याप्रतिवन्धत्वे स्वरूपभूतगुणानामननुभूतिर्येन प्रतिवद्धेन, तस्याप्रतिवन्धस्यानुपपत्तेरिति भावः । एवं च स्वगुणाननुभूत्या जीवस्यानन्दादिरूपत्वाभावादानन्दादिश्रुतिरप्रमाणमेवेति न श्रुतिसमन्वयेन विष्णोर्जगत्कारणत्वं युक्तमिति च नेति भावः । तद्वेतुत्वेन 'सुव्यक्तिः' इत्युक्तिसिद्धान्तन्यायं विवृणोति ॥ पूर्वमिति ॥ मुक्तेः पूर्वम् अज्ञानावृतत्वेन अव्यक्तानां, पश्चात् मुक्त्यनन्तरमज्ञाननिवृत्तेः, सु सम्यक् व्यक्त्युपपत्तेरित्यर्थः । अनेन स्वगुणाननुभूतिः स्वगुणानां प्रतिवद्धत्वेनाव्यक्तत्वाद्युज्यते मुक्त्यनन्तरमभिव्यक्तत्वेन सैव नास्तीत्युक्तं भवति । अव्यक्तीति वदता पूर्वमपि सुत्यादीषदभिव्यक्तिः सूचिता । न च स्वरूपस्याप्रतिवद्धत्वेन तदभिनज्ञानादीनां प्रतिवन्धायोगः, विशेषवलात्तदुपपत्तेरिति । एवं च

मोक्षानन्तरमेव सुव्यक्तेस्तत्पूर्वमननुभूत्युपपत्तेर्युक्तं श्रुतिसमन्वयेन विष्णोर्जगत्कर्तृत्वमिति भावः । (अत्र पूर्वपक्षन्यायोऽनुभवव्यपदशयोरभिव्यक्तिहेतुकत्वं वदता 'अभिव्यक्तियोगात्' इत्यनेन निषेध्यतया सूचितः । सिद्धान्तन्यायश्च अभिव्यक्तियोगादित्यनेनैवोक्तः) ॥ १६ ॥

कर्तृधिकरणम् II-3-17

न्या.वि.— न चेश्वरस्यैव कर्तृत्वे कल्पनालाघवम् । जीवस्याकर्तृत्वे शास्त्रवैयर्थ्यात् । तस्यापि कर्तृत्वे शास्त्रार्थसिद्धेश्च ॥ १७ ॥

भा.बो.— ॐ कर्ता शास्त्रार्थवत्त्वात् ॐ ॥ इत्यत्र 'नान्यः कर्ता' इति, 'यत्कर्म कुरुते तदभिसम्पद्यते' इति श्रुतिविगानेन जीवः किं कर्ता न वेति सन्देहे नेति पूर्वः पक्षः । कर्तृति सिद्धान्तः । तत्र 'अल्पकल्पनम्' इत्युक्तं पूर्वपक्षन्यायं तत्साध्यं सूचयन् विवृण्वन् प्रतिक्षिपति ॥ न चेश्वरस्यैवेति ॥ न च 'जीवस्यैवे' त्यपि वक्तुं शक्यत्वात्किं विनिगमकमिति वाच्यम् । 'इतरव्यपदेशात्' इत्यादावीश्वरस्यैवानन्ययोगेन कर्तृत्वस्य श्रुत्यादिना समर्थितत्वादिति भावः । एवं चेश्वरस्यैव कर्तृत्वाङ्गीकारेऽल्पकल्पनमिति युक्तिसिद्धान्तन्यायं विपक्षवाधकतर्कसाध्यं प्रदर्शयन् विवृणोति ॥ जीवस्येति ॥ जीवस्य सर्वथा कर्तृत्वाभावे 'प्रातः सन्ध्यामुपासीत' इत्यादिविधि-निषेधरूपशास्त्रस्य वैयर्थ्यप्रसङ्गात्, तस्यापि जीवस्यापि कर्तृत्वे, अङ्गीक्रियमाणे सति शास्त्रस्य उक्तलक्षणस्य, अर्थस्य प्रयोजनस्य सिद्धेरित्यर्थः । अनुग्राहकतर्कसिद्धित्वैव साधकत्वमिति चशब्दः । एवं च जीवस्य कर्तृत्वे शास्त्रप्रयोजनसिद्धेर्युक्तं श्रुतिसमन्वयेन विष्णोर्जगत्कर्तृत्वमिति भावः । (अत्र पूर्वपक्षन्यायोऽप्रामाणिकत्वपरिहारेण कल्पनागौरवस्यापि परिहारात् 'कर्ता' इत्यादिसूत्रे सूचितः । सिद्धान्तन्यायश्च 'शास्त्रार्थवत्त्वात्' इत्यनेनैवोक्तः) ॥ १७ ॥

अंशाधिकरणम् II-3-18

न्या.वि. — न च नानाश्रुतेरप्रामाण्यम् । दृष्टभेदानुसारेण
तासामर्थोपपत्तेः । अप्रामाण्यकल्पनस्य विपरीतज्ञानमूलत्वात् ॥
॥ १८ ॥

भा.बो. — अँ अंशो नानाव्यपदेशादन्यथा चापि दाशकितवादित्वमधीयत
एके अँ ॥ इत्यत्र ‘अंशा एव हीमे जीवाः’ इति ‘नैवांशो न सम्बन्धः’ इति
श्रुतिविगानेन जीवः किमीश्वरांशो न वेति सन्देहे जीवो न हरेसंशो नाप्यनंश
इति निर्णयो युज्यत इति पूर्वः पक्षः । अंशो भवत्येवेति सिद्धान्तः । तत्र
‘नानाश्रुतिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥
न च नानाश्रुतेरिति ॥ नानाप्रकारेण श्रवणादित्यर्थः । अप्रामाण्यम् श्रुतिद्वयस्येति
शेषः । यद्वा नानाश्रुतेः नियमेनांशत्वानंशत्वरूपविरुद्धार्थप्रतिपादकश्रुतेः
विरुद्धार्थत्वरूपनानात्वादेवाप्रामाण्यमित्यर्थः । एवं च श्रुतेनानात्वेन
श्रुतिद्वयस्याप्रामाण्यान्न श्रुतिसमन्वयेन विष्णोर्जगत्कारणत्वं युक्तमिति च नेति
भावः । कुतो नेत्यतस्तद्वेतुवेन ‘विपर्ययः’ इत्युक्तसिद्धान्तन्यायं विवरितुं
श्रुतिगतिं तावदाह ॥ दृष्टेति ॥ जीवेश्वरप्रतियोगिकभेदस्य प्रत्यक्षसिद्धत्वेन
तदनुसारेण तासामंशत्वादिप्रतिपादकश्रुतीनामंशत्वरूपभेदाख्यार्थोपपत्तेरित्यर्थः ।
किमर्थमेवं श्रुतिगतिः कल्पनीयेत्यतः सिद्धान्तन्यायं विवृणोति ॥ अप्रामाण्येति
॥ वेदे चापौरुषेयत्वेन वक्तुविपरीतज्ञानमूलत्वासम्भवादित्यर्थः । एवं च
वक्तुर्विपर्ययात् भ्रमाद्वाक्यस्याप्रामाण्यम् । वेदे च तदसम्भवादंशत्वश्रुतेरर्थान्तरे
प्रामाण्यमेवेति युक्तं श्रुतिसमन्वयेन विष्णोर्जगत्कर्तृत्वमिति भावः । (अत्र
पूर्वपक्षन्यायोऽशत्वमङ्गीकृत्यानंशत्वश्रुतेर्गतिं वदता ‘प्रकाशादिवत्’ इति सूत्रेण
सूचितः । सिद्धान्तन्यायश्च ‘प्रकाशादिवत्’ इति श्रुतिगत्युक्त्याऽनं-
शत्वप्रतिपादकश्रुतेरपौरुषेयत्वेन वक्तुमिथ्याज्ञानमूलकाप्रामाण्यासम्भव इति सूचनेन
सूचितः ।) ॥ १८ ॥

अदृष्टाधिकरणम् II-3-19

न्या.वि. — न च वैचित्र्यमनाभासत्वे कारणम् । जीवानां
सामान्यतः आभासत्वेऽपि विशेषादृष्टाद्वैचित्र्योपपत्तेः ॥ १९ ॥
इति श्रीमन्यायविवरणे द्वितीयाध्यायस्य तृतीयः पादः ॥

भा.बो. — अँ अदृष्टानियमात् अँ ॥ इत्यत्र ‘रूपं रूपं प्रतिरूपो बभूव्’
इति श्रुतिविरोधपरिहारप्रकरणात्र जीवः परमात्मनः प्रतिबिम्ब इति
विकल्पितश्रुतिविगानेन जीवो भगवत्प्रतिबिम्बो न वेति सन्देहे नेति पूर्वः पक्षः ।
प्रतिबिम्ब इति सिद्धान्तः । तत्र ‘वैचित्र्यम्’ इत्युक्तपूर्वपक्षन्यायं तत्साध्य-
प्रदर्शनपूर्वकं विवृण्वन् प्रतिक्षिपति ॥ न च वैचित्र्यमिति ॥ जीवानां
सुरासुरनरतिर्यक्त्वादिरूपं प्रभितं वैचित्र्यमनाभासत्वे अप्रतिबिम्बत्वे
कारणमित्यर्थः । एवं च जीवानां वैचित्र्येणाविचित्रेश्वरप्रतिबिम्बत्वाभावात्
प्रतिबिम्बत्वश्रुतेरप्रामाण्यान्न श्रुतिसमन्वयेन विष्णोर्जगत्कर्तृत्वं युक्तमिति च नेति
भावः । तद्वेतुत्वेन ‘विशेषकारणम्’ इत्युक्तसिद्धान्तन्यायं विवृणोति ॥
जीवानामिति ॥ सामान्यतः जीवत्वेन रूपेण आभासत्वेऽपि भगवत्प्रति-
विम्बत्वेऽपि, अनाद्यविद्याकर्मादिरूपविशेषादृष्टात् कारणाद्वैचित्र्योपपत्तेरित्यर्थः ।
एवं च विशेषकारणाद्वैचित्र्योपपत्तेर्जीवस्येश्वरप्रतिबिम्बत्वसम्भवाद्युक्तं
श्रुतिसमन्वयेन हरेजगत्कर्तृत्वमिति भावः । (अत्र पूर्वपक्षन्यायो वैचित्र्यस्यान्य-
थासिद्धिं वदता सूचितः । सिद्धान्तन्यायश्च ‘अदृष्टानियमात्’ इत्यनेनोक्तः ।)
॥ १९ ॥

इति श्रीमन्यायविवरणभावबोधे द्वितीयाध्यायस्य तृतीयः पादः

अथ चतुर्थः पादः
प्राणाधिकरणम् II-4-1

न्या.वि. — न च प्राणानामुत्पत्त्यज्ञीकारे, ‘प्राणा एवानादयः’ इत्यादिस्पष्टार्थवद्विशेषश्रुतिविरोधः । ‘आत्मैवेदमग्र आसीत्स प्राणमसृजत, स प्राणान्’ इत्यादिवचनादनादित्व एव स्पष्टार्थवद्विशेषश्रुतिविरोधात् । ‘इदं सर्वमसृजते’ति सामान्यवचनस्याधिक्यं सिद्धान्ते । विशेषमात्रश्रुतेः सावकाशाया उभयश्रुतेः प्रावल्यात् ॥ १ ॥

भा.बो.— श्रुत्यादिप्रसिद्धप्रबलयुक्त्युपेतश्रुतीनामध्यात्मविषयाणां परस्परविरोधपरिहारार्थमयं पादः प्रवृत्तः । एतत्पादीयाधिकरण- पूर्वपक्षसिद्धान्तन्यायाः सद्ग्रहणानुव्याख्यायामुक्ताः

‘तत्र स्पष्टार्थवत् श्रुतिः ।
विशेषश्रुतिवैरूप्यं माहात्म्यं व्यक्तसद्गुणः ।
दृष्टा युक्तिः समानत्वं कर्तुशक्तिविमिश्रिता ।
युक्तयः पूर्वपक्षेषु सुनिर्णीतास्तु तादृशाः ।
युक्तयो निर्णयाद्यैव स्वयं भगवतोदिताः ॥ इति ॥ तत्र

ॐ तथा प्राणाः ॐ ॥ इत्यत्र ‘प्राणा एवेदमग्र आसुः, अथ प्राणा एवानादयः’ इति ‘एतस्माज्जायते प्राणः’ इति श्रुतिविगानेन प्राणाः किमुत्पत्तिमन्तो न वेति सन्देहे नोत्पत्तिमन्त इति पूर्वः पक्षः । उत्पत्तिमन्त इति सिद्धान्तः । तत्र ‘स्पष्टार्थवत् श्रुतिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च प्राणानामिति ॥ स्वपक्षसाधकस्यैव परपक्षदूपकत्वमिति ज्ञापयितुं विरोधमुखेनैव न्यायो विवृतः । अन्यथा ‘स्पष्टार्थवद्विशेषश्रुतेः प्राणानामनादित्वम्’ इत्यवश्यत् । यद्वा ‘स्पष्टार्थवत् श्रुतिः’ इत्यत्र ‘विशेषश्रुतिवैरूप्यम्’ इत्यतो वैरूप्यपदमनुकर्षणीयमिति भावेनैव न्यायविवरणं कृतम् । एवमन्यत्रापि द्रष्टव्यम् । स्पष्टार्थवती

अनादित्वरूपस्पष्टार्थप्रतिपादिका विशेषश्रुतिः ‘प्राणा एव’ इति प्राणरूपार्थविशेषमधिकृत्य प्रवृत्ता । तथा विरोधः प्राणानामुत्पत्त्यज्ञीकारे इत्यर्थः । एवं च स्पष्टार्थवच्छ्रुत्या प्राणानामनादित्वेऽज्ञीकार्ये न सर्वकर्तृत्वं विष्णोर्युक्तमिति नेति भावः । कुंतो नेत्यतस्तद्वेतुत्वेन ‘स्पष्टार्थवच्छ्रुतिः’ रित्युक्तमेव न्यायं सिद्धान्तसम्बन्धित्वेनापि विवृणोति ॥ आत्मैवेदमिति ॥ अस्या अपि श्रुतेः ‘आत्मैव’ इत्यवधारणेनान्यानादित्वनिषेधकत्वेन ‘असृजत’ इति स्पष्टमुत्पत्तिप्रतिपादकत्वेन ‘प्राणं, प्राणान्’ इत्यर्थविशेषमधिकृत्य प्रवृत्तत्वेन च स्पष्टार्थवद्विशेषश्रुतित्वं द्रष्टव्यम् । एवकारेण प्राणानादित्वश्रुतेः सावकाशत्वेन सिद्धान्ताविरोधकत्वमाह । अत एव ‘सावकाशाया’ इति वक्ष्यति । न च एवं सति श्रुतिद्वयस्यापि साम्यात्कथं निर्णय इत्यत आह ॥ इदं सर्वमिति ॥ श्रुतित्वाविशेषात्कथमनया निर्णय इत्यत आह ॥ विशेषेति ॥ विशेषश्रुतिमात्रादिति योजना । सूक्ष्मरूपानादित्वप्रतिपादकत्वेन सावकाशायाः इत्यर्थः । एवं च सामान्यश्रुतिसाहित्येन प्रबलस्पष्टार्थवद्विशेषश्रुत्या प्राणोत्पत्तिसिद्धेर्युक्तमीश्वरस्य श्रुतिसमन्वयेन जगत्कर्तृत्वमिति भावः । (अत्र पूर्वपक्षन्यायः ‘गौण्यसम्भवात्’ इत्यनेन, अनादित्वश्रुतेर्गतिं वदता सूचितः । सिद्धान्तन्यायश्च ‘असम्भवात्’ इत्यनेन, उत्पत्तिश्रुत्यसम्भवादित्यर्थकेन, ‘प्रतिज्ञानुपरोधाच्च’ इत्यनेन चोक्तः ।) ॥ १ ॥

मनोधिकरणम् II-4-2

न्या.वि. — न च ‘नित्यं मनोऽनादित्वात्’ इति विशेषश्रुतिविरोधः । ‘एतस्माज्जायते प्राणो मनः सर्वेन्द्रियाणि च’ इति विशेषश्रुतेः ॥ २ ॥

भा.बो.— ॐ तत्प्राक्श्रुतेश्च ॐ ॥ इत्यत्र ‘एतस्माज्जायते प्राणो मनः’ इति, ‘तत्र नित्यं मनोऽनादित्वात्’ इति श्रुतिविरोधेन मनः किमुत्पत्तिमन्त वेति सन्देहे नेति पूर्वः पक्षः । उत्पत्तिमदेवेति सिद्धान्तः । तत्र ‘विशेषश्रुतिवैरूप्यम्’ इत्युक्तं न्यायं पूर्वपक्षसम्बन्धित्वेन तत्साध्यप्रदर्शनपूर्वकं विवृण्वन् प्रतिक्षिपति ॥ न च नित्यमिति ॥ अनिश्चितस्य हेतुत्वेन

कथनासम्भवात् हेतुतयाऽनादित्वप्रतिपादकत्वेन 'नित्यं मनः' इति विशिष्य मनोविषयत्वेन चास्या: श्रुतेर्विशेषविषयत्वं ज्ञातव्यम् । वैरूप्यमित्यस्यार्थो विरोध इति । 'मनस उत्पत्तिमत्त्वे' इति शेषः । एवं च विशेषश्रुतेर्वैरूप्यान्म-
नसोऽनादित्वे न सर्वकर्तृत्वं विष्णोर्युक्तमिति नेति भावः । (अयं च न्यायोऽनादित्वश्रुतिगतिप्रदर्शकस्मृतिसमुच्चायकचशब्देन विपक्षवाधकतर्करूपः सूचितः ।) तद्देतुत्वेन 'विशेषश्रुतिवैरूप्यम्' इत्युक्तमेव न्यायं सिद्धान्तसम्बन्धित्वेनापि विवृणोति ॥ एतस्मादिति ॥ अस्या: पृथग्ननसो जन्माभिधायकत्वेन विशेषश्रुतित्वं द्रष्टव्यम् । श्रुतेः श्रुतिविरोधात् । 'मनोऽनादित्वस्येति शेषः । न चानादित्वश्रुतिविरोधः । तस्या: सूक्ष्मरूपानादित्वपरत्वात् । एवं च मनस उत्पत्तिप्रतिपादकविशेषश्रुतिविरोधात् न मनोऽनादित्वमिति युक्तं हरेः सर्वकर्तृत्वमिति भावः । (अयं च न्यायः 'श्रुतेः' इत्यनेन विपक्षवाधकतर्करूप उक्तः ।) ॥ २ ॥

वागधिकणम् II-4-3

न्या.वि. — न च 'वाग्वाव नित्ये'ति विशेषश्रुतिविरोधः,
'मनसो वा व वागुत्पद्यते, वाचो व्याहरण'मिति विशेषश्रुतेः
॥ ३ ॥

भा.वो.— ॐ तत्पूर्वकत्वाद्वाचः ॐ ॥ इत्यत्र 'सर्वन्दियाणि च' इति, 'न ह्येषोत्पद्यत' इति च श्रुतिविगानेन वागिन्द्रियमुत्पद्यते न वेति सन्देहे नोत्पत्तिमदिति पूर्वः पक्षः । उत्पत्तिमदिति सिद्धान्तः । तत्र 'विशेषश्रुतिवैरूप्यम्' इत्युक्तमेव न्यायं पूर्वपक्षसम्बन्धित्वेन विवृणवन् प्रतिक्षिपति ॥ न च वाग्वा वेति ॥ अस्याश्च वागिन्द्रियविषयत्वे तस्य चानादित्वपरत्वे चास्यां हि श्रुतिरवितिष्ठत इति वाक्यशेषाद्विशेषश्रुतित्वं ज्ञातव्यम् । वाक्यदेन श्रुतिग्रहणे श्रुत्याश्रयत्वासम्भवात् । न हि श्रूतौ श्रुतिरवितिष्ठते । उत्पत्तिमत्त्वे च वाचोऽनादित्वश्रुत्याश्रयत्वासम्भवादिति भावः । विरोधः वागुत्पद्यते: इति शेषः । एवं च विशेषश्रुतिवैरूप्याद्वागिन्द्रियस्यानादित्वेऽङ्गीकार्योऽयुक्तमीशस्य सर्वकर्तृत्वमिति च नेति भावः । (अयं च न्यायः नानुत्पत्तिरिति अनुत्पत्तिं

निषेधता अनुत्पत्तावुपन्यसनीयं किञ्चित्प्रमाणं सूचितम् । तच्चात्र प्रत्यक्षमनुमानं वा न सम्भवतीति श्रुतिरेव सूचिता । तद्वैरूप्यलक्षणविपक्षवाधकतर्कं इति सूचितः ।) तद्देतुत्वेन 'विशेषश्रुतिवैरूप्यम्' इत्युक्तमेव न्यायं सिद्धान्तसम्बन्धित्वेनापि विवृणोति ॥ मनस इति ॥ (वाक्यपदस्यात्र वागिन्द्रियपरत्वेनास्याविशेषश्रुतित्वोपपादनार्थं 'वाचो व्याहरणम्' इत्यंशोदाहरणम् ।) श्रुतेः श्रुतिविरोधात् । वाग्नादित्वस्येति शेषः । न वागिन्द्रियस्यानुत्पत्तिमत्त्वम् । 'मनसो वा व वाक्' इति मनोजन्यत्वश्रुतिविरोधात् । न चात्र वाक्यदं व्याहरणपरमिति वाच्यम् । 'वाचो व्याहरणम्' इति व्याहरणहेतुत्वश्रवणात् । तस्य च वागिन्द्रियलिङ्गत्वादिति भावः । वागिन्द्रियस्य श्रौतानादित्वानादिश्रुत्याश्रयत्वविरोधपरिहारस्तु ,

वागिन्द्रियस्य नित्यत्वं श्रुतिसन्निधियोग्यता ।
उत्पत्तिर्मनसो यस्मान्न नित्यत्वं कुतश्चन ॥

इति वचनेन ज्ञातव्यः । एवं चोदाहृतवचनसाहित्येन प्रबलविशेषश्रुत्या वागिन्द्रियस्योत्पत्तिसिद्धेर्युक्तं हरेर्जगत्कर्तृत्वमिति भावः । (अयं च न्यायः 'तत्पूर्वकत्वात्' इत्यनेन, 'मनसो वागुत्पद्यत' इति श्रुतिसूचनेन सूचितः ।) ॥ ३ ॥

सप्तगत्यधिकरणम् II-4-4

न्या.वि. — न च 'दशेमे पुरुषे प्राणाः आत्मैकादशः'
'सप्त प्राणाः प्रभवन्ति तस्मात्' इति संख्याविशेषश्रुत्योरेव परस्परं विरोधः । 'गुहाशयां निहिताः सप्त सप्त' इति सप्तभावस्य बुद्धीन्द्रियविषयत्वेन विशेषितत्वात्सङ्घचाश्रुत्योर्विषयवैलक्षण्यात् ॥ ४ ॥

भा.वो.— ॐ सप्त गतेर्विशेषितत्वाच ॐ ॥ इत्यत्र 'सप्त प्राणाः' इति, 'दशेमे पुरुषे प्राणाः' इति च श्रुतिविगानेन प्राणाः सप्तोत दशेति सन्देहे प्राणाः 'दशेमे पुरुषे प्राणाः' इति च श्रुतिविगानेन प्राणाः सप्तोत दशेति सन्देहे प्राणाः । दशैवेति निर्णय इति सप्तैव दशैवेति सङ्घचानिर्णयाभाव इति पूर्वः पक्षः । दशैवेति निर्णय इति सप्तैव दशैवेति सङ्घचानिर्णयाभाव इति पूर्वः पक्षः । दशैवेति निर्णय इति सिद्धान्तः । तत्र 'विशेषश्रुतिवैरूप्यम्' इत्युक्तमेव पूर्वपक्षसम्बन्धितया विवृणवन्

प्रतिक्षिपति ॥ न च दशेति ॥ सहृद्याविशेषः प्राणगतदशत्वं सप्तत्वरूपः । तथा च दशत्वसप्तत्वरूपविशेषप्रतिपादकश्रुत्योः परस्परवैरूप्येणाप्रामाण्यान् श्रुत्येश्वरस्य जगत्कर्तृत्वसिद्धिरिति नेति भावः । (अयं च न्यायः श्रुतिगति-प्रदर्शकस्मृतिसमुच्चायकचशब्देन सूचितः ।) तद्देतुत्वेन ‘विशेषश्रुतिवैरूप्यम्’ इत्युक्तमेव न्यायं सिद्धान्तसम्बन्धित्वेनापि विवृणोति ॥ गुहाशयामिति ॥ न सहृद्याश्रुत्योः परस्परविराधेनाप्रामाण्यम् । दशत्वश्रुतेः पञ्चकर्मेन्द्रिय-पञ्चज्ञानेन्द्रियपरत्वम् । सप्तत्वश्रुतेर्मनोबुद्धिसहितश्रोत्रादिसप्तज्ञानेन्द्रियपरत्वमिति विषयवैलक्षण्यात् । न च ‘सप्त प्राणाः’ इत्युक्तानां ज्ञानेन्द्रियत्वं कुत इति वाच्यम् । गुहा हृदयं, आशयः स्थानं यस्य बुद्धेस्तामुद्दिश्य श्रोत्र-चक्षुः-स्पर्शन-रसन-प्राण-मनो-बुद्धिरूपाः प्रतिशारीरं सप्त सप्त निहिताः, इति श्रुतौ सप्तभावस्य सप्तसहृद्यायाः बुद्धीन्द्रियविषयत्वेन ज्ञानसाधनेन्द्रियनिष्ठत्वेन विशेषितत्वादित्यर्थः । अनेन विशेषश्रुत्योः सहृद्याविशेषश्रुत्योः, वैरूप्यात् विलक्षणविषयोपेतत्वादिति न्यायो विवृतो भवति । एवं च (गुहाशयामिति वाक्यशेषेण) विशेषश्रुतियोः (वैलक्षण्यात्) वैरूप्यान् श्रुत्योः परस्परं विरोध इति सहृद्याविशेषानिर्णय इति श्रुतिप्रामाण्योपत्तेर्युक्तं हरेः सर्वकर्तृत्वमिति भावः । (अयं च न्यायो ‘विशेषितत्वात्’ इत्यनेनोक्तः ।) ॥ ४ ॥

अणवधिकरणम् II-4-5

न्या.वि.— न च ‘दिवीव चक्षुराततम्’ इति व्यास्याख्य-विशेषवाचकश्रुतिविरोधः ‘अणूनि वा इन्द्रियाणि तेषां प्रकाशो व्याततः’ इति ततोऽप्यणुत्ववाचकविशेषश्रुतिविरोधात् ॥ ५ ॥

भा.वो.— ऊँ अणवश्च ऊँ ॥ इत्यत्र ‘दिवीव चक्षुराततम्’ इति ‘अणुभिः पद्यति’ इति श्रुतिविगानेन प्राणाः किं व्याप्ता उताणव इति सन्देहे व्याप्ता इति पूर्वः पक्षः । अणव एवेति सिद्धान्तः । तत्र ‘विशेषश्रुतिवैरूप्यम्’ इत्युक्तमेव न्यायं पूर्वपक्षसम्बन्धित्वेन विवृणवन् प्रतिक्षिपति ॥ न च दिवीवेति ॥ विरोधः- प्राणाणुत्वस्येति शेषः । नन्वणुत्वेऽपि श्रुतिसन्द्धावात्कथं निर्णय

इति चेत् न, विष्णोव्याप्तिवे दृष्टान्तत्वेन चक्षुर्व्याप्तिरूपत्वेन, एतच्छतेः प्रावल्यात् । अतिसुट्टदस्यैव दृष्टान्तत्वेनोपपादनात् । एवं च विशेषश्रुति-विरोधादणुत्वाभावेनाणुत्वश्रुतेप्रामाण्यान् श्रुतिसमन्वयेन विष्णोर्जगत्कारणत्वं युक्तमिति च नेति भावः । (अयं च न्यायो व्याप्तत्वसमुच्चायकचशब्देन केवलाणुत्वाङ्गीकारे विशेषश्रुतिविरोध इति सूचनेन सूचितः ।) तद्देतुत्वेन ‘विशेषश्रुतिवैरूप्यम्’ इत्युक्तमेव न्यायं सिद्धान्तसम्बन्धित्वेनापि विवृणोति ॥ अणूनीति ॥ अत्र ‘तेषां प्रकाशो व्याततः’ इति ‘दिवीव’ इति श्रुतिसिद्धव्याप्तत्व-मङ्गीकृत्याणुत्वस्योक्तवात् । ततोऽपि ‘दिवीव’ इति श्रुतितोऽपि अस्या विशेषश्रुतित्वं ज्ञातव्यम् । विरोधः स्वरूपेण चक्षुरादिप्राणव्याप्तत्वस्येति शेषः । एवं च विशेषश्रुतिविरोधात् प्राणानामणुत्वसिद्धेर्युक्तं श्रुतिसमन्वयेन विष्णोर्जगत्कारणत्वमिति भावः । (अयं च न्यायः ‘अणवश्च’ इत्यनेन केवलव्याप्त्याङ्गीकारे अणुत्वश्रुतिविरोध इति सूचनेन सूचितः ।) ॥ ५ ॥

मुख्यप्राणाधिकरणम् II-4-6

न्या.वि.— न च यत्प्राप्तिर्यत्परित्याग उत्पत्तिर्मरणं तथा । तस्योत्पत्तिर्मृतिश्चैव कथं प्राणस्य युज्यते ॥ इत्यादिमाहात्म्यवचनात् मुख्यप्राणस्य नोत्पत्तिरिति वाच्यम् ।

महत्वान्महतां विष्णुः कर्ता प्राणस्य चैकरात् ।
किं नाम न सृजेदेप येन शक्त्येदमावृतम् ॥

इति श्रुतेस्ततोऽपि माहात्म्याद्विष्णोः ॥ ६ ॥

भा.वो.— ऊँ श्रेष्ठश्च ऊँ ॥ इत्यत्र ‘नैष प्राण उदेति’ इति ‘आत्मत एष प्राणो जायते’ इति श्रुतिविगानेन मुख्यप्राण उत्पत्तिमान्न वेति सन्देहे नेति पूर्वः पक्षः । उत्पत्तिमानेवेति सिद्धान्तः । तत्र ‘माहात्म्यम्’ इत्युक्तन्यायं पूर्वपक्षसम्बन्धित्वेन वायुप्रोक्तवचनमुदाहृत्य साध्यप्रदर्शनपूर्वकं विवृणवन् प्रतिक्षिपति ॥ न च यत्प्राप्तिरिति ॥ एवं च सर्वजन्मादिहेतुत्वरूप-माहात्म्यरूपयुक्तिसहितानादित्वं श्रुतिविरोधेनोत्पत्तिश्रुतेप्रामाण्यान् श्रुतिसमन्वयेन

विष्णोर्जगत्कारणतं युक्तमिति च नेति भावः । (अयं च न्यायः श्रेष्ठपदप्रयोगेन सूचितः ।) तद्देतुल्वेन ‘माहात्म्यम्’ इत्युक्तमेव न्यायं सिद्धान्तसम्बन्धित्वेनापि श्रुत्युदाहरणपूर्वकं विवृणोति ॥ महत्त्वादिति ॥ प्राणकर्तृत्वे सर्वकर्तृत्वरूपं हेत्वन्तरमाह ॥ किं नामेति ॥ येन स्वशक्त्येदं सर्वं जगत् आवृतं वशीकृतमेव एष विष्णुः किं नाम न सृजेत्? सर्वं सृजेदेवेत्यर्थः । ततोऽपीत्यनेन सिद्धान्तन्यायस्य प्रावल्यमाह । एवं च प्राणस्य प्राणोत्पादकत्वरूपाति-माहात्म्यवद्विष्णुजातत्वोपत्तेयुक्तं श्रुतिसमन्वयेन हरेर्जगत्कारणत्वमिति भावः । (अयं च न्यायः ‘न वायुक्रिये’ इति सूत्रेन ‘मुख्यप्राणः परस्माच्च’ इति स्मृतिसूचकेन ‘उपदेशात्’ इत्यनेन सूचितः ।) ॥ ६ ॥

चक्षुराद्यधिकरणम् II-4-8

न्या.वि. — न च प्राणादिपञ्चकस्य व्यक्तसद्गुणत्वान्मुख्य-प्राणवृत्तित्वमेव ।

अशेषगुणपूर्णानि मुख्यरूपाणि पञ्च च ।
तद्वासाः पञ्च चान्येऽपि प्राणाद्याः सद्गुणैर्युताः॥

इति श्रुतेर्मुख्यप्राणस्य ततोऽपि व्यक्तसद्गुणत्वात् ॥ ७,८ ॥

भा.वो.— अँ चक्षुरादिवत्तु तत्सहशिष्टचादिभ्यः अँ ॥ इत्यत्र ‘न प्राणः किञ्चिदाश्रितः’, ‘प्राणस्यैतद्वशो सर्वं प्राणः परवशो स्थितः’ इति श्रुतिविगानेन मुख्यप्राणः स्वतन्त्रः परतन्त्रो वेति सन्देहे स्वतन्त्र एवेति सिद्धान्तः । अस्मिन्नाप्यधिकरणे ‘माहात्म्यम्’ इत्यनेनैव पूर्वपक्षसिद्धान्तन्यायावभिहितौ । ‘यदाश्रयादस्य चेष्टा सोऽन्यं कथमुपाश्रयेत्’ इत्युक्तसर्वचेष्टकत्वरूपमाहात्म्येन पूर्वपक्षोत्थानात् । सर्वकर्त्ताऽपि सन् प्राणः परमाधारतः स्थितः’ (इति) परमत्वरूपमाहात्म्येनैव सिद्धान्तितत्वात् । एतदेवाभिप्रेत्योक्तं तत्प्रकाशिकायाम् ‘अखिलजगचेष्टकत्वमाहात्म्यवत्त्वेन’ इति । ‘ननु स्वातन्त्र्ये युक्तियुक्तश्रुति-सद्गवाच श्रुतिमात्रेण निर्णय इत्यत आह सर्वेति’ इति (च) । अत्र विवरणं तु पूर्वाधिकरणसम्बन्धिविवरणेनैव कृतम् । अत एव पूर्वाधिकरणे

‘इत्यादिमाहात्म्यवचनात्’ इति आदिपदप्रयोगः । पृथगविवरणं तु प्रमाणमात्रभेदेन सर्वसाम्यादिति ज्ञातव्यम् । (अत्र ‘अकरणत्वाच्च’ इत्यनेन अकरणत्वादि-माहात्म्यं पूर्वपक्षन्याय इत्युक्तं भवति ।) ॥ ७ ॥

भा.वो. — अँ पञ्चवृत्तिर्मनोबद्धपदित्यते अँ ॥ इत्यत्र ‘सर्वे वा एते मुख्यदासाः’ इति, ‘मुख्यस्यैव स्वरूपाणि’ इति श्रुतिविगानेन प्राणाद्यः पञ्च किं मुख्यप्राणस्य दासाः उत स्वरूपाणीति सन्देहे दासा एवेति वा स्वरूपाण्येवेति वा अन्यतरपक्षनियम एवेति पूर्वः पक्षः । उभयरूपा इति सिद्धान्तः । तत्र ‘व्यक्तसद्गुणाः’ इत्युक्तन्यायं द्वितीयपूर्वपक्षसम्बन्धित्वेन विवृणवन् प्रतिक्षिपति ॥ न च प्राणादिपञ्चकस्येति ॥ प्राणोऽपानो व्यान उदानः समान इति प्राणादिपञ्चकस्य, ‘पायूपस्ये अपानं चक्षुः श्रोत्रे मुखनासिकाभ्यां प्राणः स्वयं प्रतिष्ठते । मध्ये तु समान एष द्येतद्वृत्तमन्नं समं नयति तस्मादेताः सप्तार्चिषो भव(वं)ति नाडीसहस्राण्यासु व्यानश्चरत्यथैकयोर्ध्वं उदानः पुण्येन पुण्यं लोकं नयति पापेन पापं पृथिव्यां या देवता सैषा पुरुषस्याऽपानमवष्टभ्य’ इत्यादिव्यक्तसद्गुणत्वान्मुख्यप्राणस्य वृत्तित्वमेव स्वरूपत्वमेव न तु दासत्वमित्यर्थः । दासानामपि व्यक्तसद्गुणत्वे मुख्यप्राणसाम्येन दासत्वमेव न स्यात् । एवं च व्यक्तसद्गुणेभ्यः प्राणादिपञ्चकस्य मुख्यप्राणस्वरूपत्वेऽङ्गीकार्ये दासत्वश्रुतेरप्रामाण्यान्नं श्रुतिसमन्वयेन विष्णोर्जगत्कारणतं युक्तमिति च नेति भावः । तद्देतुल्वेन ‘व्यक्तसद्गुणाः’ इत्युक्तमेव न्यायं सिद्धान्तसम्बन्धित्वेन श्रुत्युदाहरणपूर्वकं विवृणोति ॥ अशेषेति ॥ गुणपूर्णानि इति दासापेक्षया मुख्यप्राणस्वरूपेषु गुणानामाधिक्यमाह । अत एव ‘दासाः सद्गुणैर्युताः’ इत्येवोक्तम् । मुख्यप्राणस्य प्राणादिस्वरूपस्य, ततोऽपि दासेभ्योऽपि व्यक्तसद्गुणत्वादित्यर्थः । ततश्च दासानां व्यक्तसद्गुणत्वेऽपि न मुख्यप्राण-साम्यापत्तिः । एवं च दासेभ्योऽपि स्वरूपाणामधिकव्यक्त-सद्गुणत्वानाधिक्योपत्तेदर्दसंत्वस्वरूपत्वसम्भवात् श्रुतिप्रामाण्योपपत्तेयुक्तं श्रुतिसमन्वयेन विष्णोर्जगत्कर्तृत्वमिति भावः । (इमौ च न्यायौ ‘व्यपदित्यते’ इत्यनेन ‘अशेषगुणपूर्णानि’ इति, श्रुतौ अशेषव्यक्तसद्गुणरूपत्वेन, व्यक्तसद्गुणपञ्च-दासकत्वेन, व्यपदित्यत इत्युक्तेः सूचितौ) ॥ ८ ॥

प्राणाणुत्वाधिकरणम् II-4-9

न्या.वि. — न चाणुत्वे प्राणस्य ‘महान्वै मुख्यप्राणो येन व्याप्तं चराचरम्’ इति दृष्टायुक्तिः । ‘अणुर्वै मुख्यप्राणो य उत्क्रामति नाडीभिः’ इति दृष्टायुक्तिरनणुत्वे प्राणस्य ॥ ९ ॥

भा.वो.— ॐ अणुश्च ॐ ॥ इत्यत्र ‘प्राण एवाधस्तात्’ इति, ‘अणुनैतत्सृज्यते’ इत्यादिश्रुतिविगानेन मुख्यप्राणो व्याप्तो न वेति सन्देहे व्याप्त एव मुख्यप्राण इति पूर्वः पक्षः । अणुरेवेति सिद्धान्तः । तत्र ‘दृष्टायुक्तिः’ इत्युक्ततर्करूपन्यायं आपादकप्रदर्शनपूर्वकं पूर्वपक्षसम्बन्धित्वेन विवृण्वन् प्रतिक्षिपति ॥ न चाणुत्व इति ॥ महान् वै व्याप्तो वा इति प्रतिज्ञा । येन मुख्यप्राणेन चराचरं सर्वं जगद्याप्तमिति हेतुः । उपलक्षणं चैतत् । ‘सप्तस्कन्धगतो लोकान् यो विभर्ति महावलः’ इति हरिवंशवचनमपि ग्राह्यम् । ततश्च इत्यादिरूपप्रमाणेन दृष्टस्य निश्चितस्य सकलजगद्यापकस्य, अयुक्तिः अयोगः प्राणाणुत्व इत्यर्थः । एवं च दृष्टायुक्त्या मुख्यस्य व्याप्तिसिद्धेरणुत्वश्रुतेरप्रामाण्याच श्रुतिसमन्वयेन विष्णोर्जगत्कर्तृत्वं युक्तमिति च नेति भावः । (अयं च न्यायः केवलाणुत्वाङ्गीकारे, ‘महान्वै मुख्यप्राणः’ इति दृष्टस्य श्रुत्युक्तस्य व्यापकत्वस्यायुक्तिः स्यादित्यस्मान्महत्वसमुच्चायकचशब्देन सूचितः ।) तद्वेतुत्वेन ‘दृष्टायुक्तिः’ इत्युक्ततर्कपरन्यायमापादनप्रदर्शनपूर्वकं सिद्धान्तसम्बन्धित्वेनापि विवृणोति ॥ अणुर्वै इति ॥ अत्रापि प्रतिज्ञाहेतुरूपत्वं दृष्टव्यम् । इति प्रमाणदृष्टस्याणुत्वस्य प्राणस्यानणुत्वे, व्याप्तत्वे, अयुक्तेरयोगादित्यर्थः । न च ‘महान्वै’ इत्यादिश्रुतिविरोधः । यतो वहिर्देहाद्वर्तमानेन मुख्यवायुरूपेण व्याप्तत्वं तदर्थं इति भावः । (एवं च महत्वे, प्रमाणदृष्टस्याणुत्वस्यायुक्तेरणुत्वस्याङ्गीकार्यमाणत्वाद्युक्तं श्रुतिसमन्वयेन विष्णोर्जगत्कर्तृत्वमिति भावः । (अयं च न्यायः केवलमहत्वाङ्गीकारे ‘अणुर्वै मुख्यप्राणः’ इति दृष्टस्य नाडीसञ्चारित्वस्यायुक्तिः स्यादिति सूचकेन ‘अणुः’ इत्यनेन सूचितः ॥ ९ ॥

ज्योतिराद्यधिकरणम् II-4-10

न्या.वि.— न चेन्द्रियाणां जीवाकरणत्वे दृष्टायुक्तिः । कचिदतद्वशत्वस्यापि दृष्टवात् । ‘यच्चक्षुषि तिष्ठन्’ इत्यादिदृष्टायुक्तेरीशाधीनत्वानङ्गीकारे । लौकिकदृष्टेस्त्वीशोनैव जीवानुसारित्वकृत्योपपत्तेः ॥ १० ॥

भा.वो.— ॐ ज्योतिराद्यधिष्ठानं तु तदामननात् ॐ ॥ इत्यत्र ‘जीवस्य करणान्याहुः प्राणान्’ इति, ‘ब्रह्मणो वा एतानि करणानि चक्षुः श्रोत्रं मनो वागिति’ इति श्रुतिविगानेनेन्द्रियाणि जीवकरणान्युत ब्रह्मकरणानीति सन्देहे जीवकरणानीति पूर्वः पक्षः । ब्रह्मकरणानीति सिद्धान्तः । तत्र ‘दृष्टायुक्तिः’ इत्युक्तं तर्करूपं न्यायं आपादकप्रदर्शनपूर्वकं पूर्वपक्षसम्बन्धित्वेन विवृण्वन् प्रतिक्षिपति ॥ न चेन्द्रियाणामिति ॥ जीवाकरणत्वे जीवाप्रयोज्यत्वे, अनुभवेन दृष्टस्य जीववशत्वस्य, अयुक्तिः अयोगः । एवं च जीवाकरणत्वे दृष्टायुक्तेर्व्यक्तकरणत्वाभावाद्व्रह्मकरणत्वश्रुतिरप्रमाणमेवेति न श्रुतिसमन्वयेन विष्णोर्जगत्कर्तृत्वमिति च नेति भावः । (अयं च न्यायः ‘प्राणवता शब्दात्’ इत्यनेन, ‘तस्य च नित्यत्वात्’ इत्यनेन वा जीवकरणत्वश्रुतेर्गतिं वदता, ईश्वरकरणत्वाङ्गीकारे दृष्टस्य ‘जीवस्य करणान्याहुः’ इति श्रुत्युक्तस्य जीवकरणत्वस्यायुक्तिः स्यादिति सूचकेन सूचितः ।) तद्वेतुत्वेन ‘दृष्टायुक्तिः’ इत्युक्ततर्करूपं न्यायं पूर्वपक्षनिरासकत्वेन विवृणोति ॥ कचिदिति ॥ ‘इन्द्रियाणाम्’ इत्यनुवर्तते । कचित् विषयविशेषे कालविशेषे वा । अतद्वशत्वस्य जीवानधीनत्वस्यापि दृष्टवात् अनुभवसिद्धत्वाच जीवकरणत्वमित्यर्थः । तदुक्तं ‘उपलब्धिवदनियमः’ इति । ततश्च जीवकरणत्वे दृष्टस्यातद्वशत्वस्यायुक्तेरिति विवृतं भवति । अनेन पूर्वपक्षहेतोरसिद्धिरुक्ता भवति । इदानीं स्वपक्षसाधकत्वेनापि विवृणोति ॥ यच्चक्षुषीति ॥ आदिपदेन ‘यो वाचि तिष्ठन्’ इत्यादेः सद्ग्रहः । इत्यादिश्रुत्या दृष्टस्य प्रमितस्य, ईशाधीनत्वस्य ईशकरणत्वस्यानङ्गीकारे युक्तेरित्यर्थः । तर्हि ‘चक्षुषा पद्यामि’ इत्याद्यनुभवस्य, ‘जीवस्य करणान्याहुः’ इति श्रुतेश्च का गतिरित्यत

आह ॥ लौकिकदृष्टेस्त्वति ॥ श्रुतेरित्यपि ग्राह्यम् । जीवानुसारितं जीवाधीनत्वम् । तथा चेन्द्रियाणां नियमेन जीवानधीनत्वम् । इदमहं चक्षुषा पश्यामीत्यादीच्छायामपि तदृष्टेः । कवचित्तदृष्टिरस्तु ईश्वरदत्तजीवाधीनत्वविषयकत्वेनोपपनेति भावः । यथोक्तं—‘स्वातन्त्र्यं तु जडान् प्रति’ इति । एवं च दृष्टयुक्तेर्व्यकरणत्वमेवाङ्गीकार्यमिति युक्तं श्रुतिसमन्वयेन जगत्कारणत्वमिति भावः । (अयं च न्यायः ‘तदामननात्’ इत्यनेन जीवकरणत्वाङ्गीकारे ‘यः प्राणे तिष्ठन्’ इत्यादि श्रुत्युक्तस्येश्वरकरणत्वस्यायुक्तिः स्यादिति सूचनेन सूचितः ।) ॥ १० ॥

इन्द्रियाधिकरणम् II-4-11

न्या.वि. — न चेशवशत्वसाम्यात् मुख्यप्राणस्याप्यन्यसाम्यम् । ‘यदस्मिन्निदं सर्वमध्याद्योर्तु, । ‘प्राणस्यैतद्वशे सर्वं त्रिदिवे यत्प्रतिष्ठितम्’ इत्यादिश्रुतेरीशसाम्यस्यापि भावात् । ‘प्राणस्यैतद्वशे सर्वं प्राणः परवशे स्थितः’ इति मध्यमत्वोपपत्तेः ॥ ११ ॥

भा.वो.— अँ त इन्द्रियाणि तद्यपदेशादन्यत्र श्रेष्ठात् अँ ॥ इत्यत्र ‘अथेन्द्रियाणि प्राणा वा इन्द्रियाणि’ इति ‘द्वादशैवेन्द्रियाण्याहुर्मनोवृद्धी तु द्वादशे’ ति श्रुतिविगानेन सर्वेषां त्रयोदशानामपि प्राणानामिन्द्रियत्वमुत द्वादशानामेवेति सन्देहे सर्वे प्राणा इन्द्रियाणीति पूर्वः पक्षः । मुख्यप्राणमृते द्वादशैवेति सिद्धान्तः । तत्र समानत्वमित्युक्तन्यायं साध्यप्रदर्शनपूर्वकं पूर्वपक्षसम्बन्धित्वेन विवृण्वन् प्रतिक्षिपति ॥ न चेशवशत्वसाम्यादिति ॥ अन्यसाम्यं अन्येन चक्षुरादिना इन्द्रियत्वादिना साम्यमित्यर्थः । एवं च मुख्यस्यापि चक्षुरादिना समानत्वेनेन्द्रियत्वात् त्रयोदशत्वश्रुतिविरोधेन द्वादशत्वश्रुतेरप्रामाण्यान् श्रुतिसमन्वयेन विष्णोर्जगत्कर्तृत्वमिति च नेति भावः । (अयं च न्यायः ‘वैलक्षण्यात्’ इत्यनेन, ईश्वरवशत्वसाम्येऽपि एवं तावद्वैलक्षण्यादिति वदता सूचितः ।) तदेतुत्वेन ‘समानत्वम्’ इत्युक्तन्यायं श्रुत्युदाहरणपूर्वकं सिद्धान्तसम्बन्धित्वेनापि विवृणोति ॥ यदस्मिन्निति ॥ यत् किञ्चिज्जगत्प्रसिद्धं, इदं सर्वं अस्मिन् प्राणोऽध्याद्योर्तु । त्रिदिवे स्वर्गलोके,

यत्प्रतिष्ठितमेतत्सर्वं प्राणस्य वशे तिष्ठतीत्यादेः प्रमाणादीशसाम्यस्यापि भावानान्यसाम्यमित्यर्थः । अपिदेनेशवशत्वेन चक्षुरादिसाम्यं समुच्चिनोति । ननु प्राणस्येशसाम्ये एतेन मातरिश्वेत्युक्तविरोध इत्यत आह ॥ प्राणस्येति ॥ नन्वीशसाम्यमीशवशत्वं च मुख्यप्राणस्य विरुद्धमित्यतो वाऽऽह ॥ प्राणस्येति ॥ एवं च मुख्यप्राणस्य सर्वजगत्कर्तृकारयितृत्वेनेशसमानत्वेनेन्द्रियत्वाभावाद्वादशत्वश्रुतेरप्रामाण्यासम्भवाद्युक्तं श्रुतिसमन्वयेन जगत्कर्तृत्वमिति भावः । (अयं च न्यायो ‘भेदश्रुतेः’ इत्यनेन ‘स्थित एव हीदम्’ इतीश्वरसाम्यश्रुतेरिति वदतोक्तः । ‘श्रेष्ठात्’ इत्यनेन वा सूचितः ।) ॥ ११ ॥

संज्ञाधिकरणम् II-4-12

न्या.वि. — न च विरिच्चस्यापि कर्तृत्वशक्तेः स एव शरीरादिस्मृष्टा ।

त्रिवृत्क्रिया यतो विष्णो रूपं च तदपेक्षया ।
रूपापेक्षं तथा नाम व्यवहारस्तदात्मकः ॥

अतो रूपस्य नामश्च व्यवहारस्य चैकराट् ॥
हरिरेव यतः कर्ता पिताऽतो भगवान्प्रभुः ॥

इत्यादेस्तस्यैव कर्तृत्वशक्तेविरिच्चस्य तु द्वारतयोपपत्तेः ॥ १२ ॥

भा.वो.— अँ संज्ञामूर्तिकृपिस्तु त्रिवृत्कुर्वत उपदेशात् अँ ॥ इत्यत्र ‘विरिच्चो वा इदं विरेचयति’ इति, ‘अथ कस्मादुच्यते परम इति, परमाद्यतेनामरूपे व्याक्रियेते’ इति श्रुतिविगानेन शरीरादिकं किं विरिच्चसृष्टं परमात्मसृष्टं वेति सन्देहे विरिच्चसृष्टमिति पूर्वः पक्षः । परमात्मसृष्टमेवेति सिद्धान्तः । तत्र ‘कर्तृशक्तिः’ इत्युक्तन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च विरिच्चस्येति ॥ आदिपदेनेश्वरसङ्ग्रहः । कर्तृत्वशक्तेः नामरूपात्मकदेहादिसर्जकत्वशक्तेः स एव विरिच्च एव स्वातन्त्र्येण, न त्वीश्वरकृतसुष्ठिद्वारत्वेन । एवं च विरिच्चस्यापि कर्तृत्वशक्तेविर्द्यमानत्वेन ‘विरिच्चो ह वा’ इति प्रबलश्रुतिविरोधेन ‘अथ कस्मादुच्यते’ इति श्रुतेरप्रामाण्यान् श्रुतिसमन्वयेन विष्णोर्जगत्कर्तृत्वं युक्तमिति च नेति भावः । (अयं च न्यायः ‘त्रिवृत्कुर्वतः’

इत्येन त्रिवृत्कुर्वत इत्यस्य सावधारणत्वाङ्गीकारेण परमात्मन एव देहादिस्पृष्टत्वं नान्यस्येति वदता निषेधयत्या सूचितः ।) तद्देतुत्वेन ‘कर्तृशक्तिः’ इत्युक्तन्यायं प्रमाणोदाहरणपूर्वकं सिद्धान्तसम्बन्धित्वेनापि विवृणोति ॥ त्रिवृत्क्रियेति ॥ त्रिवृत्क्रिया यतो विष्णोः, अतो रूपस्य नाम्नश्चेत्यन्वयः । तदुपपादनं ‘रूपश्च’ इत्यादि । हरिरेव कर्ता यतः, अतः पितेत्यर्थः । तस्यैव ‘हरेरेवे’ ति सावधारणत्वादित्यर्थः । ‘विरिञ्चो वा’ इत्यादेः का गतिरित्यत आह ॥ विरिञ्चस्य त्विति ॥ एवं च विष्णोरेव कर्तृशक्तेः श्रुतिप्रामाण्यसम्भवाद्युक्तं विष्णोर्जगत्कर्तृत्वमिति भावः । (अयं च न्यायः ‘त्रिवृत्कुर्वत उपदेशात्’ इत्येनोक्तः ।) ॥ १२ ॥

मांसाधिकरणम् II-4-13

न्या.वि. — न च विमिश्रितत्वाभूतानां विमिश्रतायामविशेषः । ‘अन्नमशितं त्रेधा विधीयते’ इत्यादिना मिश्रतायामपि विशेषोक्तेः ।

सर्वं च भौतिकं मिश्रं मिश्रत्वेऽपि विशेषिता ।
भौमं मांसमसृग्वारि तेजो मज्जा विशेषतः ॥
इत्यादेश्च ॥ १३ ॥

इति श्रीमदानन्दतीर्थभगवत्पादाचार्यविरचिते
श्रीमन्न्यायविवरणे द्वितीयाध्यायस्य चतुर्थः पादः ॥
द्वितीयाध्यायश्च समाप्तः ॥

भा.बो.— ऊँ मांसादिभौमं यथाशब्दमितरयोश्च ऊँ ॥ इत्यत्र ‘अन्नो हीदमुत्पद्यते आपो वा व मांसं’ इति, ‘पृथिवी शरीरं’ इति, ‘सोऽग्रेदेवयोन्या आहुतिभ्यो हिरण्यशरीरः’ इति ‘इमास्तिस्रो देवताः’ इति श्रुतिविगानेन देहः किमायः किं वा पार्थिवः किं वा तैजसः उत भूत्रयात्मको वेति सन्देहे आप्य एव, पार्थिव एव, तैजस एवेति वा पूर्वः पक्षः । भूत्रयात्मक इति सिद्धान्तः । तत्र ‘विमिश्रता’ इत्युक्तन्यायं साध्यप्रदर्शनपूर्वकं पूर्वपक्षसम्बन्धित्वेन

विवृणवन् प्रतिक्षिपति ॥ न च विमिश्रितत्वादिति ॥ भूतानामिति पूर्वोत्तराभ्यां सम्बद्धयते । शरीरगतभूतानां असेजः पृथिवीरूपाणां, परस्परमिश्रतायामभ्युपेतायां मिश्रत्वादेव अविशेषः ‘आपः शरीरम्’ इत्यादि शरीरस्य अस्त्वादिना विशेषोक्तिर्जगत्कारणत्वं युक्तमिति च नेति भावः । (अयं च न्यायः ‘वैशेष्यान्तु तद्वादस्तद्वादः’ इत्येन विमिश्रत्वेऽपि ‘इदं पार्थिवमिदमायम्’ इति विशेषोक्तेऽनिर्मित्तकथनेन सूचितः ।)

तद्देतुत्वेन विमिश्रतेत्युक्तन्यायं प्रमाणोदाहरणपूर्वकं सिद्धान्तसम्बन्धित्वेनापि विवृणोति ॥ अन्नमशितमिति ॥ मिश्रतायामपि विशेषोक्तेरित्येन ‘विमिश्रता’ इत्यत्र ‘वि’ इत्युपसर्गार्थं उक्तो भवति । (ततश्च विशेषेण सह मिश्रतेति न्यायविवरणं कृतं भवति ।) ननु अन्नमित्यादिविशेषोक्तेर्भूतानाममिश्रत्वेऽपि सम्भवात्कथं मिश्रतायामपि विशेषोक्तिः कथं वा कारणविशेषमन्तरेण मिश्रतयां विशेषोक्तिः । न हि कारणविशेषमन्तरेण बहुषु सत्सु, देवदत्तोऽत्रास्तीति विशेषोक्तिर्दृष्टेत्यत आह ॥ सर्वं चेति ॥ आदिपदेन ‘पार्थिवानां शरीराणामर्थेन पृथिवी स्मृता’ इत्यादि भाष्योदाहृतप्रमाणसङ्गहः । एवं च विमिश्रतया देहस्य पाश्चभौतिकत्वेऽपि श्रुतिप्रामाण्योपपत्तेर्युक्तं हरे: श्रुतिसमन्वयेन जगत्कर्तृत्वमिति भावः । (अयं च न्यायः ‘यथाशब्दमितरयोश्च’ इत्येन भूतानां विमिश्रत्वात् जन्यस्य शरीरस्याप्यनेकभूतकार्यत्वमिति वदता सूचितः । अत एव तद्वाख्यातं तत्वप्रकाशिकायां ‘न मांसादीनां केवलपार्थिवादिनं, किं नाम, तत्रासेजसोश्च कार्यमङ्गीक्रियते शब्दवशात् । अतो मांसस्याप्यत्वोक्तिर्युक्तेति भावः’ इति ।) ॥ १३ ॥

॥ इति श्रीमन्न्यायविवरणभावबोधे श्रीरघुतमयतिकृते
द्वितीयाध्यायस्य चतुर्थः पादः ॥
द्वितीयाध्यायश्च समाप्तः ॥

तृतीयाध्याये प्रथमः पादः

तदंतराधिकरणम् III-1-1

न्या.वि. — ‘भूतबन्धस्तु संसारो मुक्तिस्तेभ्यो विमोचनम्’
इति वचनात्स्वाभाविकमरणमेव मुक्तिरिति न मन्तव्यम् ।
मुक्तिसाधनत्वेन ज्ञानादिगुणाधिक्योपदेशान्मरणे भूतवियोगस्यैवा-
भावात् । ‘भूतयुक्तः परं लोकमिमं लोकं च गच्छति’
इत्यादिवचनाच्च ॥ १ ॥

भा.वो.— वैराग्यसाध्योपास्तिसाधनमक्ते: पुरुषप्रयत्नाविषयत्वेना-
विधेयत्वात् तदुत्पत्त्यर्थं भगवत्त्रीतिसाधनविचारः परतृतीयाध्याये मोक्षसाधनेषु
वैराग्यस्य प्राथमिकत्वात्तत्रिपादनाय प्रथमः पादः प्रवृत्तः ।
तदन्तर्गताधिकरणपूर्वपक्षसिद्धान्तन्याया अनुव्याख्यायां सङ्ग्रहेणोक्ताः ।

स्वाभाविकाऽन्यथानामस(ह)हाभावान्यथोक्तयः ।

अविशेषविशेषौ च सहभावो विमिश्रता ।

विरुद्धोक्तिः सहस्थानं वैयर्थ्यं चान्यथागतिः ॥

युक्तयः पूर्वपक्षस्य गुणाधिक्याऽर्थतो भवते ।

उपपत्तिद्विरूपत्वमाधिक्यमनुरूपता ।

योग्यता बलवत्त्वं च विभागः कारणाभवः ।

कृपिरन्या गतिश्चैव सिद्धान्तस्यैव साधकाः ॥ इति ।

ॐ तदन्तरप्रतिपत्तौ रंहतिसम्परिष्वक्तः प्रश्निरूपणाभ्याम् ॐ ॥ इत्यत्र
‘अथातो ब्रह्मजिज्ञासा’ इति सूत्रगताथशब्देन वैराग्यादेर्मोक्षसाधनतोत्त्या
वैराग्यादेर्मोक्षान्वयव्यतिरेकदर्शनाद्वैराग्यादिकं मुमुक्षुणाऽनुष्टेयं न वेति सन्देहे
नानुष्टेयं मुमुक्षुणेति पूर्वः पक्षः । अनुष्टेयमेवेति सिद्धान्तः । तत्र ‘स्वाभाविका’
इत्युक्तन्यायं प्रमाणोदाहरणपूर्वकं विवृण्वन् प्रतिक्षिपति ॥ भूतबन्धस्त्विति ॥
मरणस्य स्वाभाविकत्वं नाम ‘जातस्य हि ध्रुवो मृत्युः’ इत्यादिप्रमाणोक्त-
नियतत्वम् । तादृशमरणेऽपि सर्वात्मना भूतवियोगो भवतीति पूर्वपक्ष्यमिप्राय

इति ज्ञातव्यम् । एवं च भूतवियोगस्त्वयैव मोक्षत्वात् मरणस्य
स्वाभाविकत्वेन वैराग्यानपेक्षणात् । जिज्ञासासूत्रानुपपत्तिरिति न मन्तव्यमिति
भावः । (अयं च न्यायः ‘तदन्तरप्रतिपत्तौ’ इत्यनेन स्वाभाविकमरणमेव
मुक्तिरिति सूचितः ।) तद्देतुत्वेन ‘गुणाधिक्य’ इत्युक्तसिद्धान्तन्यायं विवृणोति
॥ मुक्तिसाधनत्वेनेति ॥ गुणानामाधिक्यम् अपरोक्षत्वादिरूपम् । नन्वपरोक्ष-
ज्ञानाद्यभावेऽपि स्वाभाविकमरण एव भूतवियोगस्य जायमानत्वात्स्यैव च
मोक्षत्वादुपदिष्टमपि ज्ञानादिकं न मुक्तिसाधनं व्यभिचारादित्यत आह ॥ भूतयुक्त
इति ॥ भूतेत्यतः पूर्वं सर्वात्मनेति शेषः । मरण एव सर्वात्मना भूतवियोगे
गुणाधिक्योपदेशो न स्यात् । एवं च मुक्त्यर्थं गुणाधिक्योपदेशेन
स्वाभाविकमरणस्य मुक्तित्वाभावादनुष्टेयमेव मुमुक्षुणा वैराग्यादिकमिति न
जिज्ञासा सूत्रानुपपत्तिरिति भावः । (अयं च न्यायः मरणं विना
देहान्तरप्राप्तेयोगात् ‘सम्परिष्वक्तः’ इत्यनेन, मुक्तिव्यतिरिक्तमरणे भूतपरिष्वङ्गः,
मुक्तिरूपे तु तदभावः, इत्यत्र ज्ञानादिगुणाधिक्यस्यैव नियामकत्वात्सूचितः ।)

॥ १ ॥

त्र्यात्मकत्वाधिकरणम् III-1-2

न्या.वि.— ‘इति तु पञ्चम्यामाहुताबापः पुरुषबचसो
भवन्ती’ त्यत्र भूतानीति सामान्यनामानुक्त्वाऽपामिति
विशेषनामकथनादपामेव सहगतिरिति न वाच्यम् । त्र्यात्म-
कत्वादपामर्थतः सर्वभूतानां गतिप्राप्तेः ॥ २ ॥

भा.वो.— ॐ त्र्यात्मकत्वात् भूयस्त्वात् ॐ ॥ इत्यत्र ‘भूतपरिष्वक्तो
रहति’ इति साधारणवचनस्योभयथाप्युपपत्त्या मरणे सर्वभूतानि किं जीवं परिष्वज्य
गच्छन्ति उत नेति सन्देहे न सर्वाणीति पूर्वः पक्षः । सर्वाणीति सिद्धान्तः ।
तत्र ‘अन्यथानाम्’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति
॥ इति तु पञ्चम्यामिति ॥ उदाहृतश्रुतौ भूतानीत्यनुक्त्वा, आपः इत्येव वचने
अपामपि भूतत्वात्पूर्वपक्षसाधकत्वं न स्यादित्यतः सामान्यनामानुक्त्वेत्युक्तम् ।
सामान्य(नामा)पेक्षया विशेष(नामोऽस्यान्यथात्वा(त)द्याख्यानार्थं

विशेषनामेत्युक्तम् । अपामेवेत्येवकारसामर्थ्येन न सर्वभूतानां जीवेन सहगमनमिति साध्यसिद्धिः । एवं च श्रुतौ ‘आपः’ इत्यन्यथानामोक्तेः समस्तभूतपरिष्वज्ञाभावादेकस्य च शरीरानारम्भकत्वान्मरण एव मोक्षसिद्धेव्यर्थं वैराग्यादीति न वाच्यमिति भावः । (अयं च न्यायः ‘भूयस्त्वात्’ इत्यनेन ‘अप्’ शब्दप्रयोगगतिं वदता सूचितः । सामान्यनामापेक्षया विशेषनाम्नोऽन्यथात्वात् ।) तद्देतुत्वेन ‘अर्थतो भवः’ इत्युक्तसिद्धान्तन्यायं विवृणोति ॥ आत्मकत्वादिति ॥ सर्वभूतानां गतीति शेषोक्तिः । भवशब्दस्यार्थः प्राप्तेरिति । एवं च सर्वभूतगतेरर्थतो भवान्मरणस्यैव मुक्तिवाभावेनानुषेयमेव वैराग्यादीति भावः । (अयं च न्यायः ‘आत्मकत्वात्’ इत्यनेन अपां भूतत्रयात्मकत्वादपां सहगमनेन भूतानां सहगतिरपि सिद्धैवेति सूचितः ।) ॥ २ ॥

प्राणगत्याधिकरणम् III-1-3

न्या.वि.— न च भूतानि गच्छन्तीति सहैवानुक्तेस्तदभावः । प्राणगतेरुपपत्तित उक्तत्वात् ॥ ३ ॥

भा.बो.— ॐ प्राणगतेर्श ॐ ॥ इत्यत्र साधकवाधकप्रमाणाभावेन भूतानां जीवेन सह गत्यगतिसम्भवाभूतानि मरणे जीवेन सह गच्छन्ति न वेति सन्देहे न गच्छन्तीति पूर्वः पक्षः । गच्छन्तीति सिद्धान्तः । तत्र सहाभावेत्युक्त-पूर्वपक्षान्यायं तत्साध्यप्रदर्शनपूर्वकं विवृणवन् प्रतिक्षिपति ॥ न च भूतानीति ॥ भूतानीत्यतः परमध्याहतेन जीवेनेत्यनेन सहैवेत्यस्य सम्बन्धः । एवकारस्य गच्छन्त्येवेति वा सम्बन्धः । अनुक्तेः उत्तयभावादित्यर्थः । एतेन ‘सहाभाव’ इत्येतज्जीवेन सह गत्युक्त्यभाव इति विवृतं भवति । न च प्रश्नव्याख्यानरूपोक्तेः सञ्चावादसिद्धो हेतुरिति वाच्यम् । तयोरपि भूतैः सहगमनस्यानुक्तत्वात् । आर्थिककल्पनायाश्र विशेषप्रमाणमन्तरेणासम्भवादिति तदुपमर्देन प्रत्यवस्थानादिति भावः । एवं च सहगत्युक्त्यभावान्न भूतानां सहगमनमिति पूर्वपक्षो नेति भावः । (अयं च न्यायः ‘प्राणगते’ इत्यनुमानेन भूतगतिं साधयता, जीवेन सहगत्युक्तेरभाव इति सूचितः ।) तद्देतुत्वेन ‘उपपत्तिः’ इत्युक्तसिद्धान्तन्यायमुपपत्तिप्रदर्शनपूर्वकं विवृणोति ॥ प्राणगतेरिति

॥ प्राणगतेरुपपत्तित इति सामानाधिकरणम् । अनुक्तेरिति पूर्वपक्षदूषणाय उक्तत्वादित्युक्तम् । वस्तुतः सिद्धत्वादित्यर्थः । अयं भावः । अस्ति तावभूतानामिन्द्रियैरविनाभावः । ‘यत्र वा व भूतानि तत्र करणानि’ इति श्रुतेः । अतो व्यापकप्राणगतेस्तद्याप्यभूतानां चास्ति जीवेन सहगतिः । तथा च प्रयोगः—भूतानि जीवेन सहगमनवन्ति, तत्सहगत्युप्राणाविनाभूतत्वात्, यदेन सहयत्राविनाभूतं तत्तेन सह गच्छति । यथा राजा सह गन्त्रमात्याविनाभूतभूत्यः इति । तथा चोपपत्तितो भूतगतिसिद्धेः प्रागुक्तं युक्तमिति । (अयं च न्यायोऽविनाभावसूचकचशब्दशिरस्केन प्राणगतेश्चेत्यनेनोक्तः ।) ॥ ३ ॥

अश्यादिगत्याधिकरणम् III-1-4

न्या.वि.— न च ‘अग्निं वागप्येति’ इत्याद्यन्यथोक्तेः प्राणानां च न सहगतिः । द्विरूपत्वात्प्राणानाम् ॥ ४ ॥

भा.बो.— ॐ अश्यादिगतिश्रुतेरिति चेत्र भाक्तत्वात् ॐ ॥ इत्यत्र निर्णयिकप्रमाणाभावेन मरणे प्राणा जीवेन सह गच्छन्ति न वेति सन्देहे नेति पूर्वः पक्षः । गच्छन्तीति सिद्धान्तः । तत्र ‘अन्यथोक्तिः’ इत्युक्तन्यायं साध्यप्रदर्शनपूर्वकं विवृणवन् प्रतिक्षिपति ॥ न चाग्निमिति ॥ आदिपदेन ‘वातं प्राणश्चक्षुरादित्यं मनश्चन्द्रमसं दिशः श्रोत्रम्’ इति श्रुतिशेषग्रहणम् । जीवेन सहगत्युक्त्यपेक्षया वागादीनामश्यादिगत्युक्तेरन्यथात्वम् । ततश्च प्राणाविनाभूतभूतानामपि जीवेन सहगत्युक्त्यपेक्षया वागादीनामश्यादिगत्युक्तेरन्यथात्वम् । ततश्च प्राणाविनाभूतभूतानामपि जीवेन सहगतिरिति चशब्दः । एवं च प्राणगतेरन्यथोक्तेः प्राणानां जीवेन सहगत्यभावात्तद्याप्तभूतानामपि सहगत्यभावान्मरणमेव मोक्ष इति वैराग्यादिवैयर्थ्यमिति नेति भावः । (अयं च न्यायोऽश्यादिगतिश्रुतेः इत्यनेनोक्तः ।) तद्देतुत्वेन ‘द्विरूपत्वम्’ इत्युक्तसिद्धान्तन्यायं विवृणोति ॥ द्विरूपत्वादिति ॥ ‘पुरुषस्य मृतौ ब्रह्मन् प्राणा भागत एव तु । अधिदैवं प्राप्तुवन्ति’ इति प्रमाणबलात्प्राणानां भागेनाश्यादीन्प्रति गतेर्विद्यमानत्वेन यत्रास्येति श्रुतेस्तद्विषयत्वादित्यर्थः । एवं च प्राणानां द्विरूपत्वादेकेन रूपेण जीवेन सहगतिसञ्चावात्तद्याप्तभूतानामप्यस्ति

जीवेन सहगतिरिति न वैराग्यादिवैयर्थ्यमिति भावः । (अयं च न्यायो 'भाक्तत्वात्' इत्यनेनोक्तः ।) ॥ ४ ॥

प्रथमा(मे श्रवणा)धिकरणम् III-1-5

न्या.वि. — न च 'प्रथमतो भूतानि जुहृति' इति विशेषानुकेभूतानामसहगतिः। भूतानि जुहृति' इत्युपक्रमादपि 'इति तु पञ्चम्यामाहुतावापः पुरुषवचसो भवन्ति' इत्युपसंहारस्याधिक्यात् तदनुसारेणोपक्रमोक्तश्रद्धाशब्दस्यापि ता एवार्थ इत्यापत्तेः । उपक्रमविरोधेनोपसंहारानुपपत्तेः । उपक्रमप्रामाण्यार्थमेवोपसंहारानुसारित्वमङ्गीकार्यम् । व्याख्यानस्य पञ्चात्तनत्वनियमात् । उपक्रमानुसारित्वनियमेऽप्युपसंहारस्योपसंहारेणोपक्रमार्थो ज्ञायते ॥ ५ ॥

भा.वो.— ऊँ प्रथमेऽश्रवणादिति चेन्न ता एव ह्युपपत्तेः ऊँ ॥ इत्यत्र मरणे सति जीवेन सहगतिमत्त्राणानामनेवंविधानां च वस्तूनां दर्शनेन, भूतानि जीवेन सह गच्छन्ति न वेति सन्देहे, नेति पूर्वः पक्षः । गच्छन्तीति सिद्धान्तः । तत्र 'अविशेष' इत्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ न च प्रथमत इति ॥ सूत्रे 'प्रथमे' इति, अत्र 'प्रथमतः' इति, 'प्रथमाग्नौ' 'उपक्रमे' इति चोभयार्थकं तन्वेणोपात्तम् । विशेषानुकेरित्यनेन अविशेषेतेतत् विशेषोत्तमभाव इति विवृतं भवति । यदि भूतानां मरणकाले जीवेन सहगतिः स्यात् तर्हि 'तस्मिन्नेतरस्मिन्नाग्नौ देवाः श्रद्धां जुहृति' इत्युपक्रमवाक्ये, व्याख्य प्रथमाग्नौ श्रद्धयेष्वत उत्क्रान्तस्य श्रद्धां जुहृतीति श्रद्धासाहित्येन होमश्रवणवत्, भूतानि जुहृतीति भूतसाहित्येन होमश्रवणं स्यादिति भावः । एवं च (श्रद्धां जुहृतीतिभूतानि जुहृतीति विशेषोत्तमभावात्) अविशेषाभूतानां सहगत्यभावेन मरणस्यैव मोक्षत्वाद्वयर्थं वैराग्यादीति नेति भावः । (अयं च न्यायः 'प्रथमेऽश्रवणात्' इत्यनेनोपक्रमे भूतानि जुहृतीति विशेषोत्तमभावादित्युक्तः) । तद्देतुनेन आधिक्यमित्युक्तसिद्धान्तन्यायं तत्साध्यत्वेन 'ता एव ह्युपपत्तेः' इति सौत्रसिद्धान्तांशार्थप्रदर्शनपूर्वकं विवृणोति ॥ भूतानीति ॥ अत्र श्रद्धामिति वक्तव्ये

भूतानीत्युक्तिः 'किमु श्रद्धां जुहृती'त्युपक्रमात्' इति कैमुत्यदोतनार्था । अत एवापिपदम् । अन्यथा तद्वर्थं स्यात् । यद्वा भूतानां सहगतौ 'भूतानि जुहृती'त्युपक्रमः स्यादिति यदुक्तं तत्र, 'भूतानि जुहृती'त्युपक्रमादपि 'इति तु पञ्चम्यामाहुतावापः' इत्युपसंहारस्यैवाधिक्यादिति । ततश्चैवमुपक्रमाभावेऽपि प्रबलोपसंहारवलाभूतानां सहगतिः सिद्ध्यतीति भावः ॥ (आधिक्यादिति ॥ एकप्रकरणे प्रथमेनार्थे धीस्थे, चरमस्य तद्विषयस्य, प्रथमस्थाचारस्य, विरोधेनाप्यवैयर्थ्यायावश्यकल्पनीयक्रमव्याख्यानस्य प्राबल्यादित्यर्थः । अनेन सौत्रहिंशाद्वाभिप्राय उक्तो भवति) ।

ता एवेत्येवकारेण सौत्रेणानूदितेन अपां प्रस्तुतत्वं श्रद्धाशब्दार्थत्वस्यावश्यकत्वं चाह, न तु श्रद्धाशब्दस्य तद्विरिक्तार्थान्तरव्यावृत्तिः । श्रद्धाशब्देनाजहलक्षणया श्रद्धयाद्विश्व विशिष्टस्य जीवस्य विवक्षितत्वात् । ननूपसंहारस्य व्याख्यानत्वेन प्राबल्येऽपि कुतस्तदनुसारेणात्रोपक्रमोक्तश्रद्धाशब्दस्यावर्थकत्वोपपत्तिरित्यतः 'उपपत्तेः' इति सूत्रांशाभिप्रायमाह ॥ उपक्रमविरोधेनेति ॥ उपसंहारानुसारेणोपक्रमार्थकल्पन एव प्रबलोपसंहारोपपत्तेः । अन्यथा तदनुपपत्तेरिति भावः । यद्वा दुर्बलोपक्रमविरोधेन प्रबलोपसंहारस्यार्थान्तरकल्पनस्यानुपपत्तेरिति व्याख्येयम् । यद्युपक्रमगतश्रद्धाशब्दस्य तन्मात्रार्थत्वं तर्हयामप्राप्तत्वेन 'आपः पुरुषवचसो भवन्ति' इति अपामनुवादो न स्यात् । अप्राप्तानुवादस्यासम्भवेन विरुद्धत्वात् । न च 'पर्जन्यो वा व गौतमाग्निः' इत्यादिवाक्यानां मध्येमार्ग(ग) प्राप्तसोमादिविषयत्ववत् आपः पुरुषवचसो भवन्तीत्युपसंहारस्य मध्येमार्ग प्राप्ताविषयकत्वेनागमनमात्रविषयकत्वं वाच्यम् । भूतानि त्वजतीत्यनुत्तवा 'सोमो राजा सम्भवति' इत्यादिवत्, 'आपो भवन्ति' इत्यनुत्तवा 'आपः पुरुषवचसो भवन्ति' इत्यनुवादादिति । ननु तथापि उपसंहारानुसारित्वमुपक्रमस्य कुत इत्यत आह ॥ उपक्रमप्रामाण्यार्थमिति ॥ एवशब्देनाङ्गीकारस्यावश्यकत्वमाह । तथा चोपसंहारस्योपक्रमव्याख्यानरूपत्वेन प्राबल्यादुपक्रमप्रामाण्योपपत्त्यर्थमेवोपसंहारानुसारित्वमवश्यमङ्गीकर्तव्यम् । व्याख्यानानुसारिव्याख्येयस्य तदर्थं प्रामाण्यादर्शनादित्यर्थः । अनेन 'उपपत्तेः' इत्येतदुपक्रमप्रामाण्योपपत्तेरिति प्रकारान्तरेण व्याख्यातं भवति ।

नन्वैयर्थ्यान्यथानुपपत्त्या कल्प्यमानं व्याख्यानत्वं परस्योपसंहारस्यैव नोपक्रमस्येत्वत्र को विशेषदेहुरित्यत आह ॥ व्याख्यानस्येति ॥ नोपक्रमस्य व्याख्यानरूपत्वं कल्प्यम् । तस्य पश्चात्तनत्वनियमात्— तद्वाख्यानं तत्पश्चात्तनमिति व्यासे: । अतः परिशेषादुपसंहारस्यैव पश्चात्तनस्य व्याख्यानरूपत्वं कल्प्यमिति भावः ।

नु ‘अथ कस्मात्’इत्यादौ व्याख्यानस्य पश्चात्तनत्वेऽपि ‘वानात्सूतेर्देवनाद्वासुदेवः’ इत्यादौ व्याख्यानस्य पूर्वतनत्वस्यापि दर्शनेन व्यभिचारात्कथं व्याख्यानस्य पश्चात्तनत्वनियम इति चेन, यतोऽत्र पश्चात्तनत्वं नाम पश्चात्याठो न विवक्षितः किं तु पश्चादुपस्थितत्वम् । लोके व्याख्येयोपस्थितिं विना तद्वाख्याने प्रवृत्तेरेवादर्शनादसम्भवाच्च । तथा च लोकानुसारेण व्याख्येयव्याख्यानयोस्तद्वावोपपत्तये पूर्वोपस्थितत्वं पश्चादुपस्थितत्वनियमस्यावश्यकत्वे, ‘पाठक्रमादर्थक्रमो बलीयान्’ इति न्यायेन ‘वानात्सूते:’इत्यत्रापि व्याख्यानस्यैव पश्चादुपस्थितत्वमङ्गीकार्यम् । उपोद्घातप्रक्रिया पूर्वपाठोपपत्तेः । नु ‘वानात्सूते:’इत्यादौ पश्चात्पठितस्यापि व्याख्येयस्य वासुदेवादिपदस्य पूर्वमुपस्थितिवत्, पश्चात्पठितस्याप्युपसंहारस्य पूर्वमुपस्थितिसम्भवेन व्याख्यानत्वप्रयोजकपश्चादुपस्थितत्वलक्षणपश्चात्तनत्वमुपसंहारस्यासिद्धमिति चेन, ‘वानात्सूते:’इति पूर्वाक्यस्य पश्चात्पठितवासुदेवपदव्याख्यानत्ववत् उपक्रमस्योपसंहारव्याख्यानरूपत्व-स्याकृत्वेन पाठक्रमापवादकभावान्वियतस्वाध्यायदशायां पाठक्रमानुसारेण जातयोरुपक्रमोपसंहारविषयकोपस्थित्योः पूर्वतनत्वपश्चात्तनत्वनियमस्यैवानुसरणात् । उपसज्जातविरोधित्वेनोपसंहारदौर्बल्यं वदता परेणापि, तस्य पश्चादुपस्थितत्वस्यावश्यमङ्गीकार्यत्वाच्च । पश्चादुपस्थितस्यैव उपस्थितविरोधिकत्वरूपोपसज्जातविरोधित्वसम्भवात् । उपस्थितिश्च पौरुषेयवाक्ये प्रणेतुः पुरुषस्य, वेदे त्वीश्वरस्य । तत्रेश्वराभिप्रायप्रवेशेन तस्येश्वरवाक्यत्वात् । यथोक्तं तत्वनिर्णयटीकायां ‘पुरुषाभिप्रायप्रवेशोऽपि’इति । कर्मनिर्णयटीकायां च ‘वेदोऽपौरुषेय इत्यस्माकं परेषां च यद्यपि समं तथापीश्वरवाक्यत्वं समस्तस्यापि वेदस्य वयमङ्गीकुर्मो न परे इति । नु तथाप्युपक्रम एवोपसंहारापेक्षया प्रबल इत्यङ्गीकर्तव्यम् । उपक्रमाभावे उपसंहारस्वरूपनिष्पत्तेरेवाभावेन

उपसंहारस्योपजीवकत्वात् । येन विना हि यस्यानुत्थानं तत्स्योपजीव्यम् । न ह्यनुपक्रान्तस्योपसंहारोऽस्तीत्याशङ्क्य परिहरति ॥ उपक्रमेति ॥ अनुसारित्वं सापेक्षत्वम् ।

अपिपटेन ‘येन विना यस्यानुत्थानं तत्स्योपजीव्यमित्यस्य भ्रमबाधादौ व्यभिचारं सूचयति ॥ तथा च स्वरूपेणोपसंहारस्योपक्रमसापेक्षत्वनियमः तथापि ‘नदं व ओदतीनाम्’इत्यादिमन्त्रस्य ‘ता नदेन विहरति’ इत्यादिनिश्चितप्रामाण्यव्याख्यानानुसारेणार्थनिर्णयप्रामाण्यनिर्णयादि दर्शनात् । उपक्रमोपसंहारयोश्च व्याख्येयव्याख्यानभावस्य समर्थितत्वादर्थप्रतीतिप्रामाण्यनिर्णयादावुपक्रम एवोपसंहारसापेक्षा इत्यर्थप्रतीत्या(दौ) उपसंहारस्यैव प्राबल्यमित्यङ्गीकार्यमिति भावः । एतेनैवोपक्रमोपसंहारयोरनुपसज्जातविरोधित्वाभ्यां प्राबल्यदौर्बल्ये इत्यपि परास्तम् । भ्रमबाधादौ व्यभिचारादिति भावः । तस्मादुपक्रमापेक्षयोपसंहारस्यैवाधिक्यात्तदनुसारेण मरणे भूतगतिसिद्धेन वैराग्यवैयर्थ्यमिति । (अयं च न्यायः ‘उपपत्तेः’इत्यनेन ‘इति तु पश्चम्यामाहुतावापः’ इत्युपसंहारोपपत्तेरिति सूचितः । अन्यथा ‘ता एव’इत्यवधारणानुपत्तिः) ॥ ५ ॥

अश्रुतत्वाधिकरणम् III-1-6

न्या.वि. — न च विशेषाश्रवणनियम एव बलवान् । स्थानान्तरश्रवणस्याप्येतदनुरूपत्वात् । आर्थिकश्रवणमप्यनुकूलं वाधत एव । किमु स्थानान्तरगतं स्पष्टश्रवणमिति कैमुत्यार्थमेव ‘नेष्टादिकारिणां प्रतीते’रिति परिहारान्तरमुक्तम् ॥ ६ ॥

भा.वो. — ऊँ अश्रुतत्वादिति चेनेष्टादिकारिणां प्रतीतेः ऊँ ॥ इत्यत्र पूर्ववदुभयविधवस्तुदर्शनेन मरणे भूतानि जीवेन सह गच्छन्ति न वेति सन्देहे न गच्छन्तीति पूर्वः पक्षः । गच्छन्तीति सिद्धान्तः । तत्र ‘अविशेषः’ इत्युक्तमेव पूर्वपक्षन्यायं विवृण्वन् प्रतिक्षिपति ॥ न च विशेषाश्रवणेति ॥ यत्रास्य पुरुषस्य मृतस्य वाग्ग्रिमप्येति प्राणानामङ्ग्यादीन् प्रति गतिप्रतिपादकप्रत्यक्षश्रुतिवत् भूतानां

जीवेन सह गतिप्रतिपादकप्रत्यक्षश्रुत्यभावादभावनियम एवेत्यर्थः । बलवानिति—‘इति तु पञ्चम्यामाहुतावापः’ इति अब्जातिश्रवणरूपभूतगतिगोचरार्थिक-श्रवणाद्यापकगतौ व्याप्यगतिरावश्यकीति न्यायेन भूतव्यापकप्राणगति-श्रवणरूपगूतगतिगोचरार्थिकश्रवणादपीति भावः । अत एव ‘अत्मकत्वात्’ ‘प्राणगतेश्वः’ इत्यादिना निर्णीतत्वान्वैं संशयाद्यवकाशा इति न वाच्यम् । तदुपर्देनाभ्यधिकाशङ्कायाः प्रत्यवस्थानात् । एवं च विशेषाश्रवणरूपाविशेषान्वभूतानां सहगतिरिति वैराग्यादिवैयर्थ्यमिति नेति भावः । (अयं च न्यायः ‘अश्रुतत्वात्’ इत्येन विशेषश्रवणभाव इत्युक्तः ।) तद्देतुत्वेन ‘अनुरूपता’ इति सिद्धान्तन्यायं विवृणोति ॥ स्थानान्तरेति ॥ ‘अथैनं यजमानं किं न जहाति भूतान्येव भूतेरेव गच्छति’ इति स्थानान्तरे जीवेन सह भूतानां गतिश्रवणस्यापि एतदनुरूपत्वादार्थिकश्रवणानुकूलत्वात्, आर्थिकश्रवणमेवाश्रवणनियमापेक्ष्या प्रवलमित्यर्थः । न त्वार्थिकश्रवणस्य नेष्टादिकारिणामिति स्थानान्तरश्रवणानु-कूल्यकथनं व्यर्थम् । आर्थिकश्रवणस्यैवाश्रवणवाचकत्वोपपत्तेः । न च आर्थिकश्रवणस्य बाधकत्वोपयोगिप्रावल्याय संवादित्वेन तत्कल्पनमिति वाच्यम् । संवादकप्रमाणाभावेऽपि प्राणगतिरूपयुक्तेव्याप्तिपक्षर्थमतयोः श्रुतिसिद्धत्वेनापां गतेरूपसंहाररूपप्रमाणसिद्धत्वेनार्थिकस्य प्रावल्योपपत्तौ तदर्थं तस्यावक्तव्यत्वादित्यत आह ॥ आर्थिकश्रवणमिति ॥ अनुकूं वाधत एवेति युक्तेरपि व्याप्तिलिङ्गाहकप्रामाण्येनैव भवितव्यम् । तच्च भूतानां प्राणव्याप्तत्वेन, प्राणानां जीवेन सहगतौ श्रुतिरूपम्, अपां सर्वभूतात्मकत्वेन जीवेन सहगतौ श्रुत्युपसंहाररूपमस्तीत्यार्थिकश्रवणस्यापि विशेषश्रवणवदश्रवणबाधकत्वमित्यर्थः ।) एवं च स्थानान्तरश्रवणस्यार्थिकश्रवणानुरूपत्वात्, भूतानां सहगतिरूपन्वैवेति न वैराग्यादिवैयर्थ्यमिति भावः । (अयं च न्यायः ‘इष्टादिकारिणां प्रतीते’ रित्येन ‘अथैनं यजमानमिति स्थानान्तरश्रवणस्यापीत्येतदनुरूपत्वमित्युक्तः ।) ॥ ६ ॥

भाक्ताधिकरणम् III-1-7

न्या.वि.— न च ‘अपाम सोमममृता अभूम्’ इति विशेषत एव मोक्षफलस्याप्युक्तेः कर्मेव मोक्षसाधनमिति मन्तव्यम् । ‘नान्यः पन्था अयनाय विद्यते’ ‘स य आत्मानमेव लोकमुपास्ते’ ‘यावदिन्द्रो यावन्मनुः’ इत्यादिश्रुतिबलादमृत-शब्दस्य यथायोग्यमेवार्थकल्पनोपपत्तेः ॥ ७ ॥

भा.वो.— उँ भाक्तं वाऽनात्मवित्त्वात्तथा हि दर्शयति उँ ॥ इत्यत्र फलार्थमवश्यानुष्ठेयाननुष्ठेयसाधनदर्शनाद्वैराग्यसाधनं किं मुमुक्षुणावश्यमनुष्ठेयं न वेति सन्देहे नावश्यमनुष्ठेयमिति पूर्वः पक्षः । अवश्यमनुष्ठेयमिति सिद्धान्तः । तत्र ‘विशेषः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च ‘अपाम सोम्’ इति ॥ अपामिति श्रुतौ ‘अमृता अभूम्’ इति विशेषाकारेणैव मोक्षरूपफलस्य साक्षात्कर्मसाध्यतोक्तेः स्वगदिरिव मोक्षस्यापि ज्ञानद्वारमन्तरेण कर्मेव साधनमित्यर्थः । एवं च ‘अपामसोमम्’ इति वचनविशेषात् कर्मेव मोक्षसाधनमिति वैराग्यादिवैयर्थ्यमिति न मन्तव्यमिति भावः । (अयं च न्यायः ‘भाक्तम्’ इत्येन अपामिति श्रुतेर्गतिकथनेन सूचितः ।) तद्देतुत्वेन ‘योग्यता’ इत्युक्तसिद्धान्तन्यायं श्रुतुदाहरणपूर्वकं विवृणोति ॥ नान्यः पन्था इति ॥ यथायोग्यमिति सोमयागादिकर्मणः काम्यस्य बहुकालीनत्वगुणयोगेन स्वर्गाख्यगौणामृतत्वस्य काम्यत्वेऽपि जिज्ञासुकृतकर्मणो ज्ञानद्वारा पारम्पर्यैव मुख्यामृतत्वस्य तदेकदेशलक्षणया । ज्ञानिकतृस्य तु लक्षणयाऽमृतसाधनत्वेन (ज्ञानरूपामृतत्वस्य वा) आत्मज्ञानलङ्घमोक्षे आनन्दाभिवृद्धिलक्षणातिशयरूपामृतत्वस्य (वा) श्रुतिगतामृतशब्दार्थत्वेन योग्यत्वात्स्यैवार्थस्य कल्पनोपपत्तेः । स(र्वथा)र्वात्मना न कर्मणा साक्षात्संसारनिवृत्तिः श्रुत्यर्थः (इत्यर्थः ।)

कुतो नैवं श्रुत्यर्थ इत्यत उक्तं ॥ नान्यः पन्था अयनाय विद्यत इति ॥ अमृतशब्दस्य आनन्दाभिवृद्धिरूपमुक्त्यर्थत्वे श्रुतिमाह ॥ स य इति ॥ स्वर्गाख्यगौणमुक्त्यर्थत्वे च तामाह ॥ यावदिन्द्र इति ॥ आदिपदेन पारम्पर्यण

मोक्षसाधनीभूतज्ञानसाधनत्वे च ‘कर्मणा ज्ञानमातनोति’ इति द्रष्टव्या । अत्र सौत्रभाक्तशब्देन प्रथमः पक्षः, वाशब्दात्पक्ष(द्वयं)त्रयं ज्ञापितमिति ज्ञातव्यम् । यद्यपि भाष्यतटीकयोः पक्षद्वयमेव वाशब्दार्थत्वेनोक्तं तथापि कर्मनिर्णयटीकार्यां ‘अमृतशब्दस्य तत्साधनज्ञानलक्षणया’ इति पक्षान्तरमप्येतत्सूत्रार्थतयोक्तमिति । एवं च श्रुत्यर्थतयाऽनेकेषां योग्यतया वैराग्याद्यनुष्ठानमन्तरेण मोक्षासिद्धेन वैराग्यादिवैयर्थ्यमिति भावः । (अयं च न्यायो ‘भाक्तं वा’ इत्यनेन श्रुतेर्यथायोग्यमर्थवर्णनेन सूचितः) ॥ ७ ॥

कृतात्ययाधिकरणम् III-1-8

न्या.वि.— न चानुशयस्य सहभावात्स्वर्ग एव फलदत्वम् । भुक्तशेषानुशयवानित्यादिवचनाद्यथायोग्यमेव फलदानोपपत्तेः ॥ ८ ॥

भा.वो.— ॐ कृतात्ययेऽनुशयवान् दृष्टस्मृतिभ्याम् ॐ ॥ इत्यत्र पूर्वाधिकरणोक्तन्यायतदनपेक्षफलनिष्ठतिदर्शनाभ्यां वैराग्यादिकं मुमुक्षुणाऽवश्यमनुष्ठेयं न वेति सन्देहे नानुष्ठेयमिति पूर्वः पक्षः । अवश्यमनुष्ठेयमिति सिद्धान्तः । तत्र ‘सहभावः’ इत्युक्तपूर्वपक्षन्यायं विवृण्वन् प्रतिक्षिपति ॥ न चानुशयस्येति ॥ अनुशयस्य, (भुक्तकर्मशेषस्य) कर्मणः, स्वर्गं गच्छता जीवेन सहभावात्, स्वर्गेऽकिञ्चित्कल(द)त्वाङ्गीकारादेवेत्युक्तम् । एवं च कर्मणः सहभावेन स्वर्गं एव फल(द)त्वोपपत्तेः । तत्र कर्मान्तरोपादानाभावात् । कर्माभावे च तन्मूलसंसारोच्छेदः स्वयमेव भवतीति न मुमुक्षुणाऽवश्यमनुष्ठेयं वैराग्यादीति नेति भावः । (अयं च न्यायः ‘कृतात्ययेऽनुशयवान्’ इत्यनेन कर्मणा सहभावादिति सूचितः । सहभावाभावे, अत्ययेऽनुशयवत्त्वं च न स्यात् ।) तद्देतुत्वेन ‘योग्यता’ इत्युक्तसिद्धान्तन्यायमेव विवृणोति ॥ भुक्तशेषेति ॥ आदिपदेन ‘यतः शेषेण’ इति श्रुतिग्रहणम् । स्मृतेः श्रुत्यपेक्षया विवक्षिताङ्गोषार्थप्रतिपादकत्वात्प्रतीकेन ग्रहणम् । एवं च सहगतस्यापि किञ्चित्कर्मण एव फलदानयोग्यतया न सर्वकर्मक्षय इति न वैराग्याद्यनुष्ठाने वैयर्थ्यमिति भावः । (अयं च न्यायः ‘अनुशयवान्’ इत्यनेनैव कर्मणा

यथायोग्यमेव फलदत्वमिति सूचितः । यद्वा ‘दृष्टस्मृतिभ्याम्’ इति प्रमाणे विशेषोक्त्या सूचितः ।) ॥ ८ ॥

यथैताधिकरणम् III-1-9

न्या.वि.— न च मार्गस्यापि सहभावाद्यथागतमेवागमनमिति नियमः । वचनबलाद्यथायोग्यमेवागमनोपपत्तेः ॥ ९ ॥

भा.वो.— ॐ यथेतमनेवं च ॐ ॥ इत्यत्र यथागमनमन्यथा च गमनदर्शनात्स्वर्गं गतः किं गतिप्रकारेणागच्छत्यन्यथा वेति सन्देहे गतिप्रकारैवेति पूर्वः पक्षः । अन्यथा चेति सिद्धान्तः । तत्र ‘सहभावः’ इति पूर्वोक्तमेव पूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च मार्गस्येति ॥ सहेत्यतः पूर्वं मन(सि)सः इति शेषः । सिद्धान्तिना गमनस्योभयथाऽप्यङ्गीकारात् एवेत्युक्तम् । तस्यैव विवरणं नियम इति । न हि विज्ञातं पन्थानं विहायाविज्ञातेन गमने प्रयोजनमस्तीत्यर्थः । एवं च गमन(मार्ग)स्य स्मृतिविषयतया मनसि सहभावेन, तेनैव गमनसम्बवे स्वर्गफलस्यापि क्लेशानुष्ठानभावाद्वैराग्यादिवैयर्थ्यमिति नेति भावः । अयं च न्यायः यथेतमित्यनेन मार्गस्य संस्कारविषयत्वेन मनसि सहभाव इति सूचितः ।) तद्देतुत्वेन पूर्वोक्तमेव योग्यतेति सिद्धान्तन्यायं विवृणोति ॥ वचनबलादिति ॥ ‘धूमादभ्रम्’ इति विशेषवचनबलाद्योग्यं मार्गमनतिक्रम्यैवागमनोपपत्तेरित्यर्थः । (न च सहभावरूपयुक्तिविरोधः आगमे जीवस्यास्वातन्त्र्येण तत्स्मरणस्यागमनानुपयोगित्वेनाप्रयोजकत्वात् । अत एव यथायोग्यमेवेति नियमव्यवच्छेदायावधारणम् ।) एवं च मार्गद्वयस्यापि योग्यतया स्वर्गादागमनस्याति-क्लेशानुष्ठानवैराग्यादि वैयर्थ्यमिति भावः । (अयं च न्यायः ‘यथेतमनेवं च’ इत्यनेन यथायोग्यमेवागमनमिति सूचितः ।) ॥ ९ ॥

चरणाधिकरणम् III-1-10

न्या.वि.— न च ‘इष्टापूर्ते दत्तमित्युपासते’ इत्युपशब्देनेषादिभिराचारस्य सहपाठाचरणफलं पुनरावृत्तिं करणफलत्वेन

भ्रमाद्वदन्तीति वाच्यम् । ‘नान्यः पन्थाः’ इत्यादिवचनादेवो-
भ्योरपि चरणशब्देनैवोक्तेर्योग्यत्वात् ॥ १० ॥

भा.वो.— ॐ चरणादिति चेन्न तदुपलक्षणार्थेति काण्डाजिनिः ॐ ॥
इत्यत्र गतागतनिमित्तयोरुभयोरपि सहभावदरसेन यज्ञादिकं गतागतसाधनं न
वेति सन्देहे नेति पूर्वः पक्षः । साधनमिति सिद्धान्तः । अत्रापि ‘सहभावः’
इत्युक्तमेव पूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न चेष्टापूर्त
इति ॥ न गतागतं यज्ञादिकर्मफलम् किन्तु चरणफलमेव । ‘रमणीयचरणाः,
कपूर्यचरणा’ इति श्रुतेः । न च तयोरभेदः, ‘अचार इति सम्प्रोक्तः कर्मज्ञत्वेन
शुद्धिदः’ इति स्मृतेरज्ञान्निभावेन भेदात् । ननु ‘अथ य इमे ग्रामा इष्टापूर्त
दत्तमित्युपासते ते धूममभिसम्भवन्ति’ इत्युपक्रम्य ‘तस्मिन्याव-
त्सम्पातमुषित्वाऽथैतमेवाधावानं पुनरावर्तन्ते’ इति श्रुतेर्गतागतस्य यज्ञादि-
फलत्वप्रतीतेरयुक्तं चरणफलत्वकल्पनमित्यत उक्तम्— चरणफलमिति ।
पुनरावृत्तिमित्येकदेशोक्तीर्तनं, गमनमपीत्यपि ग्राह्यम् । यद्यप्यनया श्रुत्या
गतागतस्य यज्ञादिफलत्वप्रतीतिर्जायिते तथापि सा भ्रान्तिरेव । गतागतस्य
चरणफलत्वादित्यर्थः । ननु कुरुः, भ्रान्तिनिमित्ताभावादित्यत उक्तं ॥
इष्टादिभिराचारस्येति ॥ उपलक्षणमेतत् । स्वर्गेण गतागतस्य सहपाठादित्यपि
द्रष्टव्यम् । तथा च इष्टादिभिराचारस्य, स्वर्गेण गतागतस्य च सहोक्तिरेव
भ्रान्तिनिमित्तमित्यर्थः । स्यादेतत् । यद्यत्र इष्टादिभिराचारस्य सहपाठ एव भवेत् ।
स एव कुरुः । तद्वाचकपदाश्रवणादित्यत उक्तम् ॥ इष्टापूर्त इति ॥ तथा च
उपशब्दस्य समीपवर्तिवस्तुवाचकत्वादाचारस्य च यज्ञादिसमीपवर्तित्वात् उपासत
इति उपशब्देन इष्टादिभिराचारः सहपठित इत्यर्थः । नन्वेमपि बाधकाभावात्कुतो
भ्रान्तित्वमिति चेन्न । चरणश्रुतेर्विषयान्तराभावेनाप्रामाण्यस्यैव बाधकत्वादिति ।
एवं चेष्टादिपदोदितयजनादिस्तुपशब्दोक्तचरणस्य सहभावानिमित्ताचरणफलमेव
गतागतमिष्टादिकरणफलमित्युत्पन्नज्ञानस्य भ्रमत्वान्नेष्टादि गतागतसाधनं, किं तु
अपुनरावृत्तिफलसाधनमिति न तदर्थं वैराग्यादि सम्पादानीयमिति नेति भावः ।
(अयं च न्यायः ‘चरणात्’ इत्यन्यथासिद्धहेतुं वदता ‘अथ य इमे ग्रामाः’
इति श्रुतौ, करणचरणयोः सहपाठनिमित्तकगतागतस्य करणफलत्वप्रतीति-

भ्रान्तिरिति बाधकोद्धारोऽपि सूचितो भवतीति सूचितः ।) तद्देतुत्वेन पूर्वोक्तमेव
योग्यतेति सिद्धान्तन्यायं हेतुप्रदर्शनपूर्वकं विवृणोति ॥ नान्यः पन्था इति ॥
न चरणश्रुत्यन्यथानुपपत्त्या गतागतस्य यज्ञादिफलत्वप्रतीतिभ्रान्तिरिति कल्प्यम् ।
तस्या अन्यथोपपत्तेः । चरणशब्देनैवाजहल्क्षणया मुख्यवृत्त्या चोभयोः
कर्माचरणयोरप्युक्तेः प्रतिपादनस्य, योग्यत्वात् सम्भवादित्यर्थः ।

ननु उभयोरिति किमर्थं, कर्मण इत्येव वक्तव्यमिति चेन्न । कर्मकर्तृणां
रमणीयत्वादेश्वरणसापेक्षत्वेन चरणाग्रहणे तदलाभात् । ननु गतागतस्य
चरणफलत्वमेव किं न स्यात् । बाधकाभावादित्यत उक्तं ॥ नान्य इति ॥
एवकारेण श्रुतेर्निरवकाशत्वमाह । आदिपदेन ‘इष्टापूर्त मन्यमाना’ ‘अथ ये
यज्ञेन दानेन तपसा लोकाङ्गयन्ति ते धूममभिसम्भवन्ति’ इत्यादिश्रुतिः, त्रैविद्या
मामित्यादिस्मृतिश्च ग्राह्या । तथा च ‘नान्यः पन्थाः’ इत्यादिश्रुत्या कर्मणः
पुनरावृत्तिशून्यफलकत्वस्य निषिद्धत्वात् ‘त्रैविद्या’ इत्यादिस्मृत्या तत्कल-
कत्वदर्शनाच्च, अथ य इत्यादिसमाख्यानाच्च युक्तं चरणश्रुतिव्याख्यानमित्यर्थः ।
एवं च गतागतस्य कर्मफलत्वात्केशसाधने, तस्मिन्साध्ये च विरक्तेन भाव्यमिति
भावः । (अयं च न्यायः तदुपलक्षणार्थेत्यनेन नान्यः पन्थाः इति बाधकवज्ञेन
करण-चरणयोश्वरणशब्देनैक्तेर्योग्यत्वादित्युक्तः ।) ॥ १० ॥

अनिष्टाधिकरणम् III-1-11

न्या.वि.— न च भयफलकाभादिमिश्रुद्धित्वादिष्टादिकारिणां
संसारः, अनिष्टादिकारिणां तदभावान्मुक्तिरिति वाच्यम् । तेषां
प्रबलदोषश्रुतेः ॥ ११ ॥

भा.वो.— ॐ अनिष्टादिकारिणामपि च श्रुतम् ॐ ॥ इत्यत्र
इष्टापूर्त्यादिविशेषोक्त्यज्ञानित्वाभ्यां गतागतं किमिष्टादिकारिणामेवोत
सर्वज्ञानिनामपीति सन्देहे इष्टादिकारिणामेवेति पूर्वः पक्षः । सर्वज्ञानिनामिति
सिद्धान्तः । तत्र ‘विमिश्रता’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन्
प्रतिक्षिपति ॥ न च भयेति ॥ भयेत्यतः पूर्वं प्रत्यवायेति ग्राह्यम् । कामादीति

॥ आदिपदेन विधिप्रतिषेधवन्धपरिग्रहः । संसार इति 'विभ्यत्वति पादपात्' इति ॥ न्यायादिति भावः । मुक्तिरिति ॥ स्वर्गमुक्त्यतिरिक्तं फलान्तरं नास्तीति पूर्वपक्षयमिप्रायः । एवं च विमिश्रबुद्धित्वादिष्टादिकारिणामेव गतागतमिति नियमो नेति भावः । (अयं च न्यायः 'अनिष्टादिकारिणामपि' इत्यनेन प्रत्यवायभयेन फलकामनया यजनादिकर्म कुर्वतां समुच्चयेन सूचितः ।) तद्देतुत्वेन 'बलवत्त्वम्' इत्युक्तसिद्धान्तन्यायं विवृणोति ॥ तेषामिति ॥ प्रबलेत्यनेन 'संयमने त्वनुभूय' इत्यादिसूत्रोक्तदुःखादिदोषसङ्ग्रहोऽपि कृतः । (एवं च भयकामनाद्यभावविरोधः । विभ्यता फलकामशून्येनाप्युक्तविषयस्य मरणहेतुत्वादर्शनात् ।) एवं च बलदोषश्रुत्याऽज्ञानां सर्वेषां गतागतमस्तीति भावः । (अयं च न्यायः प्रथमसूत्रस्थचशब्देन द्वितीयतृतीयसूत्राभ्यां च दोषबलवत्त्वमित्युक्तः ।) ॥ ११ ॥

अपिसप्ताधिकरणम् III-1-12

न्या.वि.— न च नरकभोगस्यानित्यत्वकथनान्नित्यनर-
कोक्तिर्विरुद्धा ।

रौरवोऽथ महांश्वैव बहिर्वैतरणी तथा ।
कुम्भीपाक इति प्रोक्तान्यनित्यनरकाणि तु ।
तामिसवशान्धतामिसो द्वौ नित्यौ सम्प्रकीर्तितौ ॥

इति विभागात् ॥ १२ ॥

भा.वो.— उँ अपिसप्त उँ ॥ इत्यत्र 'अवरोहः' इति पूर्वोक्त्या, लोकटृप्त्या च नरकं नित्यदुःखप्रदमुत नेति सन्देहे पुनरावृत्तिप्रदमेवेति पूर्वः पक्षः । नित्यदुःखप्रदमिति सिद्धान्तः । तत्र 'विरुद्धोक्तिः' इत्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ न च नरकभोगस्येति ॥ अनित्यत्वकथनात् 'यावदिन्द्राश्चतुर्दशा । चकार नरकं शून्यम्' इत्यादावित्यर्थः । एवं च नरकस्यानित्यत्वे प्रमिते तन्नित्यत्वोक्तेर्विरुद्धत्वेन नित्यनरकाभ्यगवद्विषयामप्यनित्यं नरकमिति न भगवद्वेषादौ अतिशयेन वैराग्याद्यापाद्यमिति पक्षो

नेति भावः । (अयं च न्यायो नरकाणां नित्यत्वानित्यत्व-
विभागकथनेनानित्यत्वोत्त्या नित्यत्वोक्तिर्विरुद्धेति सूचितः ।) तद्देतुत्वेन
'विभागः' इत्युक्तसिद्धान्तन्यायं स्मृत्युदाहरणपूर्वकं विवृणोति ॥ रौरव इति ॥
विभागात्— नरकाणां नित्यत्वानित्यत्वाभ्यामित्यर्थः । एवं च नरकाणां विभागात्
नित्यत्वोक्तिर्विरुद्धेति भावः । (अयं च न्यायो अपि सप्तेति सूत्रैवोक्तः ।) ॥
॥ १२ ॥

तत्राप्यधिकरणम् III-1-13

न्या.वि.— न च सहस्थानादीशस्यापि नरकदुःखप्राप्तिः ।
स्वातन्त्र्यात्कारणाभावात् ॥ १३ ॥

भा.वो.— उँ तत्रापि च तद्वापारादविरोधः उँ ॥ इत्यत्र दुःखयुक्त-
तद्रहितजाग्रदादिद्विविधावस्थादर्शनान्ब्रकं किं सदुःखं न वेति संशये नेति पूर्वः
पक्षः । सदुःखमिति सिद्धान्तः । तत्र 'सहस्थानम्' इत्युक्तपूर्वपक्षन्यायं
तत्साध्यप्रदर्शनपूर्वकं विवृणवन् प्रतिक्षिपति ॥ न च सहस्थानादिति ॥ ईशस्येति
वदता 'सर्वं रमयति' इति श्रुतिबलेन नरकेऽपि नारकिजननियमनार्थीमीशेन
स्थातव्यमिति सहस्थानं नासिद्धमिति सूचितम् । यद्वा 'ईशस्यापीति'
सिद्धान्त्यनिष्टत्वमाह । एवं च नरकस्य सदुःखत्वे ईशस्यापि सदुःखसहस्थानात्
सदुःखत्वं स्यादिति नरकं निर्दुःखमेवेति भावः । (अयं च न्यायः तत्रापीत्यनेन
सूचितः ।) तद्देतुत्वेन 'कारणाभावः' इत्युक्तसिद्धान्तन्यायं हेतुप्रदर्शनपूर्वकं
विवृणोति ॥ स्वातन्त्र्यादिति ॥ अस्वतन्त्रे ह्यनपेक्षिताज्ञानादिदुःखकारणानि
सम्भवन्ति । ईश्वरस्य स्वतन्त्रत्वात्सर्वज्ञत्वेनाज्ञानादिदुःखकारणाभावादिति
भावः । एवं च दुःखकारणाभावादीश्वरस्य नरके सहस्थानेऽपि न दुःखप्राप्तिरिति
भावः । (अयं च न्यायो दुःखानुभवसमुच्चायकचशब्देन सूचितः ।) ॥ १३ ॥

विद्याधिकरणम् III-1-14

न्या.वि.— न च साधनेन सह श्रुतेस्तद्वक्त्वलेऽपि जीवस्य
स्वातन्त्र्यम् । अविहितत्वेन कारणाभावात् । अथैतयोः
पथोरित्यस्य च साधनार्थत्वात् ॥ १४ ॥

भा.बो.— उँ विद्याकर्मणोरिति तु प्रकृतत्वात् उँ ॥ इत्यत्र लौकिकमार्गं स्वातन्त्र्यदर्शनेनालौकिकत्वेन च पितृयानदेवयानौ किं भूतैः स्वातन्त्र्येण गम्यौ न वेति सन्देहे स्वातन्त्र्येण गम्याविति पूर्वः पक्षः । नेति सिद्धान्तः । तत्र ‘सहस्यानम्’ इत्युक्तमेव पूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिप्ति ॥ न च साधनेनेति ॥ ‘तद्य इत्थं विदुर्ये चेमेऽरण्ये श्रद्धातप इत्युपासते, ‘तेऽर्चिषमभिसम्भवन्ति, ‘अथ य इमे ग्रामा इष्टापूर्ते दत्तमित्युपासते ते धूममभिसम्भवन्ति’ इति श्रुतौ, विद्येषादिसाधनेन सह अर्चिरादिधूमादिभावलक्षण(स्य)फलस्य श्रवणात्, तद्वत्साधन इव फलेऽपि स्वातन्त्र्यमङ्गीकार्यम् । साधने स्वातन्त्र्याभावे तु वैराग्यादिसाधनमपि नोत्पादयितुं शक्यं स्यादिति तद्विधिवैयर्थ्यप्रसङ्गादिति भावः । एवं च (फलस्यैव साधयितुं शक्यत्वात्) फलार्थं न वैराग्यादिकमापाद्यमिति नेति भावः । (अयं च न्यायः ‘प्रकृतत्वात्’ इत्यनेन देवयानपितृयानवत् विद्याकर्मणोः प्रकृतत्वादिति सूचितः । अत एव भाष्ये तयोरपीत्यपिशब्दः ।)

तद्वेतुत्वेन कारणाभाव इत्युक्तमेव सिद्धान्तन्यायं विवृणोति ॥ अविहितत्वेनेति ॥ फलस्ये(त्वर्थः)ति शेषः । अनेन स्वातन्त्र्यविहितत्वं कारणम् । तच्च वैराग्यादिसाधने ‘ब्रह्मणो निर्बेदमायात्’ इत्यादिना प्रभितं विद्यादिशास्त्रावैयर्थ्याय हि, तत्रेश्वरः स्वातन्त्र्यं ददातीति ‘कर्ता शास्त्रार्थवत्त्वात्’ इत्यत्रोक्तम् । फले तु विहितत्वाभावात् न साधनप्रतिबन्धिग्रहणं युक्तमित्युक्तं भवति । ननु तर्हि ‘अथैतयोः पथोः’ इति श्रुतौ ‘नैकतरेण’ इति कथं मार्गेण गतिनिषेधः । न हि पुरुषप्रयत्नाविषयेन गच्छन्तीति प्रयोगो युज्यत इत्यत आह ॥ अथैतयोरिति ॥ साधनार्थत्वादिति ॥ देवयानपितृयाणरूपमार्गद्रियसाधनतया प्रकृतविद्याकर्मविषयत्वादित्यर्थः । एवं च विहितत्वरूपकारणाभावात्कले जीवस्य स्वातन्त्र्याभावेन तदर्थं वैराग्यादिकमापाद्यमेवेति भावः । (अयं च न्यायः तुशब्देन विद्याकर्मणोर्विहितत्वरूपविशेषस्योक्तत्वादेव देवयानपितृयाणयोः फलभूतयोर्विहितत्वरूपकारणाभावसूचनेन सूचितः ।) ॥ १४ ॥

न तृतीयाधिकरणम् III-1-15

न्या.वि. — न च दुःखसहस्थायित्वादन्धे तमस्यपि सुखम् । ईशस्याप्रियत्वेनैव कारणाभावात् ॥ १५ ॥

भा.बो.— उँ न तृतीये तथोपलब्धे: उँ ॥ इत्यत्र दुःखवतः सुखदर्शनेन, अलौकिकत्वेन च अन्धन्तमः सुखयुक्तं न वेति सन्देहे सुखयुक्तमेवेति पूर्वः पक्षः । नेति सिद्धान्तः । अत्रापि ‘सहस्यानम्’ इत्युक्तमेव पूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिप्ति ॥ न च दुःखेति ॥ ‘सुखस्य’ इति शेषः । दुःखस्य सुखेन सहावस्थायित्वात् व्याप्तत्वादित्यर्थः । तथा च नाप्रयोजकता । न च वक्तव्यं सर्वसुख-दुःखयोरप्रत्यक्षत्वाद्वचास्त्रिग्रहणानुपपत्तिरिति । ‘यत्र दुःखं सुखं तत्र’ इत्यागमेन व्याप्तिग्रहणोपपत्तिरिति भावः । एवं च दुःखस्य सुखेन सहावस्थानात् तमःप्राप्तानामपि सुखसम्भवात्तसाधने भगवद्वेषादौ नातिशयेन वैराग्यमापाद्यमिति नेति भावः । (अयं च न्यायः ‘तथोपलब्धे:’ इत्यनेन तृतीयतमोव्यतिरिक्तनरकेषु सुख-दुःखयोः सहस्यानप्रतिपादकश्रुतिग्राहकेण सूचितः) । तद्वेतुत्वेन ‘कारणाभावः’ इत्युक्तमेव सिद्धान्तन्यायं विवृणोति ॥ ईशस्येति ॥ कारणेत्यतः पूर्व ईशोच्छारूपेत्यध्याहार्यम् । इदमुक्तं भवति । विप्रतिपन्ना न सुखवन्तः । तथात्वेनेश्वरानिष्टत्वात् । यद्यथेश्वरानिष्टं तत्था न भवति । यथा शशो विषाणित्वेन इति । हेत्वसिद्धिपरिहारार्थमुक्तं अप्रियत्वेनैवेति ॥ अप्रियत्वहेतोः ‘अत्यप्रिये सुखमपि’ इति स्मृतिसिद्धत्वेन प्राबल्यमेवकारेणाह । अयमर्थः । नैते सुखित्वेनेश्वरेषाः तदप्रियत्वात् । यो यस्याप्रियः स सुखित्वेन न तदिष्टः । यथा राजविरोधी राजा इति । न च व्याप्तिवचनविरोधः । तस्य तमोव्यतिरिक्तविषयत्वेन सावकाशत्वादिति । एवं चेश्वरेच्छारूपकारणाभावान्धन्तमःप्राप्तानां सुखमिति भावः । (अयं च न्यायो ‘लोके’ इत्यनेन ईशाप्रियत्वार्थः सूचितः ।) ॥ १५ ॥

तत्स्वाभाव्याधिकरणम् III-1-16

न्या.वि.— न च धूमादिदेवतासहावस्थानात्कर्मिणोऽपि तत्पदप्राप्तिः । तन्निमित्तविद्यारूप्यकारणाभावात् ॥ १६ ॥

भा.वो.— ॐ तत्स्वाभाव्यापत्तिरूपपत्तेः ॐ ॥ इत्यत्र शब्दस्य शक्त्याद्यनेकवृत्तिसद्भावात्, ‘धूमो भूत्वा’ इत्यत्र भवनशब्दार्थः किं धूमादिदैवतैक्यमुत तत्पदप्राप्तिः, अथ तत्स्वाभाव्यापत्तिरिति सन्देहे तदेक्यं तत्पदप्राप्तिरूपत्तिरूपः पूर्वः पक्षः । तत्स्वाभाव्यापत्तिरिति सिद्धान्तः । अत्रापि ‘सहस्थानम्’ इत्युक्तमेव न्यायं द्वितीयपूर्वपक्षसाधकत्वेन तावद्वृण्वन् प्रतिक्षिप्ति ॥ न च धूमादीति ॥ अयं भावः ‘धूमो भूत्वा’ इति सामानाधिकरण्य-श्रुतिरूपोभयरीत्या युज्यते । अन्यथा तद्विरोधः । न च श्रुतेरन्यथात्वं कल्पनीयम् । बाधकमन्तरेण मुख्यार्थत्यागायोगात् । न च कर्मिणो देवतैक्यवत् देवतापदप्राप्तिरूपसम्भाविता । धूमादिदेवताभिः सहावस्थानात् सेहादिवशेन ताभिरेव स्वपदादेर्दानस्यापि युक्तत्वात् । एवं च कर्मिणो धूमादिदेवताभिः सहावस्थानादाकल्पसमाप्तिरमसुखसाधनतत्पद-प्राप्तिसम्भवात् कर्मणि वैराग्यमापाद्यमिति नेति भावः । (अयं च न्यायः ‘तत्स्वाभाव्यापत्तिः’ इत्यनेतैव सूचितः ।) तद्वेतुवेन पूर्वोक्तमेव ‘कारणभावः’ इति न्यायं विवृणोति ॥ तन्निमित्तेति ॥ विद्येत्युपलक्षणम् । अधिकारेत्यपि ग्राह्यम् । कर्मप्राप्यत्वे, युगपदनेकर्मिसमवायेऽनेकेषां युगपदनेकपदप्राप्तिप्रसङ्गः । न च श्रुतेनरर्थम् । तत्स्वभावप्राप्तेव भवनशब्दार्थत्वात् । न चास्यापि पदप्राप्तिपर्यायत्वम् । तद्वौ गतिरित्यादेकदेशस्वभावत्वात् । न च शब्दार्थत्यागः । सादृश्ये च सामानाधिकरण्यप्रयोगदर्शनादिति भावः । एवं च विद्यादिकारणाभावात् न कर्मिणां धूमादिदेवतापदप्राप्तिरित्यापाद्यमेव वैराग्यादीति भावः । (अयं च न्यायः ‘उपपत्तेः’ इत्यनेन विद्यारूप्यकारणाभावेन तत्पदप्राप्तेनुपपत्तेरिति सूचितः ।) ॥ १६ ॥

नातिचिरेणाधिकरणम् III-1-17

न्या.वि.— न च तैस्तैः सहावस्थानादतिचिरत्वम् । ‘वत्सरात्पूर्वमेवतु’ इति कृपकालादधिकावस्थाने कारणभावात् ॥ १७ ॥

भा.वो.— ॐ नातिचिरेण विशेषात् ॐ ॥ इत्यत्र चिराचिरगमनविशिष्ट- (द्विविध)पान्थदर्शनेन कर्मिणः स्वर्गान्निर्गत्य किं चिरेण गर्भवासं प्राप्नुवन्नि उत्ताचिरेणेति सन्देहे चिरेणैवेति पूर्वः पक्षः । अचिरेणेति सिद्धान्तः । अत्रापि ‘सहस्थानम्’ इत्युक्तमेव पूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिप्ति ॥ न च तैस्तैरिति ॥ धूमादिदेवैरित्यर्थः । ‘आकाशाद्वायुम्’ इति श्रुतौ बहूनामुक्तत्वात् तैस्तैरिति वीप्ता । ततश्चातिचिरत्वमागमनस्योपपादितं भवति । उपलक्षणं चैतत् । तत्र तत्र तत्स्वभाव्येनातिमहासुखे सम्भवति तद्विहायागमने प्रयोजनाभावादित्यपि द्रष्टव्यम् । एवं च धूमादिदेवैः सहावस्थानात्, कर्मिणस्तल्लोकादागमनस्यातिचिरत्वेन, तत्रैव महासुखत्वसम्भवात्, न तत्र वैराग्यमापाद्यमिति नेति भावः । (अयं च न्यायः ‘नातिचिरेण’ इत्यनेन निषेध्यतया पूर्वपक्षसाध्यनिर्देशात्तद्वेतुवेन सूचितः ।) तद्वेतुवेन पूर्वोक्तमेव ‘कारणभावः’ इति सिद्धान्तन्यायं विवृणोति ॥ वत्सरादिति ॥ न च महासुखप्राप्तेरिष्टत्वमेव कारणमिति वाच्यम् । तथा सति सर्वेषां दुःखाभावप्रसङ्गात् । न चेष्टापत्तिः । प्रत्यक्षोपलभादुःखस्य । एवं च बहुकालं तत्र तत्रावस्थाने कारणभावात् न कर्मिणां महासुखप्राप्तिरिति भावः । (अयं च न्यायः विशेषादित्यनेन ‘वत्सरात्पूर्वमेव तु’ इति प्रमाणविशेषकृपकालादधिकालावस्थाने कारणभाव इति सूचितः ।) ॥ १७ ॥

अन्याधिकरणम् III-1-18

न्या.वि.— न च ब्रीह्यादिजीवैः सहावस्थानादुःखप्राप्तिः । शब्दविहितत्वेन पापारूप्यकारणभावात् ॥ १८ ॥

भा.बो.— उँ अन्याधिष्ठिते पूर्ववदभिलापात् उँ ॥ इत्यत्र लोके ग्रामान्तरगमनस्य दुःखहेतुत्वदर्शनादस्य स्वर्गमार्गस्य पुरुषार्थत्वेन कर्मिणः स्वर्गादागमने दुःखवन्तो न वेति सन्देहे दुःखवन्त इति पूर्वः पक्षः । नेति सिद्धान्तः । अत्रापि ‘सहस्थानम्’ इत्युक्तमेव पूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च व्रीह्यादीति ॥ न चेश्वरे व्यभिचारः । अस्वातन्त्र्यस्य हेतुविशेषणत्वात् । न चासिद्धिः । ‘त इह ब्रीहियवाः’ इति तेषां ब्रीह्यादिभावदर्शनात् । न चाप्रयोजकता । ब्रीह्यादिसहावस्थाने च तच्छेदनादिना दुःखनियमात् । न हि दुःखिना सहावस्थानेऽपि दुःखप्राप्तावीश्वरत्वातन्त्रं प्रमितमस्तीति भावः । तच्च दुःखं यज्ञादिफलमेव । आगमनार्देयज्ञादिफलत्वस्य प्रतिपादितत्वात् । न च दुःखकारणाभावः । यज्ञानां हिंसायुक्तत्वेन ततः पापस्य सम्भवादिति पूर्वपक्षशेषो द्रष्टव्यः । एवं च सुखसाधनतया वेदोक्तस्य कर्मणो यथा दुःखसाधनत्वं तथा वैराग्यस्यापीति न वैराग्यमापाद्यमिति नेति भावः । (अयं च न्यायः ‘अन्याधिष्ठिते’ इत्यनेन सूचितः ।) तद्धेतुत्वेन प्रागुक्तमेव ‘कारणाभावः’ इति सिद्धान्तन्यायं विवृणोति ॥ शब्दविहितत्वेनेति ॥ यज्ञादेविति शेषः । यज्ञादेहिंसायुतत्वेऽपि न पापहेतुत्वम् । निषिद्धहिंसाया एव तथात्वात् । यज्ञहिंसाया: ‘अग्नीषोमीयं पशुमालभेत’ इति शब्दविहितत्वादित्यर्थः । पापान्तरनिमित्तकदुःखानुभवस्य नायमवसर इति हृदयम् । नास्वातन्त्र्ये सति दुःखिसहावस्थानमात्रं दुःखप्राप्तौ हेतुः । जीवनियामकदेवेषु व्यभिचारात् । किन्तु पापविशेषवत्त्वम् । तच्च नास्तीति भावः । एवं च सुखसाधनतयोक्तस्य कर्मणो दुःखसाधनत्वाभावात् वैराग्यमापाद्यमेवेति भावः । (अयं च न्यायः शब्दादित्यनेन शब्दविहितत्वेन न पापसाधनत्वमित्युक्तः ।) ॥ १८ ॥

रेतोऽधिकरणम् III-1-19

न्या.वि.— न च वैयर्थ्यं पितृशरीरागमने, ‘ईशकृसैव पितरं प्रविश्यायाति मातरम्’ इतीशकृसत्ववचनात् ॥ १९ ॥

भा.बो.— उँ रेतःसिग्योगोऽथ उँ ॥ इत्यत्र ‘यो वा रेतः सिश्वति तमेवानुविशति’ इति श्रुत्या पितृप्रवेशे प्रयोजनादर्शनेन च कर्मी पितरं प्रविशति न वेति सन्देहे नेति पूर्वः पक्षः । प्रविशतीति सिद्धान्तः । तत्र ‘वैयर्थ्यम्’ इत्युक्तपूर्वपक्षन्यायं विवृण्वन् प्रतिक्षिपति ॥ न च वैयर्थ्यमिति ॥ एवं च पितृप्रवेशस्य वैयर्थ्यादागमने महाप्रयासाभावेन नातिवैराग्यं कर्मादावापाद्यमिति नेति भावः । (अयं च न्यायः ‘रेतःसिग्योगः’ इत्यनेन पितुरुपयोगं परिहरता सूचितः । अन्यथा पितृयोग इत्येवावक्ष्यत् ।) तद्धेतुत्वेन हृसिरित्युक्त-सिद्धान्तन्यायं प्रमाणोदाहरणपूर्वकं विवृणोति ॥ ईशकृसैवेति ॥ ननूक्तमत्र वैयर्थ्यमिति चेन्न । शरीरपरिणामार्थं रेतसोऽपेक्षितत्वेन पितृप्रवेशस्यावश्यकत्वात् । अत एव सूत्रे लाघवात् पितृयोग इति वक्तव्ये ‘रेतःसिग्योगोऽथ’ इत्युक्तमिति । एवं चेशकृसैव पितृप्रवेशसन्देवेन आगमने महाप्रयासात् आपाद्यमेव वैराग्यमिति भावः । (अयं च न्यायः अथेत्यनेन ‘ईशकृसैव पितरम्’ इति प्रमाणसूचकेन सूचितः । ल्यपैवानन्तर्यप्रतिपादनात् ।) ॥ १९ ॥

योन्यधिकरणम् III-1-20

न्या.वि.— न च पितुः सकाशादन्यतो वौदर्यगर्भस्थशरीरमेव प्रवेषुमुपत्तेयोनिप्रवेशाभाव इति वाच्यम् । ‘योनिद्वारेण देहं च प्राप्नोति प्रायशो नरः’ इति वचनात्सामान्यतो गत्यन्तराभावात् ।

विशेषकारणादेव विशेषाज्जनिरिष्यते ।
सामान्यजननं चैव नृणां सामान्यहेतुतः ।

इति वचनाच्च ॥ २० ॥

इति श्रीमद्यायविवरणे तृतीयाध्यायस्य प्रथमः पादः ॥

भा.बो.— उँ योनेः शरीरं उँ ॥ इत्यत्र पितृद्वारा मातृयोनिप्रवेशाप्रवेशयोरुपत्यदर्शनेन पितृद्वारा मातृयोनिं प्रविश्याथ शरीरं प्राप्नोति न वेति सन्देहे पितृद्वारा मातृयोनिं प्रविश्यैव शरीरं प्राप्नोतीति नियमो नास्तीति पूर्वः पक्षः । पितृद्वारा मातृयोनिं प्रविश्यैव शरीरं प्राप्नोतीति सिद्धान्तः । तत्र

‘अन्यथागतिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च पितुरिति ॥ अन्यतोऽन्नादेः । अयं भावः । मातृयोनिप्रवेश एव तावन विद्यते । ‘देहं गर्भस्थितम्’ इति वचनात् । मातृप्रवेशसञ्चावेऽपि पितृद्वारैवेति न नियमः । अन्यतोऽन्नादेरपि प्रवेशोपपत्तेः । ननु शरीरपरिणामार्थं रेतसोऽपेक्षितत्वेन पितृप्रवेशस्यावश्यकत्वं पूर्वाधिकरणे समर्थितमिति चेत्त । अन्यथा मातृस्थरेतसैव परिणामोपपत्तेः । प्रागसिद्धशरीरप्राप्तिरपि नुपपना । ‘देहं गर्भस्थितं कापि’ इति वचनेन मातुरुदरस्थितगर्भस्थितेवा बहिर्निर्गते वा पूर्वसिद्धदेहप्रवेशस्योक्तवात् । एवं च शरीरप्राप्तावतिप्रयासाभावान्नाति-वैराग्यमापाद्यमिति नेति भावः । (अयं च न्यायोऽनुव्याख्यानोक्तरीत्या पूर्वसूत्रादनुवृत्तेनाथशब्देन प्रकारान्तरेण जननस्योक्तेः सूचितः ।) तद्देतुत्वेन ‘अन्यागतिः’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ योनिद्वारांरणंति ॥ अनेनान्येन प्रकारेणागतिर्गत्यभावः । गत्यन्तराभाव इति यावत् । गतिशब्देन देहप्राप्तिरूप्यते । ततश्च सामान्यत उत्सर्गतः अन्येनान्नद्वारादिलक्षणप्रकारान्तरेणागतिर्देहप्राप्त्यभाव इति विवृतं भवति । यद्वा अन्नादिद्वारेण मातृशरीरप्राप्त्यादिलक्षणविशेषजनने वरादिस्फुपान्या गतिरस्ति । सामान्यतो जनने तु तादृशगत्यन्तराभावादिति न्यायविवरणाभिप्रायः । ननु गत्यन्तराभावात् कथमेतदित्यत आह ॥ विशेषकारणादिति ॥ विशेषकारणात् वरादिस्फुपादित्यर्थः । अत एवोदाहृतप्रमाणोऽपि प्रायश इत्युक्तम् । एवं चान्येन प्रकारेण गत्यभावात् पितृद्वारा मातृयोनिप्रवेशोनासिद्धशरीरप्राप्तिरिति शरीरप्राप्तौ महादुःखसञ्चावादापाद्यमेव वैराग्यमिति भावः । (अयं च न्यायोऽयोनेः शरीरम्) इत्यनेन सामान्यजननस्य सामान्यतोऽन्येन प्रकारेणागतिरिति सूचितः ।)

॥ २० ॥

इति श्रीमन्यायविवरणभावबोधे तृतीयाध्यायस्य प्रथमः पादः ॥

अथ द्वितीयः पादः

सन्ध्याधिकरणम् III-2-1

न्या.वि. — पश्चाददृष्टेः स्वप्नविषयस्यासत्वं न वाच्यम् । अशक्यक(का)रणशक्तिमन्त्वादीश्वरस्य । संस्कारेण सृष्टा पुनः संस्कारमात्रतामापाद्य तस्यापि तिरोधानोपपत्तेः । जाग्रत्त्वप्रतीति-मात्रस्य भ्रान्तित्वात् ॥ १ ॥

भा.वो.— वैराग्यसाध्योपास्तिसाधनमक्ते: पुरुषप्रयत्नाविषयत्वेनाविधेयत्वात्तदुत्पत्त्यर्थं भगवन्माहात्म्यप्रतिपादनार्थोऽयं पादः प्रवृत्तः । एतत्पादीयाविकरणपूर्वपक्षसिद्धान्तन्याया अनुव्याख्यायां सङ्ग्रहेणोक्ताः ।

पश्चाददृष्ट्यविज्ञानकालदुःखपृथग्भवाः ।
स्थानभेदो विरुद्धत्वं न्यायसाम्यं सतो भवः ॥
गुणसाम्यमयोगश्च तर्कवाधो विलोमता ।
नानाभावः प्रलोभश्च युक्त्यः पूर्वपक्षगाः ॥
अशक्यकर्तृताशक्तिः स्वतोऽवोधस्त(थै)देव च ।
अमानकृसिः सन्मानव्यवस्थात्यल्पताभवः ।
विशेषप्रदृष्टिवाक्ये च पुंशक्तिः सुनिर्दर्शनम् ।
अलौकिकत्वमाधिक्यं स्वातन्त्र्यं निर्णयप्रमाः ॥ इति ॥

ॐ सन्ध्ये सृष्टिराह हि ॐ ॥ इत्यत्र वादिविप्रतिपत्त्या स्वप्नो भगवदधीनो न वेति सन्देहे नेति पूर्वः पक्षः । भगवदधीन इति सिद्धान्तः । तत्र ‘पश्चाददृष्टिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ पश्चाददृष्टेरिति ॥ उपलक्षणमेतत् । पूर्वमर्पीत्यपि ग्राह्यम् । अयं भावः । स्वप्नो नामार्थज्ञानात्मकः । तत्र तावत्स्वाप्नानां करितुरगादीनां परमेश्वरायत्तता नोपपद्यते । असत्यत्वात् । न तावदिमेऽनादिनित्याः । स्वप्नावस्थातः प्रागूर्ध्वं चोपलव्यप्रसङ्गात् । न हि विद्यमाना अयुपलव्यसाधनेषु चक्षुरादिष्वनुपरतेषु नोपलभ्यन्ते, उपलभ्यन्ते चोपरतेष्विति सम्भवति । न चान्यत्रगताः,

अन्वैरप्यनुपलम्भात् । स्वाग्राः पदार्था नानादिनित्याः । मध्यमपरिमाणोपेततया दृश्यमानत्वात् । घटवदित्यनुमानविरोधाच्च । नाप्युत्पत्तिविनाशवन्तः । तथात्वेऽपि घटादिवत्प्रागूर्ध्वमुपलम्भप्रसक्तेः । न च वाच्यं विद्युदादिवत्तदैवोत्पत्तिर्विनाशश्चातः प्रागूर्ध्वमनुपलम्भो न दोषायेति । इत्थम्भावे प्रमाणाभावात्, प्राङ्मृदादीनामूर्ध्व कपालादीनामनुपलम्भापत्तेश्च । न चैवैषां तत्कालीने जन्मनि उपादानं निमित्तं च पदयामः । कर्ता च न तावज्जीवात्मा, द्रष्टुर्निर्व्यापारत्वात् । अपरस्य चादर्शनात् ।

तथा च यावद्विशेषबाये सामान्यबाधाच्च सत्त्वं तेषाम् । अविद्यमानेकतुरगकर्यादीन् पश्यामीत्युत्तरकालीनानुभवविरोधाच्च । ‘स्वप्नमायासरूपा, ‘स्वप्नमनोरथो यथा’ इत्यादिश्रुतिस्मृतिविरोधाच्चेति । तदेवं न स्वाग्रानामर्थानामीश्वराधीनत्वम् । नापि ज्ञानस्य । तस्यापि निमित्ताभावेनापरमार्थत्वात् । इन्द्रियप्रवृत्तीनामुपरतत्वात् । मनसो बाह्यार्थेष्वस्वातन्त्र्यादिति । एवं च स्वप्नस्यासत्त्वादसतश्चराधीनत्वायोगाच्च तस्य महामहिमत्वमिति नेति भावः । (अयं च न्यायः ‘सन्ध्ये सृष्टिः इत्यनेन सूचितः । तेन पश्चादहर्षेत्युक्तेः पश्चादृष्टिः पूर्वपक्षन्याय इत्युक्तं भवति ।) तद्वेतुत्वेन ‘अशक्यकर्तृताशक्तिः’ इत्युक्तसिद्धान्तन्यायं विवृणोति ॥ अशक्यकारणेति ॥ सृष्ट्वा संस्कारमात्रतामापाद्येत्यत्र ‘स्वप्नकालएव’ इत्युपस्कर्तव्यम् । तथा च सृष्टेत्यनेनानादित्पक्षदोषा अनभ्युपगमेनैव निरस्ताः । तत्काल एव सृष्टेत्यनेन प्रागुपलम्भप्रसङ्गः, संस्कारमात्रतामापाद्येत्यनेन पश्चादुपलम्भप्रसङ्गश्च निराकृतः । संस्कारेत्पुदानकीर्तनम् । न च तस्य गुणत्वेनोपादानत्वानुपत्तिः । मनोवृत्तित्वेन द्रव्यत्वात् । संस्काराणां चातीन्द्रियत्वेन त्र्यणुकजन्मविनाशयोर्द्वयुक्तस्येव प्रागूर्ध्व चानुपलम्भो न दोषाय । न चात्र प्रमाणाभावः । ‘मनोगतांस्तु संस्कारान्’ इति स्मृतिवचनस्यैव प्रमाणत्वात् । एतेनैतदपि प्रत्युक्तम्—यत्प्रतीतिकारणाभाव इत्युक्तं, मनस एव तत्कारणत्वेन स्मृत्युक्तत्वात् । ईश्वरस्येति कर्तृनिर्देशः । नु कर्तुस्तदैव सृष्टिसंहारकारणत्वमसम्भावितमित्यत उक्तम्— ॥ अशक्येति ॥ एवं च सति अदृष्टादिकं निमित्तं प्रसिद्धमेव । न केवलमेवमर्थानां सत्यत्वसम्भवेन भगवदधीनत्वं किन्तु ज्ञानस्येत्यभिप्रेत्याह ॥ तस्यापीति ॥ सृष्टेत्यनन्तरं ‘प्रदर्श्य’

इत्युपस्कर्तव्यम् । तेनात्र तच्छब्देन तत्प्रदर्शनं परामृश्यते । तथा च न केवलमीश्वरः स्वाग्रान् गजादीन् सृष्ट्वा संस्कारतामापादयति किन्तु तान् प्रदर्श्य, तस्य दर्शनस्य तिरोधानमपि करोतीत्यर्थः ।

नन्वेतस्वाप्नस्य सत्यत्वे, ‘अविद्यमानानेव करितुरगादीनपञ्चमित्युत्तरकालिकतिरोधानानुभवविरोध इत्यत आह ॥ जाग्रत्त्वेति ॥ मात्रेति पदार्थस्वरूपं व्यावर्तयति । जाग्रत्त्वं नाम जागरानुभूतपदार्थैरेकत्वम् । तथा च स्वप्न एवायं न जागरानुभूत इत्यनुभवात् जाग्रत्त्वप्रतीतिरेव भान्तिर्न स्वप्नपदार्थस्वरूपप्रतीतिः । नायं गज इति बाधाभावादिति भावः । ननु जाग्रत्त्वस्यापि सोपादानत्वसम्भवात्कथं तत्प्रतीतिर्वान्नितिरित्युच्यत इति चेन । न हि वयं कारणसामग्रीसंपादनसम्भवमात्रेणार्थानां सत्यतामातिष्ठामहे किंतु बाधाभावेनैव । सामग्रभावेनासत्त्वं ब्रुवाणं प्रति तु तदसिद्धिरुक्ता । अस्ति च जाग्रत्त्वप्रतीतेवार्थः ‘स्वप्न एवाऽयं, न जागरानुभूत’ इत्याद्युद्यादिति भावः । नन्वेवं स्वप्नपदार्थानां सत्यत्वे कथं श्रुतिस्मृतिभ्यां तदसत्त्वमावेद्यत इत्यत आह ॥ जाग्रत्त्वेति ॥ जाग्रत्त्वप्रतीतिर्वान्नितिरित्यात्तद्विषयं श्रुत्यादिकमिति भावः । एवं चेश्वरस्याशक्यकर्तृतायां शक्तेः स्वप्नपदार्थानामीश्वरसृष्टत्वेन तदधीनत्वात् युक्तं तस्य महामहिमत्वमिति भावः । (अयं च न्यायो ‘निर्मातारम्’ इत्यनेन सूचितः ।)

॥ १ ॥

पराभिध्यानाधिकरणम् III-2-2

न्या.वि. — न चाविज्ञानमात्रेण स्वप्नप्रतीत्या ज्ञानशक्त्यैव स्वप्नप्रतीतिरोधानं नेशेनेति वाच्यम् । बोधे जीवस्यास्वातन्त्र्यात् । ज्ञानाज्ञानयोस्तदन्यत्वे, जडत्वात्कैमुत्येनास्वातन्त्र्यात् । तत्स्वरूपत्वे तेनैव व्याख्यातत्वात् । उभयात्मकत्वे दोपद्यापातात् । अनुभयात्मकत्वे स्वव्याहतेः । तावन्मात्रनिमित्तत्वे मानाभावात् । सर्वस्येश(हेतुत्वे)बशत्वे मानाच्च ॥ २ ॥

भा.बो.— ॐ पराभिध्यानात् तिरोहितं ततो ह्यस्य बन्धविपर्ययौ ॐ ॥ इत्यत्र सर्वस्य भगवदधीनत्वोक्त्या विशेषानुक्त्या, स्वप्नप्रतीतेभावो भगवदधीनो

न वेति सन्देहे नेति पूर्वः पक्षः । भगवदधीन इति सिद्धान्तः । तत्र ‘अविज्ञानम्’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न चाविज्ञानेति ॥ वाह्याविज्ञानादेव हि स्वप्नः प्रतीयते । अतो ज्ञानशक्त्यैव तिरोभावोऽप्युपपद्यते । शक्तिरेपा ज्ञानस्य, यत्समानविषयाज्ञानं नाशयतीति । एवं च न तस्य महामहिमत्वमिति नेति भावः । तद्देतुत्वेन ‘स्वतोऽबोधः’ इत्युक्तं सिद्धान्तन्यायं विवृणोति ॥ बोध इति ॥ बोधे प्रबोधे । अनेनानुव्याख्याने, ‘स्वतः’ स्वातन्त्र्येण ‘अबोधः’ प्रबोधाभाव इति अकारप्रक्लेषे इत्युक्तं भवति । नन्वज्ञाननिमित्तत्वात्स्वप्नस्य, ज्ञानेनैव स्वप्नतिरोधानसम्भवाज्जीवस्यात्स्वातन्त्र्यकथनं कोपयुक्तमित्यतो ज्ञानाज्ञानयोर्जीवाभिनन्तवं वा, तत्स्वरूपत्वं वा, भिन्नाभिनन्तवं वा, भिन्नत्वाभिनन्तवोभयराहित्यरूपानुभयत्वं वेति विकल्पान् हृदि निधाय क्रमेण सर्वत्रापि दोषमाह ॥ ज्ञानाज्ञानयोरित्यादिना । तच्छब्देन जीवः परामृश्यते । अज्ञानज्ञानाभ्यामेव स्वप्नतिरोधानसम्भवात् किमीश्वरेणेति वदता पूर्वपक्षिणा ज्ञानाज्ञानयोरीश्वरभिनन्तवमङ्गीकृतमेवेति तनोक्तम् । तथा चेश्वरलक्ष्मीभिन्नत्वे सति जीवभिन्नत्वं जडत्वे हेतुरिति नेश्वरादौ व्यभिचारः शङ्कनीक्षः । यदा चेतनस्य जीवस्यास्वातन्त्र्यं तदा किं वाच्यं जडरूपज्ञानाज्ञानयोरित्यभिप्रेत्य कैमुत्येनेत्युक्तम् । तेनैवास्वातन्त्र्यतयोक्तजीवेनैव । ज्ञानाज्ञानयोरपि जीवदस्वातन्त्र्यात्प्रबोधेतुत्वानुपपत्तिरिति भावः ॥ दोषद्वयापातादिति ॥ भिन्नत्वमादाय जडत्वात्कैमुत्येनास्वातन्त्र्यम् । अभिनन्तवमादाय जीवगतास्वातन्त्र्यमिति दोषद्वयापातादित्यर्थः ॥ व्याहतेरिति ॥ भिन्नं न भवतीत्युक्ते, अभिनन्त्येवोक्तं स्यात् । भिन्नाभिन्नेऽभिनन्तवराहित्याभावात् पुनर्न भवतीत्युक्ते व्याहतिः । एवमभिन्नं न भवतीत्युक्ते, भिन्नन्त्येवोक्तं स्यात् । भिन्नाभिन्ने भेदराहित्याभावात् पुनर्भिन्नं न भवतीत्युक्ते व्याहतिरित्यर्थः । अज्ञानादेः स्वप्नादिनिमित्तत्वस्य प्रमाणसिद्धत्वादुक्तानुपपत्तिः कथंचित्परिहर्तव्येत्यत आह ॥ तावन्मात्रेति ॥ अनुभवस्य विद्यमानत्वात्कथं मानाभाव इत्यत उक्तं ॥ मात्रेति ॥ अनुभवस्य ज्ञानाज्ञानयोर्निमित्तत्वमात्रविषयत्वमिति भावः । न केवलं स्वप्नादेज्ञानादिमात्रनिमित्तत्वे मानाभावादेवमङ्गीकारः किं तु ईशाहेतुत्वे मानसद्भावाचेत्याह ॥ सर्वस्येति ॥ अनेन जीवादेरस्वातन्त्र्यमपि

प्रमापितं भवति । अत एव स्वप्नादेरित्यनुत्तवा सर्वस्येत्युक्तम् । एवं च जीवस्य स्वतः स्वातन्त्र्येण प्रबोधाभावात्, ज्ञानादीनां जडत्वेन सुतरां स्वातन्त्र्याभावादीश्वरस्यैव स्वप्नतिरोधानहेतुत्वमिति भावः । (अत्र पूर्वपक्षसिद्धान्तन्यायौ ‘ततो द्यस्य बन्धविपर्ययौ’ इत्यनेन दृष्टान्ते स्वातन्त्र्यज्ञानाज्ञानाधीनबन्धमोक्षयोः परमात्माधीनत्वोत्त्या, ‘अविज्ञानं,’ ‘स्वतोबोध’ इति क्रमात्सूचितौ ।) ॥२॥

देहयोगाधिकरणम् III-2-3

न्या.वि.— न च कालापेक्षयैव जागरितम् । अचेतनत्वादेव कालस्य । चेतनान्तरस्याप्यस्वातन्त्र्यात् ॥ ३ ॥

भा.बो.— ॐ देहयोगाद्वासोऽपि ॐ ॥ इत्यत्र पूर्वोक्तरीत्या जाग्रदवस्था किमीश्वराधीना न वेति सन्देहे, नेति पूर्वः पक्षः । ईश्वराधीनेति सिद्धान्तः । तत्र ‘कालः’ इत्युक्तपूर्वपक्षन्यायं विवृण्वन् प्रतिक्षिपति ॥ न च कालेति ॥ एवं च कालापेक्षया जागरणस्य जायमानत्वानेश्वरस्य महामहिमत्वमिति नेति भावः । (अयं च न्यायो वासोऽपीत्यपिपदात् ‘पराभिध्यानात्’ इत्यस्यानुकर्षादवधारणार्थकतुशब्देन कालनिषेधान्त कालाधीनत्वं जाग्रदस्थाया इति सूचितः ।) तद्देतुत्वेन ‘तदेव’ इत्युक्तसिद्धान्तन्यायं विवृणोति ॥ अचेतनत्वादेवेति ॥ एतदनन्तरं ‘अस्वातन्त्र्यात्’ इति ग्राह्यम् । तथा च ‘तदेव’ इत्यनुव्याख्याने तच्छब्देन ‘स्वतोऽबोध’ इत्यत्राभिप्रेतास्वातन्त्र्यस्य निमित्तीभूताचेतनत्वस्य परामर्श इति भावः । कालस्यास्वातन्त्र्ये कैमुत्ययोत्तनार्थं अचेतनत्वादेवेत्येवकारः । तदेवोपपादयति ॥ चेतनान्तरस्येति ॥ ईश्वरव्यावृत्त्यर्थमन्तरग्रहणम् । कालस्य निमित्तमात्रत्वमिति भावः । अत एव पूर्वपक्षे कालापेक्षयैवेत्युक्तम् । ननु मास्तु कालस्याचेतनत्वेन जागरणस्य तदधीनत्वं तथापि नेश्वराधीनत्वं सम्भवति । तस्य जीवाधीनत्वात् । जागरणे हि जीवस्य स्वातन्त्र्यं प्रतीयत इत्यतो वाऽऽह ॥ चेतनान्तरस्यापीति ॥ न केवलं कालस्येत्यपिशब्दः । एवं च कालस्याचेतनत्वादीश्वरस्यैव जाग्रदवस्थाप्रेरकत्वमिति युक्तं तस्य महामहिमत्वमिति भावः । (अयं च न्यायो निषेधहेत्वाकाङ्क्षायामस्वातन्त्र्यस्यैव तद्देतुत्वसम्भवात्तप्रयोजकमचेतनत्वमित्यवधारणार्थकतुशब्देन सूचितः ।) ॥३॥

तदभावाधिकरणम् III-2-4

न्या.वि. — न च परमात्मनोऽन्यत्रावस्थाने दुःखित्वप्राप्ते-
नाडीषु सुसिर्न भवति । उभयस्वीकारोपपत्तौ मानस्य
कृत्यकारणमित्यनवस्थितिदोषादतिप्रसङ्गात् ॥ ४ ॥

भा.बो.— ॐ तदभावो नाडीषु तच्छ्रुतेरात्मनि ह ॐ ॥ इत्यत्र ‘सता
सोम्य तदा सम्पन्नो भवति, ‘यत्रैतसुः सम्पन्नः स्वप्नं न विजानात्यासु नाडीषु
सुसो भवति’ इति श्रुतिभ्यां सुस्तिः किं भगवति नाडीषु वेति सन्देहे भगवत्येव
न नाडीष्विति पूर्वः पक्षः । नाडीस्थपरमात्मनीति सिद्धान्तः । तत्र
दुःखमित्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च
परमात्मन इति ॥ दुःखित्वप्राप्तेरिति जाग्रत्स्वप्नोः परमात्मनोऽन्यत्रावस्थाने
दुःखित्वदर्शनादिति भावः । न्यायस्य पूर्वपक्षफलसम्बन्धस्तु मूल एव स्पष्टः ।
विपक्षवाधकैतन्यायोत्प्रेक्षामूलं च सूत्रे नाडीष्विति पदम् । तेन हि
नाडीस्थपरमात्मनि सुसिरिति सिद्धान्तप्रदर्शनेन, नाडीषु सुसिर्नेति पूर्वपक्षसाध्यं
द्योत्यते । तत्र दुःखाभावो हेतुः । तस्याप्रयोजकतापरिहारायान्यथा दुःखं
स्यादिति विपक्षवाधकतर्कोन्नयनात् । (अयं च न्यायः आत्मनीत्यनेन नाडीषु
सुस्यज्ञीकारे दुःखप्राप्तिपरिहारकेण सूचितः ।)

तद्वेतुत्वेन ‘अमानकृसिः’ इत्युक्तसिद्धान्तन्यायं विवृणोति ॥ उभयेति ॥
नाडीस्थपरमात्मनि सुस्यज्ञीकरेण नाडीषु परमात्मनि चेत्युभयस्वीकारेण
प्रमाणभूतस्य ‘सता सोम्य तदा सम्पन्नः, ‘नाडीषु सुसो भवति’ इति श्रुतिद्वयस्य
व्यवस्थोपपत्तौ सत्यामपि मानस्योदाहतिरूपस्य या कृतिः— नाडीस्थपरमात्मनि
सुसिरिति तदकारणमिति कृत्वा तदनभ्युपगम इति यावत् । अव्यवस्थितिदोषात्
सर्वत्र प्रमाणेन प्रमेयव्यवस्थित्यभावरूपादोषात् । प्रत्यक्षादिप्रमाणसिद्धस्यापि
परित्यागरूपादतिप्रसङ्गादित्यर्थः । एवं च परमात्मन्येव सुस्यज्ञीकारेऽमानकृसि-
प्रसङ्गानाडीस्थपरमात्मन्येव सुसिरिति युक्तं तस्य माहात्म्यमिति भावः । (अयं
च न्यायः ‘तच्छ्रुतेः’ इत्यनेन सुस्यज्ञीकारे ‘आसु तदा’ इति ‘सता सोम्य’ इति
श्रुतिलक्षणमानकृत्यभावः स्यादिति सूचितः ।) ॥ ४ ॥

प्रबोधाधिकरणम् III-2-5

न्या.वि.— न च प्रबोधस्य पृथगपि कारणहेतुः क्वचित्तदेव ।
‘न क्रते त्वत्क्रियत’ इति श्रुतेस्तत्रापि ईशकृतत्वे सम्यज्ञानात्
॥ ५ ॥

भा.बो.— ॐ अतः प्रबोधोऽस्मात् ॐ ॥ इत्यत्र सर्वस्य
भगवदधीनत्वोत्त्या सुसिप्रबोधो भगवधीन इति विशेषानुत्त्या च सुसिप्रबोधो
भगवदधीनो न वेति सन्देहे नेश्वरैकाधीन इति पूर्वः पक्षः । ईश्वरैकाधीन इति
सिद्धान्तः । तत्र ‘पृथगभावः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन्
प्रतिक्षिपति ॥ न च प्रबोधस्येति ॥ एवं च प्रबोधे पृथगपि कारणस्य भेरीताडनादेः
भावात् सम्भावात् तस्य माहात्म्यमिति नेति भावः । (अयं च न्यायः
सावधारणेन ‘अस्मात्’ इत्यनेन प्रतिषेध्यतया प्रबोधस्य कारणान्तरदृष्टिरिति
सूचितः ।)

तद्वेतुत्वेन ‘सन्मानम्’ इत्युक्तसिद्धान्तन्यायं श्रुत्युदाहरणपूर्वकं विवृणोति ॥
न क्रत इति ॥ श्रुतेः सम्यज्ञानादिति सामानाधिकरणेन सम्बन्धः । श्रुतेः
स्पष्टार्थादिज्ञापनार्थं सम्यगित्युक्तम् । यद्वा ‘यतस्तस्मिन्’ इति भाष्यदिशा
श्रुत्युपोद्भवितत्वरूपसम्यक्त्वयुक्तिरूपसम्यज्ञानादित्यर्थः । अस्मिन्यन्ते
उपोद्भवितत्वे: सत्वाद्युक्तिरूपसम्यज्ञानादिति वैयधिकरणेन योजना । अत एव
व्यवधारणकारणम् ॥ तत्रापीति ॥ यत्र भेरीताडनादीनां कारणत्वं परेणोच्यते
तत्रापीत्यर्थः । एवं च सम्यज्ञानादीश्वरस्यैव सुसिप्रबोधकत्वमिति युक्तं तस्य
माहात्म्यमिति भावः । (अयं च न्यायः ‘अस्मात्’ इत्यनेनान्यनिषेधेन परमात्मन
एव प्रबोधकत्वोत्त्या न क्रत इति निरवकाशत्वापौरुषेयत्वरूप-सम्यक्त्वयुक्तेन
‘न क्रत’ इति श्रुतिमानेनेश्वरस्यैव प्रबोधकत्वमिति सूचितः । यद्वा ‘अत’
इत्यनेन, ‘यतस्तस्मिन्’ इति भाष्यदिशा श्रुत्युपोद्भवितत्वरूपसम्यक्त्वयुक्त-
युक्तिरूपं मानं सन्मानमिति सूचितः ।) ॥ ५ ॥

कर्मानुस्मृत्यधिकरणम् III-2-6

न्या.वि. — न च राजादीनां पृथगदर्शनादीशान्तरकल्पना ।
देशकालविशेषेऽपि स्वप्रादीनां स एव हि ।
तिरस्कर्ता च कर्ता च न खण्डेशः स राजवत् ॥
इति श्रुतिमानात् ॥ ६ ॥

भा.बो.— उं स एव च कर्मानुस्मृतिशब्दविधिभ्यः उं ॥ इत्यत्रावस्थादीनां भगवदधीनत्प्रतिपादकवाक्यस्योभयथाप्यर्थसम्भवात् किं सर्वजीवानां सर्वकालीनावस्थाः भगवदधीनाः किं वा केषाच्चित् किञ्चित्कालीना इति सन्देहे केषाच्चित्किञ्चित्कालीना एव भगवदधीना इति पूर्वः पक्षः । सर्वेषां सर्वकालीना इति सिद्धान्तः । तत्र ‘पृथग्भावः’ इत्युक्तमेव पूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न चेति ॥ एवकारेण परमात्मविदूरत्वं सामीप्यार्थप्रवेशात् व्यावर्तयति । जाग्रत्स्वप्नाभ्यामिति शेषः । न चैवं सुप्तिसङ्करापत्तिर्दोषः । मोहस्य सुप्तिसमानधर्मतया तत्साङ्कर्यस्येष्टत्वात् । अत्र पृथग्भावः पृथग्त्वमिति न्यायो विवृतो भवति । अत एव पृथगवस्थात्वादित्युक्तम् । एवं च पृथग्भावान्मोहस्य जाग्रत्स्वप्नाभ्यां पृथग्त्वात् परमात्मनि समग्रप्रवेशेन सुप्तिसङ्कर्येण पृथग्भोहावस्थेति भगवतस्तत्प्रवर्तकत्वं नेति न वाच्यमिति भावः । (अयं च न्यायः परिशेषादित्यनेन परिशेषेण पृथगवस्थात्वमित्यपि वदता सूचितः । अत एवोक्तं तत्प्रकाशिकायां ‘परिशेषप्रकारान्तरप्रदर्शनं वैतत्’ इति ।) तद्वेतुत्वेन ‘सन्मानम्’ इत्युक्तमेव सिद्धान्तन्यायं तत्साध्यप्रदर्शनपूर्वकं विवृणोति ॥ परिशेषेति ॥ अर्धप्राप्तिवागमात्, मोहस्येति शेषः । अयमर्थः । न तावन्मोहस्य सुख्यन्तर्भावो युक्तः । मोहे ‘एतावन्तं कालमहं दुःखमनुभवामि’ इति दुःखानुसन्धानात् । तदुक्तं, ‘दुःखमात्रप्रतिस्मृतेः’ इति । सुप्तौ दुःखानुसन्धानाभावात् । नापि जाग्रत्स्वप्नयोरन्तर्भावः । मोहे दुःखात्मकालाद्यतिरिक्तविषयादर्शनात् । ‘दुःखमात्रप्रतिस्मृतेः’ इत्यत्र दुःखशब्दस्य यावदनुभूतोपलक्षकत्वात् । तयोस्तदतिरिक्तस्यापि दर्शनात् । तथा च ‘मोहः प्रसिद्धावस्थाभ्यः पृथक् अनुपपन्ना अन्तर्भवि सत्यवस्थात्वात्’ इति परिशेषानुमानेन मोहावस्था पृथगेव । मोहस्य पार्थक्ये कीदृशोऽसाविति चेत् अर्धप्राप्तिरिति ब्रूमः । न च तत्र प्रमाणाभावः । परिशेषस्यैव प्रमाणत्वात् । न तावन्मोहे समग्रप्राप्तिः सम्भवति । दुःखानुसन्धानात् । नाप्यप्राप्तिः । अन्यार्थादर्शनात् । तस्मादर्धप्राप्तिरूपमेवाज्ञीकर्तव्यमिति । एवं च प्ररिशेषाख्यसन्मानात् मोहस्यार्थप्राप्तिरूपपृथगवस्थात्वाद्यगमात्मेव हरेस्तत्प्रवर्तकत्वमिति भावः । (अयं च न्यायः परिशेषादित्यनेनोक्तः ।) ॥ ७ ॥

संपत्त्यधिकरणम् III-2-7

न्या.वि. — न च मोहे ब्रह्मप्राप्तिरेव पृथगवस्थात्वादिति वाच्यम् । परिशेषमानादर्धप्राप्तिवागमात् ॥ ७ ॥

न स्थानतोऽप्यधिकरणम् III-2-8

न्या.वि. — न च स्थानभेदाद्विष्णोरपि भेदः । “अयमेव सः,” “नेह नानास्ति किंचने” त्यादिश्रुतिबलात् स्थानानां भेदस्तस्याभेद (एव) इति व्यवस्थोपपत्तेः ॥ ८ ॥

भा.वो.— ॐ न स्थानतोऽपि परस्योभयलिङ्गं सर्वत्र हि ॐ ॥ इत्यत्रानेकस्थानस्थितानां घटादीनां भिन्नत्वस्याकाशादीनामभिन्नत्वस्य च दर्शनात्प्रतिशरीरं जाग्रदादिस्थानेषु स्थितः ईश्वरः किमन्योन्यं भिन्नः उत्तमिन्नः इति सन्देहे भिन्न एवेति पूर्वः पक्षः । अभिन्न एवेति सिद्धान्तः । तत्र ‘स्थानभेदः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च स्थानभेदादिति ॥ स्थानानां सुरासुरनरादिशरीराणाम् । अत्रापि दक्षिणाक्षादीनां भेदादित्यर्थः । अनेन सूत्रे स्थानशब्दस्तद्देवोपलक्षक इत्युक्तं भवति । अपिपदेन घटादिदृष्टान्तं समुच्चिनोति । इदमुक्तं भवति । प्रतिशरीरं जाग्रदादिस्थानेषु स्थितः परमात्मा अन्योन्यं भिन्नः भिन्नस्थानत्वात् घटपटवदिति । न चैकस्यैव घटस्य कालभेदेन भिन्नस्थानत्वोपपत्तेव्यभिचार इति वाच्यम् । युगपदित्यस्य हेतुविशेषणत्वेन विवक्षितत्वात् । तथायाकाशे व्यभिचार इति चेत्र । समग्ररूपेणानेकस्थानत्वस्य विवक्षितत्वात् । आकाशस्यैकदेशतोऽनेकस्थानत्वेन समग्ररूपेणानेकस्थानत्वाभावात् । न च स्वरूपासिद्धिः । ‘सप्ताङ्ग एकोनविंशतिमुखः’ इत्यादिश्रुतिसिद्धत्वात् । न च ‘एतमेव ब्रह्मेत्याचक्षत’ इति श्रुतिविरोधोऽनुमानस्येति वाच्यम् । तस्या:

कार्यकारणवद्धौ ताविष्येते विश्वैजसौ ।

प्राज्ञः कारणवद्धस्तु द्वौ तु तुर्ये न सिध्यतः ॥ इत्यादिश्रुति-सिद्धत्वेनाप्रामाण्यात् । एवं च स्थानभेदादीश्वरस्यापि भिन्नत्वाद्विनानां च गुणतारतम्यस्यानुग्राह्यानुग्राहकभावस्य दर्शनान्न तस्य महामहिमत्वमिति नेति भावः । (अयं च न्यायः स्थानतोऽपीत्यनेन स्थानभेदात्परमात्मनोऽपि भेद इत्युक्तः ।) तद्देतुत्वेन ‘व्यवस्था’ इत्युक्तसिद्धान्तन्यायं श्रुत्युदाहरणपूर्वकं विवृणोति । अयमेव स इति ॥ अभेद एवेत्येवकारेण भेदाभेदनिरासः । इदमुक्तं

भवति । यदुक्तं अभेदश्रुतेर्भेदश्रुतिवाधितत्वेनाप्रामाण्यान्न तद्वाधोऽनुमानस्येति तद्युक्तम् । भेदश्रुतेः स्थानभेदविषयत्वेन सावकाशत्वात् । भिन्नोऽभिन्नेषु संस्थितेरिति वचनात् । अभेदश्रुतेस्तु विषयान्तराभावेन निरवकाशत्वात् । निरवकाशानुसारेण सावकाशस्य नेयत्वात् । न च भेदाभेदाङ्गीकारेण तदुपपत्तिः । अयमेव सः, ‘नेह नानाऽस्ति किञ्चन’ इत्यादिप्रमाणविरोधात् । अत्राद्येवैवकारेण रूपाणां परस्परं भेदो निषिद्धते । द्वितीयेन तु, नेह नानास्तीति स्पष्टोऽस्य भेदाभेदनिषेध इति । एवं चाभेदश्रुतेर्भिन्नवकाशत्वेन बलवत्त्वात्तदनु-सारेण भेदश्रुतेः स्थानभेदविषयत्वमेवेति व्यवस्थोपपत्तेरनुमानस्याभेद-श्रुतिवाधितत्वाद्विष्णोः स्थानतोऽपि भेदाभावेनानुग्राह्यानुग्राहकत्वाभावात्सिद्धं महामहिमत्वमिति । (अयं च न्यायः ‘न स्थानतोऽपि परस्योभयलिङ्गं सर्वत्र हीति ‘प्रत्येकमतद्वचनादिति ‘अपि चैवमेके’ इति सूत्रैः स्थानानां भेदः परमात्मनोऽभेदः इति व्यवस्थोपपत्तेरिति सूचितः ।) ॥ ८ ॥

अस्त्रपादिकरणम् III-2-9

न्या.वि.- न च रूपवत्त्वारूपवत्त्ववचनयोर्विरोधादप्रामाण्यम् । अप्राकृतरूपवत्त्वमिति व्यवस्थोपपत्तेः ॥ ९ ॥

भा.वो.— ॐ अस्त्रपवदेव हि तत्प्रधानत्वात् ॐ ॥ इत्यत्र युक्तायुक्तयोः साधनत्वोक्तिदर्शनाद्विष्णुप्राप्तिसाधनत्वोक्तिर्युक्ता न वेति सन्देहे न युक्तेति पूर्वः पक्षः । युक्तेवेति सिद्धान्तः । तत्र ‘विरुद्धत्वम्’ इत्युक्तमेव पूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च रूपवत्त्वेति ॥ विष्णुः किं रूपवान् स्यादुत्तरारूपवान् वा । नायः । तदरूपमनामयमित्यादरूपत्वाभिधायक-श्रुतेरप्रामाण्यप्रसङ्गात् । अनित्यत्प्राप्तेश्च । न द्वितीयः । रूपमर्वं कर्तारमित्यादिरूपप्रतिपादकश्रुत्यप्रामाण्यापत्तेः । सौन्दर्याद्यभावप्रसङ्गाचेत्यर्थः । एवं च श्रुत्योः परस्परं विरोधात् रूपाद्यसिद्धौ सौन्दर्याद्ययोगेन न परमात्मनि भक्तिर्युक्तेति नेति भावः । (अयं च न्यायः ‘प्रकाशवच्चावैयर्थ्यम्’ इत्यनेन श्रुतिव्यवस्थाप्रदर्शकेन, रूपवत्त्वारूपवत्त्ववचनयोर्विरुद्धत्वमिति सूचनेन मूचितः ।) तद्देतुत्वेन व्यवस्थेत्युक्तसिद्धान्तन्यायं विवृणोति ॥ अप्राकृतेति ॥

विष्णोरिति शेषः । नजोऽभावार्थत्वेन प्राकृतरूपत्वाभाव इत्यपि व्याख्येयम् । तथा च रुग्मवर्णमित्यादिश्रुतेरप्राकृतरूपवत्त्वप्रतिपादकत्वं तदरूपमित्यादिश्रुतेः प्राकृतरूपाभावप्रतिपादकत्वमित्यनेन प्रकारेण व्यवस्थोपत्तेर्विरोधाभावेन न वचनयोरप्रामाण्यम् । नापि सौन्दर्याद्यभावोऽनित्यत्वप्राप्तिश्च । अप्राकृतरूपवत्त्वाङ्गीकारात् । अनित्य(त्व)प्राकृतरूपानङ्गीकारादित्यर्थः । एवं च व्यवस्थया श्रुतिप्रामाण्यात्सौन्दर्यादिसम्भवेन युक्ता परमात्मनि भक्तिरिति भावः । (अयं च न्यायः प्रकाशवच्चावैयर्थ्यमित्यनेन विलक्षणाप्राकृतरूपवद्वेन प्राकृतरूपरहित्यमिति सूचितः) ॥ ९ ॥

उपमाधिकरणम् III-2-10

न्या.वि.— न च परमात्मना चेतनत्वन्यायसाम्येन जीवस्याप्यभेदः । अल्पगुणत्वादिविरोधात् ॥ १० ॥

भा.बो.— उँ अत एव चोपमा सूर्यकादिवत् उँ ॥ इत्यत्र युक्तायुक्तसाधनदशनेन हरौ भक्तिर्युक्ता न वेति सन्देहे न युक्तेति पूर्वपक्षः । युक्तेति सिद्धान्तः । तत्र ‘न्यायसाम्यम्’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिप्ति ॥ न च परमात्मनेति ॥ परमात्मनाऽभेद इत्यन्यः । चेतनत्वे(प्य)त्युपलक्षणम् । अपिशब्दो दृष्टान्तीभूतमत्यादिसमुच्चार्थः । यद्वाऽभेदोऽपीति सम्बन्धः । तेन भेदव्यपदेशाचेत्यादिना जीवपरमात्मभेदस्य प्रतिपादितत्वात् कथं तदभेदेन पूर्वपक्षोत्थापनमित्यादाङ्का परिहृता भवति । एतदधिकरणपूर्वपक्षिणा जीवब्रह्मणोरंशांशिभावेन भेदाभेदाङ्गीकाराद्देशविरोधात् । एवं च ‘जीवः परमात्माभिन्नः चेतनत्वात्, अंशत्वात्, मत्स्यादिवत् इत्यनुमानेन जीवस्य परमात्माभिन्नत्वस्मिंश्च व्यक्तयोगान्न भक्तिर्युक्तेति नेति भावः । (अयं च न्यायः भेदनिरासकचशब्देन प्राप्तस्य निरासायोगादिति तत्प्रापकत्वेन सूचितः ।) तद्देतुत्वेन ‘अल्पता’ इत्युक्तसिद्धान्तन्यायं विवृणोति ॥ अल्पगुणत्वादीति ॥ जीवस्येत्यनुवर्तते । आदिपदेन परमात्मप्रतिविम्बत्वं गृह्णते । यद्वा परमात्मनः पूर्णगुणत्वमादिशब्दार्थः । तथा च ‘जीवः परमात्माभिन्नो न

भवति तद्विरुद्धधर्माधिकरणत्वात्, प्रतिविम्बत्वात्, सम्प्रतिपन्नवदिति अनुमानविरोधान्न जीवस्य परमात्माभेदः । न च पूर्वोत्तरकालावस्थायिभिन्नाभिन्ने देशादौ व्यभिचारः । देशकालपुरुषावस्थादिभेदानिर्बाधविरुद्धधर्माधिकरणत्वस्य हेत्वर्थात् । न च चेतनत्वांशत्वन्यायविरोधः । श्रुत्यादिसिद्धैतदनुमानेन तयोरेव वाधितत्वात् । एवं चाल्पगुणत्वाङ्गीवस्य अनन्तगुणेन परमात्मनाऽभेदाभावाद्युक्ता तत्र भक्तिरिति भावः । (अयं च न्यायः तदधीनत्वाद्यर्थकेन अत एवेत्यनेन सूचितः । तदपेक्षयाऽल्पतां विना तदधीनत्वायोगात् ।) ॥ १० ॥

अम्बुवदधिकरणम् III-2-11

न्या.वि.— न च सादृशस्य सत्वात्साधनं विनैव तादृत्तव्यक्तिः । अनादितः संसारस्यानिवृत्तत्वेन भावात् ॥ ११ ॥

भा.बो.— उँ अम्बुवदग्रहणात् न तथात्वं उँ ॥ इत्यत्र कर्तव्याकर्तव्यार्थदर्शनाद्वगवद्वक्तिः कर्तव्या न वेति सन्देहे न कर्तव्येति पूर्वः पक्षः । कर्तव्येति सिद्धान्तः । तत्र ‘सतोभवः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिप्ति ॥ न च सादृशस्येति ॥ सत्वात् नित्यमिति शेषः ॥ साधनं विनैवेति ॥ विद्यमानस्य कदाचित्स्वयमेव सुप्ताविवाभिव्यक्तिसम्भवादिति भावः । तादृत्तव्यं ज्ञानानन्दादिसादृशम् । अनेन ‘सतो भवः’ सत्वमिति न्यायो विवृतो भवति । एवं च ज्ञानानन्दादिसादृशस्यानादितः सत्वेन भक्तिं विनैवाभिव्यक्तिसम्भवान्न तदर्थं माहात्म्यवर्णनमिति नेति भावः । (अयं च न्यायः ‘तथात्वम्’ इत्यनेन विद्यमानस्याभिव्यक्तत्वमिति वदता सूचितः ।) तद्देतुत्वेन ‘भवः’ इत्युक्तसिद्धान्तन्यायं अपेक्षितांशपूरणेन विवृणोति ॥ अनादित इति ॥ न चाप्रयोजको हेतुः । ज्ञानानन्दादिसादृशस्य साधनं विनैवाभिव्यक्तत्वेनानादिसंसारप्रवाहानुपत्तेः । एवं चानादितः संसारस्य सन्द्वावात्, ज्ञानानन्दादिसादृशाभिव्यक्त्यर्थं हरौ भक्तिः कर्तव्येति भावः । (अयं च न्यायो न तथात्वमित्यनेन सतोऽप्यनभिव्यक्तत्वं वदता सूचितः ।) ॥ ११ ॥

वृद्धिहासाधिकरणम् III-2-12

न्या.वि.— न च मुक्तत्वादिगुणसाम्याद्वलादीनां भक्त्यादिगुणसाम्यम् । यथायथाऽधिकारो विशिष्यते, एवं ज्ञानं भक्तिर्वलं च विशिष्यते । मुक्तावानन्द एते च गुणा विशिष्यन्ते । अत आहुर्ब्रह्मणे मुक्ता बलिं हरन्ति' इत्यादिविशेषपदष्टेः ॥१२॥

भा.वो.— ॐ वृद्धिहासभात्त्वमन्तर्भावादुभयसामज्जस्यादेवम् ॐ ॥ इत्यत्र एकप्रकारेण चेतनत्वादीनां तारतम्योपेतज्ञानादीनां धर्माणां दर्शनेन भगवद्भक्तिः किं भक्तेष्वेकप्रकारा उत वृद्धिहासवतीति सन्देहे एकप्रकारैवेति पूर्वः पक्षः । वृद्धिहासवतीति सिद्धान्तः । तत्र 'गुणसाम्यम्' इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च मुक्तत्वादीति ॥ तत्र मुक्तत्वं नाम संसारनिवृत्तिः । तस्याः सर्वत्र साम्यात् । आदिशब्देनानन्दत्वादि ग्राह्यम् । अत्र गुणसाम्यमित्येतत् साध्यहेतुप्रतिपादकत्वेन द्वेधा विवृतमिति ज्ञातव्यम् । न चाप्रयोजको हेतुः फलसाम्येऽपि, साधनातिशयस्य वैयर्थ्यं केषाच्चिदसम्यग्भक्तिर्वा स्यादिति । एवं च फलभूतमुक्तत्वादिसाम्यात् साधनभूतभक्त्यादेरपि न तारतम्यमिति नेति भावः । (अयं च न्यायः 'दर्शनाच्च' इति सूत्रेण मुक्तत्वादिफलतारतम्यं प्रतिपादयता सूचितः । अन्यथा तत्कथनमसङ्गतं स्यात् ।) तद्देतुत्वेन 'विशेषदृष्टिः' इत्युक्तसिद्धान्तन्यायं प्रमाणोदाहरणपूर्वकं विवृणोति ॥ यथायथेति ॥ अधिकारः श्रवणादौ । एते ज्ञानभक्त्यादयः । मुक्तावेतेषां फलत्वेनाङ्गीकारात् । ब्रह्मणे— चतुर्मुखाय, विशेषपदष्टेः— साध्यसाधनतारतम्य-दर्शनादित्यर्थः । एवं च साध्यसाधनतारतम्यलक्षणविशेषस्य श्रुत्या दृष्टेर्न भक्त्यादिसाधनस्यैक- प्रकारतेति भावः । (अयं च न्यायः 'दर्शनाच्च' इत्यनेनैव सूत्रेण विशेषदृष्टिर्विशेषश्रुतिरित्युक्तः ।) ॥ १२ ॥

प्रकृतैतावत्त्वाधिकरणम् III-2-13

न्या.वि.— न च संहारकर्तुरसंहारादन्यरक्षाया अयोगः । स सृजति स पालयति स विनाशयति इत्यादिविशेषवाक्यात् । अन्नदानाद्युपपत्तेश्च ॥ १३ ॥

भा.वो.— ॐ प्रकृतैतावत्त्वं हि प्रतिषेधति ततो ब्रवीति च भूयः ॐ ॥ इत्यत्र गुणानामपि च युक्तायुक्तत्वदर्शनाज्जगत्पालकत्वरूपो गुणो विष्णोर्युक्तो न वेति सन्देहे न युक्त इति पूर्वः पक्षः । युक्त इति सिद्धान्तः । तत्र 'अयोगः' इत्युक्तपूर्वपक्षन्यायं विवृण्वन् प्रतिक्षिपति ॥ न च संहारेति ॥ अन्यस्य संहारकर्तृत्वे सति तन्निवारणादिरूपो व्यापारोऽसंहारात्संहाराभावादन्यः रक्षारूपः सम्भवेत् । न चैवमिति भावः । एवं च असंहारव्यतिरिक्तरक्षाया अयोगेन पालकत्वाभावान्न तस्य महामहिमत्वमिति नेति भावः । (अयं च न्यायः 'ततो ब्रवीति च भूय' इत्यनेन, पालकत्वस्य सृष्टिसंहारकर्तृत्वाद्भिन्नत्वं प्रतिपादयता सूचितः ।) तद्देतुत्वेन 'विशेषवाक्यम्' इत्युक्तसिद्धान्तन्यायं तद्वाक्योदाहरणपूर्वकं विवृणोति ॥ स सृजतीति ॥ स पालयतीति पृथगुक्तेरस्य विशेषवाक्यत्वं ज्ञातव्यम् । अनेन 'विशेषदृष्टिवाक्ये' इत्यनुव्याख्याने विशेषपदस्योभयत्राप्यन्यव्य इत्युक्तं भवति । वाक्ये चेति चशब्दसमुच्चितन्यायमाह ॥ अन्नदानेति ॥ अन्नदानादिरूपोपपत्तेरित्यर्थः । असंहारव्यतिरिक्तपालनाभावेऽन्नदानादि न स्यादिति भावः । एवं च विशेषवाक्यात् पालनादियुक्तेर्हो भक्तिर्युक्तेति भावः । (अयं च न्यायो 'ब्रवीति च' इत्यनेनोक्तः ।) ॥ १३ ॥

अव्यक्ताधिकरणम् III-2-14

न्या.वि.— न चाव्यक्तस्वभावस्य दर्शने तर्कबाधः । अनन्तशक्तित्वाद्विष्णोः । तच्छत्त्वाऽव्यक्तस्यापि दर्शनोपपत्तेः ॥ १४ ॥

भा.वो.— ॐ तदव्यक्तमाह हि ॐ ॥ इत्यत्र कर्तव्याकर्तव्यव्यापार-दर्शनाद्भक्तिः कर्तव्या न वेति सन्देहे न कर्तव्येति पूर्वः पक्षः । कर्तव्येति सिद्धान्तः । तत्र 'तर्कबाधः' इत्युक्तपूर्वपक्षन्यायं अपेक्षितांशप्रदर्शनपूर्वकं विवृणोति ॥ न चाव्यक्तेति ॥ अव्यक्तस्वभावस्य— ईश्वरस्य दर्शने, ईश्वरो न प्रतीयते अव्यक्तस्वभावत्वात्, अदृष्टविति तर्कबाध इत्यर्थः । अत्र नेश्वरे भक्तिः कार्या । प्रयोजनाभावात् । न च तदापरोक्षं प्रयोजनमिति वाच्यम् । न्यायाव्यक्तस्वभावत्वेनापरोक्ष्ये तर्कबाध इति पूर्वपक्ष्यमिप्रायः । एवं च

तर्कवाधेन भगवदापरोक्ष्याभावेन भक्तेनिष्फलत्वात् युक्तं माहात्म्यवर्णनमिति नेति भावः । (अयं च न्यायः तदव्यक्तमाह ही त्यादिसूत्रत्रयेण जीवशक्तया ज्ञानाभावेऽव्यक्तत्वरूपहेतुं वदता सूचितः । तथा 'प्रकाशश्च कर्मण्यभ्यासात्' इत्यनेन चकारेणाव्यक्तत्वसमुच्चयादव्यक्तत्वेऽपि प्रकाशो भवतीत्यव्यक्तत्वस्याप्रयोजकत्वोक्त्या सूचितः ।) तद्धेतुत्वेन 'पुंशक्तिः' इत्युक्तसिद्धान्तन्यायं तत्साध्यप्रदर्शनपूर्वकं विवृणोति ॥ अनन्तशक्तित्वादिति ॥ अव्यक्तस्वभावस्य स्वप्रसादेनापि प्रत्यक्षता न युज्यते । न हि प्रसन्नोऽपि नरो वानरो भवितुमीष्ट इत्याशङ्कापरिहारार्थमेतदुक्तम् । तच्छक्तया विष्णुशक्तया । अनेन 'पुंशक्तिः' इत्यत्र पुंशब्दो विष्णुवाचक इत्युक्तं भवति । एवं चाव्यक्तस्यापि पुंशक्तयाऽपि भक्तिरिति भावः । (अयं च न्यायः 'अतोऽनन्तेन तथा हि लिङ्गम्' इत्यनेनानन्तशक्तित्वाद्विष्णोस्तच्छक्तया प्रकाशोपपत्तेरित्युक्तः ।) ॥१४॥

अहिकुण्डलाधिकरणम् III-2-15

न्या.वि.— न च गुणानां गुणिस्वरूपत्वं विरुद्धम् । कालादिष्टान्तात् ॥ १५ ॥

भा.वो.— उमयव्यपदेशात्त्वहिकुण्डलवत् उँ ॥ इत्यत्र पूर्वाधिकरणवत् सर्वीजः सन्देहः, पूर्वः पक्षः, सिद्धान्तश्च । तत्र 'विलोमता' इत्युक्तपूर्वपक्षन्यायं विवृणवन् प्रतिक्षिपति ॥ न च गुणानामिति ॥ एवं च गुणानां गुणित्वस्वरूपत्वविलोमतयेश्वरस्य गुणित्वाभावात् युक्ता तत्र भक्तिरिति नेति भावः । (अयं च न्यायः 'उमयव्यपदेशात्' इत्यनेनानादित्वमानन्दत्वं च साधयता गुणस्य गुणिस्वरूपत्वं विरुद्धमिति सूचितः ।) तद्धेतुत्वेन 'सुनिदर्शनम्' इत्युक्तसिद्धान्तन्यायं विवृणोति ॥ कालादीति ॥ यथा कालस्य पूर्वोपादेऽपि 'काल' इति विशेष्यः, 'पूर्व' इति विशेषको भवति । यथा वा प्रकाशात्मकस्याप्यादित्यस्य प्रकाशित्वम्, यथा वा कुण्डलात्मस्याप्यहेः कुण्डलित्वम् । एवं विशेषवलादेव गुणात्मकस्यापि ब्रह्मणः आनन्दवत्त्वादिकं युज्यत इति भावः । अत्राहिकुण्डलदिष्टान्तस्य स्थूलमतीनां बुद्ध्यारोहनिमित्तत्वेन । द्वितीयतृतीययोस्तेजोरूपत्वातिसूक्ष्मत्वाभ्यां ब्रह्मण आदित्यकालसम्यात् । अनुरूपत्वेन

बहुरूपत्वेन च दृष्टान्तानां सुषुत्वमनुव्याख्यायां सुशब्देनोक्तम् । तच्चानन्तरोक्तस्यापि कालदृष्टान्तस्य प्रथमं ग्रहणेन बहुत्प्रदर्शकिणादिपदेन विवृतम् । अहिकुण्डलदिष्टान्तस्य भेदाभेदविषयत्वेन कालादिवदानुरूप्याभावात् । एवं च कालादिनिदशनेन गुणस्वरूपस्यापि हरेर्गुणित्वेन युक्ता तत्र भक्तिरिति भावः । अयं च न्यायः 'अहिकुण्डलवत्, 'प्रकाशाश्रयवद्वा, 'पूर्ववद्वा' इत्यनेनोक्तः ।) ॥ १५ ॥

परमताधिकरणम् III-2-16

न्या.वि.— न च ब्रह्मा(नन्दा)दीनामन्यथात्वात्तदतच्छब्दत्वं तच्छब्दत्वे लोकोपमत्वं चेति विलोमता ।

अलौकिकास्तस्य शब्दास्तथाऽर्था अलौकिको होष विष्णुः परत्वात् । तथापि शब्दा लौकिका अप्यमुम्भिन् प्रवर्तमाना अधिकार्थान् वदन्ति ॥ इत्यादिश्रुतिभ्योऽलौकिकत्वावगमात् ॥१६॥

भा.वो.— उमयव्यपदेशात्त्वहिकुण्डलवत् उँ ॥ इत्यत्र पूर्वाधिकरणवत् सेतून्मानसम्बन्धमेदव्यपदेशोभ्यः उँ ॥ इत्यत्र भगवदानन्दादिगुणानां लौकिकत्वालौकिकत्वस्य वा सम्भवालौकिकत्वालौकिकत्वसन्देहे लोकसद्वामेवानन्दादिकमिति पूर्वः पक्षः । अलौकिकमिति सिद्धान्तः । तत्र 'विलोमता' इत्यनेन पूर्वपक्षोक्तन्यायं विवृणवन् प्रतिक्षिपति ॥ ॥ न च ब्रह्मेति ॥ तत्र अन्यथात्वादित्यलौकिकलक्षणापादकमेव हेतुयोक्तम् । अतच्छब्दत्वं— आनन्दादिशब्दवाच्यत्वाभावः स्यादित्यर्थः । तच्छब्दत्वे आनन्दादिशब्दवाच्यत्वे, लोकोपमत्वं स्यादिति शेषः । एवं चालौकिकत्वे आनन्दादिशब्दवाच्यत्वाभावः, लौकिकेष्वेव सङ्गतिग्रहणात् । आनन्दादिशब्दवाच्यत्वे च लौकिकत्वमिति अलौकिकत्वानन्दादिशब्दवाच्यत्वयोर्विलोमतया गदानवस्थानलक्षणविरोधितया, आनन्दादिशब्दवाच्यत्वेन लौकिकानन्दादिगुणे परमात्मनि भक्तिर्न युक्तेति नेति भावः । (अयं च न्यायो 'बुद्धर्थः पादवत्' इत्यनेन अलौकिकत्वानन्दादिशब्दवाच्यत्वयोर्विरोधं परिहरता सूचितः ।) तद्धेतुत्वेन 'अलौकिकत्वम्' इत्युक्तसिद्धान्तन्यायं विवृणोति ॥ अलौकिका इति ॥ शब्दानामलौकिकत्वं नाम वैदिकत्वम् । अर्थानामलौकिकत्वं नामाग्राकृतत्वम् ।

अर्थाः आनन्दादिगुणाः । कुत इत्यत उक्तं अलौकिको हीति ॥ तदपि कुत इत्यत उक्तम् ॥ परत्वादिति ॥ उत्तमत्वादित्यर्थः । लौकिकाः पौरुषेयागमाः । अधिकार्थान् लोकविलक्षणानन्दादीन् । अलौकिकत्वावगमात्, 'ब्रह्मानन्दादीनाम्' इति शेषः । एवं चैतच्छ्रुतिविरोधादलौकिकत्वानन्दादिशब्दवाच्यत्वयोर्न विरोध इति ब्रह्मानन्दादेरलौकिकत्वेऽप्यानन्दादिशब्दवाच्यत्वमुपन्नमिति भावः । (अयं च न्यायः 'परमतः' इत्यनेन 'दर्शनात्' इत्यनेन चोक्तः ।) ॥ १६ ॥

स्थानविशेषाधिकरणम् III-2-17

न्या.वि.— न च ब्रह्माद्यानन्दवैचित्र्ये विम्बभूतविष्णवानन्दवैचित्र्यम् आदित्यादिवदाधिक्यात् । न हि सूर्यकान्तप्रतिविम्बस्याग्निजनकत्वशक्तिर्न जलगतस्येत्येतावता सूर्ये वैचित्र्यम् । आधिक्यं हि तत्र निमित्तम् । सूर्यचन्द्रादिप्रतिविम्बं विनाऽन्यत्र तथा विशेषाद्येः ॥ १७ ॥

भा.बो.— ॐ स्थानविशेषात्प्रकाशादिवत् ॐ ॥ इत्यत्र पदार्थानां किञ्चित्प्रतिविम्बत्वाप्रतिविम्बत्वदर्शनेन चतुर्मुखाद्यानन्दादि भगवदानन्दादिप्रतिविम्बं भवति न वेति सन्देहे, प्रतिविम्बं न भवतीति पूर्वः पक्षः । भगवदानन्दादिप्रतिविम्बमिति सिद्धान्तः । तत्र 'नानाभावः' इत्युक्तपूर्वपक्षन्यायं विवृण्वन् प्रतिक्षिपति ॥ न च ब्रह्मेति ॥ अत्र ब्रह्माद्यानन्दवैचित्र्यस्य प्रयोजकत्वं वदता पूर्वपक्षे प्रतिविम्बभूतब्रह्माद्यानन्दवैचित्र्ये ब्रह्मभूतविष्णवानन्दवैचित्र्यं स्यात् । अन्यथा ब्रह्माद्यानन्दवैचित्र्यं न स्यादिति तर्कः 'नानाभावः' इत्यनेनोक्त इति विवृतं भवति । एवं च प्रतिविम्बभूतब्रह्मानन्दादीनां नानाभावाद्विचित्रत्वात् विम्बभूतविष्णवानन्दादेरपि वैचित्र्यापातेन न तत्र भक्तिस्पृप्नेति नेति भावः । (अयं च न्यायः स्थानविशेषादित्यनेन ब्रह्मानन्दादीनां नानाभावस्यान्यथासिद्धिं प्रतिपादयता सूचितः ।)

तदेतुवेन 'आधिक्यम्' इत्युक्तसिद्धान्तन्यायं विवृणोति ॥ आदित्यादिवदिति ॥ आदिपदेन सूर्यकान्तादिस्थानं गृह्णते । आधिक्यादिति ॥ विम्बभूतविष्णोरैश्वर्य-

रूपाधिक्याद्वास्थादिस्थानानां भक्त्यादिगुणैराधिक्यादित्यर्थः । स्थानशक्त्यपेक्ष्या विम्बशक्तेर्मुख्यत्वात्सौत्रं क्रमोल्लङ्घनम् । सौत्रक्रममनुसृत्यादिपदोक्तदृष्टान्तमुपपादयति ॥ न हीति ॥ मध्यमपदलोपेन सूर्यकान्तादिगतादित्यप्रतिविम्बस्येत्यर्थः । तथा च यथा सूर्यकान्तादिगतसूर्यप्रतिविम्बस्याग्निजनकत्वं न जलगतस्येति प्रतिविम्बवैचित्र्येऽपि न विम्बे सूर्ये वैचित्र्यं तथा ब्रह्माद्यानन्दवैचित्र्येऽपि न भगवदानन्दवैचित्र्यमिति भावः । अनेन सूर्यकान्तादिगतसूर्यप्रतिविम्बसूर्यकादौ मिथो विचित्रत्वहेतोर्व्यभिचार उक्तो भवति । ननु विम्बवैचित्र्याभावात्सूर्यकान्तगतसूर्यप्रतिविम्बस्याग्निजनकत्वशक्तिर्न जलगतस्येत्यत्र किं निमित्तमित्यत आह ॥ आधिक्यं हीति ॥ सूर्यकान्तादाविति शेषः । तत्र सूर्यकान्ते सूर्यप्रतिविम्बस्याग्निजनकत्वशक्तौ । ननु सूर्यकान्तगतमुख्यप्रतिविम्बस्याग्निजनकत्वं स्यादित्यत आह ॥ आधिक्यं हीति ॥ सूर्यादिगतमित्यर्थः । तदुपपादयति ॥ सूर्येति ॥ सूर्यचन्द्रादेः प्रतिविम्बं विनाऽन्यत्र सूर्यकान्तादिगतमुखेऽग्निजनकत्वरूपविशेषाद्येतरित्यर्थः । अनेन आदित्येत्युक्तदृष्टान्त उपपादितो भवति । एवं च विम्बभूतविष्णवैश्वर्याद्याधिक्यात्स्थानभूतब्रह्मादीनां भक्त्यादिगुणाधिक्याद्वास्थानन्दवैचित्र्येऽपि न विष्णवानन्दवैचित्र्यमिति युक्ता तत्र भक्तिरिति भावः । (अयं च न्यायः 'स्थानविशेषात्' इति ब्रह्मादिस्थानाधिक्यं वदता 'उपपत्तेश्च' इत्यनेन भगवत्पैश्वर्यरूपाधिक्यं वदता चोक्तः ।) ॥ १७ ॥

तथाऽन्यदधिकरणम् III-2-18

न्या.वि.— न च नानाभावाद्विष्णोश्चित्प्रतिविम्बरूपता । आधिक्यादेव । प्रतिविम्बे हि दोषाश्च प्रतीयन्ते । अतो हि श्रुतिः प्रतिषेधति 'नेदं यदिदमुपासते' इति ॥ १८ ॥

भा.बो.— ॐ तथाऽन्यत्प्रतिषेधात् ॐ ॥ इत्यत्र व्यक्ताव्यक्तपदार्थदर्शनाद्वास्थ किमव्यक्तं व्यक्तमिति सन्देहे व्यक्तमिति पूर्वः पक्षः । अव्यक्तमिति सिद्धान्तः । तत्र 'नानाभावः' इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च नानाभावादिति ॥

रूपाणामिति शेषः । विष्णोरित्यस्य रूपाणामित्याध्याहृतेनापि सम्बन्धः । चित्तप्रतिविम्बरूपता ध्यानकाले प्रतीतचित्तोपादानकतेत्यर्थः । ततश्चायमर्थः । विष्णोः स्वरूपभेदाभावेऽपि ध्यातृबहुत्वेन ध्यानकाले प्रतीतरूपाणां बहुत्वेन तेषां विष्णुत्वाङ्गीकरे विरोधाभावाद्विष्णोश्चित्तप्रतिविम्बरूपतेत्यव्यक्तत्वाभावाद्वयर्थं भक्तिरिति भावः । (अयं च न्यायः ‘अन्यत्’ इत्यनेन विष्णुचित्तप्रतिविम्बयोर्भेदं समर्थयता नानाभावाद्विष्णोश्चित्तप्रतिविम्बतत्वं सम्भवतीति सूचितः ।) तद्देतुत्वेन ‘आधिक्यम्’ इत्युक्तसिद्धान्तन्यायं विवृणोति ॥ आधिक्यादेवेति ॥ एवशब्देन सूत्रगततथाशब्दाभिप्राय उक्तो भवति । यथा खलु जीवानन्दादीनां अल्पत्वादिना कारणेन ब्रह्मानन्दादेरुन्मानत्वादाधिक्यात्ततो वैलक्षण्यं तथा प्रकृतस्य चित्तप्रतिविम्बस्य दुर्लक्षणत्वादिकारणेन विष्णोर्निर्दोषत्वाद्याधिक्यादेव तद्वैलक्षण्यमिति । विष्णोराधिक्येऽपि कुतो न चित्तप्रतिविम्बरूपतेत्यत आह ॥ प्रतिविम्बे हीति ॥ अत्र श्रुत्यवृष्टमप्याह ॥ अतो हीति ॥ हिशब्दः श्रुतेः प्रसिद्धतां चोत्यति । निर्दोषदोषित्वैलक्षण्येन ब्रह्मोपासाप्रकृतयोरैक्यानुपत्तेरित्यर्थः । ऐक्ये श्रौतनिषेधो न स्यादिति भावः । एवं च विष्णोर्निर्दोषत्वाद्याधिक्याचित्तप्रतिविम्बरूपत्वाभावाद्युक्तमव्यक्तत्वमिति भावः । (अयं च न्यायः तथेत्यनेन, चित्तप्रतीतस्य दुर्लक्षणयुक्तत्वाद्विष्णोर्निर्दोषत्वेनाधिक्यादिति सूचितः । अत एव तत्प्रकाशिकायां दृष्टान्तदार्थान्तिकयोः सहेतुक्योर्बास्यानं कृतम् ।) ॥१८॥

सर्वगतत्वाधिकरणम् III-2-19

न्या.वि.— न च नानावतारकौतुकदर्शनाद्विष्णोः कचिदेशकालान्तरे कौतुकादेव सृष्टचादि कुर्वन्नन्यमेव सामस्त्येन नियोजयति । “सर्वत्र सर्वमेतस्मात्” इत्यादिश्रुत्या क्रीडायामपि स्वातन्त्र्यात् ।

स्वातन्त्र्यात्क्रीडते विष्णुर्न च स्वातन्त्र्यमन्यगम् ।
करोति कापि नियता क्रीडा सृष्टचादिकाऽस्य च ॥

नियतक्रीडनादेव कर्ता नान्योऽस्ति कस्यचित् ।
अस्वतन्त्रो हि चलति चलचित्तादशक्तिः ।
स्वतन्त्रः पूर्णशक्तिः सन् कुतोऽसौ नियतिं त्यजेत् ॥

इति श्रुतेश्च ॥१९॥

भा.बो.— उँ अनेन सर्वगतत्वमायामयशब्दादिभ्यः उँ ॥ इत्यत्र जन्माद्यस्य यत इत्यादिजगत्कर्तृत्वाद्युक्तेः यत्किञ्चिज्जगत्कर्तृत्वे सकलजगत्कर्तृत्वे वा सम्भवात्परमेश्वरः किं सर्वदेशकालीनसृष्टचादिकर्ता न वेति सन्देहे नेति पूर्वः पक्षः । सर्वदेशकालीनसृष्टचादिकर्तेति सिद्धान्तः । तत्र ‘नानाभावः’ इत्युक्तमेव पूर्वपक्षन्यायं तत्फलप्रदर्शनपूर्वकं विवृणवन् प्रतिक्षिपति ॥ न च नानावतारेति ॥ अनेकावतारे कौतुकस्यकृष्णाद्यवतारेषु लीलारूपकौतुकस्य, दर्शनात् । कौतुकादेव लीलयैव । सामस्त्येन स्वातन्त्र्यादिना । तद्वेति यावत् । नियोजयति सृष्टचादावित्यर्थः । एवं च विष्णोरवतारेषु नानाकौतुकदर्शनाज्जगत्सृष्टचादिकर्तृत्वमप्यन्यस्मै दास्यतीति न तस्यैव महामहिमत्वमिति नेति भावः । (अयं च न्यायः सावधारणेन अनेनेत्यनेनान्यस्य जगत्सृष्टचादि निराकुर्वता ईश्वरवतारेषु नानाभावदर्शनादन्यस्मै जगत्सृष्टचादिकर्तृत्वदानोपपत्तेरिति सूचितः । अत एव भाष्ये अनेनैवेति ।)

तद्देतुत्वेन ‘स्वातन्त्र्यम्’ इत्युक्तसिद्धान्तन्यायं श्रुत्युदाहरणपूर्वकं विवृणोति ॥ सर्वत्रेति ॥ आदिपदेन ‘सर्वदा सर्ववस्तुषु’ इति वाक्यशेषो ग्राह्यः । स्वातन्त्र्यात् स्वातन्त्र्यवगमादित्यर्थः । सर्वत्र सर्ववस्तुषु, सर्ववस्तुविषयं सर्वसृष्टचादि, एतस्माद्भवतीति शेषः । तथा यदि क्रीडायाऽन्यस्मै स्वातन्त्र्यं दद्यात्तर्हि तत्कालीनसृष्टचादिकर्तृत्वाभावप्राप्या सर्ववस्तुविषयसर्वदेशकालीनसृष्टचादिकर्तृत्वप्रतिपादकश्रुतिविरोधः स्यादित्यर्थः । अत्रार्थं स्पष्टश्रुतिं चाह ॥ स्वातन्त्र्यात्क्रीडत इति ॥ कापि— देशो काले च, नियताऽस्येति सम्बन्धः । सृष्टचादिका सृष्टचादिविषया इति । नियतं— सृष्टचादिविषयम् । एवं च स्वातन्त्र्यात्तस्यैव सकलदेशकालीनजगत्सृष्टचादिकर्तृत्वाद्युक्ता तत्र भक्तिरिति भावः । (अयं च न्यायः ‘सर्वगत’ इति पदेनैव सर्वैश्वर्यादिरूपः सूचितः ।) ॥ १९ ॥

फलाधिकरणम् III-2-20

न्या.वि.— न च कर्मान्वयव्यतिरेकात्फलस्येश्वरः फलदातेति प्रलोभमात्रम् । तस्यैव स्वातन्त्र्यात् ।

कर्माण्यनन्तानि यथेष्टमीशः सम्पाद्य तेषां फलमिच्छयैव ।
क्वचिद्दाति क च नो ददाति न ह्यानन्त्यात्कर्मणां भोगनाशः ॥
स्वातन्त्र्यं चेत्कर्मणां सर्वभोगः स्यान्व हेतुं कापि तत्केनचित्स्यात् ।
अतो हि स स्वेच्छया किञ्चिदेव फलं कुर्याद्विफलं प्रायशश्च ॥
क्वचिदज्ञानं जनयन्भस्म कुर्यात्स्वेच्छावृत्तिस्तस्य विष्णोः स दैव ॥
इति ब्रह्माण्डे ।

स्वतन्त्र ईशा एवैकस्तद्वां कर्म सर्वदा ।
अत ईशत्वमीशस्य न हीशोऽन्यः कथंचन । इति श्रुतेः ।
अतः प्रलोभकल्पने श्रुतहानिरश्रुतकल्पना चेति हरिरेव
फलप्रदः ॥ २० ॥

इति श्रीमन्यायविवरणे तृतीयाध्यायस्य द्वितीयः पादः ॥

भा.वो.— ॐ फलमत उपपत्तेः ॐ ॥ इत्यत्र वादिविप्रतिपत्त्या किं हरिः
फलदाता किं वा कर्म दात्रिति सन्देहे कर्मेव फलदात्रिति पूर्वः पक्षः । ईश्वरः
फलदातेति सिद्धान्तः । तत्र ‘प्रलोभः’ इत्युक्तपूर्वपक्षन्यायं सहेतुकं विवृण्वन्
प्रतिक्षिपति ॥ न च कर्मान्वयेति ॥ अन्वयव्यतिरेकादिति समाहारद्वन्द्वः । एवं
चेश्वरः फलप्रदातेत्यत्र प्रलोभनमात्रत्वान् निरतिशयैश्वर्यमिति नेति भावः ।
(अयं च न्यायो ‘धर्म जैमिनिरत एव’ इत्यनेन फलदातुः कर्मणोऽपि
भगवदधीनत्वोत्त्या कर्मान्वयव्यतिरेकात्फलस्य, ईश्वरस्य फलदातृत्वं
प्रलोभनमात्रमिति सूचितः ।) तद्देतुत्वेन ‘स्वातन्त्र्यम्’ इत्युक्तसिद्धान्तन्यायं
विवृणोति ॥ तस्यैवेति ॥ ईश्वरस्यैव कर्मप्रियोज्यत्वेन फलदाने कर्तृत्वादित्यर्थः ।
स्वातन्त्र्यादित्यनेन कर्मेश्वरयोः साम्यं निषेधति । तेन कर्मणः
फलनिमित्तकारणत्वेनान्वयव्यतिरेकयोरन्यथासिद्धिरुक्ता भवति । अत्र प्रमाणमाह

॥ कर्माणीति ॥ क च नो ददातीत्यत्र हेतुः ॥ न हीति ॥ कर्मणामित्यस्य
पूर्वोत्तरेणापि सम्बन्धः । भोगेन नाशो भोगनाशः । अस्वातन्त्र्यं
विपक्षबाधकमुखेनोपपादयति ॥ स्वातन्त्र्यं चेति ॥ अतोऽपि— स्वातन्त्र्यादपि,
किञ्चिदेव कर्मफलं फलवत्, कर्मणामित्यनुवर्तते वा । विफलं फलरहितं,
प्रकरणात्कर्मेति लक्ष्यते । अज्ञानव्यतिरिक्तेन प्रायश्चित्तादिनिमित्तान्तरेणेति
ज्ञातव्यम् । ज्ञानं अपरोक्षम् । तस्य विष्णोः सदैव स्वेच्छावृत्तिः स्वेच्छायावर्तन-
मित्यर्थः । ब्रह्माण्डपुराणवचनस्य विवक्षिताशेषार्थप्रतिपादकत्वात् श्रुत्येष्वक्षया
प्रथममुदाहरणम् । श्रुत्युदाहरणस्य फलान्तरं दर्शयन् सिद्धान्तफलं दर्शयति ॥
अत इति ॥ एवं चेश्वरस्यैव स्वातन्त्र्यात्स एव फलदातेति निरतिशयैश्वर्यवत्त्वेन
युक्ता तत्र भक्तिरिति भावः । (अयं च न्यायः ‘उपपत्तेः’ इत्यनेन भगवत्स्व-
तन्त्रेण प्रवृत्त्युपत्तेरिति वदता सूचितः ।) ॥ २० ॥

इति श्रीमन्यायविवरणभावबोधे तृतीयाध्यायस्य द्वितीयः पादः ॥ २० ॥

अथ तृतीयः पादः

सर्ववेदान्तप्रत्याधिकरणम् III-3-1

न्या.वि.— न च प्रतिशाखमुन्यमानानामर्थानां पृथक्त्वात्-
तच्छाखिभिरेव तत्र तत्रोक्तं ज्ञेयमिति नियमः । ‘नानावेदैरिति-
हासैः पुराणैः सुज्ञेय एको भगवान् युक्तिभिश्च’ इति श्रुतेः सुषु
ज्ञेयत्वाद्विष्णोः ॥ १ ॥

भा.वो.— भक्तिसाध्यापरोक्षज्ञानसाधनोपासनाप्रतिपादकोऽयं पादः प्रवृत्तः ।
एतत्पादान्तर्गताधिकरणपूर्वपक्षसिद्धान्तन्याया अनुव्याख्यायमुक्ता ।

पृथगद्विरशक्यत्वमनिर्णीतिः समुच्चयः ।
विशेषदर्शनं कार्यलोपो नानोक्तिराशुता ।
विभ्रमोऽपाकृतिर्लिङ्गमनवस्थाऽविशेषिता ।
अप्रयोजनता चातिप्रसङ्गोऽदूरसंश्रयः ।

विशिष्टकारणं चेष्टा दृष्ट्वैरूप्यमुच्चतिः ।
 अनुक्तिप्रयत्नत्वं दृढवन्धपराभवौ ।
 पुंसाम्यं प्राप्तसन्त्यागः कारणानिर्णयो भ्रमः ।
 विशेषदर्शितालापो गुणसाम्यं पृथग्दृशिः ।
 अगम्यवर्त्म सन्धानमिष्टं फलमकल्पना ।
 शुद्धवैरूप्यमङ्गलत्वमविशेषदृशिःक्रिया ।
 युक्त्यः पूर्वपक्षस्य सुज्ञेयत्वं विधिक्रिया ।
 माहात्म्यमल्पशक्तित्वं यथायोग्यफलं भवः ।
 फलसाम्यं विशेषश्च गुणाधिक्यं प्रधानता ।
 यथाशक्तिक्रिया सन्धिः प्रमाणबलमानतिः ।
 कारणं कार्यवैशेष्यं स्वभावो वस्तुदूपणम् ।
 प्रतिक्रियाविरोधश्च प्रतिसन्धिरनूनता ।
 संस्कारापाटवं स्वेच्छानियतिर्वस्तुवैभवम् ।
 विशेषोक्तिरमानत्वं प्राधान्यं प्रीतिरागमः ।
 सुस्थिरत्वं कृतप्राप्तिरनादिगुणविस्तरः ।
 सायनोत्तमता नानादृष्टिः शिरिरनूनता ।
 अविग्रहत्वाविरोधौ च गुणवैशेष्यमागमः ।
 सिद्धान्तनिर्णये ह्येता युक्त्योऽव्याहताः सदा ॥

ॐ सर्वविदान्तप्रत्ययं चोदनाद्यविशेषात् ॐ ॥ इत्यत्र श्रवणादिकर्तव्यतोक्ते: साधारणत्वाद्वृह्य किमेकैकेन सर्वशास्वोक्तं ज्ञातव्यमुत स्वशास्वोक्तमिति सन्देहे स्वशास्वोक्तमेव ज्ञेयमिति पूर्वः पक्षः । सर्वशास्वोक्तमेव ज्ञेयमिति सिद्धान्तः । तत्र ‘पृथग्दृष्टिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिप्ति ॥ न च प्रतिशाखमिति ॥ पृथग्त्वात् भिन्नप्रकारत्वेन दर्शनादित्यर्थः । तत्र तत्रोक्तम् तस्यां तस्यां शास्वायामुक्तम् । इतिशब्दः प्रकारे । तत्तच्छाखिभिरुत्र तत्र तत्रोक्तं ज्ञेयमिति नियमः । तथा हि । एकं हि वस्तुत्वेन ज्ञातव्यम् । न हि सर्वशास्वोक्तं वस्तुत्वेकम् । कस्यांचिच्छाखायां ‘विज्ञानमानन्दं ब्रह्म’ इति

विज्ञानानन्दरूपवस्तूच्यते । क्वचिच्च ‘सत्यं ज्ञानमनन्तं ब्रह्म’ इति सत्यज्ञानानन्तरूपम् । क्वचित् ‘श्रोता मन्ता’ इति श्रोतृमन्त्रादिरूपम् । ‘य आत्माऽपहतपाप्मा’ इत्यन्यत्र । एवं च सर्वशास्वोक्तार्थानां पृथग्त्वादेकस्यैव ज्ञातव्यत्वात् स्वस्वशास्वोक्तमेव ज्ञातव्यमिति सर्वश्रुतिनिर्णयकस्य न सर्वोपादेयतेति नेति भावः । (अयं च न्यायो ‘भेदान्वेति चेत्’ इत्यनेन प्रतिशाखमुच्यमानानामर्थानां पृथग्त्वात्तत्र तत्रोक्तं तत्तच्छाखिभिरेव ज्ञेयमिति प्रतिपादयतोक्तो भवति ।) तद्वेतुत्वेन ‘सुज्ञेयम्’ इत्युक्तसिद्धान्तन्यायं श्रुत्युदाहरणपूर्वकं विवृणोति ॥ नानावेदैरिति ॥ सु(षु)ज्ञेयत्वादिति ॥ सर्वशास्वोक्तप्रकारेण ज्ञानं विना ब्रह्मणः सुज्ञेयत्वं न सम्भवतीति भावः । अनेन पूर्वपक्षहेतोर्बाधितविषयत्वमुक्तं भवति । किं च तत्तच्छाखोक्तार्थानां पृथग्त्वेऽनेकाशयत्वे, एकशास्वोक्तार्थानामपि उँ ब्रह्म खं ब्रह्मेत्यादौ पृथग्त्वदर्शनेन तत्तच्छाखोक्तस्यापि तेन तेनाज्ञेयत्वप्रसङ्ग इति । एवं च सर्वोपादेयोक्तत्वेन विष्णोः सुज्ञेयत्वाच्छास्वं सर्वोपादेयमिति भावः । (अयं च न्यायः सर्वोदैर्विष्णोरेव सुज्ञेयत्वं प्रतिपादयता ‘सर्वविदान्तप्रत्यय’ इत्यनेन उक्तो भवति ।) ॥ १ ॥

उपसंहाराधिकरणम् III-3-2

न्या.वि.—न चाशक्यतया कस्यापि सर्वगुणोपसंहारो नास्ति । “सर्वे गुणाः सर्वदैव ह्युपास्यास्तेनैव विद्वान् विधिकृत्वान्यथा स्यात्” इति श्रुतेः, विहितक्रियालोपप्रसङ्गात् ॥ २ ॥

भा.वो.— ॐ उपसंहारोऽर्थभेदाद्विधिशेषवत्समाने च ॐ ॥ इत्यत्र ध्यानविधेयमयथा पर्यवसानात् परमात्मा किं सर्वोपादेयोक्तगुणानुपसंहत्य ध्यातव्योऽन्यथा वेति सन्देहे अन्यथैवेति पूर्वः पक्षः । सर्वोपादेयोक्तगुणानुपसंहत्य ध्यातव्य इति सिद्धान्तः । तत्र ‘अशक्यत्वम्’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिप्ति ॥ न चाशक्यतयेति ॥ सिद्धान्तेऽपि न सर्वोपादेयोक्तगुणोपसंहार इत्यत उक्तम् ॥ कस्यापीति ॥ चतुर्मुखस्यापीत्यर्थः । नास्तीत्यतः परं ‘इति सर्वोपादेयोक्तगुणोपसंहार इति वाक्यशेषो द्रष्टव्यः’ इति वाक्यशेषो द्रष्टव्यः ।

एवं च सर्वगुणोपसंहारेण ध्यातुमशक्यत्वात्तदर्थं सर्वपरिज्ञानं व्यर्थमिति नेति भावः । (अयं च न्यायोऽनुपसंहारं समर्थयता ‘न वा प्रकरणभेदात्परोब-रीयस्त्वादिवत्’ इत्य(न्ते)नेन सूचितो भवति ।) तद्देतुत्वेन ‘विधिक्रिया’ इत्युक्तसिद्धान्तन्यायं श्रुत्युदाहरणपूर्वकं विवृणोति ॥ सर्वे गुणा इति ॥ तेनैव सर्वगुणोपासनेनैव । विधिकृद्विहितत्वादिति भावः । श्रुतेरित्यतः परं ‘सर्वगुणोपसंहाराभावः’ इति भावः ॥ लोपप्रसङ्गादिति ॥ ततश्चानर्थप्राप्तेरिति भावः । अनेन ‘सर्वगुणोपसंहारः कर्तव्यः, विहितक्रियात्वात्, ज्योतिष्ठोमादिवत्’ इति न्यायोऽप्यथाद्विवृतो भवति । न चाशक्यत्वविरोधः । विध्यन्यथानुपपत्त्यैव केषांचिन्छक्तानां कल्पनात् । वक्ष्यति च । ‘सर्वगुणोपासकस्याप्य-धिकारिणोऽभावात्’ इति । एवं च सर्वगुणोपसंहारेणोपासनाक्रियाया विहितत्वेन कर्तव्यत्वात्सार्थकमेव सर्वपरिज्ञानमिति भावः । (अयं च न्यायः, यथा विहितत्वात्सर्वाणि कर्माणि क्रियन्ते तथोपसंहारेऽपि कर्तव्य इति वदता ‘विधिशेषवत्’ इत्यनेन सूचितो भवति । अत एव विधिशेषवदित्युक्तम् । अन्यथा कर्मवदित्येवावक्ष्यत् ।) ॥२॥

प्राप्त्यधिकरणम् III-3-3

न्या.वि.— केषांचित्सर्वगुणोपसंहारस्य कर्तव्यत्वे सर्वेषामपि तथा स्यात् । अनेनोपसंहर्तव्या, (इति) अनेनोपसंहर्तव्या इति अनिर्णीतेरिति न मन्तव्यम् ।

यस्य यावदुणाः स्पष्टं प्रतिभासन्त्युपासने ।
युगपत्स्वभुजौ यद्दू ध्यायेत्तावत एव सः ।
युगपद्वलणः सर्वे भासन्ते हि गुणा हरेः ।
तदन्येषां यथायोग्यं स्वमाहात्म्यानुसारतः ॥

इति श्रुतेर्युगपदुणप्रतीत्यादिमाहात्म्यानिर्णयोपपत्तेः ॥ ३ ॥

भा.वो.— उँ प्राप्तेश्च समञ्जसम् उँ ॥ इत्यत्र कर्तव्यताप्रतिपादन-विरोधाभ्यां गुणोपसंहारानुपसंहारौ युज्येते न वेति सन्देहे न युज्येते इति पूर्वः

पक्षः । युज्येते इति सिद्धान्तः । तत्र ‘अनिर्णीतिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ केषांचिदिति ॥ न सर्वगुणोपसंहारानुपसंहारौ एकस्यैवाङ्गीकर्तुं शक्यौ । विगंधात् । किं तु पुरुषभेदेनेति वक्तव्यम् । तत्रेदमुपतिष्ठते । ऋजूनां बहुत्वात् केषांचिदित्युक्तम् । उपसंहारस्येत्यतः परं तथोपसंहर्त्य ध्यानस्य चेत्यपि ग्राह्यम् । अन्यथा सिद्धान्तसंलेषात् । सर्वेषामपीति ऋजुव्यतिरिक्तानामपीति । कुत इत्यत आह ॥ अनेनेति ॥ एवं चाधिकार्यनिर्णीतिरूपसंहारानुपसंहारयोरनुपपन्नत्वात् तदर्थं सर्वपरिज्ञानमपेक्षितमिति नेति भावः । (अयं च न्याय उपसंहारानुपसंहारयो-निर्णयरूपं सामञ्जस्य वदता ‘समञ्जसम्’ इत्यनेन सूचितो भवति ।) तद्देतुत्वेन ‘माहात्म्यम्’ इत्युक्तसिद्धान्तन्यायं तत्साध्यप्रदर्शनपूर्वकं प्रमाणोदाहरणेन विवृणोति ॥ यस्येति ॥ स्पष्टप्रतिभासनमेवाह ॥ युगपदिति ॥ माहात्म्यानुसारतः योग्यतानुसारतः । निर्णयोपपत्तेरित्यनेन पूर्वपक्षहेतोरसिद्धिरुक्ता भवति । एवं च ब्रह्माद्यधिकारिणां योग्यतारूपमाहात्म्यादुपसंहारयोर्युक्तत्वाद्युक्तं सर्वपरिज्ञानमिति भावः । (अयं च न्यायो युगपत्रतीत्यादिमाहात्म्यानिर्णयोपपत्तेरिति वदता ‘प्राप्तेः’ इत्यनेन सूचितः ।) ॥ ३ ॥

सर्वभेदाधिकरणम् III-3-4

न्या.वि.— न च फलानिर्णीतिः । माहात्म्येनैवान्यत्फलं महातामिति निर्णयोपपत्तेः ॥ ४ ॥

भा.वो.— उँ सर्वभेदादन्यत्रेमे उँ ॥ इत्यत्र कर्तव्याकर्तव्य-क्रियादर्शनाद्वयुगुणोपसंहारः कर्तव्यो न वेति सन्देहे न कर्तव्य इति पूर्वः पक्षः । कर्तव्य इति सिद्धान्तः । तत्र ‘अनिर्णीतिः’ इत्युक्तमेव पूर्वपक्षन्यायं विवृणवन् प्रतिक्षिपति ॥ न च फलेति ॥ सर्वगुणोपसंहार इति शेषः । फलानिर्णीतिः अल्पगुणोपसंहर्तृफलादतिशयितफलस्यानिर्णीतिरित्यर्थः । फलादिशयनिर्णयाभावे सर्वगुणोपसंहारे तेषां प्रेक्षावत्त्वं न स्यादिति भावः । एवं च फलानिर्णीतिरूप-संहारस्याकर्तव्यत्वात् युक्तं सर्वपरिज्ञानमिति नेति भावः । (अयं च न्यायः अनुपसंहर्तृफलादन्यत्र फले ब्रह्माद्य इति फलनिर्णयं कुर्वता अन्यत्रेत्यनेन सूचितो

भवति ।) तद्देतुत्वेन 'माहात्म्यम्' इत्युक्तमेव सिद्धान्तन्यायं तत्साध्यप्रदर्शनपूर्वकं विवृणोति ॥ माहात्म्येनेति ॥ बहुणोपासनालक्षणमाहात्म्येनेत्यर्थः । अन्यत् अनुपसंहर्तृफलात् । महतामिति तादृशगुणोपसंहारयोग्यतारूपमाहात्म्यवता-मित्यर्थः । अत्रापि पूर्वपक्षहेतोरसिद्धिरुक्ता वेदितव्या । एवं च माहात्म्येनानुपसंहर्तृफलाद्विलक्षणमेव फलं महतामिति निर्णयोपपत्तेर्युक्त एवोपसंहार इति भावः । (अयं च न्यायो माहात्म्यवत्त्वेन प्रसिद्धा ब्रह्मादय इत्यर्थेन 'इमे' इत्यनेन सूचितः ।) ॥ ४ ॥

आनन्दाद्यधिकरणम् III-3-5

न्या.वि.— आनन्दादीनां केषांचित्सुमुच्चये प्राप्ते सर्वगुणसमुच्चयः सर्वेषां स्यादिति न मन्तव्यम् । अल्पशक्ति-त्वात्पेषां पुंसाम् ॥ ५ ॥

भा.बो.— ॐ आनन्दादयः प्रधानस्य ॐ ॥ इत्यत्र विशेषानुत्त्यो-पास्यतयोक्ताः भगवद्गुणाः किं सर्वमुक्षूपास्याः सङ्घचानिर्देशाभ्यां पूर्वक् कृपाः सन्ति न वेति सन्देहे नेति पूर्वः पक्षः । सन्तीति सिद्धान्तः । तत्र 'समुच्चयः' इत्युक्तपूर्वपक्षन्यायं विवृणवन् प्रतिक्षिपति ॥ आनन्दादीनामिति ॥ न सर्वमुक्षूपास्याः गुणाः संख्यानिर्देशाभ्यां कृपाः सन्ति । यदि सन्ति तर्हि वक्तव्यं, केषां कियतां च समुच्चय इति । तत्रेदमुपतिष्ठते । आनन्दादीनामिति निर्देशकृपाः । केषाच्चित्तुःपञ्चषण्णामिति संख्याकृपाः । सर्वेषां मुक्षूपास्याम् । सर्वगुणसमुच्चयः स्यादिति, न चतुःपञ्चषण एवेति संख्याकृपाः स्यादिति भावः । उपलक्षणमेतत् । आनन्दादीनामिति निर्देशकृपाःपि न, नैते, किन्तु अन्य एवेत्यपि वक्तुं शक्यत्वादित्यपि द्रष्टव्यम् । एवं च मुक्षूभिर्निर्णयेनोपास्यगुणानिर्णयान्न कस्यायुपासनोपपत्तिरिति नेति भावः । (अयं च न्यायश्चतुर्गुणसमुच्चयप्रतिपादकेन 'आनन्दादय' इत्यनेन केषाच्चित्समुच्चयेऽन्येषां समुच्चयः स्यादिति सूचितः ।)

तद्देतुत्वेन 'अल्पशक्तित्वम्' इत्युक्तसिद्धान्तन्यायं विवृणोति ॥ अल्पशक्तित्वादिति ॥ तेषां प्रागुक्तसर्वमुक्षूपास्याम् । सन्ति संख्यानिर्देशाभ्यां

कृपाः सर्वमुक्षूभिः सर्वथोपास्या आनन्दो, ज्ञानं, सत्, आत्मेति चत्वार एव न त्वधिकाः । न च केषांचित्समुच्चये सर्वगुणसमुच्चयापत्तिः । ब्रह्मादीनां केषांचित्तदधिकगुणोपासनसमर्थत्वेऽपि तेषां पुंसां सर्वमुक्षूपास्याल्पशक्तित्वेन तदधिकगुणोपासनाऽसमर्थत्वात् । न च निर्देशविपर्ययः । आनन्दादीनामेवावश्यं सर्वपिक्षितत्वादपेक्षितफलानुसारेणैवेश्वरस्योपास्यत्वात् 'तं यथा योपासते' इति श्रुतेः । एवं च सर्वोपास्यगुणनिर्णयायुक्तमुपासनमिति भावः । (अयं च न्यायः 'आनन्दादयः' इत्य(नेन)स्य सावधारणादानन्दादय एव सर्वमुक्षूपास्याः । अल्पशक्तित्वेन सर्वेषां तदधिकोपासनस्याशक्यत्वादिति सूचितः । अत एवोक्तं तत्प्रकाशिकायां 'सर्वमुक्षूभिः सर्वथोपास्या गुणाः आनन्दादयश्चत्वारो न त्वधिकाः । सर्वमुक्षूपास्यां तदधिकोपासनेऽसमर्थत्वात्' इति ।) ॥ ५ ॥

प्रियशिरस्त्वाधिकरणम् III-3-6

न्या.वि.— प्रियशिरस्त्वादीनामानन्दादिविशेषत्वेनैव दर्शनात्तेपामपि सर्वोपसंहार्यत्वमिति न मन्तव्यम् ।

यथायोग्यान् गुणपूर्णानुपास्य फलं भवेन्मुक्तिं नान्यथा स्यात् । नित्यैकाग्रव्यज्ञयताहेतुतश्च साक्षात्वशिर्णो तद्विशेषैः स्मृतैश्च ॥

इति श्रुतेः स्वयोग्यगुणैरेव (फल)भावात् ॥ ६ ॥

भा.बो.— ॐ प्रियशिरस्त्वाद्यप्राप्तिरुपचयापत्तयौ हि भेदे ऽम् ॥ इत्यत्र सर्वमुक्षूपास्यानुपास्यगुणप्रतीत्या 'तस्य प्रियमेव शिरः' इत्यादौ श्रुताः प्रियशिरस्त्वादिगुणाः किं सर्वमुक्षूपास्याः न वेति सन्देहे सर्वोपास्या इति पूर्वः पक्षः । नेति सिद्धान्तः । तत्र 'विशेषदर्शनम्' इत्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ प्रियशिरस्त्वादीनामिति ॥ दर्शनात्, तस्य प्रियमेव शिरः इत्यादाविति शेषः । प्रथमादिपदेन सार्वज्ञादेः द्वितीयेन ज्ञानादेश्च ग्रहणम् । प्रियशिरस्त्वादीनामपि देवोपास्यत्वस्य सिद्धान्तेऽप्यज्ञीकारात् सर्वत्युक्तम् । अन्यथा आनन्दादीनां सम्यग्नुपासनेन मोक्षाभावप्रसङ्गादिति भावः । अत्र विशेषत्वादित्येव हेतुः । तस्य प्रामाणिकत्वं वक्तुं दर्शनादित्युक्तम् ।

एवं च प्रियशिरस्त्वादीनामानन्दविशेषत्वेन सर्वोपास्यत्वमिति नेति भावः । (अयं च न्यायः प्रियशिरस्त्वादीनामानन्दादिविशेषत्वेऽपि सर्वानुपास्यत्वप्रतिपादकेन ‘प्रियशिरस्त्वाद्यप्राप्तिः’ इत्यनेन सूचितः ।) तद्देतुत्वेन ‘यथायोग्यफलम्’ इत्युक्तसिद्धान्तन्यायं विवृणोति ॥ यथायोग्यानिति ॥ अत्र प्रियशिरस्त्वादीनां सर्वानुपसंहार्यत्वे ‘सैषाऽऽनन्दस्य मीमांसा भवति’ इत्यादिश्रुतिसिद्धफलभेदसिद्ध्यर्थं गुणोपासनेऽपि तारतम्यापेक्षितत्वादिति हेतुर्बहिरेव द्रष्टव्यः । तत्र प्रियशिरस्त्वाद्यनुपासने मोक्षो न स्यादिति उक्तविपक्षबाधकतर्कनिरासार्थमिदमुपतिष्ठते । तथा च प्रियशिरस्त्वादिविशेषाकारेणानुपासनेऽपि न मोक्षाभावापत्तिः । आनन्दत्वादिसामान्याकारेणोपासितैः स्वयोग्यैरानन्दादिगुणैरेव मोक्षस्फलसम्भवात् । तथा च विपक्षबाधकाभावेन विशेषत्वमप्रयोजकमिति भावः । यद्वा सर्वेषां प्रियशिरस्त्वाद्युपासने योग्यताभावात् योग्यगुणोपासनेनैवापरोक्षज्ञानद्वारा मुक्तिरूपं फलम्, अन्यथाऽनर्थप्राप्तेरिति न प्रियशिरस्त्वादीनां सर्वोपास्यत्वमिति साक्षादेव हेतुहेतुमन्द्रवः । अत्र तु पूर्वपक्षहेतोर्बाधितविषयत्वं द्रष्टव्यम् । यथायोग्यानिति श्रूतौ उपास्य, स्थितस्येति शेषः । तेन समानकर्तृत्वोपपत्तिः । मुक्तिं फलम्-अपरोक्षद्वारेति शेषः । अत्र हेतुमाह ॥ नित्येति ॥ आद्यशब्दो हेत्वर्थे । द्वितीयोऽप्यर्थे । ततश्च यस्मादानन्दादीनां नित्यंकाग्ये नियतध्याने युगपद्धत्यज्ञत्वलक्षणहेतुस्तद्वृणविशिष्टपरमात्मापरोक्षदृशिर्मवति न त्वयोग्यैरानन्दादिविशेषैः प्रियशिरस्त्वादिभिः स्मृतैरपि, तस्मादिति पूर्वेण सम्बन्धः । स्मृतैरित्यनेनायोग्यानां ज्ञानमात्रमभिप्रैति । अन्यथा ‘सर्वविदान्तप्रत्ययम्’ इत्युक्तिविरोधः । एवं च यथायोग्यचतुर्गुणोपासनेनैव फलसन्दावाच प्रियशिरस्त्वादि सर्वोपास्यमिति भावः । (अयं च न्यायो महदल्पोपासनया महदल्पं फलं भवतीति वदता उपचयापचयौ हि भेदे’ इत्यनेन सूचितः ।) ॥६॥

इतराधिकरणम् III-3-7

न्या.वि.— तर्हि ब्रह्मणोऽन्येषां देवादीनामपि बहुगुणोपासनया कार्यं नास्ति । मध्ये नियमात्सिद्धेरिति न

मन्तव्यम् । तेषां भाव्युत्कर्षं ज्ञात्वा तदभिज्ञस्य ब्रह्मण एव गुणनियमोपदेशोपपत्तेः ।

यो यो भावो देवतानां विमुक्तौ तत्तत्प्राप्तौ सुगुणानीशितुश्च । ब्रह्मा दिशत्वय ताँस्ते विचिन्त्य तत्तद्वावं प्रापुवन्त्यात्मशक्त्या ॥

इति श्रुतेः ॥ ७ ॥

भा.बो.— ॐ इतरे त्वर्थसामान्यात् ॐ ॥ इत्यत्र फलाधिक्यविशेषहेत्वदर्शनाभ्यां भगवद्गुणे चतुर्गुणातिरिक्ता गुणा देवादिभिरुपास्याः न वेति सन्देहे चत्वार एव विरिच्छेतरदेवादिभिरुपास्याः न त्वधिका इति पूर्वः पक्षः । चतुर्भ्यः सर्वेभ्यश्चेतरे मध्यमगुणा देवादिभिरुपास्या इति सिद्धान्तः । तत्र ‘कार्यलोपः’ इत्युक्तन्यायं विवृणवन् प्रतिक्षिपति ॥ तर्हीति ॥ यद्येवं स्वयोग्यगुणैरेव फलसन्दावोऽङ्गीक्रियते तर्हीत्यर्थः । बहुगुणोपासनया कार्यं नास्ति-फलं नास्ति, बहुगुणोपासना न कार्या स्यादिति शेषः । कुत इत्यत आह ॥ मध्य इति ॥ सर्वचतुर्गुणपेक्षया मध्यमगुणेष्वित्यर्थः । इदमुक्तं भवति । न देवादिभिर्बहुगुणोपासना कार्या । योग्यतानिर्णयाभावेन फलभावात् । योग्या एव खलु गुणा उपास्याः । अन्यथाऽनर्थप्राप्तेः । तत्र चतुर्मुखस्यास्तु सर्वगुणोपसंहारः तस्य तद्योग्यतया ‘युगपद्धत्यणः सर्वे प्रतिभास्यन्त्युपासने’ इत्युक्तत्वेन निर्णीतत्वात् । तथा मनुष्योत्तमानामप्यस्तु चतुर्गुणोपसंहारः । तेषां तद्योग्यतयापि निर्णीतत्वात् । तथोक्तं, ‘सच्चिदानन्द आत्मेति मानुषैः’ इति । मध्यमवर्तिदेवादीनां कथं बहुगुणोपसंहारः स्यात् । तद्योग्यतानिर्णयिकप्रामाणाभावात् । न च ‘यस्य यावद्गुणाः स्पष्टं प्रतिभासन्त्युपासने’ इत्युक्तत्वेनोपासनाभ्यासे यस्य यावद्गुणप्रतीतिः तस्य तावती योग्यतेति निर्णयः । प्राक् योग्यताज्ञानेऽयोग्योपासना-प्रयत्नप्रसङ्गेनानर्थप्राप्तेरिति । एवं च योग्यतानिर्णयाभावेन बहुगुणोपासनासम्भवात् सर्वेषां चतुर्गुणोपासनायोग्यताया एव निर्णीतत्वाच्च देवादिभिः बहुगुणोपसंहारो न कर्तव्यः किं तु चतुर्गुणोपास्तिरेवेति नेति भावः । (अयं च न्यायः सिद्धान्ते फलसन्दावं वदता ‘अर्थसामान्यात्’ इत्यनेन सूचितः ।) तद्देतुत्वेन, ‘भवः’ इत्युक्तसिद्धान्तन्यायं

विवृणोति ॥ तेषामिति ॥ तदभिज्ञस्य भाव्युक्तप्रसाधकोपासनाविषयगुणनियमाभिज्ञस्य । ब्रह्मण इत्युपलक्षणम् । ‘तेषां विशेषमाचार्यो वेति सर्वज्ञतां गत’ इति प्रमाणानुसारेणान्यस्य, सर्वज्ञस्य वा गुरोरित्यपि ग्राह्यम् । न चावधारणविरोधः । तस्योपदेष्टदौर्लभ्यमान्विवारकवेनान्ययोगव्यवच्छेदकत्वाभावात् । तथा च यदुक्तं ‘मध्ये नियमात्सिद्धेः’ इति तत्र । तत्तत्राप्यफलापेक्षया योग्यतानिर्णयोपत्तेः । न च भाविफलानिर्णयेन पुनर्योग्यतानिर्णय इति वाच्यम् । सर्वज्ञगुरुपदेशेन तन्निर्णयोपत्तेरिति भावः । अत्र प्रमाणमाह ॥ य इति ॥ भाव उत्कर्षः । सुगुणान्—पूर्णत्वाविरोधिनः । आत्मशक्त्या विचिन्त्येत्यन्वयः । एवं च योग्यतानिर्णयान्मध्यमगुणा देवादिभिरुपास्या इति भावः । (अयं च न्यायोऽर्थसामान्यादित्यनेनोक्तः ।) ॥ ७ ॥

आध्यानाधिकरणम् III-3-8

न्या.वि.— न च नानास्थानेषूक्तगुणानामनुपासनार्थत्वम् । विप्रकीर्णान् गुणान् पिण्डीकृत्योपासितुस्तत्सद्वशफलप्राप्तेस्तथा ध्यानार्थमेव गुणानां मुक्तिरित्युपत्तेः ॥ ८ ॥

भा.वो.— ॐ आध्यानाय प्रयोजनाभावात् ॐ ॥ इत्यत्र कर्तव्याकर्तव्यक्रियादर्शनात्रागुक्तगुणोपसंहारानुपसंहारौ कर्तव्यां न वेति सन्देहे न कर्तव्याविति पूर्वः पक्षः । कर्तव्याविति सिद्धान्तः । तत्र सर्वगुणोपसंहारस्याकर्तव्यत्वेन नानोक्तिरित्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिप्ति ॥ न च नानेति । नानास्थानेषूक्तेति हेत्वर्थगर्भं विशेषणम् । नोपसंहारः कर्तव्यः । प्रमाणाभावात् । न च ‘संज्ञातश्रेत्तदुक्तमस्ति तु तदपि’ इति सर्वविद्यानां भगवन्नामत्वस्योपसंहारे प्रमाणत्वेनोक्तत्वात्कथं प्रमाणाभाव इति वाच्यम् । गुणानां स्थानेषूक्तत्वेन तदभिधानस्योपसंहारार्थत्वाभावात् । उपसंहारार्थत्वे च सर्वोप्येकत्रोच्येत् । किं च सर्वगुणोपसंहाराभावेऽपि ‘आनन्दादयः प्रधानस्य’ इत्युक्तन्यायेन मोक्षसम्भवात् । फलान्तरस्य च मुमुक्षोरनपेक्षितत्वात् न कर्तव्य एव सर्वगुणोपसंहारः वैफल्यात् । एतेन ‘विधिशेषवत्’ इत्युक्तविहितत्वमपि परास्तम् । व्यर्थविधेनवधेयत्वादिति । एवं च एवं च

नानास्थानेषूक्तत्वेनोपसंहारानुपसंहारयोगान्वेपासनं युक्तमिति नेति भावः । (पाठान्तरम्) अगुणाभिधास्योपसंहारार्थत्वाभावात्प्रमाणाभावेन च न सर्वगुणोपसंहारः कर्तव्य इति नेति भावः । (अयं च न्यायः ‘आध्यानाय’ इत्यनेन विप्रकीर्णगुणाध्ययनस्य सद्वशफलसद्वावात्तदुपोक्तिरिति नानोक्तेर्गतिं वदता सूचितः ।) तद्वेतुत्वेन ‘फलसाम्यम्’ इत्युक्तसिद्धान्तन्यायं तत्साध्यप्रदर्शनपूर्वकं विवृणोति ॥ विप्रकीर्णानिति ॥ नानास्थानेषूक्तगुणानित्यर्थः । पिण्डीकृत्य एकज्ञानविषयीकृत्य । तत्सद्वशफलप्राप्तेः तदनुसारिमुक्त्यानन्दातिशयलक्षणफलप्राप्तेरित्यर्थः । तथा ध्यानार्थमेवपिण्डीकृत्योपासनार्थमेव । गुणानां नानास्थानेषूक्तिरित्यनेन प्रकारेणोपपत्तिः । नानास्थानेषूक्तगुणानामुक्तेरित्यर्थः । विप्रकीर्णगुणोपसंहर्तुः फलविशेषसद्वावात्तस्य दौर्लभ्याय नानास्थानेषूक्तिरिति भावः । एवं च नानास्थानेषूक्तेरन्यथासिद्धेविफलत्वस्यासिद्धेश्च द्विविधाया अपि शङ्काया निरासादुक्तं प्रमाणद्वयमपि समर्थितं भवतीति प्रामाणिकत्वात्कर्तव्य एवोपसंहार इति स्थितम् । (अयं च न्यायः आध्यानायेत्यनेन सूचितः । एकस्थानोक्तगुणाध्यानेन मोक्षगतफलविशेषस्य साम्याभावात् ।) ॥ ८ ॥

आत्मगृहीत्यधिकरणम् III-3-9

न्या.वि.— न चाश्वापरोक्ष्यायानन्दादीनामपि लोपेनात्मेत्येतावता पूर्यते । आत्मशब्दार्थविशेषत्वादानन्दादीनाम् ॥ ९ ॥

भा.वो.— ॐ आत्मगृहीतिरितरवदुत्तरात् ॐ ॥ इत्यत्र ‘आनन्दादयः प्रधानस्य’ इति ‘आत्मशब्दाच्च’ इत्युभयथोत्त्वा किमानन्दादयश्चत्वारोऽपि सर्वमुक्षूपास्या उतात्मत्वमेवेति सन्देहे आत्मत्वमेव सर्वमुक्षूपास्यमिति पूर्वः पक्षः । चत्वारोऽप्युपास्या एवेति सिद्धान्तः । अत्र ‘आशुता’ इत्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिप्ति ॥ न चाश्विति ॥ आश्वापरोक्ष्यायेत्यनेनानुव्याख्यानेऽपरोक्षज्ञानस्येति सम्बन्धः प्रदर्शितो भवति । आनन्दादीनामित्यादिपदेन सत्त्वज्ञानयोर्गृहणम् । आत्मेत्येतावता पूर्यते आत्मेत्येवोपासीतेति सावधारणश्रुतेरिति भावः । एवं चानन्दादीनां लोपेनात्मत्वस्यैवोपासनेऽपरोक्षज्ञानस्याऽगुतया आनन्दादयः प्रधानस्येत्युक्तव्याध

इति नेति भावः । (अयं च न्यायः आनन्दादिगुणोपासनाविधायकश्रुत्यादेः आत्मैवेति श्रुतिविरोधं परिहरता ‘आत्मगृहीतिः’ इत्यनेनानन्दादिलोपेनात्मत्वमात्रोपासनविधायकस्यात्मेति वाक्यस्य आश्वपरोक्षसिद्ध्यादियुक्तत्वेन पूर्वपक्षप्रावल्यसूचनेन सूचितः।)

तद्देतुत्वेन ‘विशेषः’ इत्युक्तसिद्धान्तन्यायं विवृणोति ॥ आत्मशब्दार्थेति ॥ आत्मशब्दार्थः आत्मत्वम् । आनन्दादीनामात्मत्वे विशेषत्वं नाम तत्प्रभेदत्वमिति ज्ञातव्यम् । नायं श्रौत आत्मशब्दः स्वामित्वमात्रवाचकः । येन तस्य सावधारणत्वेनानन्दादित्रयलोपेनात्मत्वमेवोपास्यं स्यात् । किं त्वानन्दादीनामपि वाचकः । तेषामात्मत्वविशेषत्वात् । तथा च स्मृतिः । ‘आनन्दानुभवत्वाच्च भण्यते । नित्यत्वाच्च तथाऽत्मेति’ इति । न चाश्वपरोक्षसिद्धिगुणलोभेन तल्लोपः कार्य इति वाच्यम् । तथात्वे तेषां सम्पूर्णमोक्षभावापत्तेः । ‘नोत्क्रामन्ति कदाचन’ इति स्मृतेः । एवं चानन्दादीनामात्मशब्दार्थविशेषत्वात् आत्मेत्येवेत्यवधारणेऽपि नानन्दादिचतुर्गुणोपासनानियमभङ्ग इति भावः । (अयं च न्याय आत्मगृहीतिरित्यनेनोक्तः) ॥ ९ ॥

अन्वयाधिकरणम् III-3-10

न्या.वि.— न चात्मशब्दो विभ्रमकरः । गुणाधिकानामधिकारिणां भगवद्गुणानधिकान् प्रकाशयतीत्यवधारणत्वोपपत्तेः ॥ १० ॥

भा.बो.— ॐ अन्वयादिति चेत् स्यादवधारणात् ॐ ॥ इत्यत्र उपास्यानुपास्यगुणदर्शनादात्मशब्दोक्ता गुणः सर्वोपास्या न वेति सन्देहे न सर्वोपास्या इति पूर्वः पक्षः । सर्वोपास्या इति सिद्धान्तः । तत्र ‘विभ्रमः’ इत्युक्तपूर्वपक्षन्यायं विवृण्वन् प्रतिक्षिपति ॥ न चात्मशब्द इति ॥ अयं भावः । आनन्दादीनां त्रयाणां गुणानामात्मत्वेऽन्तर्भावादात्मशब्दोक्ता एव गुणः सर्वोपास्या इति यदुक्तम् तत्र । आनन्दादीनामिव तदन्येषामपि गुणानां

‘आत्मव्याप्तेरात्मशब्दः परमस्य प्रयुज्यते’ इति वचनादात्मत्वेऽन्तर्भावात् । यथा चात्मशब्दः श्रुतचतुर्गुणोपासनस्य पुंसो विभ्रमकर एव भवति न त्वेवमुपासनं कार्यमिति निश्चायकः । न चात्मशब्दस्य सर्वगुणाभिधायकत्वेऽपि तदुक्तं स्वयोग्यमेवोपास्यमिति वाच्यम् । तथात्वे आत्मेत्येवेत्ययोग- व्यवच्छेद-परावधारणविरोधापत्तेरिति । एवं चात्मशब्देनैतावन्तो गुणः प्रतिपाद्यन्त इति निर्णयाभावेन विभ्रमकरत्वान्नात्मशब्दोक्ताः गुणः सर्वोपास्या इति नेति भावः । (अयं च न्यायः आत्मशब्देन सर्वगुणान्तर्भावं वदता ‘अन्वयादिति चेत्’ इत्यनेन सूचितः) ।

तद्देतुत्वेन ‘गुणाधिक्यम्’ इत्युक्तसिद्धान्तन्यायं विवृणोति ॥ गुणाधिकानामिति ॥ अधिका गुणा उपास्या येषां ते तथोक्ताः । अधिकगुणोपासकानामिति यावत् । गुणैरधिकानामिति वा तात्पर्यं पूर्ववत् । अधिकारिणां ब्रह्मादीनाम् । अनेन ‘गुणाधिक्यम्’ इत्यनुव्याख्याने अधिकारिणामिति सम्बन्धः प्रदर्शितः । अन्येषामल्पानेव प्रकाशयतीत्यर्थः । इदमुक्तं भवति । यदुक्तमात्मशब्दः सर्वगुणाभिधायकः तत्था स्यादेव । किं तु बहुगुणोपासकब्रह्मादीन् प्रत्येव सर्वगुणाभिधायको न सर्वान् प्रति । तथाऽनुभवात् । ‘सर्वान् गुणानात्मशब्दो ब्रवीति ब्रह्मादीनामितरेषां न वा’ इति श्रुतेश्च । एवं च सति आत्मेत्येवेत्ययोगव्यवच्छेदपरमवधारणमप्युपपद्यते । आत्मशब्दस्य सर्वान्प्रति सर्वगुणाभिधायकत्वमङ्गीकृत्य , तदुक्तं, स्वयोग्यमेवोपास्यमित्यङ्गीकारे हि तद्विरोधः स्याच्च चैवमिति । एवं च चतुर्मुखायधिकारिणां गुणाधिक्याद्युक्तं तदुपास्यगुणाभिधायकत्वमात्मशब्दस्येति । (अयं च न्यायः अयोगव्यवच्छेद-परावधारणादित्यनेन सूचितः) ॥ १० ॥

कार्याधिकरणम् III-3-11

न्या.वि.— अलौकिकगुणानामप्रतीतेलौकिकगुणाध्याने नदपाकृतिरेव भवतीति न मन्तव्यम् । लौकिकविलक्षणा अत्युत्तमा इति ध्यानस्यैव प्राधान्यात् ॥ ११ ॥

भा. वो.— ॐ कार्यास्त्व्यानादूर्पर्वं ॐ ॥ इत्यत्र ध्येयभगवद्गुणानामलौकिक-
त्वोत्त्या लोकदृष्ट्या च किं भगवद्गुणः लौकिका उतालौकिका इति सन्देहे
लौकिका एव ध्येया इति पूर्वः पक्षः । अलौकिका एवेति सिद्धान्तः । तत्र
'अप्राकृतिः' इत्युक्तपूर्वपक्षन्यायं विवृण्वन् प्रतिक्षिपति ॥ अलौकिकेति ॥
अप्रतीतेः- अलौकिकगुणानां पूर्वमनुभवेन ध्यानकाले स्मृतिरूपप्रतीत्यभावात्
तदपाकृतिः- ध्यानाभाव इत्यर्थः । भवति स्यादित्यर्थः । ध्यानं चावश्यकम् ।
अतो लौकिका एव ध्येया इति नेति भावः । (अयं च न्यायः 'अपूर्वम्'
इत्यनेनऽसिद्धान्ते)लौकिकगुणध्यानोत्त्या पूर्वपक्षे लौकिकगुणध्यानसूचनेन
सूचितः।) तज्जेतुत्वेन 'प्रधानता' इत्युक्तसिद्धान्तन्यायं विवृणोति ॥
लौकिकविलक्षणा इति ॥ वैलक्षण्यमेवाह ॥ अत्युत्तमा इति ॥ प्राधान्यात्
अलौकिकमोक्षरूपकार्यजनकत्वेनेत्यर्थः । तथा चोपासनस्य
स्वानुसारिफलप्रदत्वनियमेनालौकिकमोक्षार्थमलौकिका एव ते ध्येयाः । न
चाप्रतीतिदोषः । इन्द्रादाविवोपदेशेन प्रतीत्युपपत्तेरिति भावः । ततश्च
पूर्वपक्षहेतोरसिद्धिरित्यवधेयम् । एवं चालौकिकगुणध्यानस्य प्रधानतयाऽलौकिका
एव ध्येया इति भावः। (अयं च न्यायः समस्तसूत्रेण सूचितः।) ॥ ११ ॥

समानाधिकरणम् III-3-12

न्या. वि.— ब्रह्मणश्च ब्रह्माण्याश्च स्थानैक्यं गुणतारतम्यं च
यथा गुणोपासनं मुक्तावाधिक्यं न भवतीत्यत्र लिङ्गम् ।
समविषमोपासनायुक्तेरिति न मन्तव्यम् ।

यथाशक्ति स्मृतान् धात्रा गुणान्विष्णोः सरस्वती ।
स्मरेत् त्रैविक्रमाद्यास्तु नित्यविक्रान्तिपूर्वकैः ।
कदाचिल्लोपयेद्वी स्थानैक्यं न गुणैस्ततः ।
साम्यं तयोर्यथा विष्णोर्गुणोपासा फलं भवेत् ॥

इत्यध्यात्मवचनाद्यथाशक्तिक्रिया देव्याः ॥ १२ ॥

भा. वो.— ॐ समान एवं चाऽभेदात् ॐ ॥ इत्यत्र कृष्णादिक्रियासु
स्वानुसारिफलप्रदत्वतदभावदर्शनात् भगवद्गुणोपासनं किं स्वानुसारिफलप्रदं न
वेति सन्देहे नेति पूर्वः पक्षः । स्वानुसारिफलप्रदमिति सिद्धान्तः । तत्र 'लिङ्गम्'
इत्युक्तपूर्वपक्षन्यायं विवृण्वन् प्रतिक्षिपति ॥ ब्रह्मण इति ॥ स्थानैक्यमुभयोरपि ।
सायुज्यभात्तवादिति भावः । गुणः- आनन्दादिभिः तारतम्यं च
लिङ्गमित्यन्वयः । यथा गुणोपासनं क्रियते तथा मुक्तावाधिक्यं न भवतीत्यत्र
ब्रह्माणीब्रह्मणोरुपासनस्य तदभावात् । तयोरुपासनं किं समं विषयं वा स्यात् ।
न हि फलं तादृशम् । स्थानैक्यस्य गुणतारतम्यस्य (च)सञ्चावेन फलस्य
समविषमत्वादित्यर्थः । ननु फलवद्गुणासनमपि समविषममेव किं न स्यादित्यत
आह ॥ समविषमेति ॥ गुणक्रियोः साम्ये वैषम्यायोगेन वैषम्ये च साम्यायोगेन
तयोर्विरोधादिति भावः । एवं च ब्रह्माणीब्रह्मणोः स्थानैक्यगुणतारतम्यरूप-
लिङ्गादन्येषामपि न यथोपासनं मुक्ती फलमिति नेति भावः । (अयं च न्यायः
स्थानैक्यस्य गुणतारतम्यस्य च क्रियासङ्कोचद्वारा समविषमोपासनसाध्यत्वं वदता
'समान एवं चाभेदात्' इत्यनेन सूत्रेण सूचितः।)

तज्जेतुत्वेन 'यथाशक्तिक्रिया' इत्युक्तसिद्धान्तन्यायं प्रमाणोदाहरणपूर्वकं
विवृणोति ॥ यथाशक्तिति ॥ यतो देवी सरस्वती, धात्रा स्मृतान् ध्यातान्
विष्णोः गुणान्, नित्यविक्रान्तिपूर्वकैः सामान्यक्रियाभिः सह, यथाशक्ति
स्मरेत् । त्रैविक्रमाद्यास्तु क्रियाविशेषास्तु त्रैविक्रमत्वाद्याशेषाकरेण कदाचिल्लोपयेत्
न स्मरेत् । ततश्च तयोः- धातृसरस्वत्योः स्थानैक्यं गुणैर्न साम्यं यतोऽतो
यथाशक्ति विष्णोर्गुणोपासा-धर्मोपासा तथा फलं भवेदिति योजना । यथाशक्ति
क्रिया देव्या इत्यनेनोदाहृतवचनगतयथाशक्तित्यस्य नित्यविक्रान्तिपूर्वकैरित्यनेन
सूचितो भवति । देव्या क्रिया यथाशक्ति उपास्या । सामान्यक्रियोपसंहार एव
कर्तव्यो न त्रिविक्रमत्वादिविशेषपक्षियोपसंहारः । सर्वगुणोपसंहारसन्तुभयोः सिद्ध
एव । अतो भिन्नविषयत्वेन समविषमोपासनस्य विरोधाभावेन युक्तत्वाद्विलिङ्ग-
दोक्तपूर्वपक्षहेतोरन्यथासिद्धत्वेन युक्तमेव यथागुणोपासनं मुक्तावाधिक्यं
भवतीत्येतदिति भावः। (अयं च न्यायः 'समान एवं च' इत्यनेन सूचितो
भवति ।) ॥ १२ ॥

न वाऽधिकरणम् III-3-13

न्या.वि. — न चात्मशब्देनास्य पुरुषस्यैतावन्तो गुणा उच्यन्त इति व्यवस्थित्यभावः । यस्य यावन्तोऽर्थं युगपञ्चयातुं शक्यन्ते तस्य तावन्त इति सन्धेः ॥ १३ ॥

भा.वो.— ऊँ न वा विशेषात् ऊँ ॥ इत्यत्र सर्वोपास्यानुपास्यगुणदर्शनादात्मशब्दोक्तगुणाः सर्वोपास्या न वेति सन्देहे न सर्वोपास्या इति पूर्वः पक्षः । सर्वोपास्या इति सिद्धान्तः । तत्र ‘अनवस्था’ इत्युक्तपूर्वपक्षन्यायं विवृणवन् प्रतिक्षिपति ॥ न चात्मशब्देनेति ॥ नात्मशब्दोक्तगुणाः सर्वोपास्याः आत्मशब्दस्य सर्वगुणाभिधायकत्वात् । सर्वगुणोपासने च सर्वेषां योग्यताभावात् । ननु ‘अन्वयादिति चेत् स्यादवधारणात्’ इत्यत्रात्मशब्द उत्तमाधिकारिणः प्रत्येव सर्वगुणाभिधायक इति निर्णीतत्वात्कथं पूर्वपक्षोत्थानमित्यत उक्तं ॥ अस्येत्यादि ॥ यद्युक्तमात्मशब्द उत्तमाधिकारिणः प्रत्येव सर्वगुणाभिधायको न सर्वान् प्रतीति तथाप्यस्य पुरुषस्यैतावन्तो गुणाः आत्मशब्देनोच्यन्त इति प्रातिस्थिकनियमनरूपव्यवस्थितिर्नास्तीत्युपत्तिवैश्यावैश्यानुसारेण बहल्पगुणाभिधायकत्वसम्भवादित्यर्थः । एवं च व्यवस्थित्यभावादात्मशब्दोक्तगुणानां सर्वोपास्यत्वाभाव इति नेति भावः । (अयं च न्यायो ‘न वा’ इत्यनेन सर्वगुणगृहीतिनिषेधाङ्गीकारसूचनेन सूचितः।) तद्देतुत्वेन, ‘सन्धिः’ इत्युक्तसिद्धान्तन्यायं विवृणोति ॥ यस्य यावन्त इति ॥ अर्थाः गुणाः । ध्यातुं शक्यन्ते ध्यानकाले प्रतीयन्त इत्यर्थः । तावन्तो ध्यातव्याः । सन्धेः—अभिसन्धेः । एवं चात्मशब्देन गुणप्रतीतेरेवमेव विवक्षितत्वादयोग्यप्रतीतेश्चोपासनानुपयोगित्वादुक्तं युक्तमिति भावः । (अयं च न्यायो यस्य यावन्तो गुणा युगपत्प्रतीयन्त इत्येवंरूपाद्विशेषात्तस्य तावतो गुणान्प्रतिपादयतीति इदमेवात्मशब्देन गुणाभिधानमभिसंहितमिति वदता ‘विशेषात्’ इत्यनेन सूचितः।)

॥ १३ ॥

संभृत्यधिकरणम् III-3-14

न्या.वि.— न च मुमुक्षव इव इत्यविशेषाद्वरणस्य द्युतेश्च सर्वेषामपेक्षितत्वाच्च सम्भृतिद्युव्याप्ती अपि सामान्ये ।

सत्यो ज्ञानं परमानन्दस्तप आत्मेत्येवं नित्यदोपासनं स्यात् । नान्यत्किंचित्समुपासीत धीरः सर्वैर्गुणैर्देवगणा उपासते ॥ गुण्याकारस्मृतेरेव द्युतिमात्रं प्रतीयते । न व्याप्तिर्जगदस्मृत्या नानाशक्तिर्यतो मता ॥ देवानां युगपज्ञानं मनुष्याणां तथा न तु । पर्यायैणैव सत्याः स्युर्नैवान्येषां कथंचन ॥

इत्यादिप्रमाणवलात् ॥ १४ ॥

भा.वो.— ऊँ सम्भृतिद्युव्याप्तिपि चातः ऊँ ॥ इत्यत्र पूर्वक्तसन्देहवीजात् ‘उक्षा स द्यावापृथिवी विभर्ति, एष हि सर्वेषु लोकेषु भाति’ इत्यादौ प्रतीतभगवद्गुणान्तर्गतसम्भृतिद्युव्याप्ती किं सर्वमुक्षूपास्ये न वेति सन्देहे सर्वमुक्षूपास्ये इति पूर्वः पक्षः । नेति सिद्धान्तः । तत्र ‘अविशेषता’ इत्युक्तपूर्वपक्षन्यायं तत्साध्यप्रदर्शनपूर्वकं विवृणवन्नतिक्षिपति ॥ न च मुमुक्षव इति ॥ मुमुक्षव इव इत्यविशेषात् मुमुक्षुत्वाविशेषात् । मुमुक्षुत्वसाम्यादिति यावत् । ननु सम्भृत्याद्युपासनेऽप्यानन्दाद्युपासनमात्रैणैवपेक्षितमोक्षसम्भवान्मुमुक्षुत्वोपपत्तिरित्यत उक्तम् ॥ भरणस्येति ॥ मोक्ष इति शेषः। भरणस्य स्वाधयमभरणस्येत्यर्थः । फलस्योपासनानुसारित्वनियमादिति भावः । अनेन भरणद्युत्पेक्षावन्त इत्यविशेषादित्यविशेषे(ष)षितेति प्रकारान्तरेण विवृतमिति ज्ञातव्यम् । एवं च मुमुक्षुत्वा(त्व)फलापेक्षितत्वयोरविशेषात्सम्भृतिद्युव्याप्ती अपि सर्वोपास्ये इति नेति भावः । (अयं च न्यायः अत एव योग्यताविशेषादेव उपासनानियमेन मुमुक्षुत्वाविशेषादिति वदता अवधारणार्थकचशब्दसहितेन अत इत्येतेन सूचितः।) तद्देतुत्वेन ‘प्रमाणवलम्’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ सत्यो ज्ञानमिति ॥ अन्यत्—सम्भृत्यादि । तर्हि उक्षा स द्यावेत्यादेवैर्यथमित्यत उक्तम् ॥ सर्वैरिति । बहुभिरित्यर्थः ।

तर्हि अपेक्षितभरणद्युत्प्रासिर्मुक्तानामित्यत आह ॥ गुण्याकारस्मृतेरिति ॥ मात्रपदव्यावर्त्माह ॥ न व्यासिरिति ॥ प्रतीयत इति सम्बन्धः । तत्र हेतुमाह ॥ जगद्स्मृत्येति । जगत एव द्युव्यासिकर्मत्वादिति भावः । जगत्स्मृत्यभावोऽपि कुत इत्यत आह ॥ नानाशक्तिरिति ॥ तदेव विवृणोति ॥ देवानामिति ॥ ज्ञानसम्भृत्यादीनाम् । तथा युगपत्, किं तु पर्यायिणक्रमेणैव । सत्याः प्रमिताः । युगपत्प्रतीतस्यैव ध्येयत्वात् । अन्येषाम् अधिकारिणाम् । अत्र योग्यतैव उपास्तिनियमप्रयोजिका न फलापेक्षेत्यविशेषिष्ठतेरिति पूर्वपक्षहेतोरप्रयोजकत्वमुदाहृत(हरण)प्रमाणवाधितत्वं चाभिप्रेतमिति ज्ञातव्यम् । एवं च सत्यं ज्ञानमनन्तं ब्रह्मेत्यादिप्रमाणबलात्सम्भृतिद्युव्यासी न सर्वोपास्ये इति नोक्तनियमभङ्ग इति भावः । (अयं च न्यायो भाष्यन्यायविवरणोदाहृत-प्रमाणबलावगतयोग्यताविशेषादित्यथेकिन ‘अतः’ इत्यनेन सूचितः।) ॥१४॥

पुरुषविद्याधिकरणम् III-3-15

न्या.वि.— कचिद्द्विगुणाः कचिदल्पगुणाः श्रुतिष्वेवोच्यन्त इत्युपसंहारस्याप्रयोजनतेति न वाच्यम् । ‘गुणाः सर्वे ब्रह्मणैव ह्युपास्या नान्यैर्देवैः किमु सर्वैर्मनुष्यैः’ इत्यादिश्रुतेः । सर्वगुणोपासकस्याप्यधिकारिणोऽभावादेकत्रापृथक्सर्वगुणानुक्तेश्व बलादुपसंहारानतेः ॥ १५ ॥ (१६.वेधाद्यधिकरणं च)

भा.वो.— ऊँ पुरुषविद्यायामपि चेतरेषामनाम्नानात् ऊँ ॥ इत्यत्र कर्तव्याकर्तव्यक्रियादर्शनात्सार्वत्रिकगुणोपसंहारः कर्तव्यो न वेति सन्देहे न सर्वतो गुणोपसंहारः कर्तव्य इति पूर्वः पक्षः । कर्तव्य इति सिद्धान्तः । तत्र ‘अप्रयोजनता’ इत्युक्तपूर्वपक्षन्यायं विवृण्वन् प्रतिक्षिपति ॥ कचिदिति ॥ कचित् विद्यायाम् । श्रुतिष्वेवेत्यनेन सम्बन्धः । अप्रयोजनतेत्यनन्तरं न सर्वतो गुणोपसंहारः कार्य इति शेषः । ननु स्वयोग्यगुणोपासनाय सर्वत उपसंहारस्य कर्तव्यत्वात् कथमप्रयोजनत्वमित्यत उक्तं ॥ कचिदिति ॥ तथा च ये बहुगुणोपासितयोग्याः तेषां बहुगुणभिद्यायकैकविद्या, ये चाल्पगुणोपासितयोग्यास्तेषामल्पगुणभिद्यायकैकविद्ययोपासितसम्भवात् सार्वत्रिकगुणोप-

संहारमन्तरेणापि स्वयोग्यगुणोपासनं सम्भवतीति भावः । एवं चोपसंहारस्याप्रयोजनतया न सर्वपरिज्ञानोपयोग इति नेत्याशयः । (अयं च न्यायः सर्वगुणप्रतिपादकविद्यां निषेधता सूत्रेण सर्वगुणप्रतिपादकविद्या पूर्वपक्षिणोऽभिमतेति सूचनेनैतद्विद्यापरिज्ञानेनैव सर्वगुणोपासनोपपत्तौ तत्र तत्रोक्तगुणोपसंहारस्याऽप्रयोजनतेति सूचितः।)

तद्देतुत्वेन ‘आनतिः’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ गुणा इति ॥ अवधारणव्यावर्त्प्रदर्शनार्थं नान्यैरिति श्रुतिशेषोदाहरणम् । ननूक्तसर्वगुणोपासकस्यापि सर्वगुणाभिद्यायकैकविद्याभिरेवोपास्तः सम्भवतीति तत्राह- एकत्रेति । ननु तर्हेकस्यामेव विद्यायां सर्वगुणानुक्तेरस्तु चतुर्मुखस्य सर्वगुणोपसंहारः । अन्येषां महदल्पगुणाभिद्यायकैकविद्याभिरेवोपास्तः सम्भवात्सर्वत उपसंहारो व्यर्थ इत्यत उक्तम्- अपृथगिति । संख्यासाम्य- सम्भवेऽप्यपृथक्- एकस्यामेव विद्यायां सर्वगुणानुक्तिरित्युभयान्यथानुपपत्ति- रूपाद्वलादित्यर्थः । सर्वत उपसंहारस्य अनतेः प्राप्तेः । एवं चान्यथानुपपत्त्या सर्वगुणोपसंहारस्यानतेस्तदर्थं सर्वगुणोपसंहारज्ञानोपयोग इति भावः । (अयं च न्याय एतेनैव सूत्रेण सूचितः।) ॥ १५ ॥

भा.वो.— ऊँ वेधाद्यधिकरणमेदात् ऊँ ॥ इत्यत्र उपास्यानुपास्यभगवद्वृणदर्शनात् ‘अग्रे त्वचं यातुधानस्य भिन्धि, ‘तं प्रत्यञ्चमर्चिषाऽविद्यमर्मन्, ‘परा शृणु हि तपसा यातुधानान्’ इत्यादौ श्रुता वेधादयो भगवद्वृणाः सर्वोपास्या न वेति सन्देहे सर्वोपास्या इति पूर्वः पक्षः । नेति सिद्धान्तः । एतदधिकरणसम्बन्धित्वेन पृथक्पूर्वपक्षसिद्धान्तन्यायविवरणमेतदधिकरणस्य सम्भृतीत्यधिकरणसमानयोग- क्षेमत्वात्तसम्बन्धितया विवृतयोरविशेषिताप्रमाणबलरूपपूर्वपक्षसिद्धान्तन्याय- योरेतदधिकरण सम्बन्धोऽपि ज्ञातुं शक्यत इत्यभिप्रेत्येत्यवधेयम् । एवं च तत्र पूर्वपक्षन्यायविवरणे द्युतेश्वेति चशब्दो न केवलं समुच्चयार्थः किं तु अनुक्तवेधादिसमुच्चयार्थश्वेति । सम्भृतिद्युव्यासिशब्दौ वेधाद्युप- लक्षकाविति व्याख्येयम् ।

एवं च फलोपेक्षितत्वाविशेषाद्वेधादिसर्वोपास्यमिति पूर्वपक्षफलम् । अत एवोक्तं तत्प्रकाशिकायां ‘तस्य च सर्वसज्जनापेक्षितत्वात्’ इति । (अत्र ‘वेधादि’ इत्यनेन वेधादि सर्वोपास्यमिति पूर्वपक्षसूचनात् दुष्टनिग्रहस्य सर्वसज्जनापेक्षितत्वविलक्षणाविशेषिता पूर्वपक्षन्यायः सूचितः।) सिद्धान्ते तु ‘भिन्धि विद्धि शृणु हि’ इति भाष्योदाहृतप्रमाणसङ्ग्रहायेत्यादिप्रमाणबलादिति आदिपद्ध्रयोगः । एवं च प्रमाणबलाद्वेधादि न सर्वोपास्यमिति सिद्धान्तफलम् । (अत्र ‘अर्थभेदात्’ इत्यनेन भाष्योदाहृतप्रमाणबलेन वेधाद्युपासनाजनितफलस्य यत्याद्ययोग्यत्वाद्वेधादि न सर्वोपास्यमिति प्रमाणबलरूपः सिद्धान्तन्यायः सूचितः। यद्वा वेधादीत्यनेन वेधाद्युपासनानिषेधं कुर्वता वेधादिकं सर्वोपक्षितत्वाद्विहितत्वादुपास्यम् । सर्वोपक्षितस्याप्यनुपासने तथाभूतानन्दादयो नोपास्या इत्यतिप्रसङ्गः पूर्वपक्षन्यायः सूचितः। अत एवोक्तं तत्प्रकाशिकायां श्रुतिस्मृत्योर्विधानाच्चेति । अर्थभेदादित्यनेन फलवैलक्षण्यात्कारणात् वेधादि नोपास्यमिति फलवैलक्षण्यलक्षणं कारणं सिद्धान्तन्यायः सूचितः।) ॥ १६ ॥

हान्यधिकरणम् III-3-17

न्या.वि.— न च मुक्ताद्युपासनाभावे फलादिकमपि स्यादित्यतिप्रसङ्गः । उपासनायाः संस्कारारूप्यकारणस्य सत्वात् । ‘न हीयते यत्र गत्वा यत्र गत्वा न वर्धते’ इत्यवृद्धिप्रमाणभावाच्च ॥ १७ ॥

भा.बो.— उँ हानौ तूपायनशब्दोपेषत्वात्कुशाच्छन्दस्तुत्युपगानवत्तदुक्तम् उँ ॥ इत्यत्र प्राप्तफलत्वक्रियान्तरश्रुतिभ्यां भगवदुपासना मुक्तेन क्रियते न वेति सन्देहे नेति पूर्वः पक्षः । क्रियत इति सिद्धान्तः । तत्र ‘अतिप्रसङ्गः’ इत्युक्तपूर्वपक्षन्यायं विवृण्वन् प्रतिक्षिपति ॥ न च मुक्ताविति ॥ आदिपदेनापूर्णतादिग्रहणम् । किं मुक्तेनोपासना विहिता वा क्रियते उताविहिता वा । नोभावपि विकल्पौ । फलप्राप्तिप्रसङ्गात् । तथा चापूर्णताप्राप्तेः । किं चाद्ये विधिवद्धत्वेन मुक्तेः संसारसमानधर्मत्वप्राप्तेः । द्वितीये अविहितत्वादेव करणानुपपत्तिः । एवं चातिप्रसङ्गात् मुक्ताद्युपासनं कार्यमिति नेति भावः ।

(अयं च न्यायः ‘साम्पराये तर्तव्याभावात्तथा ह्यन्ये’ इत्येन न सूचितः । विधिवन्धवत्त्वाभावेऽपि फलार्थमुपासनं स्यादिति शङ्कापरिहारकेणोपासनासङ्घावे फलं स्यादिति सूचितः।) तज्जेत्तुत्वेन ‘कारणम्’ इत्युक्तसिद्धान्तन्यायं विवृणोति ॥ उपासनायाः इति ॥ तथा चाविहितैव मुक्तेनोपासना क्रियते । न चैवं करणानुपपत्तिः । प्राकृत्सोपासनसंस्कारादेव तत्करणोपपत्तेरित्यर्थः । अत्र संस्कारः स्वभावविशेष एव न त्वनुभवजन्यः स्मृतिजनको गुणः । तेषु तदभावादिति ज्ञातव्यम् । एवमुत्तरत्रापि । ननु मुक्ताद्युपासनाभावे फलं स्यादित्युक्तमेवेत्यत आह ॥ न हीयत इति ॥ फलभावस्यैव प्रकृतोपयोगादवृद्धीत्येवोक्तम् । फलरूपैव सोपासना न तु साधनरूपेति भावः । ननु कुतः फलभावमङ्गीकृत्य तदीयोपासनस्य संस्कारनिवन्धनतं कल्पनीयम् । किं तु मुक्तौ तदा तदा प्राप्तानिष्ठपरिहारार्थमानन्दाभिः वृद्धर्चर्थं वा किं न स्यादित्यत आह ॥ न हीयत इति ॥ अवृद्धीत्युपलक्षणम् । अहानीत्यपि ग्राह्यम् । अत्र पूर्वपक्षे आपादकस्यान्यथासिद्धिरुक्ता भवति । एवं च फलभावेऽपि संस्कारारूप्यकारणसङ्घावादुपासनं मुक्तौ सम्भवतीति भावः । (अयं च न्यायः ‘कुशाच्छन्दस्तुत्युपगानवत्’ इत्यनेन संस्कारवशादिच्छयैवोपासनादिकरणोत्त्या सूचितः।) ॥ १७ ॥

छन्दाधिकरणम् III-3-18

न्या.वि.— न च कर्मकरणशक्तेरप्यदूरत्वात्तसंश्रयनियमः । उपासनारूप्ये कार्ये नित्यकृतिसंस्कारो न तथा कर्मणीति कार्यवैशेष्यात् ॥ १८ ॥

भा.बो.— उँ छन्दत उभयाविरोधात् उँ ॥ इत्यत्र करणाकरणयांविरोधान्मुक्ताः किमुपासनावनियमेन कर्म कुर्वन्ति न वेति सन्देहे नियमेन कुर्वन्तीति पूर्वः पक्षः । नेति सिद्धान्तः । तत्र ‘अदूरसंश्रयः’ इत्युक्तपूर्वपक्षन्यायं विवृण्वन् प्रतिक्षिपति ॥ न चेति ॥ अपिपदेन शङ्किसङ्घावेऽपि कर्मकरणनियमाभावे उपासनस्यापि नियमो न स्यादविशेषादिति विपक्षे वाधकं सूचितम् । अदूरत्वात् सञ्चिहितत्वात् सङ्घावादिति यावत् । तत्संश्रयः

कर्मकरणम् । बुध्या विवेकेन तच्छब्देन कर्मणः परामर्शात् । एवं च कर्मकरणशक्तेरदूरत्वात्कर्मपि नियमेन कर्तव्यमिति नेति भावः । (अयं च न्यायः ‘छन्दत उभयाविरोधात्’ इत्यनेन कर्मणि नियमाभावोत्त्या कर्मकरणाशक्तेरप्यदूरत्वात्तसंश्रयनियम इति सूचितः) तद्देतुत्वेन ‘कार्यवैशेष्यम्’ इत्युक्तसिद्धान्तन्यायं विवृणोति ॥ उपासनारथ्येति ॥ नित्यकृतिसंस्कार इति ॥ सदाकरणेन संस्कार इत्यर्थः । तथा च न मुक्ताः नियमेन कर्म कुर्वन्ति । कर्मणि नित्यकरणेन संस्काराभावात् । न चैवमुपासनायामपि नियमो न स्यादिति वाच्यम् । उपासनारथ्यकार्ये नित्यकृतसंस्कारस्य सत्वादित्यर्थः । अनेनादूरत्वस्याप्रयोजकत्वमुक्तं भवति । एवं च कार्ययोरुपासनाकर्मणोः संस्कारारथ्यकारणसत्वासत्वरूपवैशेष्यात्र कर्मनियम इति भावः । (अयं च न्यायः ‘तल्लक्षणार्थोपलब्धे’ इत्यनेन कर्मणो विशेषप्रत्येकात् भावे सति प्राप्तफलत्वादुपासनस्य सञ्चावादिति वदता सूचितः । यद्वा ‘उभयाविरोधात्’ इत्यनेन कर्मकरणाकरणयोर्विरोधाभावादिति वदतोपासनाऽकरणे विरोधोऽस्तीति सूचनानित्यज्ञानस्वरूपत्वादिकार्यवैशेष्यं सूचितम् ।) ॥ १८ ॥

अनियमाधिकरणम् III-3-19

न्या.वि.— न चायोग्यतारथ्यविशिष्टकारणाज्ञानिष्वपि केषांचिन्मोक्षो न भवतीति नियमः । ज्ञानिनां मोक्षं ददात्येवेश्वरः । स्वभावात् । अयोग्यानां ज्ञानस्यैवोत्पत्त्यनुपपत्तेः ॥ १९ ॥

भा.वो.— उँ अनियमः सर्वेषामविरोधाच्छब्दानुमानाभ्यां उँ ॥ इत्यत्र ज्ञानादेस्तसाधकप्राप्यत्वाप्राप्यत्वरूपदर्शनान्मोक्षरूपं फलं किं अनियमेन सर्वज्ञानिप्राप्यमुत केषांचित्प्राप्यं केषांचित्वेति नियम इति सन्देहे केषांचिदेवेति नियम इति पूर्वः पक्षः । अनियमेन सर्वज्ञानिप्राप्यमिति सिद्धान्तः । तत्र ‘विशिष्टकारणम्’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न चायोग्यतारथ्येति ॥ अयोग्यताया आगन्तुकज्ञानापेक्षया प्रावल्यद्योतनार्थं विशिष्टेत्युक्तम् । एवं च ज्ञानिष्वपि केषांचिन्मोक्ष इति न निःशङ्कमुपासनं

कार्यमिति नेति भावः । (अयं च न्यायः सर्वेषामपि गुणोपसंहारयोग्यताज्ञीकारप्रमाणविरोधवत्सर्वेषामपि ज्ञानिनां मुक्तियोग्यताज्ञीकारे प्रमाणविरोधभावादिति वदता विरोधादित्यनेन सूचितः) तद्देतुत्वेन ‘स्वभावः’ इत्युक्तसिद्धान्तन्यायं तत्साध्यप्रदर्शनपूर्वकं विवृणोति ॥ ज्ञानिनामिति ॥ ददात्येवेत्येवशब्देनानियमं सूचयति । प्रसन्नो हीश्वरो मोक्षस्य चरमकारणम् । यस्य प्रसादादिति श्रुतेः । ईश्वरप्रसादश्चापरोक्षज्ञानेनैव । ईश्वरस्य ज्ञानिप्रियत्वस्वभावात् । प्रियो हि ज्ञानिनोऽत्यर्थमिति श्रुतेः । तथा च सर्वेषामप्यपरोक्षज्ञानिनामीश्वरप्रसादरूपचरमकारणसञ्चावात् मोक्षो भवत्येवेति भावः । नन्वीश्वरोऽप्ययोग्यानां ज्ञानिनां कथं मोक्षं दद्यात् । वैषम्याद्यापत्तेरित्यत आह ॥ अयोग्यानामिति ॥ स्वभावादित्यस्यात्रापि सम्बन्धः । अनेन विशिष्टकारणमिति पूर्वपक्षहेतोरसिद्धरूपका भवति । एवं चेश्वरः स्वभावात् सर्वेषां ज्ञानिनां मोक्षं ददातीति निःशङ्कमुपासनं कर्तव्यमिति भावः । (अयं च न्यायः तस्मादाहुः सृतिहेतीति ईश्वरस्य मुक्तिदानस्वभावप्रतिपादकश्रुतिग्राहकेण शब्दप्रदेन सूचितः) सृतिहेतीत्यस्य ताच्छीलिकविवन्तत्वात् ।) ॥ १९ ॥

यावदधिकाराधिकरणम् III-3-20

न्या.वि.— न च प्रयत्नानुसारिणो मुक्ताभावाधिकारिकानन्दादयः । अधिकारानुसारित्वात्प्रयत्नस्य कथंचिदधिके यत्वे तत्साधनादिवस्तूनां दूषणप्राप्तेः ।

स्वाधिकाराधिको यत्वः प्रायशो नोपपद्यते ।
कथंचिदधिके यत्वे दोषः कश्चित्समापतेत् ॥

इति बचनाच ॥ २० ॥

भा.वो.— उँ यावदधिकारमवस्थितिराधिकारिकाणाम् उँ ॥ इत्यत्र उपासनाया अधिकारिनियमोत्त्या लौकिकक्रियायां च तददृष्ट्या ब्रह्मोपासितमन्त उपासनाधिकारनियतिमन्तो न वेति सन्देहे नेति पूर्वः पक्षः । अधिकारनियतिमन्त इति सिद्धान्तः । तत्र ‘चेष्टा’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन्

प्रतिक्षिप्ति ॥ न च प्रयत्नेति ॥ अनेन चेष्टाशब्दः प्रयत्नपर इति आख्यातव्यम् । तथा च नोपास्तिमन्तोऽधिकारनियतिमन्तः । तत्र प्रमाणाभावात् । ननु 'वृद्धिहासभात्त्वम्' इत्युक्तरीत्या मुक्तिगतानन्दतारतम्यस्यैव साधनतारतम्ये प्रमाणत्वेन कथं तदभाव इत्यत उक्तं प्रयत्नानुसारिण इति ॥ स्यादेतदेवं यद्यधिकारिणां ब्रह्मादीनां मुक्तावानन्दादयोऽधिकाः स्युः । न चैवम् । तेषामुपासनादिप्रयत्नानुसारेणैवान्यथासिद्धत्वादिति भावः ।

एवं च चेष्टानुसारेणानन्दादितारतम्योपपत्तेरधिकारिनियमाभावात् 'प्राप्तेश्च समझसम्' इत्याद्युक्तमिति नेत्याशयः । (अयं च न्यायो 'यावदधिकारम्' इत्यनेन अधिकारानुसारेणैवानन्दादीनां स्थितिर्न प्रयत्नानुसारेणेति प्रयत्नस्याप्रयोजकत्वसूचनात्सूचितः ।) 'वस्तुदूषणम्' इत्युक्तसिद्धान्तन्यायं सङ्गमयितुमाह ॥ अधिकारेति ॥ ततश्चाधिकारिनियमानभ्युपगमे प्रयत्नस्यैवासिद्धेन तदनुसारिते मुक्तावानन्दतारतम्यस्यान्यथासिद्धिरित्यर्थः । ननु स्वाधिकारापेक्षयाऽधिकोपासनादर्दर्शनात् कथमेतदित्यतः सिद्धान्तन्यायं विवृणोति ॥ कथंचिदिति ॥ अत्र प्रमाणमाह ॥ स्वाधिकारेति ॥ एवं चाधिकाराधिकप्रयत्ने वस्तुदूषणादुपासनाधिकारनियमसङ्घावादुक्तं युक्तमित्यर्थः । (अयं च न्यायः 'आधिकारिकाणाम्' इत्यनेनाधिकाराधिकप्रयत्नराहित्यं सूचितम् । तच्चाधिकप्रयत्नाकरणेन वा कृतस्य दूषणाद्वा सम्भवतीति सूचितः ।) ॥२०॥

इयदामननाधिकरणम् III-3-21

न्या.वि.— न चैकस्मादेको विशिष्टो दृष्टे एवेति प्राणाद्विशिष्टजीवाभावे दृष्टवैरूप्यमिति दोषः । यः सर्वमवजानीयादते देवं नारायणं देवीं च परमां श्रियम् । स प्राणानवरूप्येम मन्त्रमावर्तयीत । 'आत्मा देवानां भुवनस्य गर्भो यथावशं चरति देव एपः । घोपा इदस्य शृण्विरे न रूपं तस्मै वाताय हविषा विधेम' इति । स हेषां भूतानां वरिष्ठो न ह्येतस्मात्कश्चनोपरि विना देवं नारायणं देवीं च परमां श्रियमिति प्रतिक्रियाविधानादिविरोधात् ॥ २१ ॥

भा.वो.— उँ इयदामननात् उँ ॥ इत्यत्र अनुकूलस्तुविद्यमानत्वाविद्यमानत्वसाधारण्यदर्शनादुपासनाधिकारिणः किं प्राणावसाना न वेति सन्देहे नेति

पूर्वः पक्षः । प्राणावसाना इति सिद्धान्तः । तत्र 'दृष्टवैरूप्यम्' इत्युक्तपूर्वपक्षन्यायमर्थात्तसाध्यप्रदर्शनपूर्वकं विवृणवन् प्रतिक्षिप्ति ॥ न चैकस्मादिति ॥ प्राणाद्विशिष्टस्यलक्ष्म्यादेः सिद्धान्तिनाऽप्यङ्गीकारज्जीवेत्युक्तम् । तेन च तस्याधिकारसूचनेन पूर्वपक्षमितसिद्धिः । अत्रैतत्तर्कानुगृहीतमनुमानम् - प्राणः, स्वोत्तराधिकारिकः, जीवत्वात्, नामादिवदिति ज्ञातव्यम् । एवं च प्राणादुत्तमाधिकार्यभावे दृष्टवैरूप्यात् प्राणादुत्तमसङ्घावात् प्राण एव सर्वगुणोपास्तियोग्य इत्युक्तमिति नेति भावः । (अयं च न्यायः 'अन्तरा भूतग्रामवत्' इत्यनेन भूतसमूहे एकस्मादेकस्याधिकस्य दृष्टत्वात् प्राणादधिकस्याभावे दृष्टविरोधः स्यादिति वदतोक्तः ।) तद्देतुत्वेन 'प्रतिक्रियाविरोधः' इत्युक्तसिद्धान्तन्यायं प्रमाणोदाहरणपूर्वकं विवृणोति ॥ यः सर्वमिति ॥ सर्वं प्राणसहितम् । सः-वाताऽवज्ञाकर्ता । प्राणानवरूप्य-प्राणायामं कृत्वा मन्त्रमावर्तयीत । वाताऽवज्ञाप्रतिक्रियात्वेन देवानां आत्मास्वामी, भुवनस्य गर्भः- गर्भ इवान्तर्गतः, यथावशं- यथेष्टम्, इयदेव शृण्विरे- श्रूयन्ते । रूपं-प्रतिमा । न दृश्यत इति शेषः । य एष चरति । यस्यास्य रथघोषा एव अशरीरवाग्रूपाः श्रूयन्ते, न रूपं दृश्यते तस्मा इत्यर्थः । कुतो वाताऽवज्ञाप्रतिक्रियात्वेनैवैतन्मन्त्रजपकरणमित्यत उक्तम् ॥ स ह्येषामिति ॥ वरिष्ठत्वे हेतुः ॥ न ह्येतस्मादिति । कश्चनेति अस्यापवादः ॥ विना देवमिति ॥ विधानादीत्यादिपदेन 'प्राणो वा व सर्वेभ्यो भूयान्' इत्यादिश्रुतिग्रहणम् । अनेन 'प्रतिक्रियाविरोधश्च' इत्यनुव्याख्यानगतचशब्दार्थं उक्तो भवति । तथा चोक्तानुमानस्य बाधितविषयत्वमुक्तं भवति । एवं च प्रतिक्रियाविधानादिविरोधात् प्राण एव सर्वाधिकार्यत्वम् इति स एव सर्वगुणोपास्तियोग्य इति भावः । (अयं च न्यायः प्रथमे 'आमननात्' इति, द्वितीये 'तदुक्तम्' इति, तृतीये 'उपदेशवत्' इत्यन्तैः सूत्रांशैर्न्यायविवरणानुसारेण प्रतिक्रियाद्यभिधायक-श्रुतिग्राहकैः सूचितः ।) ॥ २१ ॥

व्यतिहाराधिकरणम् III-3-22

न्या.वि.— 'अस्ति भगवः प्राणाद्यूः' इति प्रश्नाद्यभावात्प्राणस्यैवोन्नतिप्रतीतेर्न विष्णोरपि ततः परत्वमिति

न मन्तव्यम् । ‘एष तु वा अतिवदति’ इति विशेषणात्रश्वप्रति-
वचनप्रतिसन्धानोपपत्तेः ॥ २२ ॥

भा.बो.— ॐ व्यतिहारो विशिंषन्ति हीतरवत् ॐ ॥ इत्यत्र
वादिविप्रतिपत्त्या विष्णुः प्राणादुत्तमो न वेति सन्देहे नेति पूर्वः पक्षः । उत्तम
इति सिद्धान्तः । तत्र ‘उन्नतिः’ इत्युक्तपूर्वपक्षन्यायं तत्साध्यप्रदर्शनपूर्वकं
विवृण्वन् प्रतिक्षिपति ॥ अस्ति भगव इति ॥ ततः प्राणादुत्तमत्वेनाङ्गीकृतस्यापि
विष्णोः परत्वं कुतो न मन्तव्यमित्यत उक्तं प्राणस्यैवोन्नतिप्रतीतेरिति ॥
छन्दोगश्रुतौ नामवागादितारतम्यमाशावसानमुक्तवा तदनन्तरं प्राणस्यैव
तदुत्तमत्वेनोक्तत्वात्तस्यैव सर्वोन्नतिप्रतीतेरित्यर्थः । प्राणानन्तरं ‘एष तु वा
अतिवदति यः सत्येनातिवदति’ इति सत्यपदोक्तस्य विष्णोः प्राणादुत्तमत्वोक्तेः
कथं प्राणस्यैव सर्वोन्नतिप्रतीतेरित्यत उक्तं अस्ति भगव इति ॥ अत्रापि
सत्यपदेन प्राण एवोच्यते न विष्णुः । नामादिप्रकरणवत् ‘अस्ति भगवः
प्राणाद्यः’ इति । ‘प्राणाद्वा व भूयोऽस्ति’ इति ‘तन्मे भगवान् ब्रवीतु’ इति,
‘सत्यं वा व प्राणाद्यः’ इति प्रकरणमेदकप्रश्नाद्यभावात् । न हि
कारणविशेषमन्तरेण प्रकरणमेदः कल्पयितुं शक्यत इति भावः । एवं च
प्रकरणमेदकप्रश्नाद्यभावात् सत्येनेत्यस्यापि प्राणपरत्वेन प्राणस्यैव सर्वोन्नत्वान
विष्णपासनं सर्वैः कार्यमिति नेति भावः । (अयं च न्यायः ‘विशिंषन्ति’
इत्यनेन प्राणात्परमात्मन उत्तमत्वस्योक्तत्वादिति वदता सूचितः ।)

तद्देतुत्वेन ‘प्रतिसन्धिः’ इत्युक्तसिद्धान्तन्यायं विवृणोति ॥ एष तु वेति ॥
प्रश्नप्रतिवचनप्रतिसन्धाने हेतुप्रदर्शनार्थमेतदित्युक्तम् । प्रतिसन्धानं- अध्याहारः ।
अयं भावः । यदुक्तं ‘प्रश्नाद्यभावात्तस्त्यशब्दोक्तो न विष्णुः’ इति तन्न ।
प्रश्नाद्याहारसम्भवात् । न चात्र कारणाभावः । ‘स वा एष एवं पश्यन्नेवं
मन्वान एवं विजानन्नतिवादो भवति’ इति प्राणवादिनोऽतिशयितवस्तु-
वादित्वेनातिवादित्वमुक्तवा ‘एष तु वा अतिवदति यः सत्येनातिवदति’ इति
सत्याख्यवस्तुवदतोऽप्यतिशयितवस्तुवादित्वमुच्यते । तत्र प्राणातिवादिनः
सत्यातिवादी तुशब्देन विशिष्यते । तस्मात्प्राणसत्यवादिनोर्भिन्नत्वात्प्राणसत्ययोर्भद

इति । एवं च प्रश्नप्रतिवचनप्रतिसन्धानात् सत्यपदोक्तस्य विष्णोरेव
सर्वोन्नत्वमिति युक्तं तदुपासनमिति भावः । (अयं च न्यायो ‘व्यतिहारः’
इत्यनेनोक्तः ।) ॥ २२ ॥

सत्याधिकरणम् III-3-23

न्या.वि. — न च सत्यादीनामभेदानुक्तेरन्यत्वम् । सत्यं
पूर्ण विज्ञानं पूर्ण वृत्तिः पूर्णा निष्ठा पूर्णा श्रद्धा पूर्णा मतिः
पूर्णा सुखं पूर्ण भूमा पूर्णोऽहं पूर्ण आत्मा पूर्णो नात्र किञ्चिदूनं
पूर्णमेवाधस्तात्पूर्णमुपरिष्ठात्पूर्ण मध्यमः पूर्ण सर्वतः । तदेष
श्लोको भवति ।

पूर्णमदः पूर्णमिदं पूर्णात्पूर्णमुदच्यते ।
पूर्णस्य पूर्णमादाय पूर्णमेवावशिष्यते ॥

इति श्रुतेः सर्वेषामनूनत्वात् ।
‘सत्याद्या अहमात्मान्ता यद्गुणाः समुदीरिताः ।
तस्मै नमो भगवते यस्मादेव विमुच्यते ॥
इति वचनाच्च ॥ २३ ॥

भा.बो.— ॐ सैव हि सत्यादयः ॐ ॥ इत्यत्र प्राणाद्विष्णुरुत्तम
इत्युक्तेस्तन्मात्रोक्तमत्वतदन्यानेकोक्तमत्वयोर्विरोधाभावात् किं प्राणाद्विष्णुरेवोक्तमः
किं तदन्योऽपीति सन्देहे तदन्योऽपीति पूर्वः पक्षः । विष्णुरेवोक्तम इति
सिद्धान्तः । तत्र ‘अनुक्तिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन्
प्रतिक्षिपति ॥ न च सत्यादीनामिति ॥ आदिपदेन विज्ञानमतिश्रद्धानिष्ठकृति-
सुखभूमाहङ्कारात्मनां नवानां ग्रहणम् । अनुक्तेः छन्दोगश्रुतावित्यर्थः । एवं च
सत्यादीनामभेदस्यानुक्तत्वेन तेषां भिन्नत्वात्सत्यादुपरिपठितज्ञानादीनां
सत्यपदोक्तविष्णूत्तमत्वप्राप्त्या विष्णुं विना प्राणस्य सर्वोन्नत्वं विष्णोर्निरुप-
चरितसर्वोन्नत्वमत्वं च न युक्तमिति नेति भावः । (अयं च न्यायः ‘सैव’
इत्यभेदोक्त्या सत्यादीनामभेदस्यानुक्तत्वादिति सूचितः ।) तद्देतुत्वेन ‘अनूनता’

इत्युक्तसिद्धान्तन्यायं श्रुत्युदाहरणपूर्वकं विवृणोति ॥ सत्यं पूर्णमिति ॥ यदुक्तं छन्दोगश्रुतौ सत्यादीनामभेदानुकेरन्यत्वमिति तन्न । यतस्तच्छास्त्रोक्तानेव सत्यादीननूद्यात्र तेषां पूर्णत्वमुच्यते । न हि तेषामन्यत्वे पूर्णत्वं सम्भवति । तस्य च विष्णुलक्षणत्वादिति भावः । न च भेदानुक्तिदोषः । ‘सत्यं भगवो विजिज्ञास’ इति सत्याख्यस्य विष्णोर्गुणजिज्ञासायां तद्वृणत्वेन तदविनाभूतज्ञानस्योक्तवात्थोत्तरत्रापि तत्तद्वृणत्वोत्त्या ‘भेदो न’ इत्यहङ्कारात्मनोस्तयोरभेदस्यानुकेरित्यत उक्तं पूर्णमेवाधस्तादित्यादिना ॥ अहङ्कारात्मनोरुच्यत इति तयोरपि ब्रह्मस्वरूपत्वसिद्धिरिति भावः । तत्रैव वक्ष्यमाणः श्लोकः सम्मतित्वेन भवति । एतच्छ्लोकार्थोऽन्यत्र टीकाकारैरुक्तो द्रष्टव्यः । प्रकारान्तरेणाऽप्येतां शङ्कां परिहरन् सत्यादीनां विष्णुस्वरूपत्वे सृतिमाह ॥ सत्याद्या इति ॥ सत्यादिवदभेदानुक्तावप्यहङ्कारात्मनोरस्यैव भगवत्स्वरूपत्वमित्यत्र हेतुः ॥ यस्मादिति ॥ ‘स वा एष एवं पश्यन्नेवं विजाननात्मरतिः’ इत्यादिनाऽहङ्कारात्मज्ञानान्मोक्षः श्रूयते । मोक्षस्तु भगवत्प्रसादादेव । अतश्च तयोरभेद इति भावः । एवं च सत्यादीनामनूनतयाऽभेद एवेति स एव प्राणादुत्तम इति भावः । (अयं च न्यायः हिशब्देन भाष्योदाहृत्व्रक्तवाक्यवदत्रोदाहृतानूनताप्रतिपादकश्रुतेरपि सूचनात्सूचितः ।)

॥ २३ ॥

कामाधिकरणम् III-3-24

न्या.वि. — न च श्रियोऽप्रयत्नत्वादनुपासनं संसारो वा ।
नित्यं भगवदुपस्थितेरतिप्रियत्वात्संस्कारापाटवान्नित्योपासोपपत्तेश्च
॥ २४ ॥

भा.वो.— ऊँ कामादितरत्र तत्र चाऽयतनादिभ्यः ऊँ ॥ इत्यत्र भगवदुपास्तावधिकार्यनिधिकारिचेतनप्रतीत्या श्रीरधिकारिणी न वेति सन्देहे अधिकारिणीति पूर्वः पक्षः । नेति सिद्धान्तः । तत्र ‘अप्रयत्नत्वम्’ इत्युक्तपूर्वपक्षन्यायं विवृणवन् प्रतिक्षिपति ॥ न च श्रिय इति ॥ अनेन विपक्षे

बाधकमुक्तवा हेतुसिद्धिः समर्थिता । हेतुमाहसंसारो वेति । तद्यमर्थः । श्रीरधिकारिणी, साधुत्वे सति संसारित्वात् । न च तस्याः संसारित्वाभावः । तथा सति कृतार्थत्वेन मोक्षार्थं प्रयत्नराहित्यप्राप्तौ प्रमाणसिद्धभगवदुपासनं न स्यादिति । यद्वा श्रियोऽधिकाराभावं वदन् प्रष्टव्यः सा कृतार्था न वेति । आद्ये कृतार्थत्वादेव प्रयत्नशून्यत्वेन भगवदुपासनाभावः स्यात् । अस्वतन्त्रायास्तस्याः कृतार्थत्वे कारणाभावाच्च । द्वितीये संसारप्रसिद्धे । पक्षान्तरदूषणत्वज्ञापनार्थं वाशब्दः । एवं श्रियोऽप्रयत्नत्वे भगवदुपासनं न स्यादित्यकृतार्थत्वेन संसारित्वादधिकारोऽस्त्वेवेति नाधिकारिणां प्राणावसानत्वमिति नेति भावः । (अयं च न्यायो नित्यमुक्तत्वप्रतिपादकाभ्यां प्रथमतृतीयसूत्राभ्यां सूचितः ।) तत्र तावच्छ्रूयः कृतार्थत्वमङ्गीकृत्य कारणाभावलक्षणदोषपरिहारार्थं ‘उपस्थितेस्तद्वचनात्’ इति सूत्रार्थमाह ॥ नित्यमिति ॥ अतिप्रियत्वादित्यनन्तरं ‘नित्यमुक्तत्वोपपत्तिः’ इति शेषः । तत्सम्बन्धित्वेन श्रिय इत्यस्यानुवृत्तिः । चतुर्मुखादावनैकान्त्यपरिहाराय अतीति । तदपि कुत इत्यत उक्तम् ॥ नित्यं भगवदुपस्थितेरिति । अत्रापि नित्यमित्यस्यातीत्यस्यैव सार्थक्यम् । तथा च श्रियोऽस्वातन्त्र्येऽपि भगवत्प्रियत्वाख्यकारणसन्दावान्नित्यमुक्तत्वोपपत्तिरिति भावः । इदानीं कृतार्थत्वपक्षेऽप्रयत्नत्वादनुपासनमित्युक्तदोषपरिहारार्थं ‘संस्कारापाटवम्’ इत्युक्तसिद्धान्तन्यायं विवृणोति ॥ संस्कारापाटवादिति ॥ चशब्दो नित्यमुक्तत्वोपपत्तिसमुच्चार्थः । तथा च संस्कारस्यासिद्धत्वान्नाधिकारिणी श्रीरिति युक्तमधिकारिणां प्राणावसानत्वमिति भावः । (अयं च न्यायः ‘आदरादलोपः’ इत्यनेन संस्कारापाटवादुपासनं सम्भवतीति वदता सूचितः ।)

॥ २४ ॥

निर्धारणाधिकरणम् III-3-25

न्या.वि. — न च बन्धदाढीं श्रवणादीनामफलता ।
अन्यथोपासां विनैव श्रवणादिज्ञानमात्रेण मुक्तिरिति दोषः ।

श्रवणादित्रयोत्पन्नदृष्टैव स्वेच्छया हरिः ।
प्रसन्नो मुक्तिदो नित्यमन्यथा न कथंचन ॥
इतीश्वरेच्छानियतिश्रुतेः ॥ २५ ॥

भा.बो.— ॐ तन्निर्धरणार्थनियमस्तद्वृष्टेः पृथग्ध्यप्रतिबन्धः फलम् ॐ ॥ इत्यत्र श्रोतव्य इत्यादि श्रवणविधेः समस्तव्यस्तोपासनयोः साधारण्यात्किं समस्तमुपासनं कर्तव्यमुत व्यस्तमिति सन्देहे व्यस्तं कर्तव्यमिति पूर्वः पक्षः । समस्तं कर्तव्यमिति सिद्धान्तः । तत्र ‘दृढवन्धः’ इत्युक्तपूर्वपक्षान्यायं विवृण्वन् प्रतिक्षिपति ॥ न च बन्धदाढ्य इति ॥ ध्यानं विना श्रवणमननमात्रानिवर्त्यस्य बन्धस्य—ज्ञानप्रतिबन्धस्य, दाढ्येऽज्ञानक्रियमाणे आवश्यकध्यानेनैव बन्धनिवृत्तिद्वाराऽपरोक्षज्ञानसम्भवाच्छ्रवणादीनामफलतावैयर्थ्यम् । श्रवणमननातिबाहुल्यात्साधनान्तरापेक्षया वा श्रवणादीनामिति बहुवचनम् । अन्यथा बन्धदाढ्येऽभावे ध्यानरूपमुपासां विनैव (श्रवणादिज्ञानमात्रेण) श्रवणमननाभ्यामेव परोक्षज्ञानसम्भवाद्यर्थध्यानमिति भावः ।

मुक्तिरित्यनेन श्रवणमननमात्रजनितापरोक्षज्ञाने मुक्तिजनकत्वलाभार्थमपि न ध्यानजन्यत्वापेक्षेति सूचयति । एवं च दृढवन्धाद्वयानेनैवापरोक्षज्ञानमिति श्रवणादीनां वैयर्थ्याद्य(र्थ)स्तमेवोपासनं कर्तव्यमिति नेति भावः । (अयं च न्यायः अप्रतिबन्धः फलमित्येतेन श्रवणादेः प्रतिबन्धनिवृत्तिफलत्वोत्त्या सूचितः ।) तद्देतुत्वेन ‘स्वेच्छानियतिः’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ श्रवणादीति ॥ एवं चेश्वरेच्छानियत्या श्रवणादित्रित्यजन्यापरोक्षज्ञानेनैव मुक्तिरिति समस्तमेवोपासनं कर्तव्यमिति भावः । (अयं च न्यायो हित्यन्देन भाष्योदाहृतश्रुतिरितेश्वरेच्छानियति प्रतिपादकन्यायविवरणोदाहृतश्रुतेरपि ग्रहणेन सूचितः ।) ॥ २५ ॥

प्रदानाधिकरणम् III-3-26

न्या.बि. — न च गुर्वधीनत्वे ज्ञानमोक्षयोज्ञानिनोऽपि कदाचिद्वृक्षोपाज्ञानपराभवेनामुक्तिप्रसङ्गात् गुर्वधीनत्वमिति ।

ज्ञानिनो गुरुशापेऽपि नामुक्तिः संसृतेः क्वचित् ।
आनन्दहासदोपेण सैव मुक्तिर्विदृष्ट्यति ॥

इति वचनान्मुक्तिदूपणेनैव गुरुकोपादेः कृतार्थत्वात् । ज्ञानिनो ब्रह्मवस्तुवैभवेन मुक्तिः स्यादिति गुरोर्वरेण वा मुक्त्युपपत्तेः ॥ २६ ॥

भा.बो.— ॐ प्रदानवदेव हि तदुक्तम् ॐ ॥ इत्यत्र श्रवणाद्युपासनाकर्तव्यताविधेः श्रवणादेरितिकर्तव्यतासाध्यत्वे तद्राहित्ये वा पर्यवसानाच्छ्रवणादिकं किं यथाकथश्चिदनुष्ठितं ज्ञानसाधनमुत गुरुप्रसादपूर्वकप्रदानयुक्तमिति सन्देहे यथाकथश्चिदनुष्ठितमिति पूर्वः पक्षः । गुरुप्रसादपूर्वकप्रदानयुक्तमिति सिद्धान्तः । तत्र ‘पराभवः’ इत्युक्तपूर्वपक्षान्यायं विवृण्वन् प्रतिक्षिपति ॥ न च गुर्वधीनत्वे इति ॥ ज्ञानिनोऽपीत्यादौ ज्ञानिपदमुपासकस्य, ज्ञानपदमुपासनयोः, अमुक्तिपदं ज्ञानाभावस्योपलक्षकमिति ज्ञातव्यम् । न गुर्वधीनत्वमित्यत्रापि ज्ञानमोक्षयोरित्येतत्सम्बन्धते । एवं च ज्ञाने गुर्विक्षाभावात् तदुक्तप्रकारेणोपासनं कर्तव्यमिति नेति भावः । (अयं च न्यायः ‘प्रदानवत्’ इत्यनेन ज्ञानस्य गुरुप्रदानसाध्यत्वप्रतिपादकेन सूचितः ।) तद्देतुत्वेन ‘वस्तुवैभवम्’ इत्युक्तसिद्धान्तन्यायं विवृणोति ॥ ज्ञानिन इति ॥ साक्षात्कृतब्रह्मसामर्थ्येन तव मुक्तिर्भूयादिति शिष्यं प्रति गुरोर्वरेण वा यदि मुक्त्युपपत्तिस्तर्हि गुरुशापादेवैयर्थ्यमित्यतः कृतार्थत्वादित्यन्तमुक्तम् । एवं च ब्रह्माख्यवस्तुवैभवेन ज्ञानिनां मोक्षस्य कृपत्वाच्छापादेरन्यथासिद्धेवाधिकाभावेन गुरुप्रदानमावश्यकमिति भावः । (अयं च न्यायः ‘तदुक्तम्’ इत्यनेन ज्ञानादेर्गुरुप्रदानसाधनस्य प्रामाणिकत्वोत्त्या ज्ञानादेर्भगवन्नियतत्वेन गुरुशापेन पराभवासमभवादिति सूचितः । यद्वा ‘तदुक्तम्’ इत्यनेन तत्प्रकाशिकोदाहृतस्य ‘ये ज्ञानविषयाः’ इति ज्ञानादेर्भगवन्नियतत्वप्रतिपादकप्रमाणस्यापि ग्रहणात्सूचितः ।) ॥ २६ ॥

लिङ्गभूयस्त्वाधिकरणम् III-3-27

न्या.वि. — शिष्यस्यापि पुरुषत्वसाम्याद्वारणादेस्तत्प्रयत्नस्य
न दौर्बल्यमिति न मन्तव्यम् । ‘गुरुप्रसादो बलवान्’
इत्यादिविशेषोक्ते: ॥ २७ ॥

भा.वो.— ॐ लिङ्गभूयस्त्वात्तद्वि बलीयस्तदपि ॐ ॥ इत्यत्र साधनेषु
कच्चिदितिकर्तव्यताप्रावल्यस्य कच्चित्साधनप्रावल्यस्य कच्चिदुभयसाम्यस्य च दर्शनात्
गुरुप्रसादो बलवानुत शास्त्रश्रवणादिरूपः शिष्यप्रयत्नो वा बलवान्, अथ द्वयं
सममेव वेति सन्देहे शिष्यप्रयत्न एव बलवान् सममेव वेति पूर्वः पक्षः । गुरुप्रसाद
एव बलवानिति सिद्धान्तः । तत्र ‘पुंसाम्यम्’ इत्युक्तपूर्वपक्षान्यायं
तत्साध्यप्रदर्शनपूर्वकं विवृण्वन् प्रतिक्षिपति ॥ शिष्यस्यापीति ॥ न दौर्बल्यमित्यनेन
प्रावल्यं साम्यं वेति पक्षद्वयं पूर्वपक्ष्यभिमतमिति सूचयति । अत एव
पुरुषत्वसाम्याच्छिष्यप्रयत्नस्याधिक्यं साम्यं वा स्यादिति न गुरुप्रदानमावश्यकमिति
नेति भावः । (अयं च न्यायः गुरुप्रसादस्य प्रावल्यं वदता ‘तद्वि बलीयः’
इत्यनेन सूचितः ।) तद्वेतुत्वेन ‘विशेषोक्तिः’ इत्युक्तसिद्धान्तन्यायं
प्रमाणोदाहरणपूर्वकं विवृणोति ॥ गुरुप्रसाद इति ॥

गुरुप्रसादो बलवान् तस्माद्वलवत्तरम् ।
तथापि श्रवणादिश्च कर्तव्यो मोक्षसिद्धये ॥

इति समग्रश्लोकार्थपर्यालोचनायामस्य विशेषोक्तित्वं स्पष्टमवगम्यते । न च
गुरुशिष्योः साम्यात्तत्क्रियायाः साम्यमिति वाच्यम् । तस्यैतत्मृतिवाधितत्वात् ।
गुरुशिष्यभाववदेवोपपत्त्याऽप्रयोजकत्वाच्च । नापीतिकर्तव्यतात्वं दौर्बल्यम् ।
यागीयहिंसायामितिकर्तव्यताया एव प्रावल्यदर्शनादिति । एवं च विशेषोत्त्या
गुरुप्रसाद एव बलवानिति गुरुप्रदानमावश्यकमिति भावः । (अयं च न्यायो
‘लिङ्गभूयस्त्वात्’ इत्यनेन श्रुतं ह्येतमेवेत्यादिविशेषवाक्यादिति वदता सूचितः ।
यद्वा गुरुप्रसादो बलवानिति स्मृतिसूचकहिंशब्देन सूचितः ।) ॥ २७ ॥

विकल्पाधिकरणम् III-3-28

न्या.वि. — न चोत्तमगुरुस्वीकारार्थत्वेन प्राप्तसन्त्याग-
निमित्तदोषः । तत्र दोषे मानाभावात् ॥ २८ ॥

भा.वो.— ॐ पूर्वविकल्पः प्रकरणात्त्यात् क्रियामानसवत् ॐ ॥ इत्यत्र
पूर्वप्राप्तगुरुत्यागेन गुरुन्तरस्वीकारस्य तदभावस्य च दर्शनात् किं पूर्वप्राप्त एव
गुरुरिति नियम उत पूर्वतनं त्यज्ज्वाऽन्योऽपि ग्राह्य इति सदेहे प्रथमप्राप्त एव
गुरुरिति पूर्वः पक्षः । न पूर्वप्राप्तः एव गुरुरिति सिद्धान्तः । तत्र ‘प्राप्तसन्त्यागः’
इत्युक्तपूर्वपक्षन्यायं विवृण्वन् प्रतिक्षिपति ॥ न चोत्तमेति ॥ स्वीकारार्थत्वे-
स्वीकारप्रयोजनत्वे प्राप्तगुरुत्यागस्येत्यर्थः । पूर्वगुरुत्यागं विनाऽन्यगुरुस्वीकारो
न सम्भवतीति भावः ॥ दोष इति ॥ ‘गुरुमन्त्रपरित्यागी रौरवं नरकं ब्रजेत्’
इति वचनसिद्ध इत्यर्थः । शुभादिप्राप्तिस्तु पूर्वप्राप्तगुरुणैव सम्भवतीति भावः ।
एवं च प्राप्तसन्त्यागनिमित्तदोषप्राप्त्या पूर्वप्राप्त एव गुरुरिति कच्चित्सर्वज्ञस्य गुरोः
प्राप्तौ प्रागुक्तं न युज्यत इति नेति भावः । (अयं च न्यायः पूर्वस्य गुरुस्त्वागे
विकल्पं वदता ‘पूर्वविकल्पः’ इत्यनेन दोषवचनस्य गतिसूचनेन सूचितः ।)
तद्वेतुत्वेन ‘अमानत्वम्’ इत्युक्तसिद्धान्तन्यायं विवृणोति ॥ तत्रेति ॥ तत्र
पूर्वप्राप्तगुरुपरित्यागेन तदपेक्षया समग्रानुग्रहकर्तुः पूर्वप्राप्तापेक्षयोत्तमस्य समस्य
वा गुरोः स्वीकारविषये दोषसत्त्वे मानाभावादित्यर्थः । ‘गुरुमन्त्रपरित्यागी’
इति वचनं तु पूर्वप्राप्तादधमगुरुस्वीकारविषयं पूर्वानुज्ञां विना समग्रानुग्रहकर्तुः
समग्रोः स्वीकारविषयं वेति भावः । एवं च पूर्वप्राप्तगुरुत्यागनिमित्त-
दोषस्यामानत्वात्सर्वज्ञगुरुस्वीकारोपत्तेर्युक्तं तदुक्त- प्रकारेणोपासनमिति भावः ।
(अयं च न्यायः ‘अतिदेशाच्च’ इत्यनेन ‘तेभ्यः शृणु’ इति गुरुन्तरपरिग्रहस्य
श्रुत्युक्तत्वादित्युक्त्यैव सूचितः ।) ॥ २८ ॥

विद्याधिकरणम् III-3-29

न्या.वि. — न च विद्याकर्म वा संसारनिवृत्तिकारणमिति
कारणानिर्णयः । ‘नान्यः पन्था अयनाय विद्यत’ इत्यवधारणात्
विद्यावचनस्य प्राधान्यात् ॥ २९ ॥

भा.बो.— ऊँ विद्यैव तु निर्धारणात् ऊँ ॥ इत्यत्र कर्तव्याकर्तव्यक्रियादर्शनात् भगवदुपासनं कर्तव्यं न वेति सन्देहे नेति पूर्वः पक्षः । कर्तव्यमेवेति सिद्धान्तः । तत्र ‘कारणानिर्णयः’ इत्युक्तपूर्वपक्षन्यायं विवृण्वन् प्रतिक्षिपति ॥ न च विद्येति ॥ ‘तरति शोकमात्मवित्’ इति ज्ञानस्य मोक्षसाधनत्ववत्, ‘कर्मणैव हि संसिद्धिमास्थिता जनकादयः’ इत्यादिना कर्मणोऽपि मोक्षसाधनत्वप्रतीतिरिति भावः । न च ‘भाक्तं वानात्मवित्त्वात्’ इत्यत्र निर्णीतत्वात्कथमनिर्णय इति वाच्यम् । कर्मणैवेति तृतीयायाः साक्षात्कारणार्थत्वात् । वाशब्दज्ञापितपरम्पराकारणत्वोपमर्देन संसिद्धिमित्यनेन साक्षान्मोक्षाभिधानात्, भाक्तमित्युक्तगौणमोक्षग्रहणं न सम्भवतीति तदुपमर्देनैव तत्पूर्वपक्षोत्थानादिति । एवं च मोक्षकारणानिर्णयान्न ज्ञानार्थमुपासनं कार्यमिति नेति भावः । (अयं च न्यायो विद्यैवेत्यनेन मोक्षकारणानिर्धारणेन सूचितः ।) तद्देतुत्वेन ‘प्राधान्यम्’ इत्युक्तसिद्धान्तन्यायं श्रुत्युदाहरणपूर्वकं विवृणोति ॥ नान्यः पन्था इति ॥ विद्यावचनस्य— विद्याया मोक्षसाधनत्ववचनस्य । प्राधान्यात्— प्रावल्यात् । विद्यैव मोक्षसाधनमिति निर्णयोपपत्तेन कारणानिर्णय इत्यर्थः । न च कर्मणैवेति स्मृतिविरोधः । ‘लाङ्गलेन वयं जीवामः’ इति परम्परया कारणत्वेऽपि तृतीयोपपत्तिः । संसिद्धिपदस्य वा ज्ञानपरत्वाचेति भावः । एवं च विद्यावचनस्य प्राधान्यात् ज्ञानमेव मोक्षसाधनमिति तदर्थमुपासनं कर्तव्यमिति भावः । (अयं च न्यायो ‘निर्धारणात्’ इत्यनेन ‘नान्यः पन्थाः’ इति निर्धारणाद्विद्यावचनस्यैव प्राधान्यमिति वचनेन सूचितः ।) ॥ २९ ॥

श्रुत्यायधिकरणम् III-3-30

न्या.वि.— न च विद्यावचनस्य प्राधान्यं भ्रमः । ‘प्रियो हि ज्ञानिनोऽत्यर्थमहं स च मम प्रियः’ इति भगवतस्तस्मिन्नेवाभ्यधिकप्रीतिवचनात् । ‘यमेवैष वृणुते तेन लभ्यः’ इति तत्प्रीतेरेव मोक्षवचनाच्च ॥ ३० ॥

भा.बो.— ऊँ श्रुत्यादिबलीयस्त्वाच्च न बाधः ऊँ ॥ इत्यत्र वादिविप्रतिपत्त्या मोक्षः किं कर्मसाध्य उत ज्ञानसाध्य इति सन्देहे कर्मसाध्य

इति पूर्वः पक्षः । ज्ञानसाध्य इति सिद्धान्तः । तत्र ‘भ्रमः’ इत्युक्तपूर्वपक्षन्यायं विवृण्वन् प्रतिक्षिपति ॥ न च विद्यावचनस्येति ॥ प्राधान्यं भ्रम इत्यत्र प्राधान्यमिति, इतिशब्दाध्याहारं वा भ्रमो भ्रमविषय इति वा द्रष्टव्यम् । नान्यः पन्था इति विद्यावचनस्य कर्मणैवेति कर्मवचनस्य सावधारणत्वे समानेऽपि कर्मणैवेत्यस्य भगवद्वाक्यत्वेन प्रावल्यादिति भावः । एवं च विद्यावचनस्य प्राधान्यमित्यस्य भ्रमत्वेन ज्ञानस्य मोक्षसाधनत्वानिर्णयान्न तदर्थोपासना कर्तव्येति नेति भावः । (अयं च न्यायो ‘न बाध’ इत्यनेन कर्मणैवेति स्मृतिवाध्यत्वाद्विद्यावचनस्य प्राधान्यं भ्रम इति सूचितः ।) तद्देतुत्वेन ‘प्रीतिः’ इत्युक्तसिद्धान्तन्यायं श्रुत्युदाहरणपूर्वकं विवृणोति ॥ प्रियो हीति ॥ कर्मसाधारण्यनिरासार्थ- तदत्यर्थमित्युक्तम् । तस्याऽर्थः अधिकेति । ननु ज्ञानस्य प्रीतिसाधनत्वं प्रकृतानुपयुक्तं किमर्थमुच्यते इत्यत आह ॥ यमेवैष इति ॥ यं-आत्मा एषः— इच्छारूपः, प्रसन्नः सन्निति यावत्, वृणुते तेनैव लभ्यः— प्राप्य इत्यर्थः । ‘प्रियो हि’ इति वाक्यस्य भगवद्वाक्यत्वेन अत्यर्थमित्यादिरूपेण विशेषवाक्यत्वेन ‘तमेवं विदित्वा’ इत्यादि श्रुतिसाहित्येन च कर्मणैवेत्येतदपेक्षया प्रावल्यमित्यवधेयम् । कर्मणैवेत्येवकारस्तु कर्मणा सहैवेत्ययोगव्यवच्छेदार्थम् । कर्मयोगश्च मोक्षातिशयार्थ इति ज्ञातव्यम् । एवं च भगवतो ज्ञानिन्येव मोक्षसाधनाधिकप्रीत्या ज्ञानमेव मोक्षसाधनमिति कर्तव्यमेव तदर्थमुपासनमिति भावः । (अयं च न्यायः ‘श्रुत्यादिबलीयस्त्वाच्च’ इत्यनेन प्रियो हीत्यादि-श्रुतिस्मृत्यादौ विद्यैव भगवत्प्राप्तिकथनादिति सूचितः ।) ॥ ३० ॥

अनुबन्धाधिकरणम् III-3-31

न्या.वि.— न च कस्यचिद्विशेषज्ञानोपपत्तेभर्त्यादिकं विना मुक्तिः । ‘भर्त्यैवैनं जानाति भर्त्यैवैनं पश्यति भर्त्यैव वन्धाद्विमुच्यते’ ‘भर्त्यैवाऽनन्दी भवति, ‘यमेवैष वृणुते तेन लभ्यः,’ ‘भिनत्ति कर्मसङ्घातं प्रसन्नो भगवान् हरिः’ इत्याद्यागमात् ॥ ३१ ॥

भा.बो.— उँ अनुबन्धादिभ्यः ॐ ॥ इत्यत्र साधनत्वेनानुक्ते: कारणाकारणसाधारण्याद्भगवज्ञानं भत्त्यादिसापेक्षं न वेति सन्देहे नेति पूर्वः पक्षः । भत्त्यादिसापेक्षमिति सिद्धान्तः । तत्र ‘विशेषदर्शिता’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च कस्यचिदिति ॥ भक्ति विनेयेतत् पूर्वोत्तरेण च सम्बध्यते । विशेषज्ञानोपत्तेः — अपरोक्षज्ञानोपत्तेः । ज्ञानस्य चानन्यापेक्षया मुक्तिहेतुत्वाद्भत्त्यादिकं विना मुक्तिरित्यर्थः । अनेन भक्तेज्ञानोत्पत्तौ ज्ञानेन च मुक्तिजननेऽपि उपयोगो नास्तीति दर्शितमित्युक्तं भवति । एवं च भक्ति विना द्वेषेण ध्यायतामपि विशेषदर्शिता सम्भवतीति भत्त्यादिकं व्यर्थमित्यतीतपादानुपपत्तिरिति नेति भावः । (अयं च न्यायो न केवलं श्रवणादिना, किं तर्हि, भत्त्यादिभिरपीति भत्त्यादेज्ञानसाधनत्वं वदता ‘अनुबन्धादिभ्यः’ इति सूत्रेण भत्त्यादिकं विना द्वेषादिनाऽप्यपरोक्षज्ञानोपत्तेरिति सूचनेन सूचितः ।) तद्देतुत्वेन ‘आगमः’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ भत्त्यैवैनमिति ॥ जानाति— परोक्षतः । बन्धाद्विमुच्यते इत्यनिष्टिवृत्तिरुच्यते । आनन्दीभवतीतीष्टप्राप्तिः । एष विष्णुर्यूपं वृणुते यस्य प्रसन्नो भवति ततश्च तस्याधिकारिणः स्वरूपं प्रकाशयतीत्यर्थः । तत्र वृणुत इत्यनेन भक्तत्वं सूचितम् । प्रसादस्य भक्तिसाध्यत्वादिति । अत्रापि पूर्वपक्षहेतोरसिद्धिः । एवं च भत्त्यैवैनमित्यत्यागमाद्भत्त्यादिकं ज्ञानार्थमपेक्षितमिति भावः । (अयं च न्यायः ‘अनुबन्धादिभ्यः’ इति भत्त्यादेज्ञानसाधनत्वप्रतिज्ञया सूचितः ।) ॥ ३१ ॥

प्रज्ञानतराधिकरणम् III-3-32

न्या.वि. — न च ‘दृष्टैव तं मुच्यते नापरेण’ ‘यावान् यश्चास्मि तत्वतः । ततो मां तत्वतो ज्ञात्वा’ इत्यादिसामान्यालापमात्रेण दर्शनस्याविशेषः । ‘यथायोग्यमेवैष आत्मानं दर्शयति यथाऽधिकारं देवेभ्योऽतो ब्रह्मैनमभिपश्यत्यथाऽत्मैवात्मानमभिपश्यति सुस्थिरो होय नियमः’ इति दर्शनविशेषपनियमस्य सुस्थिरत्ववचनात् । ‘यावान्यश्चास्मि’ इति ब्रह्मण एव ज्ञानोपत्तेः । यावानित्यत्रापि सामान्यविशेषज्ञानोपपत्तेश्च ॥३२॥

भा.बो.— उँ प्रज्ञानतराधिकरणम् ३-३-३२ ॥ इत्यत्र पदार्थधर्माणां वैचित्र्यावैचित्र्यदर्शनात् भगवदर्शनं सर्वेषामेकप्रकारमुतानेकप्रकारमिति सन्देहे एकप्रकारमिति पूर्वः पक्षः । अनेकप्रकारमिति सिद्धान्तः । तत्र ‘आलापः’ इत्युक्तपूर्वपक्षन्यायं विवृण्वन् प्रतिक्षिपति ॥ न च दृष्टैवेत्यस्य दर्शने विशेषानुक्ते: सामान्याभिलापत्वम् । यावानित्यादेः

भत्त्या मामभिजानाति यावान् यश्चास्मि तत्वतः ।
ततो मां तत्वतो ज्ञात्वा विशते तदनन्तरम् ॥

इति सर्वेषां भत्त्यादिना पूर्णज्ञानोत्पत्तेः । सम्पूर्णज्ञानेनैव च मोक्षस्याभिधानात्सामान्याभिलापत्वम् । श्रुतिस्मृत्योस्तु सामान्यवचनत्वादेव सर्वाधिकारिविषयत्वं ज्ञायते । दर्शनस्य, सर्वाधिकारिसम्बन्धिन इत्यर्थः । एवं च दृष्टैवेत्यादि सामान्याभिलापात्सर्वेषामेकप्रकारमेव ज्ञानमिति मुक्तितारत्म्य-मयुक्तमिति नेति भावः । (अयं च न्यायः उपासनापूर्थत्ववज्ञानस्य वैलक्षण्यं कथयता ‘तद्वृष्टिश्च’ इत्यनेन ‘दृष्टैव तम्’ इति सामान्याभिलापाद्भानस्य सामान्यमेवेति पूर्वपक्षसूचनात्सूचितः ।) तद्देतुत्वेन ‘सुस्थिरत्वम्’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ यथायोग्यमिति ॥ एषः— परमात्मा, आत्मानं परमात्मान, देवेभ्य इति पञ्चम्यन्तमत्रापि सम्बध्यते । स्वेतरदेवेभ्यः अभिपश्यति— सम्यग्जानाति । यतश्चतुर्मुखोऽपि स्वेतरदेवेभ्य एव सम्यग्जानाति न तु सर्वात्मना । अथ तस्मात्, आत्मैव परमात्मैव, आत्मानं—स्वात्मानं, अभिपश्यति— सर्वेण प्रकारेण जानातीत्यर्थः । ‘यावान्यश्चास्मि’ इति सामान्याभिलापस्य तर्हि का गतिरित्यत आह— यावानिति । ब्रह्मण एव— चतुर्मुखस्यैव । ‘यावान्’ इति वेदस्य तद्विषयत्वं द्रष्टव्यम् । ‘भक्त्या’ इति ‘विशते’ इति चोक्तत्वात् परब्रह्मविषयत्वम् । साधारणवचनत्वेऽपि गतिमाह— यावानित्यत्रापीति ॥ सामान्येन रूपेण विशेषज्ञानस्य सर्वेषामुपपत्तेश्चत्यर्थः । उपलक्षणं चैतत् । ‘दृष्टैव’ इति श्रुतेरपि ‘यथायोग्यं दृष्ट्वा’ इत्यर्थोपपत्तेरिति द्रष्टव्यम् । अन्यथा उदाहृतश्रुतिविरोधादिति भावः । एवं च दर्शनतारत्म्यस्य सुस्थिरत्वाद्युक्तं तारत्म्यमिति भावः । (अयं च न्यायः ‘तदुक्तम्’ इत्यनेन

यथायोग्यमिति सुस्थिरत्वप्रतिपादकश्रुतेरपि ग्रहणादर्शनविशेषनियमस्य
सुस्थिरत्वादिति सूचनेन सूचितः ।) ॥ ३२ ॥

सामान्याधिकरणम् III-3-33

न्या.वि. — न च भगवतः सर्वत्र गुणसाम्याद्यस्य कस्यापि
रूपस्य दर्शनात्सर्वेषां मुक्तिः । ‘समोऽपि भगवान्स्वविम्बदर्शनं
एवैनं मोचयति । यथा समेष्वपि कर्मसु स्वकृतमेवैनं भोजयति’
इति श्रुत्युक्तस्वकृतप्राप्तिहृष्टान्तात् ॥ ३३ ॥

भा.वो.— उँ न सामान्यादप्युपलब्धेमृत्युवन्न हि लोकापत्तिः । उँ ॥ इत्यत्र
‘ब्रह्मविदाप्नोति परम्’ इत्याद्युक्तेर्विम्बाविम्बसाधारण्याद्भगवदर्शनं विम्बरूपविषयं
मुक्तिसाधनमुत यत्किञ्चिद्रूपविषयमिति सन्देहे यत्किञ्चिद्रूपविषयमिति पूर्वः पक्षः ।
विम्बरूपविषयमेवेति सिद्धान्तः । तत्र ‘गुणसाम्यम्’ इत्युक्तपूर्वपक्षन्यायं
श्रुत्युदाहरणपूर्वकं विवृण्वन् प्रतिक्षिपति ॥ न च भगवत इति ॥ सर्वत्र
गुणसाम्यादिति ॥ सर्वत्रावतारादौ मोक्षदातृत्वादिगुणसाम्यादित्यर्थः । अन्यथा
न स्थानतोऽपीत्याद्युक्तविरोधः । सिद्धान्तेऽप्यवतारदर्शनेनापि केषाञ्चिन्मुक्त्यज्ञी-
कारात् सर्वेषांमित्युक्तम् । एवं च सर्वरूपाणां गुणसामान्याद्यस्य कस्यापि रूपस्य
दर्शनेन मुक्तिः स्यादिति न विम्बोपासनानियतिरिति नेति भावः । (अयं च
न्यायः, यथा मरणत्वसाम्येऽपि न यत्किञ्चिन्मरणानन्तरं मुक्तिः किं तु
विशिष्टमरणानन्तरमेव, एवं भगवद्रूपाणां गुणसाम्येऽपि न यस्य कस्यापि रूपस्य
दर्शनान्मुक्तिः, किं तु स्वविम्बदर्शनादेवेति वदता ‘न सामान्यादप्युपलब्धेमृत्युवत्’
इत्यनेन सूचितः ।) तद्देतुत्वेन ‘कृतप्राप्तिः’ इत्युक्तसिद्धान्तन्यायं
प्रमाणोदाहरणपूर्वकं विवृणोति ॥ समेषु— अन्यकृतेषु कर्मसु
स्वकृतकर्मणा कर्मत्वसमेष्वित्यर्थः । एनं कर्मकर्तारम् । एवं च समेष्वपि कर्मसु
स्वकृतप्राप्तिवत्समेष्वपि भगवद्रूपेषु विम्बदर्शनमेव मुक्तिसाधनमिति
विम्बोपाप्तिनियतिरिति भावः । (अयं च न्यायो ‘मृत्युवत्’ इत्यस्योपलक्षणत्वेन
यथा कर्मत्वसाम्येऽपि स्वकृतेनैव कर्मणा फलप्राप्तिर्ण तु येन केनापि कर्मणेति
कृतप्राप्तिरूपहृष्टान्तस्यापि कथनात्सूचितः ।) ॥ ३३ ॥

परेणाधिकरणम् III-3-34

न्या.वि.— ‘भक्तिरैवैनम्’ इति भक्तेरेव पृथग्नोचकत्वदर्शनात्
नेशकृत्यमिति न मन्तव्यम् ।

अनादितो गुणाः सन्तो भक्त्याद्या न ह्यमूचन् ।
जीवं तदुणसुव्यक्तिं कृत्वैनं मोचयेद्वरिः ॥
कंचिन्मोचयेद्वाऽसौ स्वातन्त्र्यं तेन तस्य हि ।
भक्तिवाक्त्रणात्वेन सावकाशोशावाग्य ॥
भक्त्यैनं मोचयेद्विष्णुरिति मानत्वमेष्यति ॥

इति ब्रह्मतर्कवचनादनादिगुणविस्तरे सत्यपि
अव्यक्त्यादिना तदिच्छां विना मोक्षाप्राप्तेः ॥ ३४ ॥

भा.वो.— उँ परेण च शब्दस्य ताद्विष्यं भूयस्त्वात्त्वनुवन्धः । उँ ॥ इत्यत्र
कृष्णादौ साधनसामर्थ्येन राजसेवादौ सेव्यपुरुषसामर्थ्येन फलप्रदानाद्भगवज्ञानं
किं भक्तिसामर्थ्येन भवति उत परमात्मनेति सन्देहे भक्तिसामर्थ्येनेवेति पूर्वः
पक्षः । परमात्मनैवेति सिद्धान्तः । तत्र ‘पृथग्दशिः’ इत्युक्तपूर्वपक्षन्यायं
तत्साध्यप्रदर्शनपूर्वकं विवृण्वन् प्रतिक्षिपति ॥ भक्तिरैवैनमितीति ॥ पृथक्
ईश्वराद्यपेक्षया । अन्यथा भक्तिरैवेत्यवधारणविरोध इति भावः ।
मोचकत्वदर्शनादितिभक्तेदर्शनहेतुत्वोक्तावर्थान्मोक्षहेतुत्वं चोक्तमिति । नयति मोक्षं
प्रतीति वाऽभिप्रेत्यैतदुक्तम् । एवं च भक्तेरेव मोचकत्वस्य पृथग्दृष्ट्या
साधनसामर्थ्यदिव दर्शनसम्भवान्न तस्याव्यक्तत्वमिति नेति भावः । (अयं च
न्यायः ‘भक्तिरैवैनम्’ इति श्रुतेर्गतिं वदता शब्दस्य ताद्विष्यमित्यनेन सूचितः)
तद्देतुत्वेन ‘अनादिगुणविस्तरः’ इत्युक्तसिद्धान्तन्यायं प्रमाणोदाहरणपूर्वकं
विवृणोति ॥ अनादित इति ॥ भक्त्याद्या: अनादितः सन्तो विद्यमाना
अप्यव्यक्तत्वाज्जीवं नामूचन् हि यस्मात्तस्मात् हरिरावणादिहरणसमर्थो
भक्त्यादिगुणव्यक्तिं कृत्वैनं जीवं मोचयेदित्यर्थः । किमिति सर्वेषां मुक्तिरित्यतः
आह- ॥ कञ्चिदिति ॥ जीवजातम् । ननु सावधारण‘भक्तिरैवैनम्’ इति श्रुतेः
का गतिरित्यत आह ॥ भक्तिरैवैनमित्यादिवागित्यर्थः ॥

करणत्वेनेति । भक्तेरिति शेषः । हन्ता रामशरः इत्यादिवदित्यर्थः । अथेति पक्षान्तरे । ईशावाक्सर्वशब्दानां ब्रह्मणि प्रवृत्तेर्भक्तिशब्द ईश्वरवाचक इत्यर्थः । तथा च ‘ब्रह्मैवैनं नयति’ इत्यादिश्रुत्यर्थ इति भावः । करणत्वेनेत्युक्तमुपपादयति ॥ भक्त्यैनमिति ॥ साधनेषु प्राधान्यज्ञापनार्थं भक्तिरेवेत्येवशब्दः । विस्तरे-विस्तारे । अव्यक्त्यादिनेत्यादिपदेनागन्तुकसाधनान्तरादिग्रहणम् । तदिच्छाम्-परमात्मेच्छाम् । भक्तिव्यक्तिहेतुभूतेश्वरत्यागेन भक्तेरेव स्वातन्त्र्याङ्गीकारे तस्यानादित्वेन पूर्वमेव मुक्तिः स्यादिति भावः । एवं चानादिगुणविस्तारे सत्यपि भगवद्वर्णनाभावाद्युक्तं तस्याव्यक्तत्वमिति भावः । (अयं च न्यायोऽवधारणार्थ-करुशब्दसहितेन ‘परेण’ इत्येन भक्तेः कर्तृत्वं निराकुर्वता भक्तेरीश्वरानपेक्षस्व-तन्त्रसाधनत्वेऽनादितो भक्त्यादिगुणस्य विद्यमानत्वात्पूर्वमेव मुक्तिः स्यादिति सूचितः ।) ॥ ३४ ॥

एकाधिकरणम् III-3-35

न्या.वि. — न चांशिमार्गस्यांशेनागम्यत्वात्योर्भेदः । साधनोत्तमस्यादृष्टस्यांशिकृतस्यांशेन भुज्यमानत्वात् । अन्यथाऽदृष्टं विना शरीरानुपपत्तेः ॥ ३५ ॥

भा.वो.— ऊँ एक आत्मनः शरीरे भावात् ऊँ ॥ इत्यत्र योग्यायोग्यक्रियादर्शनादुपासनादिकं किं योग्यतापेक्षं न वेति सन्देहे नेति पूर्वः पक्षः । योग्यतापेक्षमिति सिद्धान्तः । तत्र ‘अगम्यवर्त्म’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न चांशिमार्गस्येति ॥ अंशिनि ज्ञानिनि सुखिनि दुःखिनि चांशे ज्ञानाद्यभावेनांशिमार्गस्यांशेनागम्यत्वादित्यर्थः । अंशांशिनोर्भेदाभावे ज्ञानादिभेदो न स्यादिति भावः । न चांशांशिनो-भिन्नत्वेनांशिनोऽनादित्वेऽप्यंशस्योत्पत्तिसम्भवादिन्द्रादिजीवांशानामर्जुनादी-नामेवोत्पत्तिमत्त्वेन तद्भर्मभूतयोग्यताया अनादित्वासम्भवात् तत्सापेक्षत्वमिति नेति भावः । (अयं च न्यायः, ‘व्यतिरेकस्तद्वावभावित्वात् तूपलब्धिवत्’ इत्यत्र तज्जानादिभेदे विद्यमानेऽपि, अंशांशिनोर्भेदं निराकुर्वता ज्ञानादिभेदादंशस्यांशिमार्गगन्तुत्वादिति सूचितः ।) तद्वेतुत्वेन ‘साधनोत्तमता’

इत्युक्तसिद्धान्तन्यायं विवृणोति ॥ साधनोत्तमस्येति ॥ अंशः, अंशिनो भिन्नो न भवति, तद्वेतुत्वेन खाद्यनुसन्धातृत्वात् । यो यद्वेतुत्वेन खाद्यनुसन्धाता स तदभिन्नः । यथा सम्प्रतिपन्न इति प्रयोगोऽत्राभिप्रेतः । नन्वशस्यांशिगत-सुखदुःखाद्यनुसन्धानमेवासिद्धम् । तथातेऽर्जुनादेरिन्द्राद्यभिमतस्वाण्डवदाहादौ प्रवृत्त्यभावापत्तेरित्यत उक्तम्- उत्तमेति । यद्यप्यंशकृताल्पसाधनजन्यफले ज्ञानादावंशिनोऽनुसन्धानं नास्ति तथापि प्रधानोपासनादिफलानुसन्धानमस्त्येव । अंशगतज्ञानादेरंशिनाऽनु- भूयमानत्वात् । अंशिगतसर्वानुसन्धानस्येश्वराचिन्त्यशक्त्यायत्तत्वात् । तथा च नास्माभिरंशिगताशेषसुखाद्यनुसन्धातृत्वं हेतूकृतम् । येनासिद्धिः । किं त्वनुसन्धानमात्रम् । तच्चास्तीति भावः । नन्वशस्यांशिगतसुखाद्यनुसन्धातृत्वेऽपि तयोर्भेदं एवास्तु । विक्षेप बाधकाभावात् । इत्यत (त्र) आह ॥ अन्यथेति ॥ अंशांशिनोर्भेदंशानां शरीरेण सहोत्पत्तौ तच्छरीरजनकादृष्टस्य पूर्वमाश्रयाभवेऽदृष्टात्यकारणं विना शरीरन्द्रियाद्युत्पत्त्यनुप-पत्तेरित्यर्थः । अत्रांशिमार्गस्यांशेन गम्यत्वं सर्वथा चेदसिद्धम् । एकदेशेन चेदन्यथासिद्धमिति भावः । एवं च साधनोत्तमस्यांशेनानुभूयमानत्वात् अंशांशिनोर्भेद एवेति युक्तोपासनादावनादियोग्यतापेक्षेति भावः । (अयं च न्यायः ‘आत्मनः शरीरे’ इत्येनांशिकर्मनिर्मितशरीरे विद्यमानत्वादित्यर्थकिन सूचितः ।) ॥ ३५ ॥

अङ्गावबद्धाधिकरणम् III-3-36

न्या.वि.— न च गुणान्तरसन्धानस्य कापि दर्शनमात्रेण समाधिकाङ्गदेवतान्तरगुणा अप्यङ्गदेवतान्तरे उपसंहर्तव्याः । नानागुणत्वेन तेषां श्रुतिपु दृष्टेः । अनिषिद्धगुणानां बाक्यान्वयन्यायेनोपसंहारात् ‘न शाखासु’ इत्यादिविशेषः । उत्तमेष्वधमगुणापेक्षया ‘‘मन्त्रादिवद्वे’’ति ॥ ३६ ॥

भा.वो.— ऊँ अङ्गावबद्धास्तु न शाखासु हि प्रतिवेदम् ऊँ ॥ इत्यत्र ब्रह्मोपासनविभेरङ्गदेवतोपासनसाहित्यसाधारण्याङ्गवदुपासनमङ्गदेवतोपासनायुक्तं वा कर्तव्यमुत केवलं वेति सन्देहे केवलमिति पूर्वः पक्षः ।

अङ्गदेवतोपासनायुक्तमिति सिद्धान्तः । तत्रापि भगवदुपासनस्याङ्गदेवतासाहित्येन कर्तव्यत्वे, उपासनस्य गुणोपसंहारपूर्वकत्वालौकिकपुरुषपूजादौ द्वैविध्यदर्शनेन किमेकस्य श्रुतिप्रतिपादिता गुणाः सर्वेषूपसंहर्तव्या न वेति सन्देहे उपसंहर्तव्या इति पूर्वः पक्षः । नेति सिद्धान्तः । तत्र ‘सन्धानम्’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च गुणान्तरेति ॥ अथ गुणानामुक्तमेषूपसंहारस्य सिद्धान्तेऽप्यज्ञीकारात्समाधिकेत्युक्तम् । अयमर्थः । यद्यज्ञदेवतासाहित्येन ब्रह्मोपासनं कर्तव्यं तर्हि उपासनाया गुणोपसंहारपूर्वकत्वाद्वान्तराणां देवत्वादीनां सन्धानस्यानुसन्धानस्योपसंहारस्य सर्वेषु देवेषु दर्शनमात्रेण समाधिकाङ्गदेवतान्तराणां सूर्याद्यज्ञदेवताभ्यो भिन्नानां ब्रह्मरुद्रादीनां ये गुणाः सूर्याद्ययोग्यास्तेऽप्यज्ञदेवतान्तरे सूर्यादावुपसंहर्तव्याः स्युः । न चैवम् । तस्माद्वाधकोपेतात् ‘तमेवैकं जानथ आत्मानमन्या वाचो विमुच्यथ, पूजयेनान्या देवता’ इत्यादेरन्यदेवतोपासननिषेधात्केवलमेव ब्रह्मोपासनं कर्तव्यमिति । एवं च देवतान्तरगुणस्य देवतान्तरेऽनुसन्धानप्रास्याऽङ्गदेवानामनुपास्यत्वात् दभिधायकवेदैव्यर्थमिति नेति भावः । अयं च न्यायो ‘मन्त्रादिवद्वा’ इत्यनेन अधमगुणानामुक्तम उपसंहारोत्त्या, कस्यचिद्गुणस्यानुसन्धाने सर्वेषामेव गुणानामनुसन्धानं न स्यादिति सूचितः । १) तद्देतुत्वेन ‘नानादृष्टिः’ इत्युक्तसिद्धान्तन्यायं विवृणोति ॥ नानागुणत्वेनेति ॥ परस्परविलक्षणगुणत्वेन तेषमाङ्गदेवतानां श्रुतिषु दृष्टेरित्यर्थः । ततश्च सूर्याद्यसम्भावितगुणवत्त्वेन ब्रह्मरुद्रादीनां उत्तमत्वादुत्तमसम्बन्धिगुणानां चाधमेष्ययोग्यत्वाद्विद्यादेवतागुणजातं सूर्यादिषु नोपसंहार्य किं तु योग्यमेवेति भावः । ननु ‘न शाखासु हि प्रतिवेदम्’ इति वेदप्रतीतगुणानामुपसंहाराभावमभिधाय मन्त्रादिवद्वेति कथं तद्विरुद्ध उपसंहारोऽभिधीयते’ इत्याशङ्कापरिहारार्थं तयोर्विषयभेदमाह ॥ अनिष्टेति ॥ ब्रह्मरुद्रादिगुणानां सूर्यादावयोग्यत्वेऽपि तत्रानिषिद्धानां योग्यानां गुणानां वाक्यान्वयन्यायेन ‘यथा खलु भगवत्प्रतिपादक ‘सहस्रशीर्षा पुरुषः’ इत्यादिवाक्यानां सर्वेषामन्यत्र चतुर्मुखादौ सम्बन्धाभावेऽपि ‘हिरण्यगर्भः समवर्तताग्रे’ इत्यादीनां तद्योग्यानां सम्बन्धस्तथेत्यनेन’ न्यायेनोपसंहाराद्वेतोः । न शाखास्वित्यादौ आदिपदेन प्रतिवेदमिति सूत्रोषस्य, समत्वाद्वेति स्मृतेश्च

ग्रहणम् । विशेषः- अयोग्यगुणोपसंहाररूपविशेषः, निषेधविषय इत्यर्थः । ‘ऋते तत्र प्रसिद्धाश्र’ इत्यृभाष्योपपादितप्रकारेण यथाऽश्याद्यधमदेवता-विषयमन्त्रविद्यादिकं ब्रह्माद्युत्तमदेवताविषयत्वेनाधीयते, उत्तमानां तत्प्रति-पाद्यत्वात् । एवमुक्तमेषु ब्रह्मादिष्वधमानां रुद्रादीनां गुणानामुपसंहरे न कश्चिद्दोष इत्यधमगुणापेक्षया मन्त्रादिवद्वेति सूत्रप्रवृत्तिरित्यर्थः । एवं च न्यायदृष्ट्या यथायोग्यमेवाङ्गदेवतोपासनं कर्तव्यमिति भावः । (अयं च न्यायः ‘समत्वात्’ इतिसूचितसूचकेन हिशब्देन सूचितः ।) ॥ ३६ ॥

भूमज्यायस्त्वाधिकरणम् III-3-37

न्या.वि. — न च भूमगुणस्योपासकं प्रति विशेषाभावेऽपि तत्तदिष्टगुणानुसारेण फलोपपत्तिरित्यविशेषः । ‘भूमैव देवः परमो ह्युपास्यो नैवाभूमा फलमेषां विधत्ते’ इत्यादिशिष्टेः ॥ ३७ ॥

भा.बो.— ॐ भूमः क्रतुवज्ज्यायस्त्वं तथा च दर्शयति ॐ ॥ इत्यत्र सर्वोपास्यसर्वानुपास्यगुणदर्शनान्द्रागवत्सम्बन्धी भूमगुणः सर्वोपास्यो न वेति सन्देहे नेति पूर्वः पक्षः । सर्वोपास्य इति सिद्धान्तः । तत्र ‘इष्टं फलम्’ इत्युक्तपूर्व-पक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च भूमगुणस्येति ॥ उपासकं प्रति भूमगुणस्य सम्भृत्यादिभ्योऽनुपास्यत्वेन विशेषाभावेऽपि तस्य उपासकस्य इष्टा अपेक्षिताः ये आनन्दादयो गुणाः तदनुसारेणतदुपासनानु-सारेण, फलस्य- इष्टस्याऽनन्दादेशुपपत्तिरित्यतो हेतोः प्रियशिरस्त्वादिगुण-वदानन्दादिविशेषणत्वेऽपि भूमगुणस्यानुपास्यत्वेन प्रियशिरस्त्वाद्यविशेष इत्यर्थः । अनेनानुव्याख्याने इष्टमित्येतत् सप्तसु प्रथमेति सूत्रात्तीयान्तत्वेन प्रथमान्तत्वेन च तन्त्रेणोपात्तमिति व्याख्यातं भवति । एवं चेष्टेनोपासितेन विष्वानन्दादिनेष्टं जीवस्याविर्भूतानन्दादिरूपं कथमुपपद्यत इति इष्टफलस्यान्यथासिद्धेर्भूत्व-मनुपास्यमिति नालौकिकतयोपासनमिति नेति भावः । (अयं च न्यायो ‘ज्यायस्त्वम्’ इत्यनेन दृष्टानामानन्दादिगुणानां भूमत्वेन सहोपासने एतत्कलं भवति नान्यथेति भूमस्य ज्यायस्त्वं वदता भूमत्वं विना नैतेनोपासितेन गुणेन फलमिति सूचितः ।)

तद्देतुत्वेन 'शिष्टः' इत्युक्तसिद्धान्तन्यायं श्रुत्युदाहरणपूर्वकं विवृणोति ॥ भूमैव देव इति ॥ 'तस्माद्गुणो गुणतो वै विशिष्टो यथा क्रतुः कर्ममध्ये विशिष्टः' इति शेषः । श्रुतियोजना तु, हि-यस्मात्, परमो देवो भूमा-भूमत्वेनानुपासितः, एषामुपासकानां फलं नैव विधत्ते । तस्माद्यथा क्रतुः कर्ममध्ये विशिष्टः तथा भूमगुणो गुणराशितो विशिष्टः । ततो भूमत्वेनैवोपास्य इति शिष्टेःशासनात्, उपास्य इति विधेरिति यावत् । अत्र पूर्वपक्षहेतोरसिद्धिरभिप्रेता । एवं च भूमत्वानुपासने फलाभावेन फलार्थं भूमैव देव इति भूमत्वोपासनशिष्टेः न भूमत्वस्य सम्भृत्याद्यविशेषः । किं तु भूमत्वं सर्वैरुपास्यमिति न लौकिकतयोपासनमिति भावः । (अयं च न्यायः 'तथा च दर्शयति' इत्यनेनोक्तः ।) ॥ ३७ ॥

नानाशब्दाधिकरणम् III-3-38

न्या.वि. — न च भूमगुण उपासकानामेकप्रकारेणैव प्रतीयत इत्यङ्गीकार्यम् । विशेषस्य कल्पनोपपत्तेरिति न मन्तव्यम् ।

यावानेवाधिकारेषु विशेषोऽनून एव हि ।
ततो भूमत्वदृष्टौ च ब्रह्मादीनां पृथक्पृथक् ॥

इति विशेषस्यानूनत्वबचनात् ॥ ३८ ॥

भा.बो.— उँ नानाशब्दादिभेदात् उँ ॥ इत्यत्र एकानेकप्रकारतया दृश्यमानवस्तुप्रतीत्या भूमगुणः किमधिकारिणां तारतम्येन प्रतीयते उतैकप्रकारेणवेति सन्देहे एकप्रकारेणेति पूर्वः पक्षः । तारतम्येनेति सिद्धान्तः । तत्र 'अकल्पना' इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च भूमगुण इति ॥ उपासकानामित्युक्त्या प्रतीयते इत्यत्रोपासने इति लक्ष्यते । कुत इत्यत आह ॥ विशेषस्येति ॥ विशेषकल्पनानुपत्तेरित्यर्थः । केषाच्चित्सम्यक्पूर्णानन्द इति केषाच्चित्क्षिप्तिपूर्णानन्द इत्युपासनस्य मिथ्योपासनत्वेनायोगादित्यर्थः । एवं च भूमत्वे विशेषस्याकल्पनाद्गुमत्व-मेकप्रकारेणैव प्रतीयत इति नोक्तारतम्यं युक्तमिति नेति भावः । (अयं च

न्यायः नानेत्यनेन भूमत्वस्य नानाप्रकारत्वोक्त्या असम्भवेनाविशेषकल्पनादिति सूचितः ।) तद्देतुत्वेन 'अनूनता' इत्युक्तसिद्धान्तन्यायं प्रमाणोदाहरणपूर्वकं विवृणोति ॥ यावानिति ॥ ब्रह्मादीनामुपासनाधिकारेषु यावानेव विशेषः तारतम्यरूपः । ततो विशेषादनून एव विशेषः भूमत्वावान्तरविशेषः । भूमत्वदृष्टौ ब्रह्मादीनां पृथक्पृथगेव प्रतीयते । यद्वा, तस्मात् ब्रह्मादीनामधिकारेषु विशेषस्तारतम्यरूपोऽनून एव । ततो हेतोर्यावानेव भूमगुणतो विशेषो भूमत्वदृष्ट्या विषयीकर्तुं योग्यस्तावान्यृथक्पृथगेव ब्रह्मादीनां प्रतीयत इति योजना । विशेषस्य उपास्यानन्दादिगुणविशेषणीभूतभूमत्वविशेषस्य । ब्रह्माद्यधिकारिविशेषापेक्षयाऽनूनत्वस्यानुसारित्वबचनादित्यर्थः । अनेन पूर्वपक्षहेतोरसिद्धिरुक्ता भवति । न च भूमत्वे विशेषानुपत्तेः कथमसिद्धिरिति वाच्यम् । अतीतवत्सराणां मासानां चानन्त्येऽपि विशेषवद्गुमत्वेऽपि विशेषोपपत्तेः । रुद्रादिभिर्भूमत्वोपासने चतुर्मुखादियोग्यभूमत्वनिषेधान्नान्यथोपासनमपीति भावः । एवं च भूमत्वविशेषस्याधिकारादनूनतयाऽधिकारिणां युक्तं तारतम्यमिति भावः । (अयं च न्यायः, 'शब्दादिभेदात्' इत्यनेन यावानेवाधिकारेष्वित्यादिप्रमाणानुसारेण प्रतीयत इति सूचितः ।) ॥ ३८ ॥

विकल्पाधिकरणम् III-3-39

न्या.वि. — न च शुद्धमोक्षसाधनवैरूप्यान्मोक्षसाधनत्वेनोपदिष्टं विना विष्णावेदोपासनान्तरस्याकर्तव्यता । अविघ्रातासाधनत्वात् ॥ ३९ ॥

भा.बो.— उँ विकल्पो विशिष्टफलत्वात् उँ ॥ इत्यत्र विम्बोपासतेरनवधारणात् भगवदुपासनस्य स्वविम्बातिरिक्तरूपविषयत्वे स्वविम्बमात्रविषयत्वे वोपपन्नतया भगवदुपासनं मुमुक्षूणां स्वविम्बातिरिक्तरूपविषयं कर्तव्यं न वेति सन्देहे नेति पूर्वः पक्षः । स्वमोक्षसाधनातिरिक्तरूपसिद्धियाद्युपासनं कर्तव्यमेवेति सिद्धान्तः । तत्र 'शुद्धवैरूप्यम्' इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च शुद्धेति ॥ शुद्धस्य निष्कामस्य मोक्षसाधनविम्बोपासनस्य, वैरूप्यात् विद्वद्वत्वेन वैरूप्यत्वात्,

मोक्षसाधनोपदिष्टं विम्बोपासनं विना विष्णौ विष्णुविषय एव । एवकारेण कर्तव्यत्वेन प्राप्तिं सूचयति । उपासनान्तरस्य विम्बातिरिक्तरूपोपासनस्येत्यर्थः । एवं च विम्बातिरिक्तोपासनस्य शुद्धवैरूप्यादकर्तव्यत्वेन तदभिधायकवेदवैर्यमिति नेति भावः । (अयं च न्यायो 'विकल्पः' इत्यनेन विश्वादिभावे कर्तव्यं तदभावे न कर्तव्यमिति विम्बाल्पोक्त्या कर्तव्यतानियमे विम्बोपासनविलम्बहेतुत्वेन शुद्धवैरूप्यमिति सूचितः ।) तद्देतुत्वेन 'अविम्बत्वम्' इत्युक्तसिद्धान्तन्यायं विवृणोति ॥ अविम्बतेति ॥ न विद्यते विम्बो यस्य, तस्य भावोऽविम्बता । विशिष्टमोक्षस्येति शेषः । ततश्च मोक्षसाधनविम्बोपासनानन्तरं क्रियमाणस्य विम्बातिरिक्तनसिंहाद्युपासनस्य विशिष्टमोक्षप्रतिबन्धकदुरितनिवर्तकत्वेन विशिष्टमोक्षस्याविम्बतासाधनत्वाच्छुद्धवैरूप्यं तस्यासिद्धमिति भावः । एवं चाविम्बताहेतुत्वेन विम्बातिरिक्तमप्युपास्यमिति न तद्विद्यावैर्यमिति भावः । (अयं च न्यायः 'विशिष्टफलत्वात्' इत्यनेन नृसिंहाद्युपासनस्य विम्बोपासनानन्तरभावित्वेन दुरितादिनिवृत्तिलक्षणमोक्षोपयोगिफलसाधनत्वमिति सूचितः ।) ॥ ३९ ॥

काम्याधिकरणम् III-3-40

न्या.वि. — न च काम्यसाधनानामपि गुणानामज्ञत्वादेवोपसंह(हारक)र्तव्यतानियमः । अनुपसंहारे विरोधाभावात् । काम्यानामनियताज्ञत्वाच्च । 'अर्थादिर्घर्मसिद्धौ हि न नियत्याज्ञमिष्यते' इति ब्रह्मतर्के ॥ ४० ॥

भा.बो. — ॐ काम्यास्तु यथाकामं समुच्चयेरन्व वा पूर्वहेत्वभावात् ॐ ॥ इत्यत्र आवश्यकैकलियकोपासनप्रतीत्या कामसाधनभगवद्गुणविषयमुपासनं किमावश्यकं वैकल्पिकं वेति सन्देहे आवश्यकमिति पूर्वः पक्षः । वैकल्पिकमिति सिद्धान्तः । तत्र 'अज्ञत्वम्' इत्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ न च काम्यसाधनानामिति ॥ आदिपदं नृसिंहत्वादिसमुच्चयार्थम् । विम्बगुणसमुच्चयार्थं वा । अज्ञत्वान्मोक्षसाधनज्ञानसाधनार्थादिफलोपसनविषयत्वेन मोक्षोपयोगित्वात् । एवकारेण तदुपासनस्यावश्यकत्वं सूचयति ।

सिद्धान्तवैषम्यप्रदर्शनार्थं नियम इत्युक्तम् । एवं च काम्योपासनस्य मोक्षाज्ञत्वेनावश्यकत्वाद्वयर्थः प्रथमपाद इति नेति भावः । (अयं च न्यायः 'हेत्वभावात्' इत्यनेन अर्थस्य ज्ञानाज्ञकत्वग्राहकान्वयव्यतिरेकरूपहेत्वभावादिति वदता सूचितः ।) तद्देतुत्वेन 'अविरोधः' इत्युक्तसिद्धान्तन्यायं विवृणोति ॥ अनुपसंहार इति ॥ स्वविम्बोपासनेनैव ज्ञानसिद्धौ ज्ञानासिद्धिरूपविरोधस्य नृसिंहाद्युपासन इव विशिष्टमोक्षप्रतिबन्धकदुरितनिवृत्यभावरूपविरोधस्य चाभावादित्यर्थः । साधकाभावाच्च न नियम इत्याह ॥ काम्यानामिति ॥ ज्ञानप्रति अर्थादीनामनियताज्ञत्वादित्यर्थः । अर्थादिकं विनापि ज्ञानोत्पत्तेः । कचिदर्थे सत्यपि ज्ञानानुत्पत्तेरन्वयव्यतिरेकव्यभिन्नारादिति भावः । अत्र प्रमाणमाह ॥ अर्थादीति ॥ धर्मपदेन ज्ञानमप्युपलक्ष्यते । कचिदर्थादिना धर्मासिद्धेः नियत्येत्युक्तम् । एवं च काम्यगुणानामनुपसंहारे विरोधाभावात् काम्योपासनस्य वैकल्पिकत्वात् सार्थकं वैराग्यपादस्येति भावः । (अयं च न्यायो 'हेत्वभावात्' इत्यादिनैव विरोधफलहेत्वभावादिति वदता सूचितः ।) ॥ ४० ॥

अज्ञाधिकरणम् III-3-41

न्या.वि. — न च देवादीनामिति तत्रैव विशेषवचनाभावाद्वह्ना शिरसि ललाटे रुद्र इत्यादीनां नावश्योपास्यता देवादीनामेव । 'ध्यायेदङ्गेष्वङ्गदेवताः परस्य विशिष्टा हि गुणामुक्तौ देवानां भवन्ति ते हि तादशास्ते हि हरेनुरूपाः' इति श्रुतेर्गुणवैशेष्यात् ॥ ४१ ॥

भा.बो. — अङ्गेषु यथाऽश्रयभावः ॐ ॥ इत्यत्र भगवदज्ञाश्रितत्वेन श्रुतिवचनस्य तथोपासनेऽनुपासनेऽपि सम्भवात् ब्रह्मादीनां भगवदज्ञाश्रितत्वेनोपासनं मुमुक्षुणा कर्तव्यं न वेति सन्देहे न कर्तव्यमिति पूर्वः पक्षः । कर्तव्यमिति सिद्धान्तः । तत्र 'अविशेषदृशिः' इत्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ न च देवादीनामिति ॥ देवादीनामेवेति कर्तरि षष्ठी । 'आनन्दादयः प्रधानस्य' इति सिद्धान्ते मनुष्याणां चतुर्गुणव्यतिरिक्तगुणोपासनानिषेधात् देवानामिति विशिष्योक्तम् । तत्रैवं ब्रह्म

शिरसि ललाटे रुद्र इत्यादिवाक्योक्तब्रह्माश्रयशीर्षत्वादीनां देवादिभिरेव
नावश्योपास्यते भावः । एवं च भगवदज्ञाश्रितदेवोपासनं देवैः कर्तव्यमिति
विशेषवचनाभावादितरेषां तत्राधिकाराभावानिरधिकारिकमेव प्राप्तमिति नेति
भावः । (अयं च न्यायः ‘समाहारा(च)त्’ इत्यनेन ‘ध्यायेत्’ इति श्रुतिसूचकेन
विशिष्टगुणरूपफलानुसारेण देवानामेवाधिकारसिद्धेत्यर्थकेनाङ्गदेवतोपासने
देवानामिति विशेषतोऽधिकारस्यानुकृत्वादिति सूचितः ।) तद्देतुत्वेन
‘गुणवैशेष्यम्’ इत्युक्तसिद्धान्तन्यायं श्रुत्युदाहरणपूर्वकं विवृणोति ॥ ध्यायेदिति
॥ अङ्गदेवताः पर(म)स्याङ्गेषु तत्तदङ्गोत्पन्नत्वेन तत्तदाश्रितत्वेन ध्यायेत् ।
एतद्वयानं देवानामेव कुत इत्यत उक्तम् ॥ विशिष्टा हीति ॥ हि यस्मात्,
देवानामेव मुक्तौ विशिष्टा गुणाः परमस्थानत्प्रभृतयो भवन्ति । तर्हि फलार्थिभिः
सर्वैरतुपासनस्य कर्तव्यत्वे देवानामेवेति कथमित्यत उक्तं ॥ ते हीति । हि
यस्मात् ते देवाः, तादृशाः उक्तफलयोग्याः । तदपि कुत इत्यत उक्तं ॥ ते
हि हरेरिति ॥ गुणवैशेष्यात् देवादीनामेवेत्यत्रापि सम्बध्यते । तेनोत्तराधिकरणस्य
देवव्यतिरिक्तविषयत्वसूचनेन विरोधपरिहारोऽपि सूचितः । ततश्च
हर्यनुरूपत्वपरमस्थानप्राप्तिलक्षणफलयोग्यत्वादिगुणानां देवानामेव वैशेष्यात्तेषा-
मेवोक्तोपासनायामधिकार इत्यर्थः । एवं च देवानां गुणवैशेष्यात्तेषामेवाङ्गदेवतो-
पासनेऽधिकार इति सार्थक्यं तद्विद्यानामिति भावः । (अयं च न्यायः
‘समाहारात्’ इत्यनेनैव सूचितः ।) ॥ ४१ ॥

न वाऽधिकरणम् III-3-42

न्या.वि. — न च क्रियात्वादुपासनायाः अग्निष्टोमादिवत्प्रति-
शाखं वक्तव्यता ।

उपासना यजनं चेति साम्यं तत्तद्विशेषान्संहरेत्सर्वतश्च ।
तथा कर्तृणां तत्फलानां विशेषाद्वयर्था हि शाखा अन्यथैवं च सार्थाः ॥
इत्युपासनाविशेषाणां त्वधिकारविशेषाणां चागमेऽवगमात् ॥ ४२ ॥

इति श्रीमन्यायविवरणे तृतीयाध्यायस्य तृतीयः पादः ॥

भा.वो. — अँ न वा तत्सहभावश्रुतेः अँ ॥ इत्यत्र
कर्तव्याकर्तव्योपासनप्रतीत्या भगवदज्ञाश्रितत्वेनोपासनं कर्तव्यं न वेति सन्देहे
नेति पूर्वः पक्षः । देवैरेव कर्तव्यमिति सिद्धान्तः । तत्र ‘क्रिया’ इत्युक्तपूर्वपक्षन्यायं
साक्षात्पूर्वपक्षसाधकत्वसूचनाय तत्साध्यप्रदर्शनपूर्वकं विवृणोति ॥ न च
क्रियात्वादिति ॥ अङ्गदेवतोपासनायाः कर्तव्यत्वे क्रियात्वादग्निष्टोमादिवत्प्रतिशाखं
सर्वशाखासु वक्तव्यता स्यादिति शेषः । न चैवम् । तस्मात्प्रतिशाखमनुक्तेः
नाङ्गदेवतोपासनं कैरपि कर्तव्यमिति नेति भावः । (अयं च न्यायः
सर्वशाखागतोपासनसहपाठाभावेन व्यवस्थितविकल्पं समर्थयता सूत्रेण
सर्वोपास्यन्ते क्रियात्वात्सर्वैरवश्यकर्तव्यत्वात्सर्वत्र वक्तव्यता स्यादिति सूचितः ।)
तद्देतुत्वेन ‘आगमः’ इत्युक्तसिद्धान्तन्यायं श्रुत्युदाहरणपूर्वकं विवृणोति ॥
उपासनेति ॥ यद्यप्युपासना यजनं चेत्यनयोः क्रियात्वेन साम्यं तथापि
तद्विशेषाच्चतुर्मुखाश्रयशीर्षत्वादिभगवद्धर्मविशेषात् सर्वतः प्रतिपादकशाखाभ्यः
संहरेत् । उपसंहृत्योपासीत च । कुत इत्यत उक्तम्— तथा कर्तृणामिति ।
विशिष्य तत्रोक्तानां चतुर्मुखाश्रयशीर्षत्वादिभगवदुणानां उपसंहृत्योपासनाकर्तृणां
तत्फलानां तेषां तदुपासनफलानां विशेषात्कर्तृणां परमप्राप्यादि विशेषाद्वेतोः ।
प्रतिशाखमनुकृत्वादेवंविधोपासनस्याकरणमेव किं न स्यादित्यत उक्तम्— व्यर्था
हीति । हि यस्मात्, अन्यथा अङ्गाश्रितत्वेन देवतोपासनस्य सर्वथा कर्तव्यत्वे
शाखाः ‘ब्रह्म शिरसि ललाटे रुद्रः’ इत्यादिका व्यर्थः । एवं च देवैः कर्तव्यत्वे
तदुपासनस्य ‘शाखाः सार्थाः सप्रयोजनाः’ इत्याद्यागमेनोपासनाविशेषाणां तत्र
तत्रोक्तचतुर्मुखाश्रयशीर्षत्वादि-गुणोपसंहारपूर्वकं कृतोपासनानामधिकारविशेषाणां
देवादीनां चशब्दात्कलविशेषाणां चावगमादित्यर्थः । अधिकारविशेषाणामिति
वदता प्रतिशाखमनुक्तेनिर्मित्तान्तरं सूचितं सर्वैः कर्तव्यमिति । अनेन
पूर्वपक्षहेतोरन्यथासिद्धिरपि ज्ञापिता । एवं चागमेनाङ्गदेवतोपासनस्य देवैरेव
कर्तव्यतावगमाद्युक्तं तद्विद्यानां सार्थक्यमिति भावः । (अयं च न्यायो ‘दर्शनाच्च’
इत्यनेनोक्तः ।) ॥ ४२ ॥

इति श्रीमन्यायविवरणभावबोधे तृतीयाध्यायस्य तृतीयः पादः ॥

अथ चतुर्थः पादः

पुरुषार्थाधिकरणं असार्वत्रिक्याधिकरणं च III-4-1,2

न्या.वि. — न च ज्ञानिन औदार्यात् मोक्षादन्यफलेच्छाया एवासम्भवात्तदुक्तिः प्रशंसामात्रमिति वाच्यम् । प्रायशो न सम्भवत्येव । कस्यचित्सौभर्यादिवद्वति चेत् ज्ञानेनैवाशेषमीपितं भवतीति व्यवस्थोपपत्तेः ॥ १-२ ॥

भा.बो.— उपासनाजनितभगवदपरोक्षज्ञानसामर्थ्यप्रतिपादनार्थमयं पादः प्रवृत्तः । एतत्पादान्तर्गताधिकरणपूर्वपक्षसिद्धान्तन्याया अनुव्याख्यायां सङ्ग्रहेणोक्ताः ।

औदार्यमुच्चावचशक्तिरात्मस्वरूपदार्ढं च निजस्वभावः ।
स्वातन्त्र्यमापूर्णविशेषयोग्यता विरोधहानिश्च चतुर्थपादे ॥
व्यवस्थितिस्त्वविशेषपस्थितिश्च निषेधसामान्यविधिक्रियाणाम् ।
विभक्तता चात्वरयैव सिद्धिर्विपक्षसम्प्राप्तिविरोधहेतवः ॥ इति ।

ॐ पुरुषार्थोऽतः शब्दादिति बादरायणः ॐ ॥ इत्यत्र ज्ञानस्य निरवधारणतया मुक्तिं प्रति साधनत्वोक्तेः ज्ञानस्य मुक्तिमात्रसाधनत्वे मुक्तिस्वर्गादिसाधनत्वे च सम्भवात् ब्रह्मज्ञानं किं मोक्षमात्रसाधनं उत फलान्तरस्यापीति सन्देहे ज्ञानं मोक्षमात्रसाधनमिति पूर्वः पक्षः । मोक्षस्वर्गादिसमस्तपुरुषार्थ-साधनमिति सिद्धान्तः । तत्र ‘औदार्यम्’ इत्युक्तपूर्वपक्षन्यायं साक्षात्परम्परासाध्यप्रदर्शनपूर्वकं विवृण्वन् प्रतिक्षिपति ॥ न च ज्ञानिन इति ॥ औदार्यात् विरक्तत्वात् । बुद्ध्या विवेकेन मोक्षादन्यफलेत्येतत्सप्तम्यन्तं सत् औदार्यादित्यनेनापि सम्बद्धते । तदुक्तिः

‘ज्ञानादेव स्वर्गः’ इत्यादिरूपा ज्ञानस्य मोक्षेतरपुरुषार्थ-साधनत्वोक्तिः । प्रशंसामात्रम् - ज्ञानस्य प्रशस्तत्वज्ञापन-पैरवेत्यर्थः । तथा च ‘परीक्ष्य लोकान्’ इत्यादिश्रुतिस्मृतिभ्यां ज्ञानिनां मोक्षेतरपुरुषार्थेषु विरक्तत्वेन तदिच्छाभावस्य प्रमितत्वात् । ‘ज्ञानादेव स्वर्गः’ इत्यादिवाक्यस्य प्रशंसामात्रत्वस्य कल्पनीयत्वेन ज्ञानस्य स्वर्गादिहेतुत्वे प्रमाणाभावात् ज्ञानस्य मोक्षमात्रसाधनत्वान्नैतत्सर्वथाऽपाद्यमिति नेति भावः । (अयं च न्यायः ‘शब्दात्’ इत्यनेन श्रुतौ, विशुद्धसत्त्वे ज्ञानी यं यं लोकं मनसा यदीच्छति तर्हि तं तं लोकं प्राप्नोतीति व्यवस्थोत्त्या ज्ञानिनो विरक्तत्वरूपौदार्यवत्त्वेन मोक्षातिरिक्तफलेच्छाभावादिति सूचनेन सूचितः) तद्देतुत्वेन ‘व्यवस्थितिः’ इत्युक्तसिद्धान्तन्यायं विवृणोति ॥ प्रायशः इति ॥ न सम्भवत्येव ज्ञानिनो मोक्षादन्यफलेच्छेति वर्तते । कस्यचिज्ञानिनः । सौभर्यादी-नामनेकदेहधारणेन स्त्रीभोगादिमोक्षेतरपुरुषार्थेच्छायाः पुराणेषु प्रसिद्धत्वात्सौभर्यादिवदित्युक्तम् । भवति चेदित्यत्रापि मोक्षादन्यफलेच्छेति सम्बद्धते । ज्ञानेनैव तत्त्वाधनत्वेन विहितकर्मणेव ब्रह्मापरोक्षज्ञानेनैव अशेषमभीष्टं भवतीत्यनेन प्रकारेण ‘परीक्ष्य लोकान् कर्मचितान् ब्राह्मणो निर्वेदमायात्’, प्रजहाति यदा कामान् सर्वान् पार्थ मनोगतान्’ इत्यादेज्ञानिनां वैराग्यप्रतिपादकश्रुतिस्मृत्यादिवाक्यस्य प्रयोगेण ज्ञानिनां स्वर्गेच्छाभावपरत्वेन, ‘यं यं लोकं मनसा संविभाति विशुद्धसत्त्वः’ इत्यादिज्ञानिनामपि मोक्षादन्यफलेच्छाप्रतिपादकस्य श्रुत्यादि-वाक्यस्य च तदिच्छोपेतसौभर्यादिविषयत्वेन व्यवस्थोपपत्ते-रित्यर्थः । एवं च व्यवस्थित्या वाक्ययोर्विरोधाभावेन न ज्ञानादेवेति वाक्यस्य प्रशंसामात्रस्याकल्पत्वेन तेनैव ज्ञानस्याशेषपुरुषार्थसाधनत्वसिद्धेः सर्वथा तदापाद्यमिति भावः । (अयं च न्यायः ‘शब्दात्’ इत्यनेनैव व्यवस्थाप्रतिपादकश्रुति-ग्राहकेण सूचितः) ॥ १ ॥

भा.बो.— ॐ असार्वत्रिकी ॐ ॥ इत्यत्र लौकिकसाधने सर्वाधिकारिकत्वैकाधिकारिकत्वप्रतीत्या ब्रह्मज्ञानं सर्वाधिकारिकं न वेति सन्देहे

सर्वाधिकारिकमिति पूर्वः पक्षः । नेति सिद्धान्तः । यद्यप्येतदधिकरणसम्बन्धित्वेन पूर्वोत्तरपक्षन्याययोर्विवरणं न कृतं तथापि पूर्वाधिकरणसम्बन्धित्वेन विवृतयोरौदार्यव्यवस्थित्योरेतदधिकरणसम्बन्धित्वमपि ज्ञातव्यम् । तथा हि । औदार्यं नामोत्कृष्टत्वम् । ततश्च ज्ञानफलस्य मोक्षस्य निर्दुःखानन्दाद्यात्म-कल्परूपौदार्यात्सर्वेषां तदर्थित्वसम्भवात्सर्वेषामपि श्रवणादिसामर्थ्यात्तदुपयोगि-विद्वत्वरूपौदार्यादर्थी समर्थो विद्वान् साधनेऽधिक्रियत इति सर्वेषामप्यस्ति ज्ञानेऽधिकार इति पूर्वपक्षन्यायगमनिका । (अयं च न्यायो 'विभागः शतवत्' इत्यनेन नवकोटिदेवानां देवत्वसाम्येऽपि परापरब्रह्मार्थित्वसाम्येऽपि अध्ययनवता-मेवाधिकारो नान्येषामिति विमागकथनेनार्थित्वादेरप्रयोजकत्वकथनात्सूचितः।) अर्थित्वादिसाम्येऽपि न सर्वेषां ज्ञानाधिकारः । किं तु यथाश(क्य)त्य-स्थिलाध्ययनवत्वेन विशेषणान्तरेण युक्तस्यैवेति व्यवस्थोपपत्तेरिति सिद्धान्तन्यायगमनिका । (अयं च न्यायो 'विभागः' इत्यनेनैवोक्तः।) ॥२॥

अविशेषाधिकरणम् III-4-3

न्या.वि.— न चाधिकारे समेऽपि तेषामेवोच्चावचशक्तियो-गात्फलभेदोपपत्तेरधिकारविशेषकल्पनं व्यर्थम् । भक्त्याद्यधिकारानु-सारेण शास्त्रात्फलप्राप्तेः सर्वेषामविशेषात् । दृश्यमानत्वाच्च भक्त्याद्यधिकारतारतम्यस्य । उच्चावचशक्तेरपि तन्निबन्धनत्वात् ।

॥ ३ ॥

भा.वो.— उँ नाविशेषात् उँ ॥ इत्यत्र लौकिकसाधनेष्वेकप्रकारानेकं प्रकारत्वदर्शनाद्विज्ञानाधिकारः किं देवानामेकप्रकारः उतानेकप्रकार इति संशये एकप्रकार इति पूर्वः पक्षः । अनेकप्रकार इति सिद्धान्तः । तत्र 'उच्चावचशक्तिः' इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न चाधिकार इति ॥ ननु 'प्रज्ञान्तरपृथक्त्ववदृष्टिः' इति ज्ञानतारतम्यस्योक्तत्वात्तदधिकारं^१पि तारतम्यं कल्पनीयमित्यत उक्तम्— अधिकारे समेऽपीति । तथा चाधिकारे स्वाभाविके समेऽपि तेषामधिकारिणामुच्चावचशक्तिरूपाद्योगात् उपायादेव

फलभेदस्य ज्ञानलक्षणफलतारतम्यस्योपपत्तेः । फलभेदस्य कल्पकत्वा-भावादधिकारिविशेषस्य भक्त्यादिमत्वलक्षणस्याधिकारस्य यो विशेषस्तस्य स्वाभाविकदेवत्वर्षित्वमनुष्योक्तमत्वरूपस्य कल्पनं व्यर्थमित्यर्थः । एवं चाधिकारिणामुच्चावचशक्तियोगाज्ञानतारतम्यस्योपपत्तेरेकप्रकार एव ज्ञानाधिकार इति न ज्ञानमतिशयवदिति नेति भावः । (अयं च न्यायः फलभेदेनाधिकारभेदं समर्थयतोदाहतसूत्रेण फलभेदस्योच्चावचशक्त्यैवोपपत्ते- रधिकारभेदकल्पनसूचकेन सूचितः) तद्देतुत्वेन 'अविशेषः' इत्युक्तसिद्धान्तन्यायं विवृणोति ॥ भक्त्यादीति ॥ आदिपदेनाध्ययनादिकं गृह्णते । शास्त्रात् विचारितात् ध्यानद्वारा फलस्य ज्ञानस्य प्राप्तिः । सर्वेषां देवानामधिकारिणामविशेषादविशिष्टत्वात् त्वेकस्यापि भक्त्याद्यधिकारानुसारेण फलप्राप्तिः । येन व्यभिचाराद्वृत्त्याद्यधिकारस्य ज्ञानकारणता न स्यादित्यर्थः । यद्वा सर्वेषां देवादीनां ज्ञानस्येति शेषः । अविशेषप्रसङ्गाद्वृत्त्याद्यधिकारानु- सारेणैव शास्त्रात्फलप्राप्तेर्ग्राह्यत्वादित्यर्थः । भक्त्याद्यधिकारतारतम्ये कार्यैचिच्छरूपमनुमानमुक्तवा प्रत्यक्षमप्याह ॥ दृश्यमानत्वाचेति ॥ यद्वा 'अथे'त्यादिश्रुताविति शेषः । अनुमाने पूर्वपक्षोक्तान्यथासिद्धिं परिहरति ॥ उच्चावचशक्तेरिति ॥ तन्निबन्धनत्वात् भक्त्याद्यधिकारतारतम्यनिबन्धनत्वात् । अधिकारतारतम्यमन्तरेण तत्कारण-भावादिति भावः । यथोक्तं प्राक् ।

स्वाधिकाराधिको यतः प्रायशो नोपपद्यते ।
कथश्चिदधिके यत्वे दोषः कश्चित्समापतेत् ॥

इति । एवं च विशेषप्रसङ्गादधिकारतारतम्यानुसारेण ज्ञानप्राप्तिरिति सम्पूर्णज्ञानाधिकारस्य सर्वसुलभत्वाभावात्सातिशयं तदिति भावः । (अयं च न्यायो 'विशेषात्' इत्यस्यावृत्तौ सत्यामधिकारस्य विशेषज्ञानस्य विशेषः स्यादित्यर्थकिनोक्तः।) ॥ ३ ॥

स्तुत्यधिकरणम् III-4-4

न्या.वि. — न च ज्ञानिनामात्मस्वरूपदार्ढ्यात्सत्प्रवृत्ति-
विपरीतप्रवृत्त्योरविशेषः । एतावतोऽधिका नास्ति प्राप्तिरित्यन्ततः
स्थिता ।

या स्थितिस्तां समाप्तोति यथाशक्ति प्रयत्नतः ।
विपरीतप्रवृत्तेस्तु तस्य हासोऽधिकं भवेत् ॥
इति वचनात् स्थितिविशेषोपपत्तेः ॥ ४ ॥

भा.बो.— ॐ स्तुत्येऽनुमतिर्वा ॐ ॥ इत्यत्र लोके सदसत्प्रवृत्त्या ‘विशेषदर्शनात्तुल्यं’ त्वित्युत्त्या च भगवज्ञानिषु सदसत्प्रवृत्त्या विशेषोऽस्ति वा न वेति सन्देहे नेति पूर्वः पक्षः । अस्तीति सिद्धान्तः । तत्र ‘आत्मस्वरूपदार्ढ्यम्’ इत्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ न च ज्ञानिनामिति ॥ आत्मस्वरूपदार्ढ्यात् आत्मस्वरूपाविर्भूत-
नन्दादिलक्षणस्य दार्ढ्यात् निश्चितत्वात् सत्प्रवृत्तिविपरीतप्रवृत्त्योरविशेषः
सत्प्रवृत्तिसम्पाद्यातिशयस्यासत्प्रवृत्तिप्रतिवध्यस्य मोक्षातिरिक्तस्याभावादिति भावः । यद्वा ज्ञानिनामात्मस्वरूपदार्ढ्यात्सत्प्रवृत्त्यस्य मोक्षभात्त्वेन मोक्षो भविष्यति न वेति शङ्काशून्यत्वादित्यर्थः । एवं चाद्याधिकरणोक्तमयुक्तमिति भावः । (अयं च न्यायः ‘अनुष्टेयं बादरायणः साम्यश्रुतेः’ इत्यनेन सूचितः) तद्देतुत्वेन ‘अस्थितिः’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ एतावत् इति ॥ यस्य यावत्स्वरूपानन्द इति निर्णीत एतावत् आनन्दादेरधिका प्राप्तिः ततोऽधिकानन्दादेः प्राप्तिरिति यावत् । सा नास्ति न भवति । किं तु, ‘यात्यन्ततः निष्कृतया स्थितिः स्वरूपानन्दादेः स्थिता प्रमाणेन व्यवस्थिता तां स्थितिं यथाशक्ति प्रयत्नतो ज्ञानोत्तरकृतस्वभत्यनुसारिसत्प्रवृत्त्या समाप्तोति अधिकं यथा भवति तथा विपरीतप्रवृत्तेरसत्प्रवृत्तेस्तस्यानन्दादेः हासो भवेत् ॥ इति वचनात्सत्प्रवृत्त्या स्थितिविशेषस्य, ज्ञानानभिव्यक्तानन्दाद्या-
विर्भावलक्षणस्यासत्प्रवृत्त्याऽसुराणां स्वरूपापेक्षयाऽधिकतया सेवादिप्राप्तस्या-
नन्दादेप्राप्तिस्वरूपस्य नृणां यावत्स्वरूपानभिव्यक्तिस्वरूपस्य हासलक्षणस्योप-

पत्तेरित्यर्थः । एवं चाऽद्याधिकरणोक्तं युक्तमिति भावः ॥ (अयं च न्यायः ‘शमदमाद्युपेतः स्यात्तथापि तु तद्विधेस्तदङ्गतया तेषामवश्यानुष्टेयत्वात्, ‘अपि स्मर्यते’ ‘शब्दश्वातोऽकामचारे, ‘विहितत्वाच्चाश्रमकर्मापि’ इति सूत्रचतुष्टयेन सूचितः) ॥ ४ ॥

उभयलिङ्गाधिकरणं आधिकारिकाधिकरणं च III-4-5,6

न्या.वि. — न च सर्वजीवानामेकप्रकार एव निजस्वभावश्चैतन्यमिति फलेऽप्यविशेषः । निषेधसामान्य-
विधिक्रियाणां विभक्तत्वात् । ‘नादेवो देवपदमन्विच्छेदन्विच्छन् यात्यधरं तमः । न देवः स्वीयं पदमन्विच्छन्विदुष्यति । तदेव ह्यस्य स्वम्’ इति निषेधविभागः । ‘स्थिरं ज्ञानं स्थिरो हरावभिषङ्गः स्थिरमोजो बलं विराग एतद्वि सामान्यं देवानाम् । अन्येषामस्थिराण्येतानि सर्वाण्यथापि यथायोगं विनेयानि’ इति सामान्यविभागः । ‘ज्ञानदानमेव देवानां विहितम् । तप एवर्षीणाम् । आचार एव मनुष्याणां तदविरोधेनान्यानि करणीयानि’ इति विधिविभागः । ‘चरन्ति देवा विहितं समस्तमर्धमेव मुनयो दशांशतो मनुष्याः’ इति क्रियाविभागः ।

॥ ५-६ ॥

भा.बो.— ॐ सर्वधापि तु त एवोभयलिङ्गात् ॐ ॥ इत्यत्र लोके ऽर्धादिसाधनस्याधिकार्यनधिकारिप्राप्त्यवदर्शनाङ्गवदपरोक्षज्ञानं किमधिकारिभिरेव प्राप्तते उतानधिकारिभिरपीति सन्देहेऽनधिकारिभिरपि प्राप्तत इति पूर्वः पक्षः । अधिकारिभिरेव प्राप्तत इति सिद्धान्तः । ‘न चाधिकारिकमपि पतनानुमानात्तदयोगात्’ इत्यत्र लोके राजादिपदस्यामात्यादिभिरपि प्राप्त्यवदर्शनाङ्गवदपरोक्षज्ञानस्याधिकारिभिरेव प्राप्तत्वोक्तेश्चतुर्मुखादिपदानि किमन्यैः प्राप्यन्ते उत तत्पदयोग्यैरिति सन्देहे अन्यैरपीति पूर्वः पक्षः । तद्योग्यैरेव प्राप्यन्त इति सिद्धान्तः । तत्र ‘निजस्वभावः’

इत्युक्तन्यायमेतदधिकरणद्वयपूर्वपक्षसम्बन्धित्वेन तत्साध्यप्रदर्शनपूर्वकं विवृण्वन् प्रतिक्षिपति ॥ न च सर्वजीवानामिति ॥ सर्वजीवानां योग्यायोग्यानाम् । न केवलं जीवानाम् । स्वाभाविकभूतचैतन्ये एकप्रकारतैव न त्वनेकप्रकारता इति एवशब्दार्थः, किं तु मर्वेषु यचैतन्यं तदेव स्वाभाविकं न तु देवत्वादिकमपीत्यप्यवगाद्गच्छः । फलेऽपि अपरोक्षज्ञाने ब्रह्मादिदेवतापदे चेत्यर्थः । साधनसमुच्चयेऽपिशब्दः । चैतन्याविशेषसमुच्चये वा । अधिकारमात्रप्राप्यत्वलक्षणविशेषाभावः ।

अयं भावः । ज्ञानं देवतापदं चाधिकारिभिरेकं प्राप्यमिति न नियमः । वेदाद्यनधिकारिणामपि प्रयत्नेन वेदादिप्रासेदर्शनात् । ‘स्वधर्मनिष्ठः शतजन्मभिः पुमान् विरिच्चतामेति’ इत्यादिना देवतापदादेः प्रयत्नसाध्यत्वोक्तेश्च महाप्रयत्नेन सर्वैः प्राप्नुं शक्यत्वात् । ननु देवत्वादिकं स्वाभाविकमिति चेत्र । प्रयत्नसाध्यत्वश्रवणेन चैतन्यव्यतिरिक्तस्य स्वाभाविकत्वाभावात् । चैतन्यस्य सर्वसाम्यात् । स्वाभाविकत्वेऽप्यौत्पत्तिकक्षत्रियत्वाभिमवेन विश्वाभिमत्स्य महाप्रयत्नसाध्यविप्रत्ववन्महता प्रयत्नेन स्वभवाभिमवेन ज्ञानपदयोग्यैरपि प्राप्यत्वात्तेषामपि मोक्षप्रसङ्ग इति नेति भावः । (अयं च न्यायः ‘सर्वथापि’ इत्यनेनात्मस्वरूपस्यात्माव्यभिचरितस्येच्छाप्रयत्नादेर्दर्ढस्य महत्वस्याप्रयोजकत्वं वदता सूचितः ।) यद्वा ‘सर्वथापि’ इति (सर्वार्थत्वादिति) सूत्रे जीवस्वभावस्य नानाप्रकारत्वोक्त्या सूचितः । (अयं च न्यायो ‘न चाधिकारिकम्’ इत्यनेन देवतापदं नाकाङ्क्षयमिति वदता सर्वजीवानां निजस्वभावश्चैतन्यमेकप्रकारमेवेति देवादिपदं योग्यप्राप्यमिति सूचनेन सूचितः ।) तद्देतुत्वेन ‘निषेधसामान्यविधिक्रियाणां विभक्तता’ इत्युक्तसिद्धान्तन्यायं विवृणोति ॥ निषेधेति ॥ अयं भावः । ज्ञानपदयोग्यप्राप्यत्वादिकमिति नियम एव । तत्तत्प्रयोजकचैतन्यव्यतिरिक्तदेवत्वादेरपि स्वाभाविकत्वात् । न च प्रयत्नेन स्वाभाविकस्याभिमवः । ‘दैवीमेव’ इत्यादिश्रुत्यादिनाऽनभिमवस्य प्रगमितत्वात् । देवादीनां निषेधसामान्यविधिक्रियाविभागेन प्रयत्नस्यैवायोगात् । कस्यचित् कथंचित्प्रयत्नेच्छादौ विरोचनादिभिर्मिथ्याज्ञानस्यैव प्राप्तेः ‘न देवपदमन्विच्छेत्’ इत्यादिना पाताद्यनर्थोक्तेश्चेति । देवतापदविषये विधिनिषेधसामान्यक्रियाविभागपरा:

श्रुतीस्तदाहरति ॥ नादेव इत्यादिना । अदेवस्य देवतापदं नान्विच्छेदितीच्छानिषेधः । देवस्य तु इच्छन्न वि(दू)दुष्टतीति (दोषनिषेध) दोषनिषेध इति विभागो द्रष्टव्यः । कुतो न (दू)दुष्टतीत्यत उक्तम्- तदेव ह्यस्य स्वमिति । (अन्यथेत्युक्तमेव विवृणोति- स्थिरमिति ।) तर्हि ज्ञानादिलोपेन मोक्षो न स्यादित्यत उक्तम्- अन्येषामिति । विनेयानि- आपाद्यानि ।

उपलक्षणं चैतत् । अपरोक्षज्ञानविषये तु दैवीमेव सम्पत्तिमिति असुराजात्तेरेवासुरत्वमिति, न सुराणां दैवं रूपमिति च निषेधविभागपरा: । शृण्वे वीर इति, ततः कनीयसा एव देवा ज्यायांसोऽसुरा असुरान्दमयन्विष्णुरिति, असुरा आसुरेणैवेति च सामान्यविभागपरा: । ‘तं भूतिः’ इत्याद्याः क्रियाविभागपरा अपि श्रुतिस्मृतयो भाष्योदाहृता द्रष्टव्याः । अधिकरणद्वयसम्बन्धप्रदर्शनार्थमेव सामान्यतो न्यायविवरणं कृतम् । ननु सामान्यन्यायत्वात्कथं द्वितीयाधिकरणस्योत्थानमिति चेत्र । सर्वथापीत्यधिकरणे ज्ञानमात्रस्याधिकारिमात्रप्राप्यत्वस्य विवक्षितत्वात् । न चाधिकारिकमित्यत्र तदाक्षेपाभिप्रायेण स्वधर्मनिष्ठ इत्यादिविशेषवाक्यबलोत्पन्नायादेवादिपदस्य प्रयत्नप्राप्यत्वशङ्कायाः परिहारात् । अत एव तत्प्रकाशिकायाम् । ‘अतो ज्ञानमप्ययोग्यप्राप्यफलम्’ इति पूर्वपक्षफलं दर्शितम् । एवं च निषेधसामान्यविधिक्रियाणां विभक्तत्वादपरोक्षज्ञानब्रह्मादि पदयोरधिकारिमात्रप्राप्यत्वमिति भावः । (अयं च न्यायः ‘अनभिभवम्’ इत्यादिसूत्रषट्केन ज्ञानमोक्षयोः सुरेष्वेव स्थितेरज्ञानतमसांरसुरेष्ववस्थितेर्मित्रत्वस्य मनुष्येष्ववस्थितेनाऽनधिकारिणां ज्ञानमोक्षप्राप्तिरिति वदता सूचितः । यद्वा अयं च न्यायः ‘अनभिभवम्’ इत्यादिसूत्रषट्केन निषेधसामान्यक्रियाविभागप्रतिपादेन विधिविभागोपलक्षकेण सूचितः । एतश्यायसम्बन्धप्रदर्शनार्थमेवोक्तं तत्प्रकाशिकायां उत्तराधिकरणे, ‘अतो ज्ञानमप्ययोग्यप्राप्यम्’ इति ।) ॥ ५ ॥

अयं च न्यायो ‘न चाधिकारिकम्’ इति, ‘उपपूर्वमतपि’ इति ‘वहिस्तु’ इति सूत्रत्रयस्य निषेधविभागप्रतिपादकस्यान्यविभागोपलक्षकत्वात्सूत्रत्रयेण सूचितः ।) ॥ ६ ॥

फलश्रुत्यधिकरणम् III-4-7

न्या.वि. — न च स्वातन्त्र्यादेवानामेव ज्ञानादिफलं, न किञ्चिदन्येषामिति वाच्यम् ।

त्वरयैव मनुष्याणां सिद्धिरत्वरयैव तु ।

देवानां तत्प्रसादेन मुक्त्यारेव सतां नृणाम् ॥

इति मानुपमुक्त्यर्थमेव देवानामत्वरया सिद्धिश्रुतेः ॥ ७ ॥

भा.बो.— ॐ स्वामिनः फलश्रुतेरित्यात्रेयः ॐ ॥ इत्यत्र प्रयोजकत्वकर्तृत्वाभ्यां भगवज्ञानं किं देवानामेव फलप्रदं प्रजानां वेति सन्देहे देवानामेवेति पूर्वः पक्षः । देवादीनां प्रजानामपीति सिद्धान्तः । तत्र ‘स्वातन्त्र्यम्’ इत्युक्तपूर्वपक्षन्यायं तत्फलप्रदर्शनपूर्वकं विवृण्वन् प्रतिक्षिपति ॥ न च स्वातन्त्र्यादिति ॥ स्वातन्त्र्यात् इन्द्रियादिप्रेरकत्वेन स्वामित्वात् । देवानामेवेतत्पूर्वोत्तराभ्यां सम्बद्धते । लोके च स्वामिन एव फलदर्शनादिति भावः । एवकारव्यावर्त्यमाह ॥ न किञ्चिदिति ॥ अन्येषां प्रजारूपकर्तृणां कर्तुरप्यस्वामिनः फलभावदर्शनादिति भावः । नान्येषामिति वक्तव्ये यत्र किञ्चिदन्येषामित्याह । तेन चेतनादिरूपेणापि न प्रजानां ज्ञानफलं पृथग्दीयमानत्वादिति सूचयति । एवं च देवानामेव स्वातन्त्र्यात्तेषामेव फलप्राप्तिरित्यनियमः सर्वेषामित्युक्तानुपपत्तिरिति नेति भावः । तद्देतुत्वेन ‘अत्वरयैव सिद्धिः’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ त्वरयैवेति ॥ देवानामत्वरया सिद्धौ निमित्तमाह— तत्प्रसादेनेति । तत्प्रसादेन— तेषां देवानां प्रसादेन—इन्द्रियादिप्रेरणेन मुक्त्यर्थमेवेति । (अनेन ‘मुक्त्या एव’ इति तादर्थे चतुर्थीत्युक्तं भवति ।) देवानां त्वरया सिद्धौ मनुष्याणामिन्द्रियादिप्रेरणाभावेन ज्ञानाद्यलाभाच्च मुक्तिर्न स्यादिति भावः । एवं च मनुष्यमुक्त्यर्थमेव देवानामत्वरया सिद्धेऽर्थनुष्याणामपि ज्ञानफलमोक्षप्राप्तिरित्युक्तं युक्तम् ।) ॥७॥

कृत्स्नभावाधिकरणम् III-4-8

न्या.वि. — न च गृहस्थानामशेषकर्मविशेषयोग्यत्वादाधिक्यं मुक्तौ । त्वरयैव गृहिणः साधयन्ति मुक्तिमत्वरयैव यत्यस्तेभ्य- शात्वरया देवास्तेषु च ब्रह्मा । तदेष श्लोकः ।

शतं परानभिपश्यैव देवं ब्रह्माऽचरदुश्चरं यत्पोऽग्न्यम् ।

विहाय रागं मनसश्चोपरिष्ठं ततोऽभवत्परमेष्ठी स मुक्तौ ॥ इति ।

‘यो हि त्वरया साधयेत्स मन्दं सुखमाप्नुयात् । यो ह्यत्वरया स महत्’ इति श्रुतेर्गृहिभ्यो यतीनां तेभ्यो देवानामत्वरया सिद्धेः । बहुकालसाधनाद्वाहुकर्माधिकारमात्रस्य दुर्बलत्वात् ॥ ८ ॥

भा.बो.— ॐ कृत्स्नभावात् गृहिणोपसंहारः ॐ ॥ इत्यत्र लोके समविषमफलोपेतपुरुषदर्शनादाश्रमभेदभिन्ना मनुष्याः किं सर्वेऽपि मोक्षे समा उत तारतम्योपेता इति सन्देहे गृहस्थो मुक्तावृत्तम इति पूर्वः पक्षः । सर्वाश्रमिषु यतिरेवोत्तम इति सिद्धान्तः । तत्र ‘आपूर्णविशेषयोग्यता’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च गृहस्थानामिति ॥ ‘आपूर्णता’ इत्यस्यार्थोऽशेष इति । न ह्यन्याश्रमिणां कृत्वादावधिकारोऽस्तीति भावः । एवं चापूर्णकर्मविशेषयोग्यत्वाद्वृहस्थानामेवोत्तमत्वमिति न ज्ञानमतिशयितमिति नेति भावः । तद्देतुत्वेन ‘अत्वरयैव सिद्धिः’ इत्युक्तसिद्धान्तन्यायं श्रुत्युदाहरणपूर्वकं विवृणोति ॥ त्वरयैव गृहिण इति ॥ देवेषु मध्ये चतुर्मुखस्यात्वरयैव सिद्धिप्रदर्शनार्थं श्लोकः । शंतं परानिति । मनसश्च रुद्रादप्युपरिष्ठः स प्रसिद्धो ब्रह्मा देवं विष्णुमभिपश्यैव शतं परान् ब्रह्मकल्पान् मनसो रागं विहाय दुश्चरं तपोऽग्न्यं यद्यस्मादाचरत्, ततो मुक्तौ परमेष्ठी सायुज्यभाज्ज्वाच्चतिशयवानभवदिति योजना । अत्वरोपपादनार्थमपरोक्ष- ज्ञानप्राक्तनपोव्यावृत्यर्थमभिपश्यैवेत्येवकारः । एतावतापि कथं यतीनां गृहस्थेभ्य उत्तमत्वमित्यत उक्तम् ॥ यो हीति ॥ ननु यतीनां तपःकालबाहुल्यवद्वृहस्थानां कर्मबाहुल्यात्साम्यमेव स्यादित्यत आह ॥ बहुकालेति ॥ गृहिणां

बहुकर्माधिकारमात्रसद्गावेऽपि तदान्वरणनियमाभावादिति भावः । अनेन पूर्वपक्षहेतोर्बाधितविषयत्वमुक्तं भवति । एवं च यतिमोक्षस्यात्वरैव सिद्धेज्ञानप्रचुराणां यतीनामेवोत्तमत्वमिति युक्तो ज्ञानस्यातिशाय इति भावः । (अयं च न्यायो गृहस्थमोक्षपेक्षया यतिमोक्षस्यात्वरैव सिद्धेर्यतीनामेवोत्तमत्वमित्यभिप्रेत्य तत्र वाधकमुद्धरता 'कृत्स्नभावात्' इति सूचितः ।) ॥८॥

अनाविष्काराधिकरणम् III-4-9

न्या.वि.— न चाविष्कारेण कथनादशेषतोऽपि योग्या ज्ञानिनो भवन्तीत्यास्थानचत्वरादिपु स्थित्वैव प्रकथनीयम् । न ह्येवं त्वरमाणे सिद्धिर्भवति । अयोग्यानामपि श्रवणप्रसङ्गात् । तस्माद्विचार्य योग्यानामेवात्वरैव कथयित्वा सिद्धिर्भवति । 'त्यक्त्वा त्वरां ब्रह्मविद्यां वदेत जनाय योग्याय सदैव विद्वान्' इति श्रुतेः । 'मानस्तेनेभ्यः' इत्यादेश्च ॥ ९ ॥

भा.वो.— ॐ अनाविष्कुर्वन्नव्यात् ॐ ॥ इत्यत्र ब्रह्मोपदेशस्याविष्कारेण गोप्येन चोपपत्तेऽप्त्विषयकापरोक्षज्ञानसाधनमाविष्कारेणोपदेष्टव्यं न वेति सन्देहे आविष्कारेणेति पूर्वः पक्षः । नेति सिद्धान्तः । तत्र 'आपूर्णविशेषयोग्यता' इत्युक्तमेव पूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ न चाविष्कारेणेति ॥ अनेनापूर्णानां सर्वेषां विशेषज्ञानयोग्यतेति न्यायो विवृतो भवति । स्थित्वैवेत्येवकारेणावश्यकत्वमाह । एवं च तस्य रहस्यत्वाद्यति श(यि)तो न सिद्ध्यतीति नेति भावः । (अयं च न्यायः 'अनाविष्कुर्वन्' इत्यनेनाविष्कारेण चापूर्णविशेषयोग्यता स्यादिति सूचनेन सूचितः ।) तद्देतुत्वेन 'अत्वरैव सिद्धिः' इत्युक्तसिद्धान्तन्यायं विवृणोति ॥ न ह्येवमिति ॥ व्याख्यानस्य व्याख्यातुर्विशेषज्ञानहेतुत्वात्तेन चापरोक्षज्ञानद्वारा मुक्तिरूपसिद्धिसम्भवात्सभावत्वरादौ व्याख्यारूपत्वराकरणे सिद्धिः कुतो न भवतीत्यत आह ॥ अयोग्यानामपीति । अयोग्येषूपदेशस्यानर्थहेतुत्वेन न सिद्धिहेतुत्वमिति भावः । तर्हि केन प्रकारेणोपदेशो सिद्धिर्भवतीत्यत आह ॥ तस्मादिति ॥ विचार्य अधिकारिदेशकालाधिकम् । योग्यानामेव ज्ञानस्येत्यर्थः । विचारश्च त्वरया न

भवतीत्यत्वरैवेत्युक्तम् । कथयित्वा स्थितस्य पुरुषस्य सिद्धिर्भवतीत्यर्थः । अत्र प्रमाणमाह ॥ त्यक्त्वेति ॥ योग्यायैवेत्येवशब्दसम्बन्धे अयोग्याय न वदेदित्यर्थात्सिद्ध्यति । योग्येष्वेवोपदेशः कर्तव्यो नायोग्येष्वित्यत्र स्पष्टप्रमाणमाह ॥ मान इति ॥ आदिशब्देन 'मानस्तेनेभ्यो य अभिद्रुहस्पदे निरामिणो रिपवोऽन्नेषु जागृधुः । येषां नैतन्नापारं किं च नैकं ब्रह्मणस्पते ब्रूहि तेभ्यः कदाचित् । अथो शमेनोपरता मनुष्या ये धर्मिणो ब्रूहि तेभ्यः सदा नः । आदेवानामोहते विव्रयो हृदि बृहस्पते न परः साम्नो विदुः' इति क्रग्द्रयग्रहणम् । तस्यार्थः । एतत् वायुं प्रति विद्यादेवतानां प्रार्थनम् । द्रोहास्पदेऽन्ये तमसि स्थातुं योग्या रामविरुद्धाः । अत एव तस्य रिपवोऽन्नेषु जागृधुः । भोगेष्वाकांक्षावन्तः । येषामेतत्परं ब्रह्म तद्वरं च जगन्नास्ति । किन्तु किं च नैकं निर्गुणं ब्रह्मानिव॑च्यं च जगत्तेभ्यः अस्मान् कदाचित् माब्रूहि । किं नाम ये शमेन विष्णुनिष्ठयोपरताः तस्मिन्नेव रता ये च देवानां विव्रयः वरत्वे सति नियामकं ब्रह्मा वरश्चासौ यः नियामकश्चेति विग्रहः । वकारस्थाकारलोपोनिर्वचनत्वात् 'सप्तसु प्रथमा' इति द्वितीयायाः प्रथमा । हृदि व्योहते सम्यग्बहन्ति । साम्नस्तत्प्रतिपाद्यात् ब्रह्मणः परः परं च न विदुः । तेभ्यो नोऽस्मान् सदा ब्रूहीति । यद्वा मानस्तेनेभ्य इति क्रग्द्रयप्रतीकग्रहणम् । आदिपदेन विद्या ह वै ब्राह्मणमाजगामेत्यादेर्घणम् । एवं च त्वरैव सिद्धेनाविष्कारेण ज्ञानसाधनस्योपदेष्टव्यत्वाद्युक्तस्तस्यातिशयः । (अयं च न्यायः 'अन्वयात्' इत्यनेन यत्र कचन त्वरया व्याख्याने सिद्धिर्भवतीति सूचनेन सूचितः ।) ॥ ९ ॥

ऐहिकाधिकरणं मुक्तिफलाधिकरणं च III-4-10,11

न्या.वि.— न च विरोधाभावात्साधनानुष्ठानजन्मन्येवापरोक्षज्ञानं मुक्तिश्चेति नियमः । प्रतिबन्धे सति तन्निरासेनात्वरैव सिद्ध्युपत्तेः । 'यद्यारब्धं कर्म निबन्धकं स्यात्प्रेत्यैव पश्येद्योग-मेवान्ववेक्ष्य' इत्यादिश्रुतेः । 'अनेकजन्मसंसिद्धस्ततो याति परां गतिम्' इति भगवद्वचनम् ॥ १०-११ ॥

इति श्रीमन्यायविवरणे तृतीयाध्यायस्य चतुर्थः पादः ॥

भा.बो.— उँ ऐहिकमप्रस्तुतप्रतिबन्धे तदर्शनात् उँ ॥ इत्यत्र कृष्णादिसाधने साधनानुष्ठानजन्मन्येव यागादिसाधने च जन्मान्तरे फलदर्शनाच्छ्रवणादिसाधनं स्वसम्पत्तिजन्मन्येवापरोक्षज्ञानसाधनं किं जन्मान्तरे इति सन्देहे स्वसम्पत्तिजन्मन्येवेति पूर्वः पक्षः । स्वसम्पत्तिजन्मनि जन्मान्तरे चेति सिद्धान्तः । तथा

॥ उँ एवं मुक्तिफलानियमस्तदवस्थावधृतेस्तदवस्थावधृतेः उँ ॥ इत्यत्र अदृष्टफलस्य साधनोत्पत्तिजन्मनि जन्मान्तरे च दर्शनाज्ञानसाध्यो मोक्षः किं यच्छरीरे ज्ञानमुत्पन्नं तत्पातानन्तरमेव भवति उत नेति सन्देहे यदेहे ज्ञानमुत्पन्नं तदेहपातानन्तरमेवेति पूर्वः पक्षः । तदेहपातानन्तरं देहान्तरं प्राप्य तत्पातानन्तरमपीति सिद्धान्तः । एतदधिकरणद्वयसम्बन्धित्वेन ‘विरोधहानिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च विरोधाभावादिति ॥ प्रतिबन्धस्त्रूपविरोधाभावादित्यर्थः । साधनपदेनापरोक्षज्ञानसाधनं श्रवणादिकं मुक्तिसाधनमपरोक्षज्ञानं च ग्राह्यम् । श्रवणादिज्ञानसाधनापेक्षया अनुष्ठानेत्युक्तम् । सम्पूर्तिपरं वा । मुक्तिश्रेत्यत्र जन्मन्येवेति सामीप्याधिकरणे सप्तमी । नियम इति निष्कारणम् । कारणे सति कार्यानुदये कदाचनुदयः स्यादिति भावः । एवं च विरोधहान्या ऐहिकत्वेन प्राप्यस्य ज्ञानस्य तस्मिन्नेव जन्मन्यनुदयादनुदय इव तदेहपातानन्तरमेव प्राप्यस्य मोक्षस्य तदेहपातानन्तरमेवाभावात्कदापि स न स्यादित्यनियम इत्युक्तव्याघात इति नेति भावः । (अयं च न्यायः आद्याधिकरणे ‘अप्रस्तुतप्रतिबन्ध’ इत्यनेन प्रारब्धकर्मप्रतिबन्धकाभावे साधनसम्पत्तिजन्मन्येव ज्ञानं भवतीति वदता सूचितः । द्वितीयाधिकरणे तु एवमिति सूत्रांशेनाप्रस्तुतप्रतिबन्ध इत्यर्थकेन पूर्ववत्सूचितः ।) तदेहतुत्वेन ‘अत्वरयैव सिद्धिः’ इत्युक्तमेव सिद्धान्तन्यायमधिकरणद्वयसम्बन्धित्वेन विवृणोति ॥ प्रतिबन्धे सतीति ॥ प्रारब्धकर्मणा प्रतिबन्धे जाते कर्मणि प्रतिबन्धके विद्यमाने वेत्यर्थः । अत्रात्वरयैवेत्येवकारः प्रतिबन्धसञ्चावस्थलापेक्षयेति ज्ञातव्यम् । सिद्धिपदेन ज्ञानस्य मोक्षस्य च ग्रहणम् । ज्ञानोत्पत्त्यनियमे प्रमाणमाह ॥ यदारब्धमिति ॥ निवन्धकं- प्रतिबन्धकम् । प्रेत्यैवजन्मान्तरं प्राप्यैव ।

योगमेवान्वेक्ष्य— पुनः किञ्चिच्छ्रवणादिकमप्यपेक्ष्य । ब्रह्म पश्यन्त्वन्वयः । मुक्तयुत्पत्तिनियमे प्रमाणमाह ॥ अनेकजन्मेति ॥ अनेकजन्मसु संसिद्ध अपरोक्षज्ञानी सन् स्थितः । एवं ‘मुक्तिफलानियमः’ इत्यधिकरणस्य पूर्वाधिकरणातिदेशाधिकरणत्वादधिकरणद्वये एकेनैव वाक्येन पूर्वोत्तरपक्षन्यायविवरणं कृतमिति ज्ञातव्यम् । द्वितीयाधिकरणोत्थानं तु पूर्वाधिकरणवत् प्रतिबन्धकसञ्चावेऽत्वरयैव सिद्धेः प्रतिबन्धकाभावे स्वसम्पत्तिजन्मन्येवेति तद्वत् ऐहिकत्वान्मोक्षस्यापि प्रतिबन्धकसञ्चावेऽत्वरयैव सिद्धेः प्रतिबन्धकाभावे तदेहपातानन्तरमेव जायमानत्वादुक्तं युक्तमिति भावः । (अयं च न्यायः आद्ये ‘अप्रस्तुतप्रतिबन्ध’ इत्यनेन प्रारब्धकर्मप्रतिबन्धेऽत्वरयैव सिद्धेभवतीति सूचितः । द्वितीये तु ‘एवम्’ इत्यनेन पूर्ववत्सूचितः ।) ॥ १०, ११ ॥

इति श्रीमन्न्यायविवरणभावबोधे तृतीयाध्यायस्य चतुर्थः पादः ॥

चतुर्थाध्याये प्रथमः पादः

आवृत्यधिकरणम् IV-1-1

न्या.वि.— न च श्रवणाद्यनावृत्याऽपरोक्षज्ञानोदये सर्वेषां सुशक्यत्वमिति गुणः । महाफलत्वात्सर्वं पामशक्यताया एवोपपन्नत्वात् । अन्यथा सर्वसुशक्यस्यैव साधनतया सर्वेषां मोक्षापत्तेः ॥ १ ॥

भा.बो.— फलप्रतिपादकेऽस्मिन्नध्याये पूर्वभाविकर्मक्षयाख्यमोक्षप्रतिपादनार्थोऽयं पादः प्रवृत्तः । एतत्पदीयाधिकरणपूर्वपक्षसिद्धान्तन्याया अनुव्याख्यायां सङ्घटेणोक्ताः ।

सुशक्यता शश्वदतिप्रसिद्धिर्विवेकविन्यासविचारसंज्ञाः ।
नानाप्रवृत्तिः कृतकृत्यता च विपक्षतर्काः समतीतपादे ॥
महाफलत्वं प्रविविक्तता च सन्धिग्रहः साधनमामकृत्यम् ।
विशेषकार्यं कृतसंस्थितिश्च सुयुक्तयो निर्णयगाः स्वपक्षे ॥

ॐ आवृत्तिरसकृदुपदेशात् ॐ ॥ इत्यत्र उभयविधसाधनदर्शनेन श्रवणादिकं किं सकृदनुष्ठेयं उताऽवर्तनीयमिति सन्देहे ज्योतिषोमादिवत्सकृदनुष्ठेयमिति पूर्वः पक्षः । ब्रीहव्याधातवदावर्तनीयमिति सिद्धान्तः । तत्र ‘सुशक्यता’ इत्युक्तपूर्वपक्षन्यायं विवृण्वन् प्रतिक्षिपति ॥ न च श्रवणादिति ॥ अपरोक्षज्ञानोदयेऽभ्युपगते सतीति शेषः । सुशक्यत्वं ज्ञानस्येति शेषः । एवं च श्रवणाद्यनावृत्याऽपरोक्षज्ञानाभ्युपगमे सकृच्छ्रवणाद्यनुष्ठानस्य सर्वसौलभ्येन सुशक्यत्वगुणलाभात्तादशश्रवणादिना चापरोक्षज्ञानाभावान्न श्रवणादिकमपरोक्षज्ञानसाधनमिति नेति भावः । (अयं च न्यायः ‘आवृत्तिः’ इत्यनेन सर्वेषां सुशक्यत्वादानावृत्यैव ज्ञानमिति सूचनेन सूचितः ।) तद्देतुत्वेन ‘महाफलत्वम्’ इत्युक्तसिद्धान्तन्यायं विवृणोति ॥ महाफलत्वादिति ॥ ज्ञानस्येति शेषः । महत्कलं येनेति विग्रहो द्रष्टव्यः । ज्ञानस्य महाफलत्वेऽपि सर्वसुशक्यता कुतो नोपपत्तेत्यत आह ॥

अन्यथेति ॥ एवं च महाफलत्वाज्ञानस्य श्रवणाद्यावृत्तिसाध्यत्वमिति युक्तं श्रवणादेः ज्ञानसाधनत्वमिति भावः (अयं च न्यायः ‘असकृदुपदेशात्’ इत्यनेन श्रवणादीनामज्ञाननिवृत्तिरूपमहाफलत्वाभावेऽसकृदुपदेशोऽपि न स्यादिति सूचितः ।) ॥ १ ॥

आत्माधिकरणम् IV-1-2

न्या.वि.— न च शश्वदतिप्रसिद्धत्वादात्मशब्दोदितं स्वामित्वं न नित्यशः उपास्यम् । अन्येभ्योऽधिकफलत्वेन सविशेषत्वादात्मत्वस्य ॥ २ ॥

भा.बो.— ॐ आत्मेति तूपगच्छन्ति ग्राहयन्ति च ॐ ॥ इत्यत्र उपासनस्य नित्यशः कर्तव्यत्वेन गुणान्तरप्रतीत्या चात्मत्वं नित्यश उपास्यं न वेति सन्देहे नेति पूर्वः पक्षः । नित्यश उपास्यमिति सिद्धान्तः । तत्र ‘शश्वदतिप्रसिद्धिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च शश्वदिति ॥ स्वामित्वमिति ॥ हरेजगतीति शेषः । शश्वदतिप्रसिद्धस्य नित्यमुपासनं व्यर्थमेव किं त्वप्रसिद्धगुणोपासनस्य ज्यायस्त्वेन तदेव नित्यशः कर्तव्यमिति भावः । फलसम्बन्धः स्फुटः । (अयं च न्यायः, ‘आत्मशब्दप्रयोगादेवाऽत्मशब्दोदितस्वामित्वस्य शश्वदतिप्रसिद्धत्वादिति सूचनेन सूचितः ।) तद्देतुत्वेन ‘प्रविविक्तता’ इत्युक्तसिद्धान्तन्यायं सहेतुकं विवृणोति ॥ अन्येभ्य इति ॥ अन्येभ्यः उपासितानन्दादिगुणेभ्यः । अधिकफलत्वेन स्वावरस्वामित्वलक्षणाधिकफलत्वेन । आनन्दादिवत्स्वामित्वस्य सकलमुक्तसाधारण्यादिति भावः । अनेन प्रसिद्धस्यापि फलानुसारेणोपास्यत्वाच्छश्वदिति प्रसिद्धेन प्रयोजकत्वमुक्तं भवति । तथा च प्रविविक्तता नाम सविशेषत्वमिति विवरणं कृतमिति ज्ञातव्यम् । एवं च प्रविविक्तत्वादात्मत्वस्य सर्वदोपास्यत्वमिति । (अयं च न्यायोऽवधारणार्थकतुशब्देन गुणान्तरपरित्यागेनात्मत्वस्यैवोपास्यत्वोक्तया सूचितः ।) ॥ २ ॥

न प्रतीकाधिकरणम् IV-1-3

न्या.वि. — तर्हि विशेषबत्वादेव प्रतीकमपीश्वर इत्युपास्यमिति न । तत्र सन्धिरूपपत्तिर्विद्यते तस्यैव ग्राह्यत्वात् । अन्यस्येतत्वग्रहणस्य मिथ्याज्ञानत्वादेवानुपत्तेः ॥ ३ ॥

भा.वो.— ऊँ न प्रतीके न हि सः ऊँ ॥ इत्यत्र ‘नाम ब्रह्मेति’ श्रुत्या प्रमाणसिद्धभेदेन च नामवागादिकं भगवत्प्रतीकं किं ब्रह्मत्वेनोपासयं न वेति सन्देहे उपास्यमिति पूर्वः पक्षः । नेति सिद्धान्तः । तत्र ‘विवेकः’ इत्युक्तपूर्वपक्षन्यायं तत्कलप्रदर्शनपूर्वकं विवृण्वन् प्रतिक्षिपति ॥ तर्हीति ॥ नु गुणोपासनस्याऽवश्यकत्वसमर्थनपराधिकरणयोर्मध्ये कथमस्याधिकरणस्य प्रवेश इत्यतः पूर्वाधिकरणसिद्धान्तरीत्यैतदधिकरणपूर्वपक्षोत्थानेन सङ्गतिसम्भवान्मध्ये निवेश इति ज्ञापयितुं तर्हीत्याद्युक्तम् । विशेषबत्वादिति । ‘नाम ब्रह्मेत्युपासते यावन्नाम्नोपगतं तत्रास्य कामचारो भवति’ इति श्रुतेः प्रतीके ब्रह्मत्वोपासनस्य फलाधिक्यसम्बवेन विशेषबत्वादित्यर्थः । यथा पूर्वाधिकरणे प्रसिद्ध्यादेवप्रयोजकत्वमुत्त्वा फलमात्रस्योपासनाप्रयोजकत्वेनोपासनं समर्थितं तथाऽत्रापि प्रतीके ब्रह्मत्वोपासनस्य फलसम्भवात्कलस्यैवोपासनाप्रयोजकत्वेन भेदादेवप्रयोजकत्वात्प्रतीकं ब्रह्मत्वेनोपास्यमिति नेति भावः । (अयं च न्यायः ‘न प्रतीके’ इत्यनेन प्रतीके ब्रह्मदृष्टिं निषेधता ‘यावन्नाम्नोपगतम्’ इत्यादिविशेषफलत्वात्रतीकं ब्रह्मदृष्टिः कार्येति सूचनेन सूचितः ।) तद्वेतुत्वेन ‘सन्धिग्रहः’ इत्युक्तसिद्धान्तन्यायं विवृणोति ॥ यत्रेति ॥ अनेन ‘सन्धिना उपपत्या ग्रहः अङ्गीकारः’ इति विवृतो भवति । तथापि प्रकृते किमायातमित्यत आह ॥ अन्यस्येति ॥ प्रतीके ब्रह्मत्वोपासनस्य ग्राह्यत्वे उपपत्तिर्नस्तीति भावः । नु फलाधिक्यरूपोपत्तेरुक्तत्वात्कथं नेत्यतोऽप्याह ॥ अन्यस्येति ॥ ईश्वरादन्यस्येत्यर्थः । अनुपत्तेः फलस्येति शेषः । उपलक्षणं चैतत् । अनर्थफलाचेति द्रष्टव्यम् । एवं चोपपन्नस्यैव ग्राह्यत्वात्रतीके ब्रह्मत्वोपासनस्यानुपपत्त्वात्सकलस्वामित्वेन भगदुपासनं युक्तमिति भावः । (अयं च न्यायः ‘न हि सः’ इत्यनेन प्रतीके ब्रह्मत्वदृष्टेर्युक्तिविरुद्धत्वादिति वदता युक्तियुक्तस्यैव ग्राह्यत्वादिति सूचनेन सूचितः ।) ॥ ३ ॥

ब्रह्मदृष्टव्यधिकरणम् IV-1-4

न्या.वि. — न च प्रतिदिनं विविधगुणन्यासेन भगवत्प्रीत्युपपत्तेन ब्रह्मतादृष्टिनियम इति वाच्यम् । अशेषगुणान्तर्भविन तस्यैवाधिकसाधनत्वात् ॥ ४ ॥

भा.वो.— ऊँ ब्रह्मदृष्टिरुक्तर्थात् ऊँ ॥ इत्यत्र उपास्यानुपास्यगुणदर्शनेन भूमत्वरूपं ब्रह्मत्वं सर्वदोपासयं न वेति सन्देहे नेति पूर्वः पक्षः । सर्वदोपास्यमिति सिद्धान्तः । तत्र ‘विन्यासः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च प्रतिदिनमिति ॥ वीत्यस्यार्थो विविधेति । न्यासेनेति ॥ उपसंहत्योपासनेनेत्यर्थः । भगवत्प्रीत्युपपत्तेरिति ॥ सार्वकालिकब्रह्मतोपासनस्यापि भगवत्प्रीतिरेव फलमिति भावः ॥ ब्रह्मतेति ॥ अनेन सूत्रे ब्रह्मपदं भावप्रधानमित्युक्तं भवति । आत्मत्वोपासननियमवत् ब्रह्मत्वोपासनायामपि नियमः किं न स्यादित्यत उक्तम् ॥ नियम इति ॥ तद्वदत्र विशेषहेत्वभावादिति भावः । एवं च भूमत्वस्य सदोपास्यत्वाभावादुक्तज्यायस्त्वमयुक्तमिति नेति भावः (अयं च न्यायः ‘ब्रह्मदृष्टिः’ इत्यनेन ब्रह्मत्वोपासनस्यावश्यकर्तव्यत्वं समर्थ्यता सूचितः ।) तद्वेतुत्वेन ‘साधनम्’ इत्युक्तसिद्धान्तन्यायं विवृणोति ॥ अशेषेति ॥ ब्रह्मत्वं इति शेषः । अत्र सर्वगुणानां हि यतोऽन्तर्भव इष्यत इति वचनात्तस्यैव ब्रह्मत्वोपासनस्यैवाधिकसाधनत्वात् गुणान्तरोपासनापेक्षयाऽधिक प्रसादहेतुत्वादित्यर्थः । एवं च ब्रह्मत्वोपासनस्यैवाधिकसाधनत्वात् ब्रह्मत्वं सदोपास्यमिति युक्तमिति भावः । (अयं च न्यायः ‘उत्कर्षात्’ इत्यनेन सर्वगुणान्तर्भविन ब्रह्मत्वस्यैवोक्तत्वादिति वदता सूचितः ।) ॥ ४ ॥

आदित्याधिकरणम् IV-1-5

न्या.वि. — न च विविधस्थानेष्वादित्यादीनां चरणाद्विष्वद्वज्ञेष्वादित्यादिमतिनियमो नास्तीति वाच्यम् । तत्कृतावेव कृत्यस्यासत्वादादित्यादीनाम् ॥ ५ ॥

भा.बो.— उँ आदित्यादिमतयश्चाङ्गु उपपत्तेः ३० ॥ इत्यत्र सदोपास्यानुपास्यगुणदर्शनात्स्वोत्पादकाङ्गाश्रितत्वेन देवैरुपासनं सर्वदा कर्तव्यं न वेति सन्देहे नेति पूर्वः पक्षः । सदा कर्तव्यमिति सिद्धान्तः । तत्र ‘विचारः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च विविधस्थानेष्वि ॥ वीत्यस्यार्थो विविधस्थानेष्वि । सूर्यादिदेवानां विविधस्थानेषु चरणेन सदा चक्षुराद्यज्ञाश्रितत्वाभावात्तथोपासनस्यानर्थफलहेतुत्वादित्यर्थः । एवं च विचारात्स्वोत्पादकाङ्गाश्रितत्वेन देवतोपासनस्याकर्तव्यत्वात्तद्वदात्मत्वमपि न सर्वदोपास्यमिति नेति भावः । (अयं च न्यायः ‘उपपत्तेः’ इत्यनेन विविधस्थानेषु चरणेऽपि रूपान्तरेण भगवदज्ञाश्रितत्वादादित्याद्याश्रयत्वेनोपासनमुपपद्यत इति वदता सूचितः) तद्वेतुत्वेन ‘आसकृत्यम्’ इत्युक्तसिद्धान्तन्यायं विवृणोति ॥ तत्कृताविति ॥ आदित्यादिदेवानां स्वोत्पत्यज्ञाश्रितत्वेनोपासनकृतावेव तत्र देहलयद्वारा मोक्षलक्षणकृत्यस्याप्तत्वादाप्यत्वादित्यर्थः । देवानां तथोपासनस्याकरणे विष्वज्ञलयासम्बवेन मोक्षानुपपत्तेरित्यर्थः । न चान्यथोपासनप्रसङ्गादेतदयुक्तमिति वाच्यम् । आदित्यादीनां तत्कृतौ विविधस्थानचरणलक्षणकृत्यकृतावपि रूपान्तरेण विष्वज्ञाश्रितत्व रूपकृत्यस्य प्राप्तत्वादिति भावः । एवं चासकृत्यत्वाद्यगवदज्ञाश्रितदेवोपासनमावश्यकमिति भावः ।) अयं च न्यायः ‘उपपत्तेः’ इत्यनेनैव विविधस्थानेषु चरणेऽपि रूपान्तरेण भगवदज्ञाश्रितत्वरूपकृत्यस्याप्तत्वादुपपद्यते तथोपासनमिति वदता सूचितः ।) ॥ ५ ॥

आसीनाधिकरणम् IV-1-6

न्या.बि. — न च ज्ञानस्य सम्यक्तद्विषयत्वमात्रेण पूर्तेरासनादिना न कार्यमिति वाच्यम् । आसनादिना निश्चलत्वादिविशेषकार्योपपत्तेः ॥ ६ ॥

भा.बो.— उँ आसीनसम्भवात् उँ ॥ इत्यत्र द्विविधसाधनदर्शनेनासनं सर्वथाऽपेक्षितं न वेति सन्देहे नेति पूर्वः पक्षः । सर्वथाऽपेक्षितमिति सिद्धान्तः । तत्र ‘संज्ञा’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥

न च ज्ञानस्येत्यस्य पूर्तेरित्यनेन सम्बन्धः । सम्यगित्यतः पूर्व मनस इति शेषः । यद्वा ज्ञायतेऽनेनेति ज्ञानस्येत्यस्य मनस इत्यर्थो द्रष्टव्यः । संशब्दार्थः सम्यगिति ॥ तद्विषयत्वमात्रेणेति ॥ भगवद्विषयत्वेनैवेत्यर्थः । आदिपदेन ‘समं कायशिरोग्रीवम्’ इत्यस्य ग्रहणम् । एवं चासनाद्यमावेऽपि मनसो भगवद्विषयत्वमात्रेणापरोक्षज्ञानसम्भवाद्वार्थमासनादीति तदुपदेशाप्रामाण्यमिति नेति भावः । (अयं च न्यायः ‘सम्भवात्’ इत्यनेनासने सत्येव चित्तविक्षेपाभावेनोपासनसम्भवात्तदभावे चित्तविक्षेपाभावसम्भवादिति वदता सूचितः ।) तद्वेतुत्वेन ‘विशेषकार्यम्’ इत्युक्तसिद्धान्तन्यायं विवृणोति ॥ आसनादिनेति ॥ निश्चलत्वादिति ॥ मनस इति शेषः । आदिपदेन ‘अचलत्वं चापेक्ष्ये’ति सूत्रानुसारेण शरीराचलत्वं च ग्राह्यम् । मनसो निश्चलत्वादिकं विना सम्यग्भगवद्विषयत्वासम्भवेन ज्ञानस्यैवासम्भवादिति भावः । एवं चासनादिना विशेषकार्योपपत्तेरासनादिकमावश्यकमिति न तदुपदेशाप्रामाण्यमिति भावः ।) अयं च न्यायः ‘अचलत्वं चापेक्ष्ये’ति सूत्रेण शरीराचलत्वद्वारा मनसोऽचलत्वरूपकार्यविशेषं प्रति हेतुत्वमिति वदता सूचितः ॥ ६ ॥

आप्रायणाधिकरणम् IV-1-7

न्या.बि. — न चान्यस्यापि साधनस्य कर्तुं शक्यत्वान्न यावन्मुक्तिध्यानं कार्यमिति वाच्यम् । ध्यानं विनाऽपरोक्षज्ञानाख्यविशेषकार्यानुपपत्तेः ॥ ७ ॥

भा.बो.— उँ आप्रायणात्तत्रापि हि दृष्टम् उँ इत्यत्र ज्ञानसाधनत्वाज्ञानिनामपि दर्शनात् ध्यानं किं ज्ञानपर्यन्तमेवावश्यकमुत्तमुक्तिपर्यन्तमिति सन्देहे ज्ञानपर्यन्तमेवावश्यकमिति पूर्वः पक्षः । मुक्तिपर्यन्तमपीति सिद्धान्तः । तत्र ‘नानाप्रवृत्तिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न चान्यस्यापीति ॥ नानेत्यस्य विवरणमन्यस्यापीति । एवं च ध्यानादन्यस्य श्रवणादिसाधनस्याप्यानन्दातिशयार्थं कर्तुं शक्यत्वान्न तदर्थं ध्यानमावश्यकमिति नेति भावः । (अयं च न्यायः ‘आप्रायणात्’ इत्यनेन ज्ञानपर्यन्तं ध्यानं ध्यानविषयं समर्थयता ध्यानं विना श्रवणादिसाधनान्तरस्यापि

वक्तुं शक्यत्वादनियम इति सूचनेन सूचितः) तद्देतुत्वेन 'विशेषकार्यम्' इत्युक्तसिद्धान्तन्यायं विवृणोति ॥ ध्यानं विनेति ॥ उपलक्षणं चैतत् । ध्यानं विनाऽऽनन्दातिशयारब्धविशेषकार्यानुपपत्तेरित्यपि द्रष्टव्यम् । तेन ज्ञानपर्यन्तमवश्यं कर्तव्यत्वेऽपि मुक्तिपर्यन्तत्वं कुत इति शङ्का निरस्ता । आनन्दातिशये ध्यानस्यान्तरङ्गसाधनत्वादिति भावः । एवं चानन्दातिशयारब्धविशेषान्मुक्तिपर्यन्तं ध्यानमावश्यकमिति भावः । (अयं च न्यायः 'तत्रापि हि दृष्टम्' इत्यनेन फलाभावेऽपि यदा ध्यानं कर्तव्यत्वेन प्रमितं तदा किमु वक्तव्यं फले सत्यवश्यं कर्तव्यमिति । (अयं च न्यायः) अपरोक्षज्ञानात्स्वस्वज्ञानोत्तरश्रवणादिमात्रसाध्यस्यानन्दातिशयस्य विशेषकार्यस्य सञ्चावात् ध्यानमावश्यकमिति सूचनेन सूचितः) ॥ ७ ॥

तदधिगमाधिकरणम् IV-1-8

न्या.वि. — न च ज्ञानोदयेऽशेषकर्मक्षये कृतकृत्यत्वात्तदैव मुक्तिः, न चेत्कर्मक्षय इति वाच्यम् । प्रारब्धस्यैव कृतस्य यावद्दोगं संस्थितेः ।

कर्माणि क्षपयेद्विष्णुप्रारब्धानि विद्यया ।
प्रारब्धानि तु भोगेन क्षपयन् स्वं पदं नयेत् ॥
इति वचनाच्च ॥ ८ ॥

इति न्यायविवरणे चतुर्थाध्यायस्य प्रथमः पादः ॥

भा.वो.— अं तदधिगम उत्तरपूर्वाधयोरक्षेपविनाशौ तद्यपदेशात् अं । इत्यत्र सकामनिष्कामकर्मणोर्मोक्षसाधनत्वासाधनत्वदर्शनाज्ञानं मुक्तिसाधनं न वेति सन्देहे नेति पूर्वः पक्षः । मुक्तिसाधनमिति सिद्धान्तः । तत्र 'कृतकृत्यता' इत्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिप्ति ॥ न च ज्ञानोदय इति ॥ तदैव-ज्ञानानन्तरमेव मुक्तिः । स्यादिति शेषः । न चेष्टापत्तिः । जीवन्मुक्तानामुपलभ्मादिति भावः । आपादकस्याप्रयोजकत्वं परिहरति ॥ न चेति ॥ मुक्तिरित्यत्रापि सम्बद्ध्यते । यदि ज्ञानोदयेऽपि मुक्तिर्न स्यात्तर्हि कर्मक्षयो

न स्यात् । निष्कारणमवस्थानायोगादिति भावः । ननूत्पन्नं ज्ञानं तदैव न कर्मक्षिणोतीत्यापादकासिद्धिं वाऽशङ्क्य परिहरति ॥ न चेदिति ॥ ज्ञानोदयेऽशेषकर्मक्षय इत्यनुवर्तते । कर्मक्षय इति सप्तम्याः प्रथमान्तत्वेन विपरिणामः । तर्हीति शेषः । कर्मक्षयः कदापीति शेषः । ज्ञानस्य विरम्य व्यापारायोगादिति भावः । एवं च ज्ञानेनैवाशेषकर्मक्षये तदैव मुक्तिः स्यात् । न चैवम् । तस्मात्कर्मणां प्रतिबन्धकत्वेन ज्ञानस्य मोक्षसाधनत्वानियम इत्युक्तव्याधात इति नेति भावः । (अयं च न्यायः 'तदधिगम' इति सूत्रेण ज्ञानोदयानन्तरमेव पूर्वोत्तरपुण्यपापभाव्यक्षेषोत्त्या सर्वकर्मसम्बन्धाभावे कृतकृत्यत्वात्तदैव मुक्तिः स्यादिति सूचनेन सूचितः)

तद्देतुत्वेन 'कृतसंस्थितिः' इत्युक्तसिद्धान्तन्यायं विवृणोति ॥ प्रारब्धस्यैवेति ॥ कृतस्य-कर्मणः । यदि ज्ञानोदय एव (न) मुक्तिः तर्हि ज्ञानेन कर्मक्षय एव न प्राप्नोतीत्युक्तमेवेत्याशङ्कापरिहारार्थमुक्तं ॥ प्रारब्धस्यैवेति ॥ अप्रारब्धस्यैव ज्ञानेन नाशो न सर्वस्येति भावः । एवं तर्हि प्रारब्धकर्मण एव प्रतिबन्धकत्वात् मुक्तिः स्यादित्यत उक्तं ॥ यावद्भोगमिति ॥ ननु प्रारब्धकर्मणो भोगेन क्षयोऽन्यस्य ज्ञानेनेत्येतत्कुत इत्यत आह ॥ कर्माणीति ॥ एवं च ज्ञानोदयेऽपि प्रारब्धस्य कृतस्य यावद्दोगं स्थितत्वात्तदैव मोक्षो न भवतीत्युक्तं युक्तमिति भावः । (अयं च न्यायः 'अनारब्धकार्ये एव तु पूर्वे तदवधेः' 'भोगेन त्विरे क्षपयित्वाऽथ सम्पत्यते' इति सूत्रद्वयेन सूचितः) ॥ ८ ॥

इति न्यायविवरणे भावबोधे चतुर्थाध्यायस्य प्रथमः पादः ।

अथ द्वितीयः पादः

वागधिकरणम् IV-2-1

न्या.वि. — न च 'वाक्पूर्वरूपं, 'मन उत्तररूपं, 'मनः पूर्वरूपं, 'वागुत्तररूपं, इत्युक्तेव्यामिश्रत्वादनिर्णीतिरेव । 'वाक्पूर्वरूपं, 'वागुत्तररूपं, इति वाचः पूर्ववणदिवतात्वनिर्देश- 'वाक्पूर्वरूपं, 'मन उत्तररूपं, इति वाचः पूर्ववणदिवतात्वनिर्देश- 'मनसा वा अग्रे मात्रेण 'मनः पूर्वं, इत्यनेन साम्यम् । 'मनसा वा अग्रे

सङ्कल्पयत्यथ वाचा व्याहरती'ति युक्तिरो विशेषो मनःपूर्व-
कत्वस्यैव श्रुत इति प्राधान्यं मनस एवेति हि ज्ञायते ।

सृष्टौ च विलये चैव सदा पूर्वप्रवर्तने ।
नियन्तृत्वे च वचसे मनोऽधीशं शिवो हि तत् ॥
इति श्रुतेश्च ॥ १ ॥

भा.बो. — देवदेहलयमनुष्योत्क्रान्तिप्रतिपादनार्थोऽयं पादः प्रवृत्तः ।
एतत्पादीयाधिकरणपूर्वपक्षसिद्धान्तन्याया अनुव्याख्यायां सङ्ग्रहेणोक्ताः ।

व्यामिश्रता कार्यकरत्वमर्थकूसिः सुदार्ढं परतन्त्रता च ।
समानधर्मः कृतशेषता च लोकोपमा पूर्वमतानुसाराः ॥
विशेषसाम्यश्रुतिराह्वता च समानलोपो महिमाविशेषः ।
कृतार्थता शश्वदनुप्रवृत्तिः सिद्धान्तनिर्णीतिविशेषप्रहेतवः ॥

ॐ वाङ्मनसि दर्शनाच्छब्दाच्च ॐ ॥ इत्यत्र 'तत्पूरकत्वाद्वाच्च' इति वाचो
मनोजातत्वोक्तिविशेषप्रमाणादर्शनाभ्यां वाङ्मनसि लीयते न वेति सन्देहे नेति
पूर्वः पक्षः । मनसि लीयत इति सिद्धान्तः । तत्र 'व्यामिश्रता' इत्युक्तपूर्व-
पक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च वागिति ॥
अनिर्णीतिर्वाङ्मनसयोर्नियम्यनियामकभावस्येति शेषः । तदधीनस्य तत्र लयो
वक्तव्यः । एवं च वाङ्मनसयोर्नियम्यनियामकभावे प्रतिपादकोक्तेव्यामिश्रत्वेन
तदनिर्णयात् मनसि वाचो लय इति मोक्षभावादनियम इत्युक्तव्याधात इति
नेति भावः । (अयं च न्यायः दर्शनाच्छब्दाचेत्यनेन, वाक्पूर्वरूपमिति श्रुत्येक्षया
मनः पूर्वरूपमिति श्रुतेः सयुक्तिक्षयानुकूल्येन प्रत्यक्षानुसारित्वेन च
प्रावल्यद्योतकेन सूचितः) तद्देतुत्वेन 'विशेषसाम्यश्रुतिः' इत्युक्तसिद्धान्तन्यायं
विवृणोति ॥ वाक्पूर्वरूपमिति ॥ इति वाचः अस्य वाक्यस्येत्यर्थः ।
साम्यमित्यनेन सम्बन्धः । वाचो वाङ्मनस्य विष्णोरिति च ॥
पूर्ववर्णदिवतात्वेति ॥ विष्णुरिति संहितायां षकारादिपूर्ववर्णप्रतिपाद-
त्वनिर्देशमात्रेणेत्यर्थः । साम्यमिति मनोनामकस्यापि विष्णोः

पूर्ववर्णदिवतात्वोपपत्तेरित्यर्थः । इदमुक्तं भवति । अस्येव वाचो मनसि लयः ।
न चोक्त्योर्व्यामिश्रत्वेन मनःप्राधान्यानिश्चयः । अत्र खलु वाक्पूर्वरूपं, 'मन
उत्तररूपम्, इत्यादिना विष्णुरिति संहितायां पूर्वोत्तरवर्णदिवतात्वे मुनिमतविवाद
उच्यते । तत्र चास्तूक्त्योः साम्यम् । अन्यतरपक्षे विशेषादर्शनात् । न च
व्यामिश्रतापि । वक्तृत्वमन्तृत्वनिमित्तकवाङ्मनःशब्दवाच्ययोरुभयोरपि
विष्णुरूपयोः पूर्वोत्तरवर्णदिवतात्वोपपत्तेरिति ।

ननु यदा पूर्वोत्तरवर्णदिवतात्वे मुनिमतविवादस्तदा मास्तु व्यामिश्रत्वं
वाङ्मनसनामकयोर्देवतयोर्गुणप्रधानभावे यदा मुनिमतविवादस्तदाऽस्त्ये-
वोक्त्योर्व्यामिश्रत्वम् । न च तत्र मुनिमतविवाद एव नास्तीति वाच्यम् । तथा
सत्येतद्वाक्यद्वयस्य देवताविषयकत्वाभावप्राप्त्या 'तत्पूर्वकत्वाद्वाचः' इत्यधिकरणे
भाष्ये, 'तस्मान्मन एव पूर्वरूपं वागुत्तररूपमिति मनःपूर्वकत्वाद्वाचो नानुत्पत्तिः'
इत्युक्त्योगादित्यतो विशेष श्रुतिरित्यंशं विवृणोति ॥ मनसेति ॥ युक्तिं इति
तृतीयान्तात्त्वसिः । मनःपूर्वकत्वस्य 'मनः पूर्वरूपं' इत्युक्तस्य
वाचो मनोजन्यत्वस्येत्यर्थः । एवकारेण मनसो वाक्पूर्वकत्वस्येत्यस्य व्यवच्छेदः ।
हिशब्दो हेतौ । तथा च गुणप्रधानभावे मुनिमतविवादेऽपि नोक्त्योर्व्यामिश्रत्वम् ।
मनःपूर्वकत्वस्यैव युक्त्या विशेषश्रवणेन मनस एव प्राधान्यपरिज्ञानात् । न च
वाचो मनोऽधीनत्वेऽपि देवतायाः कुतस्तदिति वाच्यम् । अचेतनस्यान्योन्य-
वशत्वस्य देवतानिमित्तकत्वात् । न चास्मिन्पक्षे वाक्पूर्वरूपं मन उत्तररूपमिति
मुनिमतस्याप्रामाण्यापत्तिः । तस्य पूर्वोत्तरवर्णदिवतात्वमात्रपरत्वेन
देवतापरत्वाभावादिति भावः । मनस एव प्राधान्ये प्रमाणमाह ॥ सृष्टाविति ॥
पूर्वप्रवर्तने स्वावरापेक्षया प्रथमप्रवर्तने इत्यर्थः । वचसः सृष्टचादौ विषये
मनोऽधीनता । मनोभिमानीन्द्रादीनां कथं वागभिमान्युमाधीशत्वमित्यत आह
॥ शिवो हीति ॥ एवं च वाङ्मनसयोर्नियम्यनियामकभावस्योक्तरीत्या
निश्चयसम्भवाद्वाचो मनसि लयोपपत्तेरुक्तमिति भावः । (अयं च न्यायः
शब्दाचेत्यनेन, 'मनसा वा अग्रे सङ्कल्पयती' त्युक्त्या वाचो मनोवशत्वरूप-
विशेषप्रतिपादकश्रुतिग्राहकेणोक्तः । एतचोपलक्षणम् । उभयोरपि
वर्णदिवतात्वरूपसाम्यस्यापि श्रुतत्वादित्यपि द्रष्टव्यम्) ॥ १ ॥

मनःप्राणाधिकरणम् IV-2-2

न्या.वि.— न च मनःपूर्वकत्वनियमादशेषदृष्टव्यापाराणां
तस्य प्राणादनूनता ।

इन्द्रियस्थैः स्वरूपैस्तु ज्ञानानि जनयत्यसौ ।
मनःस्थेन विशेषेण कामैः कर्मवदेव च ॥
पृथक्स्थितेन रूपेण जीवं धारयति प्रभुः ।
जीवस्थितेन रूपेण वेदयत्यहमित्यपि ॥
प्राण एको वशी नित्यं बाह्यान्तःकरणेश्वरः ।
तान्येतान्यवशान्येव तथापि कृपयैव सः ॥
पृथक्शक्तोऽपि तद्भैरुत्सु स्वरूपैस्तद्रकार्यकृत् ।
तस्येशो भगवान्विष्णुरेवमेप यथान्यगः ॥
इत्यादिश्चित्तेः प्राणस्यैवाद्यतावगमात् ॥ २ ॥

भा.वो.— ॐ तन्मनः प्राण उत्तरात् ॐ ॥ इत्यत्र प्राणान्मन इति मनसः
प्राणोत्पन्नत्वविशेषादर्द्धनाभ्यां मनः प्राणे लीयते न वेति सन्देहे नेति पूर्वः
पक्षः । प्राणे लीयत इति सिद्धान्तः । तत्र ‘कार्यकरत्वम्’ इत्युक्तपूर्वपक्षन्यायं
तत्साध्यप्रदर्शनपूर्वकं विवृण्वन् प्रतिक्षिपति ॥ न च मन इति ॥ तदूनस्य हि
तत्र लयो वक्तव्यः । न च मनसः प्राणादूनत्वं सम्भवति । यथा प्राणः
सर्वप्रवृत्तिहेतुः तथा मनोऽप्यन्वयव्यतिरेकाभ्यां सर्वप्रवृत्तिकारणं दृश्यते । एवं
च मनसः सर्वकार्यकरणत्वेन प्राणानूनतया प्राणे लयाभावे नोक्तमयुक्तमिति
नेति भावः । (अयं च न्यायोऽन्वयव्यतिरेकाभ्यां सर्वप्रवृत्तिकारणत्वेन
'तदर्द्धनात्' इति पूर्वसूत्रे प्रतिपादितं मनः, तत्परामदकिन तदित्यनेन सूचितः ।
अन्यथा 'मन' इत्येवावक्ष्यत् । तद्भेतुत्वेन, 'आद्यता' इत्युक्तसिद्धान्तन्यायं
प्रमाणोदाहरणपूर्वकं विवृणोति ॥ इन्द्रियस्थैरिति ॥ इन्द्रियस्थैः—
चक्षुरादिनियामकसूर्यादिपुंरित्यैः । मनःस्थेन मनोनियामकसुद्रस्थितेन । विशेषेण
रूपेण । ज्ञानानि जनयतीति सम्बन्धः । मनसः सर्वज्ञानहेतुत्वादिति भावः ।
कामैः कर्मन्द्रियनियामकदेवतागतैः । ननु प्राणः किमिन्द्रियादिदेवताः परित्यज्य

अध्यक्षाधिकरणं भूताधिकरणं च ४-२-३,४

275

ज्ञानजननादौ शक्तो न वा । आद्ये तत्रावस्थानवैयर्थ्यम् । द्वितीये कथं
तस्याऽऽद्यतेत्यत आह ॥ तानीति ॥ अपि— यद्यपि, प्राणः पृथक्-
तद्वारातामन्तरेण । कार्यकरणे शक्तः तथापि इन्द्रियनियमनात्तेषां फलाधिक्यं
भवेदिति तेषु कृपया अवशान्येव— परतन्त्राण्येव, द्वारत्वेनादाय,
तद्वत्स्वपविशेषस्तद्रकार्यकृत्— तेषु गतकार्यं तद्रकार्यं, तैः क्रियमाणमिति यावत् ।
तत्करोतीत्यर्थः । नन्वेवं प्राणस्यैव निस्पत्तिस्वातन्त्र्यं स्यादित्यत आह ॥
तस्येति ॥ एवं प्राणान्तः प्राणकार्यकृदित्यर्थः । अनेन, ‘सोऽध्यक्ष’ इत्यत्र
सिद्धान्ते प्रमाणमुक्तं वेदितव्यम् । एवं च मनोऽपेक्षया प्राणस्याऽऽद्यतया मनसः
प्राणे लय इत्युक्तं युक्तमिति भावः । (अयं च न्यायः 'प्राणः' इत्यनेन प्रकर्षेणा-
नितीति रुद्रादिभ्योऽप्यतिशयेन चेष्टकत्वोत्त्या सूचितः ॥

अध्यक्षाधिकरणं भूताधिकरणं च IV-2-3,4

न्या.वि.— सोऽध्यक्षे इत्यस्याप्येवमेवाशङ्का, परिहारश्च ।
श्रुतिवाहुत्यमेव शङ्कायां परिहारे च विशेषहेतुः ॥ ३,४ ॥

भा.वो.— ॐ सोऽध्यक्षे तदुपगमादिभ्यः ॐ ॥ इत्यत्र 'स प्राणमसृजत'
इति परमात्मोत्पन्नत्वविशेषादर्द्धनाभ्यां प्राणः परमात्मनि लीयते न वेति सन्देहे
नेति पूर्वः पक्षः । लीयत इति सिद्धान्तः । तत्र पूर्वाधिकरणसम्बन्धितेनोक्ती
कार्यकरत्वाद्यतास्तद्रक्षयावतिदिशति ॥ सोऽध्यक्ष इतीति ॥ एवमेवाशङ्केति
॥ तदूनस्य हि तत्र लयो वक्तव्यः । न च प्राणस्य परमात्मनः सकाशादूनत्वं
सम्भवति । यथा विष्णुर्हि सर्वकार्यकर्ता तथा प्राणोऽपि । प्राणादिमाविरासीदिति
श्रुत्या सर्वकार्यकर्ता प्रतीयते । अतो न प्राणः परमात्मनि लीयत इति शङ्कार्थः
॥ परिहार इति ॥ 'सर्व ह्यैवतत्परमेव तिष्ठते, प्राणश्च प्राणाश्च
प्राणिनश्चेत्यादिश्रुत्या प्राणादपि परमात्मन आद्यतावगमात् । प्राणस्य विष्णौ
लय इत्युक्तमुपन्नमिति परिहार इत्यर्थः । (अयं च न्यायः 'अध्यक्षे' इत्यनेन
प्राणस्य सकलचेष्टकत्वात्परमात्मनस्ततोऽपि सकलचेष्टकत्वरूपाधिक्यप्रतिपादकेन
सूचितः) नन्वस्याधिकरणस्य यदि पूर्वाधिकरणवेवाशङ्कापरिहारौ तर्हि
पृथगारम्भो व्यर्थः स्यादित्यत आह ॥ श्रुतिवाहुत्यमेवेति ॥ 'न प्राणः

किंचिदाश्रितः । अनद्यमानो यदनन्मतीत्यादिश्रुतिबाहुल्यं शङ्कायां, ‘सर्वे प्राणमुपगच्छन्ति प्राणः परमुपगच्छति प्राणो वाव ईशोहृष्टसौ सर्वस्येशितव्यश्च परस्येत्यादिश्रुतिबाहुल्यं विशेषहेतुरित्यर्थः । तथा चाभ्यधिकशङ्कासद्भावान्तैर्दधिकरणवैर्यमिति भावः । न च श्रुतिबाहुल्यमवलम्ब्य शङ्किते कथं तेनैव परिहार इति वाच्यम् । परिहारवाहुल्यपदस्य निरवकाशत्वोपलक्षकत्वात् । पूर्वपक्षोदाहृतानां श्रुतीनां सावकाशत्वादिति भावः । यद्वा ननु ‘चक्षुरादिवत्तस्त्वशिष्टादिभ्यः’ इत्यत्र प्राणस्य परमात्माधीनत्वस्योक्तत्वेन तदूनत्वात्कथमुक्तरीत्याऽत्राधिकाशङ्का । न च प्राणादिदमाविरासीदिति श्रुतिमवलम्ब्येयमाशङ्का सम्भवतीति वाच्यम् । ‘अनन्येश्वरता प्राणे तदन्येश्वरवर्जनात्’ इत्यादिना तत्रैव तस्याः सावकाशत्वस्योक्तत्वादित्यत आह ॥ श्रुतिबाहुल्यमिति ॥ आद्यतामात्रस्योक्तयुक्त्यनुपमर्दकत्वात् कथं परिहार इत्यत आह ॥ परिहारे चेति ॥ शिष्टं पूर्ववत् ॥ ३ ॥

ॐ भूतेषु तच्छ्रुतेः ॐ ॥ नन्वत्राधिकरणे पूर्वपक्षसिद्धान्तन्यायौ कुतो नोक्तौ न विवृतौ चेति चेत्सत्यम् । अस्याधिकरणस्य ‘नैकस्मिन् दर्शयतो हि’ इत्यनेनानतिभिन्नार्थत्वात् । तर्हि प्रथमातिक्रमणे कारणाभावादत्र न्यायावनुक्त्वाऽवृत्य चोत्तराधिकरणे तदुक्तौ तद्विवृतौ च किं निमित्तमिति चेत् । सत्यम् । अनेकभूतेषु लयोऽर्थात्सिद्ध्यति । भूतलयमात्रनिर्णये तु नोत्तराधिकरणोक्तानेकभूतेषु लय इति नैकस्मिन्नित्यस्य प्राधान्यात् । न चात्रापि भूतेष्विति बहुवचनबलात्तस्त्विरिति साम्यमिति वाच्यम् । ‘भूतेषु देवा विलीयन्ते’ इति भूतलयवाक्यैकस्मिन् भूते सर्वेषामपि देवानां मुख्यलयेऽपि तद्वारणान्यत्र लयोपपत्तेरस्याधिकरणस्य विवक्षितलयविशेषानिर्णयकत्वात् । न चैव मन्येतदधिकरणं व्यर्थमिति वाच्यम् । भूतेषु देवा विलीयन्त इति श्रुतिसद्विशेषप्रसन्नकत्वेन सार्थकत्वात् । यद्वाऽर्थकृप्रसानलोपावेवात्र पूर्वपक्षसिद्धान्तन्यायां द्रष्टव्यौ । तथा हि ‘अग्नौ सर्वे देवा विलीयन्ते’ इति श्रुत्या भूतान्तराधीनत्वेन च क्रम्भादिदेवा अग्नावेव विलीयन्ते भूतान्तरे च वेति सन्देहे अग्नावेव सर्वेषां लय इति पूर्वः पक्षः । न केवलमग्नौ पृथिव्यादिभूतान्तरेऽपीति सिद्धान्तः । तत्र ‘अग्नौ सर्वे देवा विलीयन्ते’ इति

श्रुत्यर्थस्य सर्वदिवानामग्नौ लय इत्यस्य कृपत्वादिति पूर्वपक्षन्यायाभिप्रायः । ‘भूतेषु देवा विलीयन्ते’ इति श्रुतिरूपमान (सहित लोपस्य) सहितस्य लोपस्य लयस्य ग्राह्यत्वादिति सिद्धान्तन्यायाभिप्रायः । (पूर्वपक्षन्यायस्तु अनेकभूतेषु लयं वदता ‘अग्नौ सर्वे देवा’ इति श्रुत्या अग्नावेव लय इत्यस्यार्थस्य कृपत्वादिति सूचनेन सूचितः । सिद्धान्तन्यायस्तु ‘तच्छ्रुतेरित्यनेन सूचितः) ॥ ४ ॥

जैकस्मिन्नधिकरणम् IV-2-5

न्या.वि.— न च भूतानामुत्पत्तिक्रमवैपरीत्येन लयोक्तेर्मुक्ति-लययोर्विशेषाभावाचैकस्मिन्नेव भूते सर्वेषां लयोऽर्थतः कृप इति वाच्यम् । तत्तद्भूतोऽन्नवत्वात्तदेवानां तत्समानानां च विशेषवचनाभावे स्वसमानलयस्थान एव लयोपपत्तेः । विशेषश्रुतेश्च ॥ ५ ॥

भा.बो.— ॐ नैकस्मिन् दर्शयतो हि ॐ ॥ इत्यत्र श्रुत्यन्याधीनत्वाभ्यां देवाः किमग्नावेव विलीयन्त उत सर्वेषु भूतेष्विति सन्देहे अग्नावेव विलीयन्त इति पूर्व पक्षः । सर्वेषु भूतेष्विति सिद्धान्तः । तत्र ‘अर्थकृपिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च भूतानामिति ॥ ‘एकस्मिन् भूत’ इत्यत्र भूत इत्युक्ताऽत्र सूते पूर्वसूत्राऽन्नतेष्विति वचनविपरिणामेनानुवर्तत इत्युक्तं भवति । सर्वेषां देवानामिति शेषः । अर्थतः अग्नौ सर्वे देवा विलीयन्त इत्यन्यथानुपपत्तेः । न चात्राग्नाविति श्रुत्यन्यथानुपपत्त्या एकस्मिन् भूते सर्वेषां देवानां लय इति पूर्वपक्षो न युक्तः । पूर्वाधिकरणे भूतेषु देवा विलीयन्त इति श्रुत्यवष्टमेन भूतेषु लयस्य समर्थनादित्यत उक्तम् ॥ विशेषाभावाचेत्यन्तम् ॥ एकस्मिन्नग्नावेव सर्वदिवलयाङ्गीकारेऽपि ‘भूतेषु देवा विलीयन्ते’ इति श्रुत्युपपत्तिरिति वाक्यशेषः । इदमुक्तं भवति । अस्ति तावद्भूतानामुत्पत्तिक्रमवैपरीत्येन लयः ।

कर्ता प्राणादिकस्यास्य हन्ता भूम्यादिकस्य च ।
यः क्रमाद्युक्तमाचैव स हरिः पर उच्यते ॥ इति श्रुतेः ।

‘अनुरूपः क्रमः सृष्टौ प्रतिरूपो लये क्रमः’ इति स्मृतेश्च । उत्पत्तिश्चाकाशादिक्रमेणैव । ‘आत्मन आकाशः सम्भूतः’ इत्यादिश्रुतेः । तथा चाग्नावेव सर्वदेवलयाङ्गीकारेऽपि भूतेष्वित्युपपद्यते । अग्रेवायौ, वायोराकाशे विलयात् । न च श्रुतिस्मृती संहारविषये, न मुक्तिविषये इति वाच्यम् । मुक्तिप्रलययोर्विशेषाभावादिति । एवं चार्थकृस्याऽग्नावेव सर्वदेवानां लय इति नेति भावः । (अयं च न्यायः एकस्मिन् भूते लयं निषेधता ‘नैकस्मिन्’ इत्यनेन ‘भूतेषु देवा विलीयन्ते’ इति श्रुतेरग्नौ देवा विलीयन्तेऽग्निर्वायौ, वायुराकाश इति परंपरया भूतेषु देवानां लय इत्यर्थोपपत्तेर्थादिकेस्मिन्, न चाग्नौ लयः कृप्त इति सूचनेन सूचितः) कुतो नेत्यत आह ॥ तत्तद्भूतेति ॥ येषां येषां देवानां यस्मिन् भूते लय उच्यत इति शेषः । तथा च तत्तदेवानां तत्तद्भूत एव साक्षात्क्षयो वक्तव्य इति नैकस्मिन्भूते सर्वेषां लय इति भावः । तत्तदुत्पन्नानां यदि तत्र तत्र लयस्तर्हि वरुणाद्यनुत्पन्नाश्चिप्रभृतीनां वरुणादौ लयो न स्यादिति बाधकपरिहारार्थं ‘समानलोप’ इत्युक्तसिद्धान्तन्यायं विवृणोति ॥ तत्समानानां चेति ॥ वरुणाद्यनुत्पन्नाबादिदेवतासमानानां वरुणाद्यनुत्पन्नानामश्चिप्रभृतीनां स्वसमानाबादिदेवतालयस्थाने वरुणादौ लय इत्यर्थः । कविदेवंविधानामन्यत्र लयदर्शनात्कथमयं नियम इत्यत आह ॥ विशेषवचनाभाव इति ॥ अनेन समानलोप इत्यत्र समानानामित्यावृत्तिः । द्वितीयसमानानामित्यस्यानन्तरं लयस्थान इति शेष इत्युक्तम् । न केवलमिदं युक्तिः, किं तर्हीत्यत आह ॥ विशेषश्रुतेश्चेति ॥ श्रुतिश्च ‘पृथिव्यामृभवः’ इत्यादिका भाष्योदाहता द्रष्टव्या । अनेन समानलोपो विशेषश्रुतिरूपमानसहितो लय इति प्रकारान्तरेण विवृतं भवति । एवं च तत्तदुत्पन्नत्वेनानुक्तदेवानामपि समानलोपेन तत्तदुत्पन्नदेवानां तत्र तत्र लय इत्युक्तं युक्तिमिति भावः । (अयं च न्यायः दर्शयतो हीत्यनेन श्रुत्योरसन्दिग्ध इत्यनुगृणत्वोत्त्या तत्तद्भूतोद्भवत्वात् तत्तदेवानां तत्र तत्र लय इत्युक्तिसाहित्येन प्रावल्यं सूचयन् तत्र बाधकपरिहारार्थत्वेन सूचितः) ॥ ५ ॥

समनाधिकरणम् IV-2-6

न्या.वि.— न च प्रकृतेः संसाराभावादिनेशोनाप्यन्यथाकर्तुमशक्यत्वेन सुदृढत्वात्सर्वसाम्यमेवेश्वरेण । न चेत्संसारित्वमिति युक्तम् । ईश्वरस्य महामहिमत्वात् । नित्यमसंसारित्वस्य नित्यं तदनुग्रहेणैवोपपत्तेः ।

सदाऽनित्यतयाऽनित्यं नित्यं नित्यात्मना यतः ।
नित्ययैव स्वशक्त्येशो नियामयति नित्यदा ॥
द्रव्यं कर्म च कालश्च स्वभावश्चेतनाधृतिः ।
प्रकृतिः पुरुषश्चैव न सन्ति यदुपेक्षया ॥

इत्यादिश्रुतेश्च ॥ ६ ॥

भा.बो.— ऊँ समना चासृत्युपक्रमादमृतत्वं चानुपोष्य ऊँ ॥ इत्यत्र भगवदधीनत्वनित्यमुक्तत्वाभ्यां प्रकृतिः परमात्मनि लीयते न वेति सन्देहे लीयत इति पूर्वः पक्षः । नेति सिद्धान्तः । तत्र ‘सुदार्ढम्’ इत्युक्तपूर्वपक्षन्यायं विवृण्वन् प्रतिक्षिपति ॥ न च प्रकृतेरिति ॥ ननु प्रकृतिः परमात्मनि लीयत इति पूर्वः पक्षो न युक्तः । संसारिणो हि मुक्त्यर्थं लयः । प्रकृतेः ‘कामादितरत्र’ इत्यत्र नित्यमुक्तत्वेनासंसारित्वस्योक्तत्वादित्यतोऽसंसारित्वे बाधकमुक्तम् ॥ न चेदिति ॥ संसारित्वं प्रकृतेः । तर्हि संसाराभावादिना प्रकारेणेश्वरेण सर्वसाम्यं स्यादिति शेषः । नासंसारित्वं प्रकृतेरुपपन्नम् । तथात्वे भगवता सर्वसाम्यापातादिति भावः । नन्वीश्वरप्रकृत्योरसंसारित्वे समानेऽपि स्वातन्त्र्यादिगुणान्तरेण वैषम्यं स्यादिति न सर्वसाम्यमित्यत उक्तम् ॥ ईशेनापीति ॥ संसाराभावादिनेत्यत्रापि सम्बध्यते । तेन निमित्तेन, अन्यथा ग्रनियम्यत्वात्पूर्णत्वादेरीशेनापि कर्तुमशक्यत्वेन स्वातन्त्र्यस्य सुदृढत्वादित्यर्थः । तथा च नित्यं संसाराहित्ये सर्वगुणोपपत्त्या गुणान्तरेऽपि वैषम्यं न स्यादिति भावः । सर्वसाम्यमिति वाक्यं, सिद्धान्तविरोधेन न चेत्सर्वसाम्यं तर्हि संसारित्वं सिद्धमिति विपर्ययपर्यवसानपरत्वेनापि योज्यम् । तथा च प्रकृतेः संसारित्वाद्विष्णौ लय इति भावः । एवं प्रकृतेः संसाराभावे ईशेनाप्यन्यथाकर्तुमशक्यत्वेन

सुदृढत्वादीशेन सर्वसाम्यं स्यादिति । प्रकृतेरपि संसारित्वेन विष्णौ लय इति नाधिकारिणां प्राणावसानत्वमिति नेति भावः । (अयं च न्यायः ‘अमृतत्वं चानुपोष्य’ इत्येन प्रकृतेर्नित्यमुक्तत्वेनेशेनाप्यन्यथाकर्तुमशक्यत्वेन सुदृढत्वमिति सूचनेन सूचितः)

तद्देतुत्वेन ‘महिमा’ इत्युक्तसिद्धान्तन्यायं विवृणोति ॥ ईश्वरस्येति ॥ ‘ॐ तदपीतेः संसारव्यपदेशात्’ इत्यादि सूत्रोक्तमोचकत्वसूक्ष्मत्वज्ञानानन्दादिगुणाधिक्यरूपमहामहिमत्वादीश्वरस्य न प्रकृतेरीश्वरेण साम्यमित्यर्थः । नन्वसंसारित्वे गुणान्तरेण वैषम्यं न सम्भवतीत्यत आह ॥ नित्यमिति ॥ तदधीनत्वेनासंसारित्वे कथं न साम्यापादनमिति भावः । यद्वा महामहिमत्वेनैवेश्वरेण साम्याभावे प्रकृतेः संसारित्वमपि स्यादित्यत आह ॥ नित्यमिति ॥ नित्यस्यासंसारित्वस्य कथमीश्वराधीनत्वमित्यत उक्तम् ॥ तदनुग्रहेणेति ॥ नित्यस्यापि भगवदधीनत्वे प्रमाणमाह ॥ सदेति ॥ यतो यथाऽनित्यं घटादिकमनित्यतयेश्वरः सदा नियामयति, कदाचिदपि न नित्यं करोति । तथा नित्यं प्रकृत्यादिकं नित्यात्मना नित्यया स्वशक्त्यैव नित्यदा नियामयति । न जात्वनित्यं करोतीत्यर्थः । नन्वेतदलौकिकमिति चेन्न । नित्यकर्मभिर्दुरितप्रागभावानुवृत्तेः साध्यत्वेन वादिभिरभ्युपेयत्वात् । अनुवृत्तेर्नित्यतयाऽपादनानतिरेकात् । ननु भवेदेवमस्वरसनित्यस्य, न स्वरसनित्यस्येति चेन्न । ईश्वरातिरिक्तेस्वरसनित्यताऽसम्मतेः । इयांस्तु विशेषः । दुरितप्रागभावादे नित्यकर्मानुष्ठानद्वाराऽस्मदधीनं नित्यत्वम् । प्रकृत्यादेस्त्वीश्वराधीननित्यत्वमिति भावः । ननु प्रकृत्यादेरस्मदधीननित्यत्वं, कथमीश्वराधीननित्यत्वमिति शङ्कापरिहारायोक्तं ॥ नित्ययैवेति ॥ शक्तेरन्यसम्बन्धित्वभ्रमनिरासाय स्वेत्युक्तम् । चेतनाऽज्ञानम् । एवं चेश्वरस्य महामहिमत्वेन प्रकृतेर्स्तत्साम्याभावादुक्तं युक्तमिति भावः । (अयं च न्यायः ‘प्रतिषेधात्’ इति सूत्रव्यतिरिक्तेन ‘तदपीतेः’ इत्यादिसूत्रपट्केन सूचितः । ईश्वरस्य महामहिमत्वादिति वदतोक्तः ।) ॥ ६ ॥

पराधिकरणम् IV-2-7
न्या.वि.— न चान्यदेवादीनां प्राणाधीनत्वात्तप्राप्ति-नियमात्परप्राप्तिर्नास्त्येव ।

प्राणं प्राप्य परं देवास्तदन्ये चैव तद्रूताः ।
प्रापुवन्ति परं देवं वसन्ति च यथासुखम् ॥

इति विशेषश्रुतेः ॥ ७ ॥

भा.बो.— ॐ तानि परे तथा ह्याह ॐ ॥ इत्यत्रोभयथापि सम्भवेन चतुर्मुखेतरदेवाः परमात्मनि लीयन्ते न वेति सन्देहे नेति पूर्वः पक्षः । लीयन्त इति सिद्धान्तः । तत्र ‘परतन्त्रता’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न चान्यदेवादीनामिति ॥ अन्येत्यतः पूर्वं प्राणादिति शेषः ॥ प्राणाधीनत्वादिति ॥ चतुर्मुखप्रतिबिम्बत्वादित्यर्थः । ‘प्रतिबिम्बो हरे: प्राणः प्राणस्यान्याः कलाः स्मृताः’ इति वचनादिति भावः । अनेन परतन्त्रतेत्युक्तपरशब्दः प्राणवाचीत्युक्तं भवति ॥ तत्प्राप्तिनियमादिति ॥ प्रतिबिम्बस्य विम्बलयनियमादिति भावः ॥ पर्याप्तिर्नास्तीति ॥ चतुर्मुखेतरदेवानां परमात्मप्रतिबिम्बत्वाभावादिति भावः । एवं च चतुर्मुखेतरदेवानां प्राणाव्यपरतन्त्रतया, परमात्मनि लयाभावाज्ञानिनामपि मोक्षाभाव इति नेति भावः । (अयं च न्यायः प्राणद्वारा परमात्मनि लयप्रतिपादकश्रुतिग्राहकेण ‘तथा ह्याह’ इत्येन सदेवानां प्राणाधीनत्वेन तत्रैव लय इति सूचनेन सूचितः ।) तद्देतुत्वेन ‘विशेषः’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ प्राणमिति ॥ अनेन विशेष इत्यत्र श्रुतिरिति शेष इत्युक्तं भवति । तदन्येदेवेभ्योऽन्ये क्रष्णादयः । अत एव प्राक् देवानामित्युक्तम् । अनेन सूत्रे तानीत्येतदृष्ट्याद्युपलक्षकमित्युक्तं वेदितव्यम् । प्राणप्रतिबिम्बत्वरूपपरतन्त्रत्वविरोधपरिहारार्थमुक्तं प्राणं प्रायेति । प्रायैवेत्येवशब्दसम्बन्धः । तथा च नियमोत्त्या प्राणप्रतिबिम्बत्वस्य परमात्मनि लये तद्वारत्वेन गतिरुक्ता भवति । च प्रापुवन्ति-लीयन्त इत्यर्थः । सामान्यतोऽशेषजीवानां भगवत्प्रतिबिम्बत्वादिति परं प्रापुवन्ति-लीयन्त इत्यर्थः । सामान्यतोऽशेषजीवानां प्राणप्रविष्टानां भावः । तद्रूता इत्येन प्राणस्य परमात्मप्राप्तौ प्राणप्रविष्टानां भावः ।

परमात्मप्राप्तिरपरिहार्येत्युक्तं भवति । एवं च विशेषश्रुतेः प्राणद्वारा परमात्मप्राप्तिसम्बन्धादुक्तं युक्तमिति भावः । (अयं च न्यायः ‘तथा ह्याह’ इत्यनेनैवोक्तः ।) ॥ ७ ॥

अविभागाधिकरणम् IV-2-8

न्या.वि. — न च सत्यसङ्कल्पत्वादेरीश्वरसङ्कल्पाद्यनुसारित्वनियमे संसारसमानधर्मत्वं मुक्तेरिति वाच्यम् । कृतार्थत्वेनैव विशेषोपपत्तेः ।

अपूर्णतादिभावो वा दुःखं वा नास्ति किञ्चन ।
मुक्तस्य पारतन्त्र्येऽपि तारतम्येऽप्यतः सुखी ॥
इति च श्रुतिः ॥ ८ ॥

भा.वो. — अँ अविभागो वचनात् अँ ॥ इत्यत्र मुक्तत्वेन, स्वातन्त्र्यस्य भगवद्धर्मत्वेन किं मुक्ताः स्वतन्त्रा न वेति सन्देहे स्वतन्त्रा इति पूर्वः पक्षः । नेति सिद्धान्तः । तत्र ‘समानधर्मः’ इत्युक्तं विपक्षवाधकतर्कत्रयपूर्वपक्षन्यायं तदनुग्राहेन्तु प्रदर्शनपूर्वकं विवृण्वन् प्रतिक्षिपति ॥ न च सत्यसङ्कल्पत्वादेरिति ॥ आदिपदेन मुक्तत्वादर्गहणम् । मुक्ताः स्वतन्त्रा इति वाक्यमध्याहार्यम् । अयमर्थः । मुक्ताः स्वतन्त्राः सत्यसङ्कल्पत्वात्, मुक्तत्वात् । ईश्वरवत् । न चाप्रयोजको हेतुः । अस्वातन्त्र्ये संसार इव दुःखादिप्राप्तेः । न च सत्यसङ्कल्पत्वमसिद्धम् । ‘ऋते दंवाः’ इति भाष्योदाहृतश्रुतिसिद्धत्वात् । ननु यच्छ्रित्यादौ सत्यसङ्कल्पत्वादिकमुच्यते तत्परमेश्वरसङ्कल्पाद्यनुसारेणैव न तु स्वातन्त्र्येण । न च तत्स्वातन्त्र्ये साधकम् । तदभावेऽपि तस्योपपत्तेरित्याशङ्का । तत्र वाधकमाहईश्वरेति । सत्यसङ्कल्पत्वादेरित्यनुवर्त्ते । संगारसमानधर्मत्वं स्यादिति शेषः । यदि सत्यसङ्कल्पत्वादेरीश्वरसङ्कल्पाद्यनुसारित्वनियमोऽङ्गाक्रियते तदाऽत्यन्तास्वातन्त्र्यप्राप्त्या दुःखादिप्राप्तिः स्यात् । ततश्च मुक्तेः संसारसमानधर्मत्वं स्यात् । न चैवम् । अत ईश्वराद्यनधीनमेव सत्यसङ्कल्पत्वादिकमङ्गीकार्यम् । ततश्च तस्य स्वातन्त्र्यसाधकत्वं सम्भवतीति भावः । यदा

प्रतिज्ञाहेत् वहिरेव कृत्वा तत्रान्यथासिद्धिशङ्कानिरासकत्वेनेदं योज्यम् । एवं च मुक्तानामस्वातन्त्र्ये मुक्तेः संसारसमानधर्मत्वप्राप्त्या मुक्ताः स्वतन्त्रा एवेति परमात्मनः सर्वोत्तमत्वोक्तिर्विरुद्धेति नेति भावः । (अयं च न्यायः मुक्तौ पारतन्त्र्येऽपि संसारवैषम्येण दुःखाद्यभावं साधयता ‘अविभागः’ इत्यनेन सूचितः ।) तद्देतुत्वेन ‘कृतार्थता’ इत्युक्तसिद्धान्तन्यायं विवृणोति ॥ कृतार्थत्वेनेति ॥ कृतार्थत्वेन— मुक्तत्वेन ईश्वरपारतन्त्र्येऽपि मुक्तानां मुक्तत्वादेव दुःखाद्यभावसत्यसङ्कल्पत्वादिविशेषोपपत्तेरित्यर्थः । इदमुक्तं भवति । यदुक्तं सत्यसङ्कल्पत्वादेरीश्वरसङ्कल्पाद्यनुसारित्वनियमाङ्गीकारे मुक्तानामत्यन्तास्वातन्त्र्यापत्त्या दुःखादिप्राप्तौ संसारसमानधर्मत्वं स्यादिति । तत्र । यदा खलु भगवदिच्छानुसारेणेच्छति तदा तदलाभेन दुःखादिकमनुभवति । मुक्तास्तु सर्वदा भगवदिच्छानुसारेणैव कामयन्ते । अतो भगवत्कामनिमित्तेन मुक्तकामानन्तरमेव कामित्प्राप्तेसेरस्वतन्त्राणामपि अदुःखित्वमुपपत्रम् । मुक्तस्य पारतन्त्र्येऽपि दुःखं नास्तीत्यत्र प्रमाणमाह— अपूर्णतादिभावो वेति । यतो मुक्तानां पारतन्त्र्येऽपि किञ्चन दुःखं नास्ति । अतो मुक्तः सुखी युज्यते । मुक्तामुक्तयोः परतन्त्रत्वाविशेषेऽपि मुक्तः सर्वदुःखविनिर्मुक्तत्वेन सुखीत्युच्यते । न तु संसरीति भावः । ननु मुक्तानामीश्वरपारतन्त्र्ये परस्परं साम्यस्य श्रुत्यादिविरुद्धत्वात्तारतम्यमङ्गीकर्तव्यम् । ततश्च परस्परद्वेषेष्यादिना दुःखादिप्राप्तेः किञ्चन दुःखं नास्तीति कथमुक्तमित्यत उक्तम्— तारतम्येऽप्यपूर्णतादिभावो नास्तीति । स्यादेतदेवं यदि मुक्तानामपूर्णतादिभावः स्यात् । न चैवम् । स्वस्य योग्यतानुसारेण सर्वेषामपि पूर्णत्वात्स्वस्यापूर्तौ हि तस्य कामेन तदभावेन दुःखादिप्राप्तिः स्यात् । संसारिणां तु स्वस्यापूर्णत्वादिभावस्य विद्यमानत्वेनाधिककामे दुःखादिप्राप्तिरिति भावः । एवं च मुक्तस्य कृतार्थत्वात्पारतन्त्र्येऽपि दुःखाद्यप्राप्त्या मुक्तेः संसारसमानधर्मत्वाभावाद्युक्ता विष्णोः सर्वोत्तमतेति । (अयं च न्यायो ‘ब्रह्मत्यनुकूले’ति स्मृत्यनुसारेणेति मुक्तानां सत्यकामत्वमिति भाष्योदाहृतस्मृत्यनुसारेण च ‘कामेन मे काम आगत्’ इत्येकवचनत्वात्तद्वाहकेण वचनादित्यनेन सूचितः ।) ॥ ८ ॥

तदोकोऽधिकरणम् IV-2-9

न्या.वि.— न च प्रारब्धकर्मशेषवत्वादुदृक्कान्ताविशेषो
ज्ञानिनः । ज्ञानोदयानन्तरं सर्वदा ज्ञानफलस्यानुवृत्तेः ।

प्रारब्धकर्मशेषस्तु विरजातरणावधिः ।

स्वोदयातफलं ज्ञानमादेहं कर्म वाऽर्थेः ।

तथापि प्रकृतेर्बन्धो ब्रह्मणा सह भिद्यते ॥ इति श्रुतिः
‘शरीरे पाप्मनो हित्वा सर्वान् कामान् समश्वते’ ।

‘स तेजसि सूर्ये सम्पन्नो यथा पादोदरस्त्वचा विनिर्मुच्यत
एवं हैव पाप्मना विनिर्मुक्तः ॥ ‘स प्राप्नोति विरजां नदीम् ।
तत्सुकृतदुष्कृते विधूनते । ‘ते ब्रह्मलोके तु परान्तकाले
परामृतात्परिमुच्यन्ति सर्वे’’ इति च । ‘अन्यथाभाव-
नियमोऽनृतता कार्यकारणे’ इति च ॥ ९ ॥

भा.वो.— ऊं तदोकोग्रज्वलं तत्प्रकाशितद्वारो विद्यासामर्थ्यात् ॥ इत्यत्र
मरणत्वज्ञानिसम्बन्धित्वाभ्यां ज्ञानिनां किं मरणं अज्ञजनमरणवदेव उत
वैलक्षण्येनेति सन्देहे अज्ञजनमरणवदेवेति पूर्वः पक्षः । तद्वैलक्षण्येनेति
सिद्धान्तः । तत्र ‘कृतशेषता’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन्
प्रतिक्षिपति ॥ न च प्रारब्धकर्मशेषवत्वादिति ॥ उत्क्रान्तौ— मरणे । अविशेषो
ज्ञानिभिरिति शेषः । इदमुक्तं भवति । नाज्ञानिमरणापेक्षया ज्ञानिमरणस्य
विशेषः । तस्याप्यन्यमरणवत् प्रारब्धनिवन्धनत्वात् । न च तदा प्रारब्धाभावः ।
तस्य देहत्यागाद्यवसानत्वात् । न च सत्यपि प्रारब्धे विलक्षणं ज्ञानिमरणमिति
युक्तम् । विशेषकारणाभावादिति । अनेन कृतस्य प्रारब्धकर्मणः शेषो यस्य स
तथोक्तस्तस्य भावः कृतशेषतेति व्यधिकरणबहुत्रीहिरित्युक्तं भवति । अन्यथा
तत्प्रत्ययानुपपत्तिः । एवं च ज्ञानिमरणस्याज्ञानिमरणसाधारण्यात्र ज्ञानस्यातिशय
इति नेति भावः । (अयं च न्यायः ‘तच्छेषगत्यनुस्मृतियोगाच्च’ इत्यनेन
प्रारब्धकर्मविसानस्य गत्यनुस्मृति-कालीनत्वोत्त्वा प्रारब्धकर्मणस्तद्वेतुक-
विशिष्टोत्क्रमणप्रतिबन्धकत्वसूचनेन सूचितः ।) तद्वेतुत्वेन ‘शश्दनुप्रवृत्तिः’

इत्युक्तसिद्धान्तन्यायं विवृणोति ॥ ज्ञानेति ॥ शश्दित्यस्यार्थः— सर्वदेति ।
अन्वित्यस्यार्थोज्ञानोदयानन्तरमिति ॥ ज्ञानफलस्येति ॥ सञ्चितकर्मक्षयागाम्यशेष-
प्रारब्धोपमर्दोत्क्रमणादेरित्यर्थः । अयं भावः । प्रारब्धकर्मवत्त्वाविशेषेऽपि ज्ञानिन
उत्क्रान्तौ विशेषो युज्यते । ज्ञानसामर्थ्यदेव विशेषोपपत्तेः । न च
ज्ञानस्याविद्यानिवृत्तिमात्रफलकत्वेन कथमुक्तान्तिफलकत्वमिति वाच्यम् ।
ज्ञानस्य स्वोदयमारभ्य सर्वदा फलजनकत्वेनोत्क्रान्त्यादेरपि तत्कलत्वसम्भवात्,
उत्क्रान्तेमर्मोक्षैकदेशात्वेन हेतुत्वोपपत्तेश्च । ततश्च ज्ञानलक्षणविशेषकारणसम्भावेन
ज्ञानिमरणस्याज्ञानिमरण वैलक्षण्योपपत्तौ कृतशेषत्वमप्रयोजकमिति ।

ननु किं प्रारब्धकर्मसम्भावमङ्गीकृत्य ज्ञानसामर्थ्येनैव विशिष्टोत्क्रमणोपपादनेन ।
सञ्चितस्येव प्रारब्धस्यापि ज्ञानेनैव विनाशमङ्गीकृत्य विशेषोत्क्रमणं कुतो नोपपद्यत
इत्याशङ्कां परिहरन् ज्ञानस्य स्वोदयमारभ्य फलदत्ते प्रमाणमाह ॥ प्रारब्धकर्मेति
॥ स्वोदयादिति ल्यब्लोपनिमित्ता पञ्चमी । स्वोदयमारभ्येत्यर्थः । कर्म-
प्रारब्धम् । आदेहमारवेर्वा फलदमित्यर्थः । अधिकारभेदेन व्यवस्थित-
विकल्पोऽयम् । ‘वैश्वानरे द्युनदां वा सूर्ये वा देह एव वा । विधूय सर्वपापानि’
इत्यादिप्रमाणोक्तमपि ग्राह्यम् । अत्र प्रारब्धकर्मणः फलदत्तोत्त्वा ज्ञानिनामपि
तत्सम्भावोऽवगम्यते । ननु यदि कर्म आदेहमारवेर्वा फलदं तर्हि तदनन्तरमेव
लिङ्गभङ्गेदः स्यात् । न चैवम् । ‘ब्रह्मणा सह भिद्यते’ इति वक्ष्यमाणत्वेन तदार्नी
लिङ्गभङ्गभावादित्यत उक्तम्— प्रारब्धकर्मशेषस्त्वति ॥ न वयं सूर्यदौ
निःशेषप्रारब्धविनाशं ब्रूमः । येन प्रमाणविरोधः स्यात् । किं तु सशेषमेव ।
तच्छेषस्तु विरजातरणावधिः । तत्र लिङ्गभङ्गस्तु वर्तत एव । अन्यथा
शरीरावस्थानस्य निर्निबन्धनत्वापत्तेरिति भावः । ननु यदि ज्ञानं स्वोदयमारभ्य
फलदं तर्हि तदनन्तरमेव लिङ्गभङ्गोऽपि स्यात् । तस्यापि ज्ञानफलत्वादित्यत
आह— तथापीति । यद्यपि ज्ञानं स्वोदयमारभ्य फलदं तथापीत्यर्थः । प्रारब्धकर्मण
एव प्रतिबन्धकत्वादिति भावः । ‘आदेहं कर्म फलदम्’ इत्यत्र स्पष्टं प्रमाणमाह-
शरीर इति । आरवेत्यत्रापि । तदाह— स तेजसीति ॥ स त्रिमात्रेणोङ्गरेण
परमपुरुषाभिध्याता ध्येयं परमेश्वरमपरोक्तिकृत्य तेजसी— तेजोरुपे सूर्ये, सम्पन्नः—
सम्प्राप्नोतीति यावत् । सूर्य प्राप्य चासौ यथा पादोदरः त्वचा जीर्णया

विनिर्मुच्यते । एवं खलु स ध्यानी पाप्मना प्रारब्धेन विनिर्मुक्तो भवतीत्यर्थः । प्रारब्धकर्मशेषस्त्वत्यत्रापि प्रमाणमाह— स प्राप्नोतीति । तत्त्र सुकृतमनिष्टं सुकृतदुष्कृते तच्छेषमित्यर्थः ।

तथापि प्रकृतेर्बन्ध इत्यत्रापि प्रमाणमाह— ते ब्रह्मलोक इति ॥ ये सन्यासयोगात् । ल्यब्लोपनिमित्ता पञ्चमी । काम्यकर्मपरित्यागलक्षणोपायं सम्पादेत्यर्थः । यतयः— सत्कर्मानुष्ठानप्रयत्नवन्तः । अत एव शुद्धं सत्यमन्तःकरणं येषां ते तथोक्ताः । अत एव ‘वेदान्तविज्ञानसुनिश्चितार्थाः’ वेदान्तश्रवणजनितविज्ञानेन सुनिश्चितोऽर्थः परब्रह्मरूपो यैस्ते तथोक्ताः । काम्यकर्मपरित्यागपूर्वकसत्कर्मानुष्ठानेनान्तःकरणशुद्धिं सम्पाद्य वेदान्तश्रवणादिना सम्पादितमोक्षज्ञाना इति यावत् । ब्रह्मलोके सत्यलोके विष्णुलोके वा तिष्ठन्ति ते, प्राप्नुवन्तीति यावत् । ते सर्वेऽपि परान्तकाले चतुर्मुखस्यायुःपरिसमाप्तिकाले परामृतात्— प्रकृतेः प्राकृतस्याप्यनृतत्वात्परेत्युक्तम् । परिमुच्यन्तीत्यर्थः । ननु प्रकृतिप्राकृतयोः सत्यत्वात्कथमनृतत्वमित्यत आह— अन्यथेति ॥ कार्यकारण इति द्वन्द्वैकवद्भावः । महत्त्वादिकार्ये प्रधानादिकारण इत्यर्थः । कार्यकारणयोर्याऽनृतता श्रुतावृच्यते (सा)सोऽन्यथाभावनियम(ः) परिणाम एव न तु मिथ्यात्वमित्यर्थः । तदुक्तम् । ‘अनृतं परिणामतः । प्रकृतिप्राकृतं प्रोक्तम्’ इति । एवं च ज्ञानिमरणस्याज्ञमरणविलक्षणत्वाद्युक्तं ज्ञानस्य माहात्म्यमिति । (अयं च न्यायो ‘विद्यासामर्थ्यात्’ इत्यनेनैव स्वोत्पत्तिमारभ्यैव फलदत्तरूपापरोक्षज्ञानसामर्थ्यादिति वदतोक्तः ।) ॥ ९ ॥

योग्यधिकरणम् IV-2-10

न्या.वि. — न च कृष्यादिलौकिकसाधनस्य फलस्मरणानपेक्षत्वात्स्वर्गमोक्षयोरपि तथात्वमिति वाच्यम् ।

क्रियानुवृत्तिलौकिके साधने तु मनोऽनुवृत्तिवैदिके साधने स्यात् । फलं भवेत्सर्वथेत्येव तस्मात्स्मरेत्सदा निश्चितत्वेन विद्वान् ॥

इति श्रुतेस्तदनुसार्यनुवृत्तेलौकिकवैदिकयोः साम्यात् । अतोऽत्र फलानुस्मरणं लवनादिकृष्यनुवृत्तिवद्वृष्टव्यम् । वचनप्रामाण्यात् ॥ १० ॥

इति श्रीमन्यायविवरणे चतुर्थाध्यायस्य द्वितीयः पादः ॥

भा.बो.— उँ योगिनः प्रतिस्मर्येति स्मार्ते चैते उँ ॥ इत्यत्र गत्यनुसृतौ इत्युक्तिस्फुटप्रमाणादर्शनाभ्यां विद्यागतिसृती अपेक्षिते न वेति सन्देहे नेति पूर्वः पक्षः । अपेक्षिते इति सिद्धान्तः । तत्र ‘लोकोपमा’ इत्युक्तं पूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ न च कृष्यादीति ॥ इति सूत्रगतद्विवचनानुरोधात्स्वर्गेत्युक्तम् । एवं च लोकोपमत्वाद्विद्यागतिसृती नापेक्षिते इति न ज्ञानस्य सम्पूर्णमोक्षार्थेति नेति भावः । (अयं च न्यायः ‘स्मार्ते चैते’ इत्यनेन गत्यनुस्मरणाद्यतिरिक्तसाधनसमुच्चायकचशब्देन लोके फलानुसृतिव्यतिरिक्तसाधनेन फलप्राप्तेन गत्यनुसृत्येषेक्षानिय(मं)मः चेति सूचनेन सूचितः ।) तद्वेतुत्वेन ‘शश्वदनुप्रवृत्तिः’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ क्रियानुवृत्तिरिति ॥ सर्वथेति इतिशब्दः प्रकारवचनः । यतः क्रिया मनोवृत्तिरूपविशेषणत्वागेन सर्वथाऽनुवृत्त्यैव फलं भवेत् । तस्माद्विद्वान् स्मरेदेवेति सम्बन्धः । लवनादि- छेदनादि । अयं भावः । यथा खलु छेदानादौ न कर्षणाद्यावृत्तिः किं तु परशोरुद्यम्योद्यम्य दारुणि निपातावृत्तिः । कृष्यादौ तु नासौ किं तु कर्षणाद्यावृत्तिरेव । न तावता लोकाननुसारिता । अवान्तरविशेषाणां वैलक्षण्येऽप्यनुवृत्तिमात्रस्योभयत्र साम्यात्तथा प्रकृतेऽपि । अवधीरितक्रियामनोवृत्तित्वविशेषस्यानुवृत्तिमात्रस्य लौकिकवैदिकयोः साधनयोः साम्यादिति । फलस्मरणापेक्षत्वं गतेर्युक्तिविरुद्धं कथमङ्गीकार्यमित्यत आह— वचनेति । युक्तेराभासत्वादिति भावः । एवं च शश्वदनुवृत्त्याऽनुगमनस्य विद्यादिसापेक्षत्वमिति ज्ञानस्य सम्पूर्णमोक्षार्थत्वमिति भावः । (अयं च न्यायः ‘स्मार्ते चैते’ इत्यनेनैव मनोवृत्तिरूपस्मरणापेक्षत्वोत्त्या शश्वत्सदा मनसोऽनुवृत्तिरिति सूचनेन सूचितः ।) ॥ १० ॥

इति न्यायविवरणभावबोध चतुर्थाध्यायस्य द्वितीयः पादः ॥

अथ तृतीयः पादः

अर्चिराधधिकरणम्, वायुशब्दाधिकरणम् ,
तटिदधिकरणम्, आतिवाहिकाधिकरणम् IV-3-1-4

न्या.वि. — न च तत्र तत्र मार्गस्यान्यथोक्तेरधिकारभेदेन पृथग्भागसुक्रमोपपत्तिरिति वाच्यम् । ‘सर्वे वा एत उत्क्रामन्ति तेर्चिषमेवाभिसंयन्ति ततो वायुं ततोऽहः पूर्वपक्षमित्येष उ एव ब्रह्मपथः । द्वे सृती अशृणवं पितृणामहं देवानामुत मर्त्यानाम् । ताभ्यामिदं विश्वमेजत्समेति यदन्तरा पितरं मातरं च’इति विशेषश्रुतितो ज्ञानिनामेकमार्गस्यैव प्राप्तेः । एष एव ब्रह्मपथ इत्यवधारणविरोधादन्यथा । एजदिति वैदिकानुष्ठानवत उक्तेर्नाथोगतिविरोधः ।

पुनरावर्तिनो ये तु तेषां धूमपथो ध्रुवः ।
अन्येषामर्चिरादिश्च तद्देदो मध्यसंस्थितिः ॥
धूमार्चिरादिदेवेभ्यः प्राप्यानुज्ञां तु मध्यगाः ।
विहृत्य स्वेष्टदेशेषु तदूर्ध्वं याति चाधरम् ॥
अत्यल्पानामविज्ञाताऽप्यनुज्ञावर्तिनां भवेत् ।
पुंद्रारेण स्वदृश्या वा यथायोग्यं विमुच्यताम् ॥
अतो न मार्गभेदोऽस्ति न हि मार्गोऽत्र सम्भवः ।
प्रेतत्वं चाधरो मार्गः पापजत्वात्योः पृथक् ॥
इति स्मृतेश्च ॥ १-४ ॥

भा.वो.— ब्रह्मनाड्योत्कान्तानां ब्रह्मप्राप्यर्थं मार्गस्य, तेन मार्गेण गतानां गम्यस्य च निर्णायकेऽस्मिन्पादे प्रत्यधिकरणपूर्वपक्षसिद्धान्तन्याया अनुव्याख्यायामुक्ताः ।

‘सुक्रमविक्रमौ च सान्तानिकं प्राप्तिरभीष्टता च ।
सौकर्यमित्यन्यमतस्य तर्का विशेषसंप्राप्तिरुत्पमाप्तिः ।
क्रमानुरागः कथितानुवृत्तिः सिद्धान्तनिर्णातिकराः’- इति ॥

॥ ॐ अर्चिरादिना तत्प्रथिते: ॐ ॥ इत्यत्र ‘तेऽर्चिषमभिसम्भवन्ति, यदाह पुरुषोऽस्माल्लोकात्पैति स वायुमागच्छति’ इति श्रुत्यवष्टमेनार्चिषः प्राथम्यं वायोर्वेति सन्देहे उभयोरपि प्राथम्यमिति पूर्वः पक्षः । अर्चिष एव प्राथम्यमिति सिद्धान्तः । तत्र ‘सुक्रमः’ इत्युक्तपूर्वपक्षन्यायं विवृण्वन् प्रतिक्षिपति ॥ न च तत्र तत्रते । तत्र तत्रोदाहृतश्रुतिद्वये मार्गस्यान्यथाऽर्चिरादित्वेन वायादित्वेन चोक्त्वान्मार्गभेदेनोभयोः प्राथमिकत्वेऽप्यधिकारभेदेन विरोधाभावाच्च मार्गनानात्वलक्षणसुक्रमोपपत्तिरित्यर्थः । एवं च सुक्रमोपपत्तेमार्गस्य निर्णयाभावात्तदनुस्मृत्ययोग इति नेति भावः । (अयं च न्यायः अर्चिषः प्राप्तिरेव प्रथमेनार्चिरादिनेत्यनेनार्चिष एव प्रथमप्राप्तत्वोत्त्या सूचितः ।) तद्देतुत्वेन प्रथमेनार्चिरादिनेत्यनेनार्चिष एव प्रथमप्राप्तत्वोत्त्या सूचितः । सर्वे ‘विशेषसम्प्राप्तिः’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ सर्वे वा एत इति ॥ ततो वायुमित्येतावत्युदाहर्तव्येऽन्यांशोदाहरणमुत्तरत्रोपयोक्ष्यते । अनेन विशेषाच्छ्रुत्यादिरूपाज्ञापकादर्चिः प्राथमिकस्यैव ज्ञानिकर्तृकप्राप्तेरिति न्यायो विवृतो भवति । सत्यमित्यस्यार्थः एवेति । तेऽर्चिषमित्यस्याः श्रुतेः न्यायो विवृतो भवति । सत्यमित्यस्यार्थः एवेति । अन्यथा मार्गभेदे । अनेन कथं विशेषश्रुतित्वमित्यत आह- एष एवेति । अन्यथा मार्गभेदे । अनेन मार्गेक्यविशेषश्रुतित्वमुपपादितमिति द्रष्टव्यम् । उपलक्षणं चैतत् । मार्गस्यार्चिरादित्वेऽपि तेऽर्चिषमेवेत्यवधारणयुक्तत्वेन ततो वायुमिति वायोद्वितीयप्राप्तत्वप्रतिपादकत्वेन च विशेषश्रुतित्वं द्रष्टव्यम् ।

नु सर्वेषां स्वर्गमोक्षप्राप्तधूमार्चिरादिमार्गद्रव्यप्राप्तौ तमःप्रभृत्यधोगतिः केषाच्चिन्न स्यात् । सन्ति च तथाविधाः केचित् । अतः कथं द्वे सृती इत्यत्र विश्वमित्युक्तमित्याशङ्कानिरासार्थं श्रुतावेजदित्युक्तमित्याशयेनाह ॥ एजदितीति ॥ वैदिकानुष्ठानवत इति सावधारणं, मार्गद्रव्यस्येति शेषः । ततश्चायं मन्त्रार्थः । मर्त्यानां मरणशीलानां मोक्षस्वर्गादिगन्तृणां द्वे एव सृती मार्गवह्मशृणवम् । के ते देवानां पितृणां च सम्बन्धिन्यौ देवयानपितृयानलक्षणे । ‘द्यौर्नः पिता

पृथिवी माता' इति श्रुतेः पितरं मातरं चान्तरा द्यावापृथिव्योर्मध्ये वर्तमानं यदेतत्प्रत्यवायाद्विभ्यत् वेदोक्तप्रवृत्तनिवृत्तकर्मादिसाधनसम्पूर्णमदिति यावत् । इदं विश्वं जीवजातं ताभ्यां सृतिभ्यां ब्रह्म स्वर्गं च समेतीति । अनेनास्याः श्रुतेर्ब्रह्मार्गेऽक्य एव विशेषश्रुतित्वमुपपादितं भवति । ब्रह्मार्गस्यैकत्वेऽचिरादित्वे च स्पष्टं स्मृतिं चाह ॥ पुनरावर्तिन इति ॥ ननु 'आत्मेत्येव परं देवमुपास्य हरिमव्ययम्' इत्यात्मत्वमात्रोपासकानामस्ति तावन्मुक्तिः । केचिदत्रैव मुच्यन्त इत्युक्तेः । नन्वेतेषां देवानामिव स्वोक्तमप्रवेशेन देहलयद्वारा मुक्तिः, अत्यल्पत्वात् । नाप्युक्तमणं, नोक्तामन्तीत्युक्तत्वात् । न ह्युक्तमणशून्यानामचिरादिमार्गः सम्भवति । उक्तान्तिमार्गश्च विमुक्तगम्यमिति तेषामेवाचिरादिमार्गेऽक्तेः । अतस्तेषां मुक्तेर्मार्गान्तरं वक्तव्यमिति कथमपुनरावर्तिमार्गेऽक्यमित्यत आह ॥ अत्यल्पानामिति ॥ पुन्द्रारेण स्वामित्वमेवोपास्यमिति गुरुरूपदेशेन, 'स्वदृष्ट्या यस्य गुणाः प्रतिभासन्त्युपासने' इत्युक्तरीत्या वाऽनुवर्तिनां स्वामित्वमात्रोपासनविधिवद्वानां यथायोग्यं विमुच्यतां स्वोपासनानुसारेणोक्तमणमार्गव्यतिरिक्तकर्मक्षयभोगमात्रलक्षणमुक्तिं गच्छताम् । अत एव चतुर्गुणोपासकापेक्ष्याऽत्यल्पानामविज्ञातापि तदोकोग्रज्वलनं तत्प्रकाशितद्वार इत्युक्तरीत्या ज्ञातब्रह्मनाढीव्यतिरिक्तापि चक्षुःश्रोत्रादिरूपा गतिर्मार्गे भवेद्यतोऽतो नाचिरादिमार्गेऽवान्तरभेदोऽस्तीत्यर्थः । तथोक्तं बृहदारण्यकभाष्ये

केचिन्तु मानुषा मुक्तिमनुक्तम्यैव देहतः ।
देहपाते तु देहस्य दोपान्मुक्त्यैव सर्वशः ।
मरणोच्छूनतादीर्स्तु स्वकीयारव्यकर्मजात् ॥
देहक्षीणे तु गच्छन्ति दृष्ट्या विष्णुमनुज्ञया ।
पुनरत्रैव तिष्ठन्ति नित्यानन्दैकभोगिनः ॥

इति । देवव्यतिरिक्तानामुक्तान्त्यादिसम्पूर्णमोक्षवतामेवाचिरादिमार्गेऽक्यं न तु सर्वेषामिति भावः । ननु द्युर्जन्यादेर्जीवोत्पत्तिमार्गस्य प्रेतत्वस्य च सत्वात् कथं न मार्गभेद इत्यत आह ॥ न हीति ॥ सम्भव उत्पत्तिः ।

तयोर्देवयानपितृयानयोः सकाशात् ऊर्ध्वलोकगमनमार्गयोरेवात्र विवक्षितत्वादिति भावः । एवं च सम्प्राप्त्या एकस्यैव मार्गस्य निर्णयादनुस्मृतिसम्भवादिति भावः ॥ १ ॥

भा.बो.— ॐ न च वायुशब्दादविशेषविशेषाभ्याम् ॐ ॥ इत्यत्र 'स वायुमागच्छति अर्चिषोऽहः' इति श्रुत्यवष्टम्भेन वायोर(हो)हो वा द्वितीयप्राप्तत्वमिति सन्देहे उभयोरपीति पूर्वः पक्षः । वायोरेवेति सिद्धान्तः । तत्रापि सुक्रमविशेषसम्प्राप्तिरूपपूर्वपक्षसिद्धान्तन्यायावेव 'न च तत्र' इत्यादिना न्यायविवरणेन विवृतौ । तथा हि । तत्र तत्र स वायुमागच्छति, अर्चिषोऽहरिति श्रुतिद्वये मार्गस्यान्यथा वायोद्वितीयत्वेन अहो द्वितीयत्वेन चोक्तेरिति पूर्वपक्षन्यायविवरणांशयोजना । शिष्टं पूर्ववत् । पूर्वपक्षन्यायश्च वायोरेव सुक्रमोपत्तेरिति सूचनेन सूचितः । सिद्धान्ते तूदाहतश्रुत्यादेर्मार्गस्यैकत्वे पूर्ववदेव । विशेषरूपत्वं वायोद्वितीयत्वे च ततो वायुं ततोऽहरिति वायव्होः क्रमेण द्वितीयतृतीयतया प्राप्तत्वप्रतिपादकत्वेनेत्यपि द्रष्टव्यम् । एकमार्गस्यैवेत्यस्य च तत्रापि वायुद्वितीयकस्येत्यर्थः । अत एव तत्प्रकाशिकायामेतत् 'अधिकारिभेदेन मार्गभेदाद्वितीयप्राप्तत्वमिति पूर्वः पक्षः । न मार्गभेदेन द्योद्वितीयप्राप्तत्वं मन्तव्यं किं त्वेक एव मार्गः । तत्रापि मार्गेऽचिषोऽनन्तरमेव वायुं गच्छति । न च श्रुत्यन्तरविरोधः । वायोरनन्तरमहः प्राप्तिसम्भवादिति भावः' इति पूर्वपक्षसिद्धान्तौ दर्शितौ । तदेतदुक्तं सम्बन्धदीपिकायां- 'वायुशब्दादविशेषविशेषाभ्यां सुक्रमो विशेषसंप्राप्तिः' इति । (सिद्धान्तन्यायश्च, विशेषेत्यनेन भागेन 'स इतो गतो द्वितीयम्' इति विशेषश्रुत्या वायोरेव द्वितीयप्राप्तत्वस्य प्राप्तत्वादिति वदता सूचितः ।) ॥ २ ॥

भा.बो.— ॐ तटितोऽधिवरुणः सम्बन्धात् ॐ ॥ इत्यत्र 'संवत्सराद्वरुणलोकं संवत्सरात्तटितम्' इति श्रुत्यवष्टम्भेन संवत्सरानन्तरं वरुणलोकस्य प्राप्तत्वमुत तटित इति सन्देहे उभयोरपीति पूर्वः पक्षः । तटित एवेति सिद्धान्तः । तत्रापि सुक्रमविशेषप्राप्तिरूपावेव पूर्वपक्षसिद्धान्तन्यायौ 'न च तत्र' इत्यादिना न्यायविवरणेनैव विवृतौ । तथा हि । तत्र तत्र च तत्र इत्यादिना न्यायविवरणेनैव विवृतौ ।

संवत्सराद्वरुणलोकं संवत्सरात्तटिमिति श्रुतिद्वये मार्गस्यान्यथा तटिलोकस्य वरुणलोकस्य च साक्षात्संवत्सरानन्तरत्वेनोक्तेः । संवत्सरलोकात्प्रजापतिलोकं गन्तुं अधिकारिभेदेन मार्गभेदोपपत्तेविरोधाभावादिति पूर्वपक्षविवरणयोजना । शिष्टं पूर्वत् । सिद्धान्ते तूदाहृतश्रुत्यादिकं मार्गेकत्वविषयं एव द्रष्टव्यम् । तटित एव संवत्सरानन्तरप्राप्तत्वे तु 'तटिता हृहृते वरुणलोकः' इति भाष्योदाहृता विशेषश्रुतिद्रष्टव्या । अत एव तत्प्रकाशिकायामस्मिन्प्रधिकरणे एतावेव पूर्वपक्षसिद्धान्तन्यायाविति हृदि निधाय तद्विवरणरूपतत्र तत्रेत्यादिन्यायविवरणानुसारेण । 'संवत्सरलोकात्प्रजापतिलोकं गन्तुमधिकारिभेदेन मार्गभेदोपपत्तेरिति पूर्वः पक्षः । किं त्वेक एव मार्गः । तत्र संवत्सरानन्तरं तटितमेव गच्छति' इति सिद्धान्तश्च प्रदर्शितौ । तदेतदुक्तं सम्बन्धदीपिकायां 'तटितोऽधिवरुणः सम्बन्धात्सुक्रमविशेषसम्प्राप्तिः' इति । (पूर्वपक्षन्यायस्तु 'तटितोऽधिवरुणः' इत्यनेन तटिदनन्तरं वरुणलोकस्य प्राप्तत्वोत्त्या संवत्सरानन्तरं तटिद्वरुणयोरप्यधिकारिभेदेन प्राप्तत्वान्मार्गस्य सुक्रमोपपत्तेरिति सूचितः ।) ॥ ३ ॥

भा.बो.— ॐ आतिवाहिकस्तलिङ्गात् ॐ ॥ इत्यन्नाप्यातिवाहिकमुख्यप्राणयोः वायुशब्दग्रयोगात् स वायुमागच्छतीत्यादौ अर्चिरनन्तरं प्राप्तत्वेनोक्तो वायुरातिवाहिको मुख्यो वेति सन्देहे मुख्य इति पूर्वः पक्षः । आतिवाहिक इति सिद्धान्तः । तत्रापि सुक्रमविशेषसम्प्राप्तिरूपावेव पूर्वपक्षसिद्धान्तन्यायावनेनैव न्यायविवरणेन विवृतौ । तथा हि । तत्र तत्र 'स वायुमागच्छति' 'उत्क्रान्तो विद्वान्' इति श्रुतिद्वये मार्गभूतस्य वायोरन्यथाऽर्चिरनन्तरं विद्युदनन्तरं च प्राप्तत्वोक्तेः प्रथमत एव मुख्यवायुग्रहणे वायुशब्दमुख्यार्थत्वेन प्रतीतौ प्रथमप्राप्तत्वलक्षणसुक्रमोपपत्तेरिति पूर्वपक्षन्यायविवरणयोजना । सिद्धान्ते तु विशेषश्रुतेज्ञानिनामेकमार्गस्यैव प्राप्तेरित्येतावत एव न्यायविवरणस्य ग्रहणम् । तद्योजना तु । अन्तिमस्य वायोर्दिवस्पतित्वप्रतिपादिकाया उत्क्रान्तो विद्वानिति श्रुतेज्ञानिनां एकमार्गस्यैव मुख्यवायुरूपमार्गस्यैवान्ते प्राप्तेर्न त्वमुख्यस्यातिवाहिकस्येति परिशेषाद्वितीयप्राप्तत्वमातिवाहिकस्यैवेति । अत एव तत्प्रकाशिकायामनयोरेव न्याययोरेतदधिकरणेऽपि सम्बन्ध इत्यभिप्रेत्य

तद्विवरणरूपन्यायविवरणतात्पर्यार्थतया 'मुख्यस्यापि प्रथमप्राप्तिसम्भवात् । न च विशेषहेतुरस्तीति पूर्वः पक्षः । उत्तरस्य दिवस्पतित्वश्रवणात्तस्य मुख्यवायुलिङ्गत्वादिति भाव' इति सिद्धान्तश्च प्रदर्शितौ । तदुक्तं सम्बन्धदीपिकायाम् 'आतिवाहिकस्तलिङ्गात्सुक्रमः विशेषप्राप्तिः' इति । तत्रैव तदधिकरणत्रयेऽपि सिद्धान्तन्यायस्योपादानं कृतम् । अत्र सिद्धान्तसंप्रापकविशेषवाक्यानि, 'स इतो गतो द्वितीयं गतिं वायुमागच्छति । तटिता हृहृते वरुणलोकः । उत्क्रान्तो विद्वान्परमभिगच्छन्विद्युतमेवान्तत उपगच्छति । द्यौर्वा व विद्युत्तत्पतिं वायुमुपगम्य तेनैव ब्रह्म गच्छति' इत्यादिनाऽऽचार्यैव भाष्ये दर्शितानीति पृथग्विवरणे कारणमप्युक्तम् ।

अत्र चास्यान्तर्भेदाधिकरणत्वात्तदन्तर्गतावान्तराधिकरणसमुदायस्याप्युक्तेः पृथग्विवरणमिति ज्ञातव्यमिति । यद्वा विक्रमोरुत्वरूपावेव पूर्वपक्षसिद्धान्तन्यायावेतदधिकरणसम्बन्धित्वेनापि 'न च सोमादग्निम्' इत्यादिन्यायविवरणेन विवृतौ ज्ञातव्यौ । तथा हि । मुख्यवायुतातिवाहिकयोर्मार्गत्वेनावश्यं प्राप्तत्वान्मार्गं तु सोमादवरस्याग्रेन्द्रिवावरस्य ध्रुवस्यापि प्रथमप्राप्तत्वश्रवणादुत्तमत्वक्रमानुसारेणैव प्राप्तयभावादुत्तरस्य मुख्यवायुत्वे नियामकविशेषाभावेन बाधकाभावाच्च । प्रथमप्राप्तो मुख्यवायुः । परप्राप्तस्तु प्रधानवायोरवरोऽपि अन्य आतिवाहिकः किं न स्यादिति पूर्वपक्षन्यायविवरणयोजना । अत एव तत्प्रकाशिकायां 'उभयव्यामोहात्' इति सूत्रभाष्यानुसारेण, 'ननु तथापि कथं पूर्वप्राप्तस्य वायोरातिवाहिकत्वसिद्धिः' इत्यादिना निर्धारितपूर्वपक्ष उक्तः । एवं चोत्तमत्वक्रमापेक्षया विपरीतक्रमेणातिवाहिकात्पूर्वमर्चिषोऽनन्तरमेव मुख्यवायोः प्राप्तत्वान्न तस्याधिक्यमिति न वाच्यमिति भावः । सिद्धान्ते तु 'उत्तमत्वात्स्य' इत्येतावत एव न्यायविवरणांशस्य ग्रहणम् । तस्याभिप्राप्तः । यद्यपि पूर्वोक्त आतिवाहिको मुख्यो वा परोक्तो मुख्यो वाऽतिवाहिको वेति सन्देहः तथापि पूर्वोक्तस्यातिवाहिकत्वं परोक्तस्य च मुख्यत्वं सिद्धाति । तस्य परप्राप्तत्वेन बुद्धिस्थस्यैव दिवस्पतित्वरूपोत्तमत्वादेव । तस्य द्युशब्दवाच्यभारतीपतित्वस्योत्तमत्वादतिशयितधर्मत्वान्मुख्यवायोश्च रुद्राद्युत्तमत्वात्स्यैव लिङ्गत्वादिति । एवं च दिवस्पतित्वरूपोरुत्वादन्तिमप्राप्तस्य मुख्यवायुत्वमेवेति निर्णये

पूर्वोक्तस्यातिवाहिकत्वनिश्चय इति युक्तं तस्याधिक्यमिति । (अयं च न्यायः ‘तत्सिद्धेः’ इत्यनेनोक्तस्य दिवस्पतित्वविशेषणात् पूर्वोक्त आतिवाहिकः, उत्तरोक्तश्च मुख्य इति सिद्धिरिति वदता सूचितः ।) ॥ ४ ॥

वैद्युताधिकरणं कार्याधिकरणं च IV-3-5,6

न्या.वि.— न च सोमादग्निमग्नेरिन्द्रिमिति सोमादग्नेरेवमस्यापि प्राप्तेः प्रधानवायोरप्यवरोऽन्यः प्राप्योऽस्त्विति वाच्यम् । उत्तमत्वात्तस्यैव ब्रह्मप्रापयितृत्वशक्तेः । ‘वायुरेव ब्रह्म गमयति तस्य ह्येषा शक्तिः । न ह्यन्यो ब्रह्म गमयति प्रियो ह्येनद्रमयति । ह्यन्यः प्रियो ब्रह्मण्’ इति श्रुतेः । मार्गे त्ववरस्यापि यथामार्गं पश्चात्प्राप्तिर्भवति लोकवत् । न हि राजानं यः कश्चित्प्रापयति कृपमतिप्रियं चापहाय ॥ ५ ॥

भा.बो.— ॐ वैद्युतेनैव ततस्तच्छ्रुतेः ॐ ॥ इत्यत्र मार्गत्वाविशेषादुभयथापि सम्बवेन मुख्यवायोरनन्तरमन्यः प्राप्योऽस्ति न वेति सन्देहे अस्तीति पूर्वः पक्षः । नास्तीति सिद्धान्तः । तत्र ‘विक्रमः’ इत्युक्तपूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति ॥ न च सोमादग्निमिति ॥ प्रधानवायोरपीत्यपिशब्दः प्रधानत्वस्य प्रयोजकत्वज्ञापनार्थश्च । अनेन मार्गेऽधमप्राप्यनन्तरमुत्तमस्यैव प्राप्तिरित्युत्तमत्वक्रमानुसारेण प्राप्तिक्रमाभाव इति चोत्तमसोमेन्द्रादिप्राप्यनन्तरमग्निद्वयप्राप्त्योत्तमक्रमापेक्षया विपरीतक्रम इति वा विक्रम इत्येतद्विवृतं भवति । एवं च विक्रमानुमुख्यवायोरप्यनन्तरमन्यस्य प्राप्यत्वसम्भवात् तस्यातिशयेन प्राधान्यमिति नेति भावः । (अयं च न्यायो ‘वैद्युतेनैव तत्’ इत्यनेन विद्युतपतिना वायुनैव ब्रह्म गच्छतीति वदता उत्तमत्वक्रमविपरीतक्रमेण प्राप्यत्वश्रवणान्मुख्यवायोरनन्तरमन्यः प्राप्योऽस्तीति सूचनेन सूचितः ।) तद्देतुत्वेन ‘उरुत्वम्’ इत्युक्तसिद्धान्तन्यायं विवृणोति ॥ उत्तमत्वादिति ॥ तस्यैवेत्येतदुभयत्रापि सम्बध्यते । अनेनाऽन्तिमप्राप्यत्वसाधकब्रह्मप्रापयितृत्वशक्तिसाधकत्वेन परम्परया वायोरन्तिमप्राप्यत्वसाधकमुख्यमित्युक्तं भवति । ब्रह्मप्रापयितृत्वशक्तेरसिद्धिं परिहर्तुं श्रुतिमुदाहरति ॥

वायुरेवेति ॥ पूर्वपक्षयुक्तेरन्यथासिद्धिमाह ॥ मार्गे त्विति ॥ ननु वायोरनन्तरं ब्रह्मप्रियस्यैव प्राप्यत्वाभ्युपगमे तस्यापि ब्रह्मप्रापयितृत्वसम्भव इत्यत आह ॥ न हि राजानमिति ॥ वायोरेव तु ब्रह्मातिप्रियत्वं ब्रह्मप्रापयितृत्वं च कृपमिति भावः । एवं चोरुत्वाद्वायोरेव ब्रह्मप्रापयितृत्वमिति युक्तं तस्य प्राधान्यमिति भावः । (अयं च न्यायः ‘तच्छ्रुतेः’ इत्यनेन वायोरुत्तमत्वप्रतिपादकश्रुतिग्राहकेण सूचितः ।) ॥ ५ ॥ श्रीः ॥

न च चतुर्मुखमुक्तिपर्यन्तं सन्ततत्वनियमात् बन्धस्य तावद्गवत्वासिर्नास्तीति नियमः ।

यान्ति देवं परं केचित्पूर्वं केचिल्लये विभुम् ।
योग्यतातारतम्येन विशेषोऽयमपीष्यते ॥

इति श्रुतेस्तथाप्राप्तत्वात् । न च परब्रह्मण एव ब्रह्मशब्दमुख्यार्थत्वेन प्रथमप्राप्तत्वादपोहायुक्तेस्तस्यैव प्राप्तिनियमः । यान्ति देवं परं केचिदिति प्रमाणप्राप्तत्वादेव । न च परप्राप्तिर्यस्याभीष्टा तस्य तत्प्राप्तिरिति नियमः ।

क्रमानुरागी भगवान् क्रमात्पुम्भिरवाप्यते ।
अतः क्रमात्समृद्धे तु ज्ञाने ब्रह्मलये नरैः ।
प्राप्यते नियमेनैव कैश्चिदेवाप्यते मृतौ ॥

इति भगवतः क्रमानुरागित्वश्रुतेः । न च बहुधश्रुतेर्यथासौकर्यं चतुर्मुखस्य परस्य वा प्राप्तिरिति वाच्यम् । श्रुत्युक्तानुवर्त्तरेव न्यायत्वात् । ‘सप्रतीकाश्चतुर्मुखमप्रतीकाः परममुहैते गच्छन्त्यागच्छन्ति च चतुर्मुखात्परमं परमाचतुर्मुखं यावद्विलयमथ सह चतुर्मुखेन विमुच्यन्ते आनन्दिनो भवती’ति हि श्रुतिः । अन्तर्भेदाधिकरणत्वात्समुदायोक्तिः ॥ ६ ॥

इति श्रीमन्यायविवरणे चतुर्थाध्यायस्य तृतीयः पादः ॥

भा.बो.— ॐ कार्य बादरिस्य गत्युपपत्तेः ॐ ॥ इत्यत्र ‘स एतान् ब्रह्म गमयति’ इति श्रुत्युक्तब्रह्मशब्दश्रवणात्किं मुख्यं वा उत्तमुख्यमुत्तोभय-प्रित्यन्त्राप्येकस्योभयप्राप्यत्वसम्भवात्कश्चित्परं कश्चित्कार्यमित्यर्थः स्यात् । तत्र

किं केनचित्क्रमेणोभयप्राप्तिरुतं क्रमं विनैव स्वेच्छानुसारेण । क्रमपक्षेऽपि किं कथिद्योग्यतारूपः क्रमस्तदन्यो वेति सन्देहे कार्यमेव परमेव क्रमं विना स्वेच्छानुसारेणोभयप्राप्तिः । क्रमपक्षेऽपि योग्यतातिरिक्तं एव क्रम इति पूर्वः पक्षः । उभयमपि श्रुत्युक्तं केनचित्क्रमेणौवोभयप्राप्तिस्तत्रापि योग्यतारूपं एव क्रम इति सिद्धान्तः । तत्र कार्यमेवेति प्रथमपक्षे ‘सान्तानिकम्’ इत्युक्तपूर्वपक्षन्यायमर्थात्तसाध्यप्रदर्शनपूर्वकं विवृण्वन् प्रतिक्षिपति ॥ न च चतुर्मुखेति ॥ सन्ततत्वनियमाद्वन्धस्येति । ‘तथापि प्रकृतेर्वन्धो ब्रह्मणा भिद्यते’ इति वचनादिति भावः ॥ भगवत्प्राप्तिर्नास्तीति ॥ किं तु चतुर्मुखप्राप्तिरेवेति भावः । (अयं च न्यायः ‘अस्य गत्युपपत्तेः’ इत्यनेन चतुर्मुखमुक्तिपर्यन्तं सन्ततत्वाद्वन्धस्य प्रलयात्पूर्वं कार्यस्यैव गत्युपपत्तेरिति वदता सूचितः ।) तद्देतुत्वेन ‘आप्तिः’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ यान्ति देवमिति ॥ केचिदप्रतीकालम्बनाः । परं केचित्प्रतीकालम्बनाः । विभुं- चतुर्मुखं, लये- लयात्पूर्वं यान्तीत्यर्थः । अयमुभयप्राप्तिरुपो विशेषः योग्यतातारतम्य-रूपक्रमेणैवेष्यते न तु यथेष्टमित्यर्थः । यान्ति देवमिति पूर्वार्थस्यैवात्रोप-योगेऽप्युक्तरार्थोदाहरणं तु योग्यतारूपक्रमेणौवोभयप्राप्तिरिति वक्ष्यमाणचतुर्मुख-सिद्धान्तापेक्षयेति ज्ञातव्यम् । (अयं च न्यायोऽप्रतीकालम्बनान्-यतीत्यनेनाऽप्रतीकालम्बनान् परं नयति, प्रतीकालम्बनान्कार्यं नयतीत्युक्त्या ‘यान्ति देवम्’ इति प्रमाणवलेनोभयप्राप्तेः प्राप्तत्वादिति मून्नेन सूचितः ।)

परमेवेत्यस्मिन्पूर्वपक्षपक्षे ‘प्राप्तिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च परब्रह्मण एवेति ॥ प्रथमप्राप्तत्वादिति । मुख्यामुख्ययोर्मुख्य एव सम्प्रत्ययादिति भावः । अपोहायुक्तवर्बाधः भावदिति भावः । (अयं च न्यायः ‘परं जैमिनिर्मुख्यत्वात्’ इत्यनेन ब्रह्मशब्दस्य परब्रह्मयेव मुख्यत्वाद्वृक्षशब्देन तस्यैव प्राप्तेरिति सूचनेन सूचितः ।) तद्देतुत्वेन ‘आप्तिः’ इत्युक्तमेव सिद्धान्तन्यायं विवृणोति ॥ यान्ति देवमिति ॥ अत्र कार्यमेव परमेवेति पूर्वपक्षद्वये उभयमित्येकं एव सिद्धान्तं इति, अनुव्याख्याने प्राप्तिरित्येकं एव सिद्धान्तन्याय उक्तः । अत्रापि यान्ति देवमिति प्रमाणोदाहरणेनैकं एव न्यायः पूर्वपक्षद्वयनिरासाक्त्वेन द्विवारं विवृतः । अत-

एव प्रागुक्तन्यायादेवेति सूचितुं प्राप्तत्वादेवेत्येवशब्दः । (अयं च न्यायोऽप्रतीकालम्बनान्यतीत्यनेन कार्यपरयोरुभयोरपि प्राप्तेः प्रमाणवलेन प्राप्तत्वादिति सूचनेन सूचितः ।) क्रमं विना स्वेच्छानुसारेणौवोभयप्राप्तिरिति तृतीयपूर्वपक्षे ‘अभीष्टा’ इत्युक्तं पूर्वपक्षन्यायं किञ्चिद्विवृण्वन् प्रतिक्षिपति ॥ न च परप्राप्तिरिति ॥ तत्प्राप्तिरित्यनन्तरं यस्य चतुर्मुखप्राप्तिरभीष्टा तस्य तत्प्राप्तिरित्यपि ग्राह्यम् । उभयत्रापि साधकसञ्चावात् । ‘यत्प्राप्तुमभिवाच्छन्ति’ इत्यादिवचनाच्च क्रमस्य चादर्शनादिति भावः । (अयं च न्यायः ‘तत्क्रतुः’ इत्यनेन तत्प्राप्तीच्छामात्रेण तत्प्राप्तिनिषेधपूर्वकं क्रमाभिधायिकायाः ‘स यथा कामो भवती’ति श्रुतेः ग्राहकेण सूचितः) तद्देतुत्वेन ‘क्रमानुरागः’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ क्रमानुरागीति ॥ नरैः प्रतीकालम्बनैः । चतुर्मुखप्राप्तिरुपकं प्राप्तेऽपि कैश्चिदप्रतीकालम्बनैः । साक्षादायत इत्यत्र भगवानित्यनुवर्तते । मृताविति लयात्पूर्वमित्यर्थः (अयं च न्यायः ‘तत्क्रतुश्च’ इत्यनेन सूचितः ।) क्रमपक्षेऽपि योग्यतातिरिक्तः सौकर्यरूपं एव क्रम इति पूर्वपक्षे ‘सौकर्यम्’ इत्युक्तपूर्वपक्षन्यायं विवृण्वन् प्रतिक्षिपति ॥ न च बहुधेति ॥ पक्षद्वयस्यापि प्रामाणिकत्वेनापरिहार्यत्वात् । महाफले क्रमाभावस्यायोगात् । सौकर्यव्यतिरिक्तक्रमस्य चादर्शनादिति भावः । (अयं च न्यायः ‘अप्रतीकालम्बनान्’ इत्यनेन अन्तोऽप्रतीकालम्बनाप्रतीकालम्बनत्वरूपयोग्यतारूपक्रमोक्त्या यस्य यत्प्राप्तौ सौकर्यं तस्य तत्प्राप्तिरिति सूचनेन सूचितः ।) तद्देतुत्वेन ‘कथितानुवृत्तिः’ इत्युक्तसिद्धान्तन्यायं विवृणोति ॥ श्रुत्युक्तेति ॥ अनुवृत्तिरनुसरणम् । तामेव श्रुतिमुदाहरति ॥ सप्रतीकाशेति ॥ परमाच्चतुर्मुखं, चतुर्मुखात्परममित्यन्वयः । ननु कार्यवादरित्यादिदशसूच्या एकाधिकरणत्वे सान्तानिकमित्यादिपूर्वोक्तरन्यायबाहुल्यं कथमित्यत आह- अन्तर्भेदिति । अन्तर्भेदो यस्मिंस्तन्दन्तर्भेदं, तच तदधिकरणं च तदन्तर्भेदाधिकरणम् । दशसूच्या एकाधिकरणत्वे भिन्नाभिन्नार्थप्रतिपादनपूर्वकं ग्राम्यालक्षणौ कर्त्त्वाप्तिपादक त्वं नान्तर्भेदो दाधिकरणात् गान्तानिकमित्यादिपूर्वोक्तरन्यायसमुदायस्यावान्तरप्रतिपादाद्यापेक्षया उक्तिरित्यर्थः । तदुक्तं सम्बन्धदीपिकायां

मार्गेणानेन कि गम्यमित्यस्यैव विनिर्णये ।
 कार्यं बादरिरित्यादिसूत्राणां व्यापृतिर्थतः ॥
 कार्यप्राप्तौ न नियमः परमाप्तौ च नास्ति सः ।
 न चेच्छयाऽस्य नियमो न चाऽनियम इष्यते ॥

इत्यादिस्तुपेण । तथा, ‘बहवो निर्णयाश्च यत् । अन्तर्भेदाधिकरणमित्येव तत उच्यते’ इति । (अयं च न्यायः ‘अप्रतीकालम्बनान्’ इत्यनेनैव सप्रतीकालम्बनाश्चतुर्मुखं गच्छन्ति श्रुतिकथितस्यैवानुसरणीयत्वादिति सूचनेन सूचितः ।) ॥ ५-६ ॥

इति श्रीमन्यायविवरणभावबोधे चतुर्थाध्यायस्य तृतीयः पादः ॥ श्रीः ॥

अथ चतुर्थः पादः

संपदाधिकरणम् IV-4-1

न्या.वि.— न च ‘एतं सेतुं तीर्त्वा’ इत्यत्रातिक्रमोक्तेर्मुक्तो ब्रह्म तीर्त्वा गच्छति । तरतीति सामान्यप्रतीतेः । ब्रह्म तीर्त्वेदं गच्छतीति विशेषानुक्तेः । ‘इमां घोरामशिवां नर्दीं तीर्त्वा ब्रह्म सम्पद्यते’ इति विशेषोक्तेश्चैतं सेतुं प्रत्यन्यतीर्त्वेत्यन्यथोपपत्तेः ॥ १ ॥

भा.बो.— भोगप्रतिपादकैतत्पादान्तर्गताधिकरणपूर्वपक्षसिद्धान्तन्यायाः अनुव्याख्यायां सङ्ग्रहणोक्ताः ।

अतिक्रमोक्तिः कृतिर्थलाभः परा गतिः पारगतिस्तदोक्तः ।
 समस्तकार्यं वशिता च विश्वसम्भावनायुक्तयस्त्वन्यपक्षे ।
 सामान्यरूपं प्रतिभानमुक्तिराश्र्यता कृत्रिमताऽस्तदोपः ।
 विशेषकृप्तिः कृतनिनिश्चमश्च माहात्म्यमित्येव सुनिर्णयार्थाः ॥ इति ॥
 ऊँ सम्पद्याविहाय स्वेन शब्दात् ऊँ ॥ इत्यत्रार्चिराद्यतिक्रमोक्त्या ब्रह्मणो गम्यत्वोक्त्या च ज्ञानी कि ब्रह्मातिक्रम्य भोगान् भुझे अथ तत्समीप एवंति

सन्देहे अतिक्रम्यैवेति पूर्वः पक्षः । समीप एवेति सिद्धान्तः । तत्र ‘अतिक्रमोक्तिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न चैतं सेतुमिति ॥ अतिक्रमेत्यतः पूर्वं ब्रह्मेत्युपस्कर्तव्यम् । ब्रह्मणोऽप्यतिक्रमे गम्येनान्येन भवितव्यमित्याशयेन गच्छतीत्युक्तम् । ननु श्रुतौ समानकर्तृक्रियाप्रदर्शनार्थं भवतीति श्रूयते । अत एवेदं गच्छतीति वक्ष्यति । एवं चैतं सेतुमिति ब्रह्मणोऽप्यतिक्रमोक्तेन तद्रम्यमिति नेति भावः । (अयं च न्यायः ‘अविहाय’ इत्यनेन ब्रह्मणोऽतिक्रमाभावोक्त्या सूचितः ।) तद्वेतुत्वेन ‘सामान्यरूपम्’ इत्युक्तसिद्धान्तन्यायं विवृणोति ॥ तरतीति ॥ तीर्त्वेत्यस्यार्थते ग्रहणमिदम् । कथमनेन सामान्यप्रतीतिरित्यत आह ॥ ब्रह्म तीर्त्वेति ॥ तर्हनिर्णय इत्यत आह ॥ इमामिति ॥ एतं सेतुं प्रतीति ॥ ‘सेतुश्चापि विधारणात् ।

सितमस्मिन् जगत्सर्वमिति सेतुरितीरितः ।
 एतं सेतुं प्रति पुमानन्यतीर्त्वा ह्यदोषवान् ॥

इत्युक्तेश्चेति भावः । एवं चैतं सेतुमिति श्रुतेः सामान्यरूपत्वादेतं सेतुं प्रति अन्यतीर्त्वेत्यर्थोपपत्तेर्मुक्तं तस्य गम्यत्वमिति भावः । (अयं च न्यायः ‘शब्दात्’ इत्यनेन ‘इमां घोराम्’ इति श्रुतिग्राहकेण एतं सेतुं तीर्त्वा इदं गच्छतीति वचनाभावेन सामान्यरूपत्वादिमां घोरामिति श्रुत्यनुसारेण एतं सेतुं प्रत्युतान्यतीर्त्वेत्यर्थोपपत्तेरिति सूचनेन सूचितः ।) ॥ १ ॥

मुक्ताधिकरणम् IV-4-2

न्या.वि.— न च कृतिमत्वादमुक्त एवोच्यते । स तत्र पर्येतीत्यादौ स्वेन रूपेणाभिनिष्पद्यत इति मुक्तस्य स्पष्टं प्रतिभातत्त्वात् श्रुतौ । स तत्र पर्येतीति श्रुत्यैक्यप्रतीतेश्चैवंभूतस्यापि प्रकरणत्वं प्रकल्प्य श्रुतिबाधाङ्गीकारे सा श्रुतिरप्येवं विभज्य कियोजयितुं न शक्यत इति श्रुतेरेवाभावप्रसङ्गः । सत्यं ज्ञानमित्यादावपि सत्यमित्यस्यान्नमित्यनेनान्वय इत्यादिप्रसङ्गात् ॥ २ ॥

भा.बो.— उँ मुक्तः प्रतिज्ञानात् उँ ॥ इत्यत्र ‘स तत्र पर्येति’ इत्यादिनाऽस्य क्रियाप्रतीतेः श्रुत्युक्तेरुभयथापि सम्भवात् किं मुक्तो न वेति सन्देहं न मुक्त इति पूर्वः पक्षः । मुक्त इति सिद्धान्तः । तत्र ‘कृतिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च कृतिमत्वादिति ॥ कृतिरत्र क्रिया ग्राह्या । पर्येतीति श्रुत्यानुगुण्यात् । अत एव तत्प्रकाशिकायां ‘स तत्र पर्येतीत्यादिनाऽस्य क्रियाप्रतीतेः’ इत्युक्तम् । न च कृतिमत्वेऽपि मुक्तत्वं किं न स्यादिति वाच्यम् । न हि क्रियावत्त्वं कृतकृत्यस्य मुक्तस्योपपद्यत इति मुक्तत्वे क्रियावत्त्वमेव न स्यादिति भावः । एवं च कृतिमत्वाच्छ्रुत्युक्तस्यामुक्तत्वेन मुक्तस्य भोगाऽसम्भव इति नेति भावः । (अयं च न्यायः ‘तत्र पर्येति’ इति श्रुत्युक्तस्य मुक्तत्वस्य विधायकेन मुक्त इत्यनेन स तत्र पर्येतीति क्रियावत्त्वविधानादमुक्त एव सर्वत्रोच्यत इति सूचितः ।) तद्देतुत्वेन ‘प्रतिभानम्’ इत्युक्तसिद्धान्तन्यायं विवृणोति ॥ स्वेन रूपेणेति ॥ इति श्रुतावित्यन्वयः । यद्देति पूर्ववाक्येन । श्रुतौ- स तत्र पर्येतीत्यस्यामित्यर्थः । ननु स एष सम्प्रसूतोऽस्माच्छरीरात्समुत्थाय परं ज्योतिरुपसम्पद्य स्वेन रूपेणाभिनिष्पद्यत इति निर्गुणब्रह्मोपासकस्य स्वरूपाविर्भावाभिवायकमिदं प्रकरणान्तरम् । स तत्र पर्येतीत्यत्र तु पूर्वोक्तसंगुणप्रतिपादकदहरविद्योपासको भोगवत्त्वेनोच्यते । स चाऽमुक्त एव । तथा परं ज्योतिरित्यस्य स तत्र पर्येतीत्यस्माद्ब्रिन्दप्रकरणत्वात्कथमनेन वाक्येन तद्वाक्योक्तभोगवतः स्पष्टतया प्रतिभानमित्यत आह ॥ स तत्रेति ॥ स तत्र पर्येतीत्यस्य परं ज्योतिरिति पूर्वश्रुत्यैक्यस्यैकविषयत्वस्य प्रतीतेरित्यर्थः । ‘स्वेन रूपेणाभिनिष्पद्यते स उत्तमः पुरुषः स तत्र पर्येति’ इत्यानुपूर्वीविशिष्टवाक्ये स इति तच्छब्देन स्वेन रूपेणाभिनिष्पद्यत इत्युक्ताविर्भूतस्वरूपमुक्तस्यैव परामर्शः । न तु दूरोक्तदहरविद्योपासकस्य । अव्यवहितपरामर्शसम्भवे व्यवहितपरामर्शकल्पकाभावादिति भावः । प्रतीतपरित्यागेनाऽन्यथाकल्पने बाधकमाह ॥ एवंभूतस्यापीति ॥ एकवाक्यतया प्रतीतस्यापि प्रकरणत्वं भिन्नप्रकरणत्वम् । श्रुतिवाथः स तत्रेत्यस्य मुक्तपरत्वापहारः । सा श्रुतिः परं ज्योतिरिति श्रुतिः । विभज्यपरं ज्योतिस्तिष्ठतीत्यादिरूपेण । श्रुतेरेव एकस्मिन्नर्थं

प्रमाणतया एकवाक्यतापनश्रुतेरेवेत्यर्थः । ततश्चाव्यवहितत्वैनैकवाक्यतया प्रतीतस्यापि ज्ञापकं विना भिन्नप्रकरणत्वकल्पने एकवाक्यतया सम्प्रतिपन्नस्य परं ज्योतिरुपसम्पदेत्यस्यापि तिष्ठतीत्यादिपदाध्याहरेण भिन्नप्रकरणत्वं कल्पयितुं शक्यत इति श्रुतौ किञ्चिदप्येकार्थत्वैकं वाक्यं एकं प्रकरणमिति न स्यादिति भावः ।

ननु ‘सत्यं ज्ञानमनन्तं ब्रह्मे’त्यादिश्रुतीनां सत्यादिपदानां ब्रह्मपदैनैकार्थप्रतिपादकतया सामानाधिकरणरूपान्वय सम्भवैनैकवाक्यतापनानां विद्यमानत्वात्कथमेकवाक्यतापनश्रुतेरेवाभावप्रसङ्ग इत्यत आह ॥ सत्यमिति ॥ न केवल सा श्रुतिरेव विभज्य योजयितुं शक्यते किं तु सत्यं ज्ञानमित्यत्रापि । एवं व्यवहिताङ्गीकारेण योजना कर्तुं शक्यत इत्यपेरर्थः । अनेन स तत्रेत्यस्य सन्निहितमुक्तपरत्वत्यागेन व्यवहितसंगुणोपासकस्य जीवन्मुक्तिप्रतिपादकताङ्गीकारे चातिप्रसङ्ग उक्तो भवति । तथा हि । अन्नमयादिप्रकरणस्य सत्यं ज्ञानमिति मन्त्रवर्णोक्तप्रवचनरूपत्वेन सत्यमित्यस्य ‘येऽनं ब्रह्मोपासते’ इत्युक्तान्नमित्यनैकार्थप्रतिपादकत्वेन सामानाधिकरणरूपान्वयः स्यात् । आदिपदेन ज्ञानमित्यस्य, मन इत्यनेन चाऽनन्तमित्यस्य, आनन्दमित्यनेनोक्तरीत्या सामानाधिकरणरूपान्वयः स्यात् । न चेदं तस्येष्टम् । सत्यं ज्ञानमिति मन्त्रस्याखण्डार्थनिष्ठतया ब्रह्मपरत्वेनान्नमयादिप्रकरणानां च कोशपरत्वेन भिन्नप्रकरणत्वाङ्गीकारादिति पररीत्यैवेदमापादनं द्रष्टव्यम् । सिद्धान्ते त्वेकप्रकरणत्वस्याऽचार्यैरेव ‘मात्रवर्णिकमेव च गीयते’ इति सूत्रार्थतयोपादितत्वादिति । एवं च स तत्र पर्येतीति श्रुत्युक्तस्य स्पष्टं मुक्तत्वप्रतिभानाद्युक्तो मुक्तस्य भोग इति भावः । (अयं च न्यायः ‘प्रतिज्ञानात्’ इत्यनेन सूचितः ।) ॥ २ ॥

आत्माधिकरणम् IV-4-3

न्या.बि. — न च परंज्योतिःशब्देनादित्यज्योतिरङ्गीकारे, ‘स तेजसि सूर्ये सम्पन्नो यथा पादोदरस्त्वचा विनिर्मुच्यत एवं हैव स पाप्मना विनिर्मुक्तः’ इत्यादिनैकार्थतेति प्रयोजनम् ।

‘अथ किमुच्यते परंज्योतिरित्यात्मैव परं ज्योतिः । स हि परमो
द्योतते जीवाच्चाजीवाच्च तस्मादाहुः परं ज्योतिरिति तमेवैष
जीवोऽभिसम्पद्य स्वेन रूपेणाभिनिष्पद्यत’ इति
तस्यैव परंज्योतिष्ठोक्तेः । सावकाशलिङ्गान्निरबकाशश्रुतेरेव
बलवत्त्वात् ॥ ३ ॥

भा. बो. — ऊँ आत्मा प्रकरणात् ऊँ ॥ इत्यत्र परं ज्योतिरूपसम्पद्य स्वेनेति श्रुत्युक्तज्योतिःशब्दवाच्यत्वाविशेषात्किं विष्णुरादित्यो वेति सन्देहे आदित्य इति पूर्वः पक्षः । विष्णुरिति सिद्धान्तः । तत्र ‘अर्थलाभः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च परञ्ज्योतिरिति ॥ एकार्थतेति ॥ स तेजसीति श्रुतिसमाख्यानादादित्यारब्धं परं ज्योतिरूपसम्पद्य स्वेन रूपेणाभिनिष्पद्यते प्रारब्धकर्मणा मुच्यत इत्यर्थस्य परं ज्योतिरिति वाक्यस्य वक्तुं शक्यत्वादिति भावः । एवं च परं ज्योतिःशब्द-स्यादित्यपरत्वाङ्गीकारे स तेजसीति श्रुत्यैकवाक्यत्वरूपार्थलाभान्न मुक्तस्य ब्रह्मसमीपे भोग इति नेति भावः । (अयं च न्यायो भाष्यानुसारेण सावधारणेन हेत्यनेन परं ज्योतिःशब्देन सूर्य एवोच्यत इति सूचनेन सूचितः ।) तद्देतुत्वेन ‘उक्तिः’ इत्युक्तसिद्धान्तन्यायं श्रुत्युदाहरणपूर्वकं विवृणोति ॥ अथेति ॥ परं ज्योतिःशब्दवाच्यत्वं कुत इत्यत उक्तम् ॥ स हीति । योतते प्रकाशते । ज्योतिःशब्दस्यापि प्रकाशार्थत्वदिति भावः । जीवात्- ब्रह्मभवादेः, अजीवात्-श्रीतत्वात्, जडप्रकृत्यादेश्च परम इत्यनेन सम्बन्धः । निगमयति- तस्मादिति । यद्वा हि- यस्मात्तस्मात्परं ज्योतिरित्याहुः इत्यन्वयः । परंज्योतिरिति परंज्योतिःशब्दवाच्यमात्मानमित्यर्थः । तमात्मानम् । तस्यैवेति श्रुतावात्मैवेत्यवधारणादिति भावः । तर्हेकार्थतेति लिङ्गस्य का गतिरित्यत आह ॥ सावकाशेति ॥ लिङ्गात्समाख्यालक्षणादित्यर्थः । तस्य सावकाशत्वं नाम- परं ज्योतिरिति वाक्यस्य स तेजसीति वाक्यसमानार्थत्वाङ्गीकारेऽपि स तेजसीति वाक्यस्यानुपपत्त्यभावः । उभयोरभिन्नार्थत्वसम्भवात् श्रुतेरेवेत्येवकारेण जात्यापि वलवत्त्वमाचरेण । एवं च परंज्योतिःशब्देन ब्रह्मण एवोक्तेर्ब्रह्म प्राप्यैव भोगान् भुङ्ग इति भावः । (अयं च न्यायः ‘प्रकरणात्’

इत्यनेनान्यप्रकारे णेन्यस्याप्युक्तिसम्भवान् प्रकरणमात्रेण निर्णय इति निरवकाशा परंज्योतिःश्रुतिरपि विवक्षिता । तथा च परंज्योतिःशब्देन परमात्मन एवोक्तत्वान् सूर्यः परंज्योतिःशब्देनोक्त इति सूचनेन सूचितः ।) ॥ ३ ॥

अविभागाधिकरणम् IV-4-4

न्या.वि.— न च परमगतित्वादीश्वराऽभुक्ता अपि भोगा
मुक्तौ भवन्ति । ईश्वरस्य स्वत एव पूर्णानन्दत्वादभोगस्यापि
सम्भवादिति वाच्यम् ।

पूर्णानन्दः पूर्णभुक्पूर्णकर्ता पूर्णज्ञानः पूर्णभाः पूर्णशक्तिः ।
 (पूर्णेश्वर्या) आश्र्वयत्वाऽद्गवान्वासुदेवो विरुद्धशक्तिर्न च दोषस्पृगीशः ॥

इति श्रुत्याश्र्वर्यतयैव ब्रह्मण उभयोक्ते: । सावकाशोप-
पत्तिमात्रान्निरबकाशश्रुतियुक्तोपपत्तेरेव बलवत्त्वात् ॥ ४ ॥

भा. बो.— उँ अविभागेन दृष्ट्वात् उँ ॥ इत्यत्रोभयथापि सम्भवात्सायुज्यभाग्मिः किं परमात्मभुक्ता एव भोगा भुज्यन्ते उत तदभुक्ता इति सन्देहे तदभुक्ता इति पूर्वः पक्षः । परमात्मभुक्ता एवेति सिद्धान्तः । तत्र ‘परा गतिः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च परमगतित्वादिति ॥ परमगतित्वस्याप्रयोजकत्वपरिहारार्थमुक्तं ईश्वरस्येति । परमात्मभुक्ता एव मुक्तौ भुज्यन्ते इति नियमे ईश्वरस्य नित्यपूर्णनन्दत्वेन कदाचिदभोगस्यापि सम्भवे तदा सञ्जातभोगेच्छानामपि मुक्तानां भोगाभावप्रसङ्गेन मोक्षस्यापुरुषार्थत्वापत्त्या परमगतित्वमेव न स्यादिति भावः । एवं च मोक्षस्य परमगतित्वान्मुक्तेन परमात्माभुक्ता एव भोगा भुज्यन्ते इति न तस्य सर्वभोक्तृत्वमिति नेति भावः । (अयं च न्यायः सूत्रस्यापूर्णत्वात्पूर्वसूत्रादनुवृत्तेन मुक्तो विभागेन भोगान् भुक्तं इति सम्बद्धेन मुक्त इत्यनेन मुक्तेः परमगतित्वमिति सूचितः ।) तद्वेतुत्वेन ‘आश्रयता’ इत्युक्तसिद्धान्तन्यायं श्रुत्सुदाहरणपूर्वकं सूचितः ॥ पूर्णानन्द इति ॥ उभयोक्तेः- पूर्णानन्दत्वपूर्णभुक्तव्यवृणोति ॥ पूर्णानन्द इति ॥ उभयोक्तेः- पूर्णानन्दत्वेऽपि पूर्णभुग्मिति पूर्णभोगस्यापि रूपोभयोक्तेरित्यर्थः । तथा च ब्रह्मणः पूर्णानन्दत्वेऽपि पूर्णभुग्मिति पूर्णभोगस्यापि

श्रवणात्कदापि तस्याभोगभावेन सज्जातभोगेच्छानां भोगस्यैव सम्भवेन युक्तं परमात्मभुक्तभोगभोकृत्वं मुक्तानामिति भावः । ननु परमगतित्वयुक्तेस्तर्क-सहित्वेन प्रबलत्वात्कथमुपपत्तिमात्रात्सिद्धान्तनिर्णय इत्यत आह- सावकाशेति । परमगतित्वस्य मुक्तानामीश्वराभुक्तभोगभोकृत्वाभावेऽपि आवृत्तिशून्यत्वादिनोपपत्तेरित्यर्थः ॥ श्रुतियुक्तेति ॥ तथा बहुत्वेनापि प्रावल्यमिति भावः । एवं च ब्रह्मण आश्र्वयत्यैव पूर्णानिन्दत्वेऽपि पूर्णभोगश्रवणाद्युक्तं मुक्तानां भगवद्भुक्तभोगभोकृत्वमिति भावः । (अयं च न्यायो न्यायविवरणानुसारेण विरुद्धशक्तिरित्याश्र्वयतया पूर्णानिन्दस्यापि पूर्णभोगस्य दृष्ट्वादित्यर्थकेन 'दृष्ट्वात्' इत्यनेन सूचितः ।) ॥ ४ ॥

ब्राह्माधिकरणम् (चित्तमाधिकरणम्) IV-4-5

न्या.वि.— न च पारङ्गतत्वान्मुक्तस्य चिन्मात्रदेहोऽपि नास्तीति वाच्यम् । अकृत्रिमत्वात्तस्य देहस्यानपगमात् । “अथ विमुक्तस्य चिन्मात्र एव देहो भवति । चिन्मात्राणि करणानि तैरीशानुगृहीतैर्भोगान् भुझे” इति श्रुतेः ॥५॥

भा.बो.— ॐ ब्राह्मेण जैमिनिरुपन्यासादिभ्यः ॐ ॥ इत्यत्र वादिविप्रतिपत्त्या मुक्तानां भोगो युक्तो न वेति सन्देहे न युक्त इति पूर्वः पक्षः । युक्त इति सिद्धान्तः । तत्र ‘पारगतिः’ इत्युक्तपूर्वपक्षन्यायं विवृण्वन् प्रतिक्षिप्ताति ॥ न च पारङ्गतत्वादिति ॥ परेत्यतः पूर्वं संसारेति द्रष्टव्यम् । देहोऽपीत्यपिशब्दः जडदेहाभावसमुच्चये कैमुत्ये वा । न चाप्रयोजको हेतुः । देहवत्त्वे मुक्तत्वस्यैवायोगादिति भावः । न च मुक्तस्य देहाभावेऽपि न दोष इति वाच्यम् । भोगासम्भवे पुरुषार्थत्वमेव न स्यादिति । एवं च संसारपारगत्वेन मुक्तस्य शरीराभावेन भोगासम्भवादपुरुषार्थत्वं मुक्तेरिति नेति भावः । (अयं च न्यायः ‘एवमप्युपन्यासात्’ इत्यनेन, ‘स एष एतस्मान्मर्त्यात्’ इति मुक्तत्वप्रतिपादकश्रुतिसूचनेन सूचितः ।) तद्देतुत्वेन ‘अकृत्रिमता’ इत्युक्तसिद्धान्तन्यायं विवृणोति ॥ अकृत्रिमत्वादिति ॥ देहस्यचिन्मात्रस्येत्यर्थः । देहस्येत्यस्य पूर्वोत्तरत्र च सम्बन्धः । अयं भावः । चिन्मात्रस्य जीवस्वरूपस्याकृत्रिमत्वात् ।

कृत्रिमदेहस्यैव संसारापादकत्वादकृत्रिमचिन्मात्रदेहाङ्गीकारेऽपि न संसारपार-गतत्वरूपमुक्तत्वानुपपत्तिरिति । मुक्तस्य चिन्मात्रदेहादिसञ्चावे श्रुतिमाह-अथेति । फलसम्बन्धः स्फुटः । (अयं च न्यायः ‘तदात्मकत्वात्’ इत्यनेन चिन्मात्रदेहस्य मुक्तस्वरूपत्वेनाकृत्रिमत्वात् चिन्मात्रदेहेन भोगः सम्भवतीति सूचनेन सूचितः ।) ॥ ५ ॥

संकल्पाधिकरणम् IV-4-6

न्या.वि.— न च भगवदोकसि स्थितत्वान्मुक्तस्य तस्याप्योकस्त्वसाम्येन तत्तदुपायसाध्यभोगसाधनं वाच्यम् । निर्दोषत्वात्तदोकसो मुक्तस्य च सङ्कल्पादेवेति श्रुत्यनुसारेणोपपत्तेः ॥ ६ ॥

भा.बो.— ॐ सङ्कल्पादेव च तच्छ्रुतेः ॐ ॥ इत्यत्र लोकदृष्ट्य-लौकिकत्वाभ्यां मुक्तभोगः किं तत्तदुपायसाध्यसाधनसाध्य उत सङ्कल्पमात्रसाध्य इति सन्देहे तत्तदुपायसाध्यसाधनसाध्य इति पूर्वः पक्षः । सङ्कल्पमात्रसाध्य इति सिद्धान्तः । तत्र ‘तदोकः’ इत्युक्तपूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिप्ति ॥ न च भगवदोकसीति ॥ तस्यापि भगवदोकसोऽपि । ओकस्त्वस्याप्रयोजकत्वशङ्कानिरासार्थमुक्तं ओकस्त्वसाम्येनेति । भूम्याद्योक-सेत्यर्थः । अन्यथा लोकविरोधापातादिति भावः । भगवदोकस एवंविधत्वेऽपि मुक्तभोगस्य तत्तदुपपायसाध्यसाधनसाध्यत्वे किमायातमित्यत उक्तं ॥ भगवदोकसि रिथतत्वान्मुक्तस्येति ॥ तत्तदुपायसाध्यं भोगसाधनं यस्य मुक्तस्येति विग्रहः । एवं च मुक्तेरपि संसारसमानर्थत्वादपुरुषार्थत्वमिति नेति भावः । (अयं च न्यायः भगवदोकस ओकस्त्वसाम्यान्मुक्तिगतस्य भोगोऽप्रयत्नापेक्ष इति विपक्षव्यावर्तकेन चशब्देन सूचितः । तदुक्तं तत्वप्रकाशिकायाम् ‘चशब्दो विपक्षनिवृत्यर्थ(व्यावर्तक)तया व्याख्यातः’ इति ।) तद्देतुत्वेन ‘अस्तदोषः’ इत्युक्तसिद्धान्तन्यायं अपेक्षितांशपूरणेन विवृणोति ॥ निर्दोषत्वादिति ॥ तदोकसो- भगवदोकसः । तथा च भगवदोकस्त्वसाम्येऽपि भगवदोकसो लोकविरोधस्यैवायुक्तत्वान्मुक्तौ भोगस्य सङ्कल्पमात्रसाध्यत्वाङ्गीकारे न

लोकविरोधो बाधक इति भावः । बाधकाभावमात्रेण नार्थसिद्धिरित्यतः साधकमाह ॥ सङ्कल्पादेवेति ॥ स यदि पितृलोककामो भवति सङ्कल्पादेवास्य पितरः समुत्तिष्ठन्तीति श्रुत्युक्तानुसारेण सङ्कल्पमात्रसाध्यभोगवत्त्वस्योपपत्तेरित्यर्थः । एवं च भगवदोक्तसो निर्दोषत्वान्मुक्तभोगस्य सङ्कल्पमात्रसाध्यत्वमिति युक्तं तस्य पुरुषार्थत्वमिति भावः । (अयं च न्यायः ‘सङ्कल्पादेव’ इत्यनेन भगवदोक्तसः सदोषत्वे तत्प्राप्तस्य भुक्तस्य सङ्कल्पादेव कामितप्राप्तिन सम्भवतीति सूचितः ।) ॥ ६ ॥

अनन्याधिकरणम् IV-4-7

न्या.वि.— न च परगृहगतत्वादस्य राजगृहगतस्येव स्वाधमा अपि कदाचिदीशते । निर्दोषत्वादेव मुक्तस्येश्वरस्य तत्रस्थानां मुक्तान्तराणां च राजदोषबद्वोषासम्भवाद्यथायोग्यमेव स्वीकारोपपत्तेः ।

मुक्तानां पतयो देवा देवानां च प्रजापतिः ।
तस्य विष्णुर्न चैवेदं पारावर्यं विनश्यति ॥ इति श्रुतेः ॥७॥

भा.बो.— ॐ अत एव चानन्याधिपतिः ॐ ॥ इत्यत्रोभयथापि सम्भवान्मुक्तः कृपतिभ्योऽन्यपतियुक्तो न वेति सन्देहे मुक्तस्याधमा अपि पतयः सन्तीति पूर्वः पक्षः । न सन्तीति सिद्धान्तः । तत्र ‘तदोक्तः’ इत्युक्तमेव पूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च परगृहगतत्वादिति ॥ अप्रयोजकत्वशङ्कापरिहारार्थमुक्तं ॥ राजगृहगतस्येवेति ॥ अन्यथा लोकविरोधः स्यादिति भावः । एवं च तदोक्तसि स्थितत्वान्मुक्तावधमा अपि पतयः सन्तीति मुक्तेः संसारसमानधर्मत्वादपुरुषार्थत्वमिति भावः । (अयं च न्यायः राजगृहगतस्येव भगवदोक्तोगतस्यापि मुक्तस्य स्वाधमनियम्यत्वमिति विपक्षव्यावर्तकेन चशब्देन सूचितः ।) तद्वेतुत्वेन ‘अस्तदोषः’ इत्युक्तमेव सिद्धान्तन्यायं विवृणोति ॥ निर्दोषत्वादेवेति ॥ मुक्तस्य नियम्यस्य । ईश्वरस्य प्रयोजकस्य । मुक्तान्तराणां प्रयोज्यानां च । राजेति तद्वृहं गतस्य प्रतिहारादीनां

चोपलक्षणम् । राजगृहगतस्य स्वाधमनियम्यत्वं राजादीनां दोषवत्त्वाद्युक्तम् । अत्र भगवदोक्तोगतमुक्तस्य सर्वनियामकेश्वरस्य मुक्तान्तराणां च सत्यसङ्कल्पत्वेन निरस्ताज्ञानविरुद्धकामादिदोषवत्त्वादेव यथायोग्यमेवाधमोत्तमभावानतिक्रमेणैव नियम्यनियामकभावस्वीकारोपपत्तेरिति भावः । नुन निर्दोषत्वे प्रमाणमाह- मुक्तानामिति । एवं च भगवदोक्तोगतत्वेऽपि मुक्तस्य निर्दोषत्वादधमनियम्यत्वाभावाद्युक्तं मुक्तेः पुरुषार्थत्वमिति भावः । (अयं च न्यायः ‘अत एव’ इत्यनेन सत्यसङ्कल्पत्वादेव स्वाधमनियम्यत्वं नेति वदता ईश्वरादेः सदोषत्वे सत्यसङ्कल्पत्वमेव न स्यादिति सूचितः ।) ॥ ७ ॥

अभावाधिकरणम् IV-4-8

न्या.वि. — न च देहभावे तत्कार्यदुःखादिस्तदभावे भोगासम्भव इति दोषः ।

‘देहाभावाच्च भावाच्च निर्भोगित्वं च दुःखिताम् ।
यान्त्यमुक्ता नोभयं च मुक्तानां वशिता यतः ॥’
इति श्रुत्यैव विशेषकृतेः ॥ ८ ॥

भा.बो.— ॐ अभावं बादरिराह ह्येवम् ॐ ॥ इत्यत्र वादिविप्रतिपत्त्या मुक्तानां भोगो युज्यते न वेति सन्देहे नेति पूर्वः पक्षः । युज्यत इति सिद्धान्तः । तत्र ‘समस्तकार्यम्’ इत्युक्तपूर्वपक्षन्यायं विवृण्वन् प्रतिक्षिपति ॥ न च देहभाव इति ॥ देहिनो दुःखादिनियमदर्शनादिति भावः । अभिमानसाहित्येनेत्यपि द्रष्टव्यम् । तेन न सुस्यादौ व्यभिचारः । न च देहवत्त्वमप्रयोजकम् । ‘न ह वै (स) शरीरस्य सतः प्रियाप्रियोरपहतिरस्ति’ इति श्रुत्यनुगृहीतत्वात् । तर्हि मास्तु देहः इत्यत आह ॥ तदभाव इति ॥ देहरहितस्य भोगादर्शनादिति भावः । न च चिच्छरीरत्रहस्येभ्यां भोगः समर्थित एवेति वाच्यम् । चिच्छरीरस्य सुस्यादौ विद्यमानस्यापि भोगायतनत्वादर्शनात् । ब्राह्मण देहेन सायुज्यभाजां भगवत्प्रवेशदशायामेव गृहवदुपपत्तावपि तदन्येषामनुपपत्तेरित्यधिकाशङ्काया प्रत्यवस्थानादिति भावः । एवं च मुक्तस्य देहभावे भोगासम्भवादेहसङ्घवे तत्प्रयुक्तसमस्तकार्यप्राप्त्या मोक्षे दुःखासम्भवानुखाप्राप्त्याऽपुरुषार्थत्वमिति नेति

भावः । (अयं च न्यायः ‘प्रदीपवदावेशः’ इत्यनेन यथा प्रदीपो दीपिकादिषु प्रविष्टस्तत्रत्यं तैलमेव भुङ्गे न तु काष्ण्यादि तद्धन्मुक्तस्य देहसम्बन्धेऽपि सुखमेव भुङ्गे न दुःखमिति दुःखाद्यभावप्राप्तिं समर्थयता सूचितः ।) तद्देतुत्वेन ‘विशेषकृसिः’ इत्युक्तसिद्धान्तन्यायं प्रमाणोदाहरणपूर्वकं विवृणोति ॥ देहाभावाचेति ॥ आद्यद्वितीयचशब्दावितरेतरसमुच्चये । प्रलयादाविति शेषः । दुःखितां चेति चशब्दसम्बन्धः । देहाभावाचेत्यादेर्निर्भीगित्वमित्यादिना यथाक्रमं सम्बन्धः । मुक्तस्य निर्भीगित्वं दुःखित्वं च न यात्येवेत्येवार्थकचतुर्थच-शब्दसम्बन्धः । मुक्तानां देहसद्धावेन निर्भीगित्वासम्भवेऽपि दुःखं स्यादित्यत आह ॥ मुक्तानामिति ॥ वशिता वश्यप्रकृतितेत्यर्थः । तथा च मुक्तस्य वश्यप्रकृतित्वेन प्रकृतिवशत्वाभावाद्वश्यवह्यादिपुरुषस्य तद्योगजन्यदुःखाभाववन्मुक्तस्य ब्राह्मदेहाङ्गीकारेऽपि दुःखाभावोपपत्तिरित्यर्थः । एवं च श्रुत्यैव विशेषकृसेर्युक्तं मोक्षस्य पुरुषार्थत्वमिति भावः । (अयं च न्यायः ‘विकल्पाग्नात्’ इत्यनेन ‘तथा हि दर्शयति’ इत्यनेन च ‘अथाऽनन्दी हेतैर्भवति’ इत्यादिश्रुत्या सुखमात्रानुभवित्वरूपविशेषस्य कृपत्वादिति वदता सूचितः ।) ॥ ८ ॥

जगद्व्यापाराधिकरणम् IV-4-9

न्या.वि. — न च सङ्कल्पादेव समस्तसम्भवात्सृष्ट्यादिसमस्तकार्यसम्भवः । व्यापारो जगतो विष्णोर्मुक्तानां तु स्वभोगगः ।

न हि स्वर्णं शुद्धमपि वह्निकार्यकरं भवेत् ।
अयोग्यशक्तिस्त्वेव नाधिकानन्दसम्भवः ।
न हि कश्चित्सुशक्तोऽपि चकाराचेतनं चितिम् ।
न च कामस्तथा भूयात्ततः स्यात्सत्यकामिता ॥
इति श्रुत्या विशेषकृसेरेव ।

मुक्तानां न जगद्यत्तस्तथापि विबुधाः सदा ।
मुक्तानां तु नियन्तारस्तेषां ब्रह्माऽस्य वै हरिः ॥
इति च विशेषकृसिः ॥ ९ ॥

भा.बो.— उँ जगद्व्यापारवर्जम् उँ ॥ इत्यत्र मुक्तानां सत्यसङ्कल्पेन जगत्सृष्ट्यादेरीश्वरधर्मतोत्त्या च मुक्ताः किं जगत्सृष्ट्यादिव्यापारानापूर्वन्ति न वेति सन्देहे आपूर्वन्तीति पूर्वः पक्षः । नेति सिद्धान्तः । तत्र ‘समस्तकार्यम्’ इत्युक्तमेव पूर्वपक्षन्यायं तत्साध्यप्रदर्शनपूर्वकं विवृणवन् प्रतिक्षिपति । ॥ न च सङ्कल्पादेवेति ॥ मुक्तस्येति शेषः । सत्यसङ्कल्पत्वेन कामितसमस्तप्राप्तिसम्भवात्सृष्ट्यादिसमस्तव्यापाराणां मुक्तकाम्यत्वात्सृष्ट्यादिसमस्तकार्यसम्भव इत्यर्थः । न चाप्रयोजको हेतुः । ‘सर्वान्कामानास्वाऽमृतः समभवत्समभवत्’ इति श्रुतेः । सृष्ट्यादिव्यापारस्य मुक्तकाम्यत्वात्कामिताप्राप्तौ मुक्तस्य सत्यकामत्वमेव न स्यादिति बाधकसत्वादिति भावः । एवं च मुक्तानां सत्यसङ्कल्पत्वेन जगत्सृष्ट्यादिसमस्तव्यापारप्राप्तेः न युक्तं लक्षणसूत्रमिति नेति भावः । (अयं च न्यायः ‘जगद्व्यापारवर्जम्’ इति प्रतिषेधेन ‘प्रत्यक्षोपदेशात्’ इत्यनेन चेशागतजगद्व्यापाराद्यश्वर्याणां सर्वदेवतापूज्यत्वादीनां समस्तानां कार्याणां च सङ्कल्पादेव सम्भवतीति सूचनेन सूचितः ।)

तद्देतुत्वेन ‘विशेषकृसिः’ इत्युक्तमेव सिद्धान्तन्यायं प्रमाणोदाहरणपूर्वकं विवृणोति ॥ व्यापार इति ॥ जगत इति सम्बन्धे षष्ठी । सम्बन्धश्च विष्णोव्यापरेण जगतो विषयविषयभावः । स्वभोगगः स्वभोगविषय एवेति सावधारणम् । व्यापार इत्यनुवर्तते । ननु मुक्तस्याज्ञानाद्यपगमेन शुद्धत्वाभिव्यक्तज्ञानत्वादिना जगद्व्यापारः किं न स्यादित्यत आह ॥ न हि स्वर्णमिति ॥ वह्निकार्यं प्रकाशदाहादिकम् । अयोग्यशक्तित इति पूर्वोन्तराभ्यां सम्बद्धयते । अयोग्यशक्तित एव तद्योग्यतारहितत्वादेव न तु प्रतिबन्धादिसङ्कल्पादित्यर्थः । अधिकानन्दसम्भवस्त्वति तुशब्दसम्बन्धः । जगद्व्यापारस्याप्युपलक्षणम् । अयोग्यकार्यस्य शक्तयविषयत्वे दृष्टान्तगाह ॥ न हीति ॥ चितिंचतनम् । तर्हि सत्यकामत्वहानिः स्यादित्यत आह ॥ न च कामस्त्वति

॥ नन्वस्मिन्नधिकरणे 'जगद्वापारवर्जम्' इति सूत्रेण सृष्ट्यादिव्यापारव्यतिरिक्त-स्वावरनियामकत्वं सिद्धान्तत्वेनोक्तम् । तत्र सृष्ट्यादिव्यापारप्राप्तिरूपसिद्धान्तांशस्योक्तरीत्या विशेषकृत्यालभेऽपि स्वावरनियामकत्वप्राप्तौ का युक्तिरित्यतस्तत्रापि विशेषकृत्यमेव तादशप्रमाणोदाहरणपूर्वकं विवृणोति ॥ मुक्तानामिति ॥ यद्यपीति शेषः । एवं च श्रुत्यैव विशेषकृत्यमेव मुक्तस्य जगद्व्यापाराभावाद्युक्तं लक्षणसूत्रमिति भावः । (अयं च न्यायः 'आधिकारिकमण्डलस्थोक्तेः' इत्यनेन 'तथा हि दर्शयति' इत्यनेन चेश्वरगतजगद्व्यापारव्यतिरिक्तस्वयोग्यकामानुभवितृत्वं स्वावरनियामकत्वं महाचमस्यशब्दोक्तचतुर्मुखस्यैव सर्वदेवाभिपूज्यत्वमित्येवंरूपस्य विशेषस्य श्रुतिकृत्यस्यैव ग्राहत्वादिति वदता सूचितः ।) ॥ ९ ॥

स्थित्यधिकरणम् IV-4-10

न्या.वि.— न च वशित्वान्मुक्तस्यापि वृद्धिः । कृतकृत्यत्वेन निःश्रमत्वादुपासनादावभ्यासपाटवान्निर्दोषत्वात्स्वेहाधिक्याच्च तस्यैव परमसुखरूपत्वेन फलरूपत्वात् ।

अभ्यासपाटवात्स्वेहादश्रमत्वादुपासना ।

भक्तिश्च सुखरूपैव मुक्तानां न तु साधनम् ॥

इति श्रुतिः ॥ १० ॥

भा.वो.— ॐ स्थितिमाह दर्शयतश्चैवं प्रत्यक्षानुमाने ॐ ॥ इत्यत्र लोकदर्शनालौकिकत्वाभ्यां मुक्त आनन्दादिवृद्धिहासवान्न वेति सन्देहे वृद्धयादिमानिति पूर्वः पक्षः । नेति सिद्धान्तः । तत्र 'वशिता' इत्युक्त पूर्वपक्षन्यायं तत्साध्यप्रदर्शनपूर्वकं विवृण्वन् प्रतिक्षिपति ॥ न च वशित्वादिति ॥ वृद्धिः आनन्दादेः । मुक्तस्य वशित्वात्कामिताशेषप्राप्तेरानन्दादिवृद्धेरिष्टत्वेनाकामनानुपत्तेर्युक्ता सुखाभिवृद्धिरिति भावः । किं च 'एतत्साम गायत्रास्ते' इत्यादिना मुक्तस्यायुपासनाश्रवणात्सुखादिवृद्धिरेष्टव्या । अन्यथा तद्वैयर्थ्यादिति । एवं च वशित्वेन मुक्तस्यापि वृद्धयादिसद्भावात्संसारसमानधर्मत्वेन

मुक्तेरपुरुषार्थत्वमिति नेति भावः । (अयं च न्यायः 'स्थितिमाह' इत्यनेन यथावस्थित एव मुक्तस्तिष्ठति न वृद्धिहासवानिति सूचनेन सूचितः ।) तद्वेतुत्वेन 'कृतनिःश्रमश्च' इत्युक्तसिद्धान्तन्यायं विवक्षितांशपूरणेन विवृणोति ॥ कृतकृत्यत्वेनेति ॥ मुक्तस्येति शेषः । अयं भावः । वशित्वेनापाद्यमाना वृद्धिः किं योग्यस्योतायोग्यस्य । नाद्यः । कृतकृत्यत्वेन योग्यस्य प्राप्तत्वेन निश्रमत्वात्तद्विषयकश्रमाभावात् । न द्वितीयः । कृतकृत्यत्वेन मुक्तत्वेन 'न चायोग्यं मुक्तिगोऽपि प्राप्तुयान्न च कामयेत्' इति मुक्तस्यायोग्यकामनानिषेधेन निश्रमत्वादयोग्यफलरागादिदोषरहितत्वात् । तथा च वशित्वमप्रयोजकमिति । अनेन अनुव्याख्याने कृतशब्देन कृतकृत्यत्वं चशब्देन उपासनादावभ्यासपाटवादीत्युच्यत इति विवृतं भवति ।

नन्वेवं सत्युपासनादिकारणं न स्यादित्येतस्यान्यथासिद्धिप्रतिपादनपरतयापि कृतनिःश्रम इत्युक्तन्यायं विवृणोति ॥ कृतकृत्यत्वेनेति ॥ उपासनादावित्यत्रापि सम्बध्यते । कृतेत्यतः पूर्व मुक्तस्येति, फलरूपत्वादित्यतः परं तदुपासनं न साधनमित्यपि पूरणीयम् । कृतकृत्यत्वेन मुक्तत्वेनोपासनादिविषये निःश्रमत्वाच्छ्रादिदोषरहितत्वादसाधनरूपमयुपासनादि मुक्तेन क्रियत इत्यर्थः । अत्रैव समुच्चितयुक्तिमाह ॥ उपासनादाविति ॥ मुक्तस्य श्रमाभावे कार्यान्तराकरणेनोपासनादिकरणे किं निमित्तमित्यत उक्तम् ॥ अभ्यासेति ॥ तर्हि संसारकालाभ्यस्तं निषिद्धमपि कुर्यादित्यत उक्तम् ॥ निर्दोषत्वादिति ॥ तथायुपासनादेविष्णुविषयत्वे किं निमित्तमित्यत उक्तम् ॥ स्वेहाधिक्याचेति ॥ विष्णाविति शेषः । एवमपि निष्प्रयोजनमुपासनादिकं किर्मर्थ क्रियत इत्यत उक्तम् ॥ तस्यैवेत्यादि ॥ तत्र प्रमाणमाह ॥ अभ्यासपाटवादिति ॥ एवं च कृतनिःश्रमत्वेन मुक्तानां वृद्धयाद्यभावाद्युक्तं मोक्षस्य पुरुषार्थत्वमिति भावः । (अयं च न्यायोऽनुमानपदेन वृद्धादौ कारणाभावरूपानुमानोक्त्या मुक्तेन स्वयोग्यस्य प्राप्तत्वात्कृतकृत्यत्वेन निर्दोषत्वात् फलरागादिदोषस्य कारणाभावादयोग्यप्राप्त्याऽपि वृद्धिर्नेति सूचितः ।) ॥ १० ॥ श्रीः ॥

अनावृत्यधिकरणम् IV-4-11

न्या.वि.— न चानन्तत्वात्कालस्य त्रयोदशी पञ्चदशीवत्कदा-
चित्समस्तस्यापि सम्भवान्मुक्तस्यापि पुनरावृत्याशङ्केति वाच्यम् ।
सत्यकामत्वादिमाहात्म्यात् ।

अशेषकामसत्यत्वान्मुक्तानां न पुनर्भवः ।
यस्मात्स कामयेदेव नित्यमात्मापुनर्भवम् ॥
इति च श्रुतिः ॥ ११ ॥

इत्यनन्तमहान्यायमीमांसापारवारिधेः ।
उत्तारणात्यशक्तयैव व्याकुलीकृतचेतसाम् ॥
मन्दानामुपकाराय महतां चोच्छ्रितात्मनाम् ।
तद्विशेषपरिज्ञानप्रदीपाकार्भवेतसाम् ॥
विशेषगाढे मनसि नितरामुपकारकः ।
न्यायप्लवो मयाऽकारि सङ्घेपात्प्रमिताक्षरैः ॥
विस्तरोऽप्ययमेव स्यात्तद्विशेषात्प्रमितेदिनाम् ।
व्याख्यानुव्याख्ययोरेव विस्तारो यदुदीरितः ॥
अनल्पचेतसां पुंसामलं विज्ञानसिद्धये ।
तन्यायोद्भवणे शक्ता अपि ह्येतेन सुस्थिरम् ॥
न्यायानुगं मनः कुर्युरिति सङ्ग्रहलालसाः ।
को नामाशेषविद्योरुसागरोन्मथनोद्भूतम् ॥
साक्षाद्विद्याधिराजेन न्यायामृतमनुत्तमम् ।
अशेषतोऽधिगच्छेत बन्यो वृन्दारकोऽपि सन् ॥
एवं सुदुर्लभेऽप्यद्वा महान्यायपरामृते ।
केचनाधिक्रियन्तेऽत्र तत्प्रसादानुरजिताः ॥
ब्रह्माद्या अमृते यद्वत्सागरोन्मथनोद्भूते ।
अहं तु तत्प्रसादैकमहास्पदबलोद्भूतः ॥

अनावृत्यधिकरणम् ४-४-११

न्यायामृतार्णवमिममवगाह्य विभज्य च ।
संक्षेपविस्तराभ्यां च चकार व्याकृतिं कृतिम् ॥
तत्प्रसादमृते कस्य शक्तिः संसारसागरे ।
मग्नस्य चेतनस्य स्यात्तकृतानुकृतौ कचित् ॥
नित्यानन्दामृतस्यन्दि तत्कटाक्षैधितस्य तु ।
का नु शक्तिर्भवेनैव ततः कोऽत्रातिविस्मयः ॥
विद्याऽविद्ये सुखं दुःखमशक्तिः शक्तिरेव च ।
उत्पत्तिस्थितिनाशाश्र विशेषाश्र परेऽखिलाः ॥
चेतनाचेतनस्यास्य समस्तस्य यदिच्छया ।
स मम स्वकृतेनैव प्रीयतां पुरुषोत्तमः ॥
यस्य त्रीण्युदितानि वेदवचने रूपाणि दिव्यान्यलं
बट्टदर्शतमित्यमेव निहितं देवस्य भर्गो महत् ।
वायो रामवचोनयं प्रथमकं पृक्षो द्वितीयं वपुः
मध्यो यत्तु तृतीयमेतदमुना ग्रन्थः कृतः केशवे ॥
नमोऽज(ब्ज)भवभूर्यक्षपुरःसरसुराश्रयः ।
नारायणारणं महं मापते प्रेयसां प्रिय ॥

॥ इति श्रीमद्भृत्यसूत्रानुव्याख्यान्यायविवरणे
चतुर्थाध्यायस्य चतुर्थः पादः ॥
श्रीमन्यायविवरणं सम्पूर्णम् ॥

भा.बो.— ॐ अनावृत्तिः शब्दादनावृत्तिः शब्दात् ॐ ॥ इत्यत्रोभयथापि
सम्भवात्किं मुक्तः पुनरावर्तते न वेति सन्देहे । पुनरावर्तत इति पूर्वः पक्षः ।
नेति सिद्धान्तः । तत्र ‘विश्वसम्भावना’ इत्युक्तपूर्वपक्षन्यायं तत्प्रसादरजनपूर्वकं
विवृण्वन् प्रतिक्षिपति ॥ न चानन्तत्वादिति ॥ अनन्तत्वादिति पञ्चमी सप्तम्यर्थः ।
अनन्तत्वेऽपीत्यपिशब्दसम्बन्धः । इदानीमपरिदृश्यमाना मुक्तपुनरावृत्तिः कदा
स्यादित्यत उक्तम् ॥ अनन्तत्वात्कालस्येति ॥ समस्तस्यापीति ॥
कालस्येत्यनुवर्तते । समाप्तेरिति शेषः । तत्र दृष्टान्तमाह ॥ त्रयोदशीति ॥

त्रयोदशी पञ्चदशीति भावप्रधानो निर्देशः । अयमर्थः । यदपि स्वर्गादिगतानां युगमन्वन्तरादिवासित्वेन पुनरावृत्तिसम्बवेऽपि मुक्तानां समस्तकालवासित्वेन न पुनरावृत्तिसम्बवः तथापि भारतयुद्धे त्रयोदश्या एव पञ्चदशीत्वनिर्देशात्तत्र तिथित्रयस्य युगपत्समाप्तिवदनन्तत्वेऽपि कालस्य समस्तस्यापि कदाचिद्युगपत्समाप्तिसम्भवान्मुक्तस्यापि पुनरावृत्त्याशङ्केति । एवं च विश्वस्य समस्तस्य कालस्य समाप्तिसम्भावनया मुक्तस्य पुनरावृत्त्याशङ्केति न वाच्यमिति भावः । (अयं च न्यायः ‘अनावृत्तिः’ इत्यनेन मुक्तानामावृत्त्यभावं समर्थयता कालस्यानन्तत्वाद्वारतयुद्धे त्रयोदश्याः पञ्चदशीत्वस्यासम्भावितस्य कदाचित्सम्भवान्मुक्तस्यावृत्तिरिति सूचितः ।) तद्देतुत्वेन ‘माहात्म्यम्’ इत्युक्तसिद्धान्तन्यायं विवृणोति ॥ सत्यकामत्वादीति ॥ आदिपदेन सर्वकामावासिः । ननु सत्यकामत्वादिमाहात्म्येऽपि मुक्तस्य कुतो न पुनरावृत्त्याशङ्केत्यप्रयोजकत्वशङ्कापरिहारपूर्वकमुक्तार्थप्रतिपादकं प्रमाणमाह ॥ अशेषेति ॥ अशेषेत्यतः पूर्व स्वयोग्येत्युपस्कर्तव्यम् । कामानां सत्यत्वं नाम प्राप्तव्यार्थमात्रविषयत्वनियमः । मुक्तानामित्यस्योभयत्रापि सम्बन्धः । ननु मुक्तानामशेषकामसत्यत्वेऽपि अपुनर्भवकामनाभावेन पुनर्भवसम्भवादप्रयोजको हेतुरित्यत उक्तम् ॥ यस्मादिति ॥ स मुक्तवर्गः नित्यं कामयेदेव न तु कदाचिन्न कामयेत् । दुःखासम्भन्नस्वरूपसुखानुभवस्य शुभरूपत्वात् । न हि कश्चिच्छुभात्पुनरावृत्तिकामोऽस्तीति । यदुक्तं समस्तस्यापि कालस्य कदाचित्समाप्तिसम्भव इति । तद्याहतत्वादुपेक्षणीयमेवेति न दूषितम् । एवं च मुक्तानां सत्यकामत्वादिमाहात्म्यात्पुनरावृत्त्यभावेन युक्तं मोक्षस्य पुरुषार्थत्वमिति भावः ॥ ११ ॥ श्रीः ॥

इदानीं स्वकृतग्रन्थे तन्मूलभूतन्यायग्रथनात्मकसूत्ररूपमीमांसाशास्त्रेऽपि शिष्याणां बहुमानातिशयोत्पादनार्थं स्वकृतग्रन्थस्यानन्यसाध्यत्वरूपमत एव व्याख्येयमीमांसाशास्त्रस्य दुरवगाद्यत्वादिरूपं माहात्म्यं वर्णयन् स्वग्रन्थस्य प्रयोजनमाह ॥ इत्यनन्तेत्यादिना । इतिशब्दः प्रकारार्थः आद्यार्थश्च । अनन्तत्वं संख्यया । महत्वं व्याप्त्यादिमत्वेन । न्यायप्रतिपादकमीमांसावारिधेरपारत्वं दुरवगाद्यत्वं बहुर्थत्वेन । अत एवोत्तारणे व्याख्यानादिरूपेऽत्यशक्तिः ।

एवकारेण व्याकुलीकृतचेतस्त्वस्य शब्दोषादिर्दर्शननिमित्तकत्वं व्यावर्तयति । उत्तारणेऽत्यशक्तिरेव कुत इत्यत उक्तम् ॥ मन्दानामिति ॥ तर्हि ज्ञान्युपादेयता न स्यादित्यत आह ॥ महतामिति ॥ उक्तसमुच्चयार्थश्चशब्दः । उच्छ्रूतात्मनां बहुविषयज्ञानसाधनमानसानाम् । तेन न्यायपूर्वेन जातेन विशेषज्ञानेन मध्याहसूर्यसदृशचेतसाम् । मनसि मीमांसाऽपारवारिधौ विशेषगाढे सति । महतामित्यस्योपकारक इत्यनेनापि सम्बन्धः । विशेषज्ञानहेतुत्वान्नितरामित्युक्तम् । न्यायपूर्वो न्यायमालारूपः । अर्थसङ्केपस्य बहुक्षरैरपि सम्भवात्रप्रिमिताक्षरे-रित्युक्तम् । प्रमिताक्षरत्वं त्वल्पाक्षरोपैतैकपदादेरेव पूर्वोत्तरपक्षन्यायप्रतिपादकत्व-मनेकाधिकरणसम्बन्धिन्यायप्रतिपादकत्वं च द्रष्टव्यम् ।

ननु यदि न्यायमालारूपग्रन्थेनैव विशेषपरिज्ञानं तर्हि न्यायविवरणं व्यर्थमित्याशङ्कच्च परिहरति ॥ विस्तरोऽपीत्यादीना ॥ अपि यदपि । कथं तद्विशेषातिवेदनमित्यत उक्तम् ॥ व्याख्येति ॥ भाष्यानुव्याख्यानयोरेव विस्तरो न्यायप्रत्यनरूपो यस्मात्तस्मात्ताभ्यां विशेषातिवेदनमिति पूर्वेण सम्बन्धः । तथाप्यनल्पचेतसां पुंसामलमतिशयेन विशेषज्ञानसिद्धये न्यायविवरणरूपो विस्तरः कृत इति शेषः । अनेनात्पचेतसां विस्तराभावे ज्ञानमेव न स्यादिति तत्करणस्यावश्यकत्वं सूचितम् । ननु यदि व्याख्याऽनुव्याख्ययोरेव विस्तर उदीरितस्तर्हि ताभ्यामेव ज्ञानसम्भवान्यायमालारूपसङ्ग्रह एव व्यर्थो दूरे तद्विवरणमित्यत आह ॥ तन्यायेति ॥ येऽल्पचेतसः । न केवलं सूचितन्यायोद्धरणेऽशक्ताः किं तु तयोर्बाध्याऽनुव्याख्ययोरुक्तानां न्यायानामुद्धरणेऽप्यशक्ता एते मनो न्यायानुगं न कुर्यात् । सङ्गेपविस्तररूप-ग्रन्थद्वयेन मनो न न्यायानुगं कुर्यात् । तथा येऽल्पचेतसः तन्यायोद्धरणे शक्ता अपि सङ्गहलालसा एते मनो न्यायानुगं सुस्थिरं न कुर्यात् । एते न सुस्थिरं कुर्यात् । हि यस्मात्तस्मात्सङ्गहविस्तररूपग्रन्थद्वयं कृतमित्यर्थः । ननु कचित्तन्यायोद्धरणे शक्तास्तर्हि तेनैव सूचितन्यायोद्धरणे सङ्ग्रहः कर्तुं शक्यत इत्यत आह ॥ को नामेति ॥ अशेषविद्या उरुसागरा इव । साक्षात्मुख्यतः । न्यायामृतं न्यायप्रतिपादकसूत्रात्मकम् । मोक्षहेतुत्वादमृतवत् । अशेषतः । स्वसङ्गृहीतन्यायप्रतिपादकत्वादिना । अन्यथोत्तरभावे । कैमुत्योतनार्थ-

वृन्दारकोऽपीत्युक्तम् । एवं तर्हि मीमांसाशास्त्रं निरधिकारिकं स्यादित्यत आह ॥ एवमिति ॥ अद्धा निश्चयेन । केचन ब्रह्माद्या इत्येतदत्रापि सम्बध्यते । ननु यदि ब्रह्माद्या एवाधिक्रियन्ते तर्हि स्वेन कथं सङ्घेषविस्तरौ कृतावित्यत आह ॥ अहं त्विति ॥ अनेन स्वस्य मुख्यवाच्यवतारत्वरूपविशेषं द्योतयति । भगवत्प्रसादरूपमुख्याश्र(य)वणवलेनाभिवृद्धः । सङ्घेषण कृतन्यायपूर्वं विस्तरेण व्याकृतिं न्यायविवरणं चेत्यर्थः । ननु ग्रन्थकरणे वाक्यार्थज्ञानकरणपाटवादिना भवितव्यम् । ईश्वरप्रसादस्य तु क्षोपयोग इत्यतो ज्ञानादेरीश्वरप्रसादसाध्यत्वेऽन्यव्यतिरेकावाहा । तत्प्रसादमिति ॥ कारणताग्रहे व्यतिरेकस्य प्राधान्यादादौ तदुक्तिः । का शक्तिर्भवेत्सर्वापि भवेदित्यर्थः । न केवलं ग्रन्थकरणे शक्तेरेव भगवदधीनत्वं किं तु सर्वस्यापीति वदन्नेन ग्रन्थेन भगवत्प्रतिमाशास्ते ॥ विद्येत्यादिना ॥ परे नियमनाद्याः । ‘न क्रते त्वक्त्रियते’ इति श्रुतेरिति भावः । तदेवोपपादितं विद्येत्यादिना । विष्णुज्ञानवत्स्वज्ञानस्याप्यधिकारिणां मोक्षहेतुत्वात्स्वरूपप्रदर्शनपूर्वकं स्वग्रन्थप्रतिपाद्यमाह ॥ यस्येति ॥ इदं पद्यं टीकाकारैरेव तत्र तत्र व्याख्यातम् । देवतानमनेन ग्रन्थः समापनीयो न तु स्वस्तवनेनेत्याशयेनाह ॥ नम इति ॥ प्रेयसां सकाशादिति शेषः । अरणमित्यपि सम्बोधनम् । अरणं भवेति शेषो वा ।

सम्पूर्णविज्ञानसुखादियुक्तो दोषोज्जितः सर्वसुमानमेयः ।
ब्रह्मादिसज्जीवगतिः परेशो नारायणः प्रीतियुतो मयि स्यात् ॥
तत्प्रकाशिकासंस्थो मयाऽनुग्रहतो हरेः ।
सन्यायविवृतेभावो बालबोधार्थमुद्धृतः ॥

ॐ इति श्रीमद्रघुवर्यतीर्थपूज्यपादशिष्यरघूतमयतिकृते
श्रीमज्जयतीर्थचरणप्रदर्शिततत्वप्रकाशिकागतन्यायविवरणभावोद्धारे
चतुर्थाध्यायस्य चतुर्थः पादः ॥
॥ श्रीकृष्णार्पणमस्तु ॥

